

{ Registered according to Act XXV of 1867. }

[All rights reserved by the publisher.]


श्रीमुरारिकविरचितम्

अनर्घराघवम् । क्रमाक


रुचिपत्युपाध्यायकृतया टीकया समेतम् ।



जयपुरमहाराजाश्रितमहामहोपाध्यायपण्डितदुर्गाप्रसादशर्मणा,
मुम्बापुरवासिपणशीकरोपाह्वलक्ष्मणात्मजवासुदेव-
शर्मणा च संशोधितम् ।



(तृतीयावृत्तिः)



तच्च

मुम्बय्यां

तुकाराम जावजी इत्यनेन

निर्णयसागराख्ययन्त्रालयाधिपतिना स्वीयेऽङ्कनालयेऽङ्कयित्वा

प्राकाश्यं नीतम् ।

१९०८.

मूल्यं रूप्यकद्वयम् ।

काव्यमाला ।

श्रीमुरारिकविरचितम्
अनर्घराघवम् ।

श्रीमदुपाध्यायरुचिपतिकृतटीकासहितम् ।

प्रथमोऽङ्कः ।

निष्प्रत्यूहमुपास्महे भगवतः कौमोदकीलक्ष्मणः

कोकप्रीतिचकोरपारणपटुज्योतिष्मतीं लोचने ।

याभ्यामर्धविबोधमुग्धमधुरश्रीरर्धनिद्रायितो

नाभीपल्वलपुण्डरीकमुकुलः कम्बोः सपत्नीकृतः ॥ १ ॥

१. मुरारिकविः कस्मिन्देशे काले च वभूवेति सम्यङ् न निश्चयः, किं तु ख्रिस्तसंवत्सरीयनवमशतकमध्यभागसमुत्पन्नाद्धरविजयमहाकाव्यकर्तुः श्रीराजानकरत्नाकरमहाकवेः प्राचीन इति वक्तुं शक्यते यतो हरविजये (३८।६७) 'अङ्कोत्थ (अङ्केऽथ) नाटक इवोत्तमनायकस्य नाश कविविर्वधित यस्य मुरारिरित्थम् । आक्रान्तकृत्स्नभुवनः क्व गतः स दैत्यनाथो हिरण्यकशिपुः सह वन्धुभिर्व ।।' इत्ययं श्लोको वर्तते. अत्र यद्यपि 'अङ्क उत्सङ्गे, मुरारिर्विष्णुः' इति प्रकृतोऽर्थः, तथापि रत्नाकरकविना यत्पूर्वं निवेशिता अङ्कनाटक-कवि-मुरारिशब्दा नाटककर्तार मुरारिकविमेव लक्ष्यकुर्वन्तीति विभावयन्तु विद्वांसः. मुरारिकविप्रशसाया केषांचिच्छ्लोका — 'देवीं वाचमुपासते हि वहवः सारं तु सारस्वतं जानीते नितरामसौ गुरुकुलक्लिष्टो मुरारि कविः । अन्धिल्लङ्घित एव वानरभटैः किं त्वस्य गम्भीरतामापातालनिमग्नपीवरतनुर्जानाति मन्थान्वलः ॥ १ ॥ मुरारिपदचिन्तां चेत्तदा माघे मर्तिं कुरु । मुरारिपदचिन्ता चेत्तदा माघे मर्तिं कुरु ॥ २ ॥ मुरारिपदचिन्तायां भवभूतेस्तु का कथा । भवभूतिं परित्यज्य मुरारिमुररीकुरु ॥ ३ ॥ भवभूतिमनादृत्य निर्वाणमतिना मया । मुरारिपदचिन्तायामिदमावीयते मनः ॥ ४ ॥' इति. अस्य नाटकस्य पठनपाठनादिषु कश्मीरेषु प्रचुरः प्रचारः. एतन्नाटकस्य गृहीतसूनुहरिहर-मिश्रभवनाय-उदयसूनुधनेश्वर-विष्णुभट्ट-रुचिपत्युपाध्यायप्रणीतं टीकापञ्चक प्राप्यते तत्र रुचिपतिकृतैव टीकातिसमीचीनेति सैव गृहीतान्नास्माभिः. २. रुचिपत्युपाध्यायो मिथिलादेशप्रसिद्धातिशस्तसवत्सरीयवर्तमानशतकप्रारम्भसमुद्भूतगोकुलनाथोपाध्यायशिष्यरुचिपतितः प्राचीनः. यतोऽस्माभिरेतन्मुरारिनाटकटीकापुस्तकं १५३५ मिते शके लिखितमधिगतम्.

दोर्दण्डद्वितयेन खण्डपरशोः कोदण्डमारोपय-
 न्कुर्वाणः सहसा विदेहनृपतिं पूर्णप्रतिज्ञाभरम् ।
 सानन्द कुशिकात्मजेन सुदृशां वृन्देन क्रौतूहला-
 त्सत्रीड प्रिययावलोकितमुखो रामोऽस्तु नः श्रेयसे ॥
 अभूदभूतप्रतिपक्षभीतिः सदा समासादितभूरिनीतिः ।
 चिरं कृतार्थीकृतभूमिदेवः स्फुरत्प्रतापो नरसिंहदेवः ॥
 सूनुस्तस्य वसुधरापरिवृढस्यानन्दकन्दः क्षिते-
 राधारो जगतामशेषविदुषा विश्रामकल्पद्रुमः ।
 दाने कर्णकथावलेपनिपुणः संसाररत्नाङ्कुरो
 भूमीपालशिरोमणिर्विजयते श्रीभैरवेन्द्रो नृपः ॥
 अर्थिप्रार्थितपूरकोऽपि रमतां स्त्रीये वलिर्मन्दिरे
 नाकेऽनेकफलान्वितोऽपि स सुखेनास्ता च देवद्रुमः ।
 श्रीमान्संप्रति भैरवेन्द्रनृमणिः सर्वार्थिचिन्तामणि-
 र्जातो लोचनगोचरो यदि तदा किं तेन तेनापि वा ॥
 यस्मिन् राजनि राजनीतिचतुरे पाथोधितीरावधि-
 प्रख्यातप्रचितप्रतापनिचये पृथ्वीमिमां शासति ।
 कोकं राजकरो न लोकनिकरं संतापयत्युन्नतो
 विख्यातः सुदृगा महोत्सवविधौ कान्तेन पाणिग्रहः ॥
 खौआलवंशजातस्तस्यादेशान्महीशस्य ।
 श्रीरुचिपतिरतिगूढाः स्पष्टीकुरुते मुरारिकविवाचः ॥
 असद्भिरधिरोप्यते यदपि दूषणं मत्कृतौ
 तथापि सुमनीषिणां भवति कण्ठभूषोचिता ।
 निपीय खलु निर्दय प्रसभमुज्झिता राहुणा
 न किं दिविषदः पराः परिपिवन्ति चान्द्री कलाः ॥

इह खलु सकलपदार्थजातेषु खेष्टसाधनताज्ञानादेव प्रेक्षावता प्रवृत्तिर्दिश्यते । तदुक्तं
 न्यायकुसुमाञ्जलावाचार्यचरणैः—‘तदज्ञान विषयस्तस्य विधिः’ इति । अत्र च प्रयो-
 जनाकाङ्क्षायाम् ‘निर्दोष गुणवत्काव्यमलंकारैरलंकृतम् । रसान्वित कविः कुर्वन्कीर्तिं
 प्रीतिं च विन्दति ॥’ इति सरस्वतीकण्ठाभरणे भोजराजेन, ‘धर्मार्थकाममोक्षेषु वैचक्ष-
 ण्य कलासु च । करोति कीर्तिं प्रीतिं च साधुकाव्यनिषेवणम् ॥’ इति रसप्रकाशका-
 रेण, ‘काव्य यशसेऽयंकृते व्यवहारविदे शिवेतरक्षतये । सद्यः परनिर्वृतये कान्तासंमित-
 तयोपदेशयुजे ॥’ इति काव्यप्रकाशकारेण च विशिष्टकाव्यकरणे प्रयोजनाभिधानात्प्रेक्षा-
 वन्तः प्रवर्तन्ते । तच्चेद द्विविधम्, श्रव्यमभिनेय च । तत्र ये सुकुमारमतयो राजकुमार-
 प्रभृतयः ‘निसर्गदुर्वोधमतिनीरसं खल्वेतत्, कथमिवात्र निष्फलमात्मानमवसादयामः’

इति संततमालोचयन्तः । शास्त्रे न प्रवर्तन्ते, ते तावदवश्यं चतुर्वर्गोपायेषु व्युत्पाद्याः । तेऽमी द्विविधाः । केचित्पदपदार्थमात्रपरिचयचतुरास्तत्तद्रसप्रधानाभिः कविताभिः कविनामाङ्कितादिभिश्चमत्कारिणीभिर्गार्थाभिर्गोष्ठीबन्धमनुवध्नन्ति । केचित्ततोऽपि जडमतयस्तत्राप्यनुत्सहमाना नृत्यादिप्रसङ्गेन समयं गमयन्ति । उभयेऽप्येतेऽभिमतवस्तुपुरस्कारेण गुडजिह्विकया रसास्वादसुखं मुखे दत्त्वा कटुकौषधपानादाविव प्रवर्तयितव्या । यदाह—‘स्वादुकाव्यरसोन्मिश्रं शास्त्रमप्युपयुज्यते । प्रथमं लीढमधवः पिबन्ति कटुकौषधम् ॥’ इति । प्रथमान्प्रति श्रव्यरूपं काव्यमधिक्रियते । चरमाणां तु ‘न तज्ज्ञानं न तच्छिल्पं न सा विद्या न ता कला । नासौ नयो न तत्कर्म नाटके यन्न दृश्यते ॥’ इति भरतवचनादभिनेये तथा चैकाग्र्येण प्रवर्तमानानामनायासेन व्युत्पत्त्याधानमित्येवं शास्त्रापेक्षया वास्य वैलक्षण्यम् ॥

अत्र च विशिष्टशिष्टाचारानुमितश्रुतिबोधितकर्तव्यताकं विघ्नोत्सारणसाधारणकारणं मङ्गलमाचरन्नेव ‘देवद्विजन्तृपादीनामाशीर्वादसमन्विता । अष्टभिर्वा द्वादशभिः पदैः सम्यङ् नियोजिता । नान्दी कार्यातियत्नेन बुधैर्विघ्नोपशान्तये ॥’ इति तत्रभवान्मुरारिकविः पद्यद्वयेनाष्टपदां नान्दीमादौ निर्दिशति—निष्प्रत्यूहमिति । भगवतो लोचने चक्षुषी उपास्मह आराधयाम इति संबन्धः । यत्तु ‘लोचने इत्यस्य पूर्वं ते इत्यपेक्षितं यत्पदाकाङ्क्षितत्वात्’ इति, तन्न । उत्तरवाक्यार्थगतत्वेनोपात्तेन यच्छब्दशब्देन पूर्ववाक्यार्थगततच्छब्दानपेक्षणात् । उदाहृतं च तथा काव्यप्रकाशकृता—‘साधुचन्द्रमसि पुष्करैः कृतमिलितं यदभिरामताधिके’ इति । पूर्ववाक्यार्थगतस्तु यच्छब्दस्तच्छब्दोपादानं विना साकाङ्क्षम् । यथा साधुचन्द्रमसीत्यत्रैवाद्यपादयोर्व्यत्यास इति । ननु किमर्थमियमुपासना क्रियत इत्यत आह—निष्प्रत्यूहमिति । निष्प्रत्यूहं प्रत्यूहाभावाय । ‘अव्ययं विभक्ति—’ इत्यादिनाव्ययीभावे ‘नाव्ययीभावादतोऽम् त्वपश्चम्याः’ इति चतुर्थ्या अमूभावः । केचित्तु—निष्प्रत्यूहमिति क्रियाविशेषणं तत्र च क्लीवत्वादिकम् । यदाह—‘द्वितीयान्तत्वकर्मत्वे क्लीवत्वं च तथैकता । क्रियाविशेषणस्यैव मतं सूरिभिरादरात् ॥’ इति, तथा च ‘निरन्तरया सेवया सेव्यप्रीतिस्तया च हितलाभ इति ध्वनितम्’—इत्याहुः । भगवत इत्यस्य सामान्यशब्दस्य विशेषणद्वारा विशेषपरत्वमुपपादयति—कौमोदकीति । कौमोदकी हरिगदा सैव लक्ष्मि चिह्नं यस्य तादृशस्य । एतेन विशिष्टगन्धारकत्वेन भगवतो विघ्नोपशमनसमर्थत्वं व्यज्यते । ननु भगवतो लोचनयोरेव किमित्युपासना क्रियते, नान्येषां चरणादीनामित्यत आह—कोकप्रीतीति । कोकानां चक्रवाकाणां प्रीतिः कोकप्रीतिः, चकोरस्य पक्षिविशेषस्य पारणोपवासभोजनं चकोरपारणा । अनयोर्द्वन्द्वे ‘सर्वो द्वन्द्वो विभाषैकवद्भवति’ इत्येकत्वं ‘स नपुंसकम्’ इति नपुंसकत्वात् ‘ह्रस्वो नपुंसके प्रातिपदिकस्य’ इति ह्रस्वत्वम् । तत्र पटुनी दक्षे ज्योतिष्मती चेति समासः । यद्वा कोकप्रीतिश्च चकोरपारणं च कोकप्रीतिचकोरपारणे तयोः पटुनी ज्योतिष्मती चेति समासः । ण्यन्तादेव पारिधातोर्नपुंसके भावे ल्युट्प्रत्यये पारणमिति रूपम् । यद्वा कोकप्रीतिचकोरपारणयोः पटु यज्योतिः सूर्यचन्द्राख्ये तेजस्तद्ययोरस्तीति

मतुप् । अत्र यद्यपि कर्मधारयमत्वर्थीयाद्बहुव्रीहिरेवेष्टो लाघवात्, तथाप्यर्थलाघवार्थसिंहं कर्मधारयान्मत्वर्थीय एव क्रियते । अर्थलाघवं च कर्मधारयमत्वर्थीये चाभिधावृत्त्यां प्रतिपत्तिर्वहुव्रीहौ तु लक्षणयेति साक्षात्संवन्धः परम्परासंवन्धश्च गमक इति विशिष्टेऽर्थे मत्वर्थसंवन्धस्य विवक्षणात्नोक्तदोषः विवक्षायाश्च पुरुषाधीनतया नातिप्रसङ्गः । अत एव 'विसकिसलयच्छेदपाथेयवन्तः' इत्यादि प्रयोगोऽपि । यद्वा 'भूमनिन्दाप्रशंसासु' इति प्रशंसायां मतुप् । एतेन सूर्यचन्द्रस्वरूपचक्षुर्द्वयेन कोकप्रीतिश्चकोरपारणा चेत्युक्तम् । तथा च परमकारुणिकयोर्लोचनयोरुपाधिं विना कोकानां प्रियाशोकापहारितया प्रीतिप्रदानेन, चकोराणां ज्योत्स्नाभक्ष्यदानेन चोपासनकर्तुरभिलषितप्रदातृत्वं भविष्यतीति भावः । याभ्यां लोचनाभ्यां नाभ्येव पल्वलमल्पसरः । नाभी पल्वलेत्वेन रूपिता गभीरत्वात् । रूपकलक्षणं चाह दण्डी—'उपमैव तिरोभूतभेदा रूपकमिष्यते' इति । तत्स्थं यत्पुण्डरीकं श्वेताम्भोज तस्य यो मुकुल ईषद्विकसिता कलिका स कम्बोः शङ्खस्य सपत्नीकृतः । सदृशीकृतः । पुण्डरीकस्य श्वेतगुणयोगितया शङ्खेन सह सादृश्यम् । यद्यपि सपत्नशब्दः प्रतिपक्षवाची, तथापि यः प्रतिपक्षः स सदृशो भवतीति लक्षितलक्षणया सपत्नशब्देन सादृश्यं प्रतिपाद्यते । अत एव 'प्रतिपक्षप्रतिद्वन्द्विप्रत्यनीकविरोधिनः । तस्य धानुकरोतीति शब्दाः सादृश्यवाचकाः ॥' इति दण्डी । पुण्डरीकमुकुलस्य शङ्खसादृश्ये वीजमाह—अर्धेल्यादि । अर्धे यो विबोधः प्रकाशस्तेन मुग्धाव्यक्ता मधुरा रम्या श्रीः शोभा यस्य तादृशः । यद्वा मुग्धा प्रत्यग्रा मधुरा रम्या श्रीः शोभा यस्य सः । यद्वा मुग्धमधुराल्यन्तमनोहरा । पर्यायशब्दद्वयोपादानादतिशयित एवार्थो गम्यते । यथा नलचरिते (नैषधकाव्ये १२।१०१) 'उन्मीललीलनीलोत्पल—' इत्यादि । यद्वा मधु यत्रास्ति सा मधुरा । 'ऊषसुपिमुष्कमधो रः' इति रः । अर्धे निद्रायितो मुद्रितोऽर्धनिद्रायितः । दलनिमीलनेन निद्रासादृश्यम् । इह सूर्यचन्द्रयोः सानिध्यं हेतुः । अत एव शङ्खसाम्यम् । तथा च विशेषणवलाद्विष्णोर्लोचने उपास्मह इति पर्यवसितम् । अत्र यद्यपि 'गङ्गा नागपतिः सोमः सुधानन्दो जयाशिषः । एभिर्नामपदैः कार्या नान्दी कविभिरङ्गिता ॥' इति भरतवचनादवश्योपादेयं गङ्गादिपदं न कण्ठतः श्रूयते । तथापि चकोरपारणपटुज्योतिःपदेन चन्द्रसंकीर्तनमेव । न च एभिर्नामपदैरित्यनेन तत्तत्पदेनैवोपादानमिति वाच्यम् । तस्योपलक्षणत्वात् । 'जितमुडुपतिना' (रत्नावल्याम् १ । ५) इत्यादौ तथैव परिदृष्टत्वात् । एव चार्थलभ्यताभिगम्यते । अत्रार्धविवोधमुग्धमधुरश्रीरित्यनेनैवार्धनिद्राणत्व लभ्यत एवेति यद्यपि, तथाप्यवशिष्टार्धखण्डितत्वशङ्कानिराकरणायार्धनिद्रायित इति पदमुपात्तम् । केचित्तु 'अर्थतः प्राप्तेऽपि निद्राणत्वे स एव विशेषः शाब्द्या वृत्त्या परिचीयतामित्येतदर्थं तदुपादानं शाब्द्या वृत्त्या भणनं न पौनरुक्त्यमावहति' इति । तथा च सरस्वतीकण्ठाभरणे 'आर्थ्या वृत्त्या लब्धस्य शास्त्रेतिहासादौ शाब्द्या वृत्त्या भणनं न पौनरुक्त्याय' इत्याहुः । एवं च न्यायाचार्या अपि 'श्रुतिप्राप्तेऽर्थे प्रकरणादीनामनवकाशात्' इति द्रव्यकिरणावल्यामूचिरे । अपरे तु 'यतश्चार्धविवोधमुग्धमधुरश्रीरत एवार्धनिद्रायित इति हेतुहेतुमद्भावावसंगत्या न पौनरुक्त्यमत्र' इत्याहुः । अन्ये तु 'भगवन्नोचनयोः

अपि च ।

विरमति महाकल्पे नाभीपथैकनिकेतन-

स्त्रिभुवनपुरःशिल्पी यस्य प्रतिक्षणमात्मभूः ।

किमधिकरणा कीदृक्स्य व्यवस्थितिरित्यसा-

वुदरमविशद्वष्टुं तस्मै जगन्निधये नमः ॥ २ ॥

सूर्यचन्द्रस्वरूपतया तदुभयतेजःसंवन्धात्पुण्डरीकमुकुलस्यार्धविकासोऽर्धनिमीलन च युक्तमेवेति स्वरूपकथनम्' इत्याहुः ॥

इह यद्यपि नान्दीलक्षणे सूचनायाः कर्तव्यता न कुत्रापि बोधिता, न च पत्रावली-
नान्द्या वाच्यार्थवीजपदोपादानात्सूचना कर्तव्येति वाच्य । तत्र वाच्यार्थवीजपदेन ना-
यकाभिधानात्, तथाप्यत्र बहुप्रामाणिकोपदेशः शरणमिति सूचनावतारः । तदिह हरे-
र्नेत्रप्रायौ रामलक्ष्मणौ, चकोरतुल्ये सीतालोचने, तयोः पारणा रामचन्द्रमुखचन्द्रज्यो-
त्स्नापानरूपा, याम्भ्यां रामलक्ष्मणाम्भ्यां रावण शत्रु कृत इति संप्रदायः । वयं तु ब्रूमः—
निष्प्रत्यूहमित्यनेन प्रकृते निर्गत प्रत्यूहो रावणादिर्यस्मात्स निष्प्रत्यूहो रामभद्रस्तमुपा-
स्मह इति रामभद्रप्रवेशस्तत्कर्तृकवधश्च सूच्यते । कौमोदकीत्यनेन कौ पृथिव्यां मोदकी
हर्षहेतुरिन्द्रजिद्विनाशादिस्तद्योगित्वान्मोदकी लक्ष्मणोऽस्तीति लक्ष्मणप्रवेश इन्द्रजिद्विना-
शश्च सूच्यते । कोकप्रीतीत्यनेन कोकतुल्यः सुग्रीवः । कोकानां रात्रौ तारादर्शनात्संतापो
भवति । सुग्रीवस्यापि वालिपरिगृहीतायास्तारासंज्ञिकायाः पत्न्याः संताप इत्येतावता
तत्सादृश्यं तस्य प्रीतिर्वालिबधादिति सुग्रीवेण सम रामचन्द्रस्य प्रीतिस्तत्कर्तृकवालिब-
धश्च सूच्यते । चकोरपारणेत्यनेन चकोरसदृशो विभीषणः । चकोराणां रात्रौ चन्द्रदर्श-
नेन हर्षोदयाद्विभीषणस्यापि राक्षसस्य रात्रौ संचरणस्वच्छन्द्याद्रामचन्द्ररूपचन्द्रदर्श-
नाच्च हर्षोदय इति तेन तत्सादृश्यं तस्य पारणा लङ्कायां राज्यप्राप्तिरूपा । तथा च
विभीषणस्य लङ्कायां राजत्वं सूच्यते । अर्धविवोधेत्यादिना रामभद्रसेनाया प्रकाशः ।
अर्धनिद्रायित इत्यनेन रावणसेनाया अविकासः । यद्वार्धनिद्रायित एव कुम्भकर्णः प्रवो-
धितः सङ्ग्रामायति सूच्यते । सपत्नीकृत इत्यनेन रावणेन सीताहरणाद्रामः शत्रुः कृत
इति सूच्यते । ज्योतिष्मती इत्यत्र 'तदस्यास्त्यस्मिन्' इति मतुप् । 'भग श्रीयोनिवी-
र्येच्छाज्ञानवैराग्यकीर्तिषु' इति मेदिनीकरः । 'कौमोदकी गदा' इत्यमरः । 'विघ्नोऽन्त-
रायः प्रत्यूहः' इति । 'विह लक्ष्म च लक्षणम्' इति च । 'पल्लव चात्पसरः' इति । 'पुण्ड-
रीक सिताम्भोजम्' इति । 'कुङ्गलो मुकुलोऽस्त्रियाम्' इति । 'कोकश्चक्रश्चक्रवाकः' इति ।
'शङ्खोऽस्त्री कम्युरस्त्रियाम्' इत्यपि । 'अव्यक्ते सुन्दरे मूढे मुग्ध इत्यभिधीयते', 'मधुरो
मधुयुक्तेऽपि प्रिये चापि मनोहरे' इति विश्वः ॥

अष्टपदां नान्दीं दर्शयितुमाह—विरमतीति । तस्मै जगन्निधये जगदाधारभूताय
नमः । अस्त्विति शेषः । तथा चोक्तम्—'यत्रान्यक्तियापदं न श्रूयते तत्रास्तिर्भवन्ती परः

(नान्द्यन्ते)

सूत्रधारः—अलमतिविस्तरेण । भो भो लवणोदवेलावनालीतमाल-
तरुकन्दलस्य त्रिभुवनमौलिमण्डनमहानीलमणेः कमलाकुचकलशकेलिक-
स्तूरिकापत्राङ्कुरस्य भगवतः पुरुषोत्तमस्य यात्रायामुपस्थानीयाः सभासदः,
कुतश्चिद्वीपादागतेन कलहकन्दलनाम्ना कुशीलवेन रौद्रवीभत्सभयानका-
ङ्गुतरसभूयिष्ठं कमपि प्रवन्धमभिनयता नित्यं किलायमुद्वेजितो लोकः ।

प्रयोक्तव्यः । तथा 'काञ्च्यां त्रिभुवनतिलको राजा' इति । तस्मै कस्मै । महाकल्पे प्रलये
विरमति निवृत्ते सति । संहारेच्छायां गतायां सर्गेच्छायां प्रवृत्तायामिति भावः । असौ
प्रसिद्ध आत्मभूर्ब्रह्मा कस्य पदार्थस्य किमधिकरणा किमाधारा कीदृग्व्यवस्थितिराकार-
संनिवेश इति द्रष्टुमुपलब्धुं प्रतिक्षण प्रतिमुहूर्तं यस्योदरमविशत्प्रविष्टः । विशेः कर्तरि
लङ् । नाभिरेव पन्था नाभीपथः । 'ऋक्पूरब्धू—' इत्यकारः समासान्तः । स एवैकम-
द्वितीय निकेतनमालयो यस्य स तथा । एतेन ब्रह्मणः पद्मासनत्वेन सदा संनिधाना-
त्प्रतिक्षण पद्मनाभोदरप्रवेशः सुशक इति सूचितम् । त्रिभुवनमेव पूर्णगरं तस्य शिल्पी
निर्माता । इह 'ऋक्पू—' इत्यकारः समासान्तो न भवति । तद्विधेरनित्यत्वात् । 'त्रिभु-
वनपुनःशिल्पी' इति पाठे त्रयाणां भुवनानां पुनर्घटक इत्यर्थः । विश्वंभररूपस्य विष्णो-
रुदरे त्रैलोक्यमस्ति । अयं च स्रष्टा त्रिभुवन निर्मित्सु । निर्माणस्य च पूर्वदर्शनव्यति-
रेकेणानिर्वाहात् । किं किं स्वरूपं केन प्रकारेणावस्थितमिति ज्ञातु तस्योदरं प्रविष्टः ।
प्राचीना सृष्टिर्विस्मृतैवेति भावः । वारंवारघटनात्पुनःशब्द उचित एव । अनेन
पथेन दशग्रीवे विरमत्यात्मभू रामो लङ्कोदरं तत्संनिवेशदर्शनाय प्रविष्ट इति सूचि-
तम् । यद्वा तस्मिन्विरते तत्तत्संनिवेशदर्शनायायोध्यामेवाविशदिति सूचितम् । अ-
नयोः पद्ययोः प्रसादनामा वाक्यार्थगुणः । तथा च सरस्वतीकण्ठाभरणे—'यत्तु प्राक-
व्यमर्थस्य प्रसादः सोऽभिधीयते' इति । यथा—'अयमुदयति निद्राभजनः पद्मिनीनामुद-
यगिरिवनालीवालमन्दारपुष्पम् । विरहविधुरकोकद्वन्द्ववन्धुर्विभिन्दन्कुपितकपिकपो-
लकोडताम्रस्तमांसि ॥' अत्र पद्मिनीविकासकरणे उदयशैलावतरणे कोकशोकापहरणे
तमोविदारणेऽनुक्तोऽपि सूर्यरूपोऽर्थः प्रकटमुपलक्ष्यते । तथा कौमोदकीधारणे चन्द्रसूर्य-
चक्षुष्मत्त्वे नाभ्या पुण्डरीकपरिपालन उदरे त्रिलोक्याः समावेशेऽनुक्तोऽपि विष्णुरूपो-
ऽर्थो लक्ष्यत इति । जगन्निधय इत्यत 'नमःस्वस्ति—' इत्यादिना चतुर्थी । विरमतीत्यत्र
'व्याङ्परिभ्यो रम.' इति परस्मैपदत्वाच्छत्रन्तात्सप्तमी । त्रिभुवनेत्यत्र सुप्सुपेति
समासः । न तु समाहारद्विगुः । तथा सति त्रिभुवनीति स्यात् । 'पूः स्त्री पुरीनगर्यौ'
इत्यमरः ॥

'नान्द्यन्ते सूत्रधार.' इति वक्ष्यमाणलक्षण नाटकाद्यपद्य नान्दी । तथाहि—'देवतादे-

नमस्कारो गुरुणामपि च स्तुतिः । गोब्राह्मणनृपादीनामाशीर्नान्दी' इति कोहलः । यद्वा 'नदि स्तुतौ' इत्यत्र धातौ पृषोदरादिपाठेन साधितः । तथा चाहुः—'स्तुत्यर्थे नदि-धातौ वा समृद्धयर्थे च वा पुनः' । पृषोदरादिपाठेन नान्दीसाधनमीरितम् ॥' इति । एवं च रत्नकोषः । प्रत्याहारगीतवाद्यादिद्वाविंशत्यङ्गेष्वन्तर्गता पूर्वरङ्गस्य प्रधानाङ्गभूता स्तु-तिरेव नान्दीति । सा चेय द्वादशपदाष्टपदा वा कार्या । 'सूत्रधारः पठेत्तत्र मध्यमं स्वरमाश्रितः । नान्दी पदैर्द्वादशभिरष्टभिर्वाप्यलकृताम् ॥' इति । पद चात्र द्विविधमभि-प्रेतम्, सुप्तिङन्त श्लोकपादाख्यं च । तदुक्तं नाट्यलोचनकृता—'सुप्तिङन्त पदं चात्र श्लोकपादश्च वा पदम्' इति । तत्राये द्वादशपदा यथोत्तरचरिते—'इदं गुरुभ्यः' इत्यादि । अष्टपदा यथा भगवदब्जके—'जयति सितविलोलव्यालयजोपवीती' इत्यादि । अन्ये द्वादशपदा यथा रत्नावल्याम्—'जितमुडुपतिना' इत्यादि । अष्टपदा यथा मुद्राराक्षसे—'धन्या केयम्' इत्यादि । ननु नान्दी द्वादशपदाष्टपदा च कर्तव्येति यदि नियमस्तदा कथमभिज्ञानशाकुन्तले 'या सृष्टिं स्रष्टुः' इत्यादेर्नान्दीत्वम् । द्वादशपदेभ्योऽधिकपदत्वादिति चेन्न । 'पञ्चविंशत्पदा नान्दी नित्यमेव शुभावहा । स्यान्नायकस्य च कवेर्यदि शम्भुविभूषिता ॥' इति भरताभिधानात् । यद्वा 'नान्दी पदैर्द्वादशभिरष्टभिर्वाप्यलकृताम् । तां षोडशपदामेके केचिदाहुश्चतुष्पदाम् ॥' इत्यनुशासनाच्चतुष्पदैव सा नान्दीति । इयं च नान्दी चतुष्प्रकारिका । तथा च दशरूपकम्—'नमस्कृतिर्माङ्गलिकी आशी पत्रा-वली तथा । नान्दी चतुर्धा निर्दिष्टा नाटकादिषु धीमता ॥ नमः प्रधानवाक्येन कोमलेन पदेन च । कल्पिता शम्भुना युक्ता नमस्कृतिरितीरिता ॥ देवस्यार्धेन्दुचूडस्य विलासे-नोपवर्णिता । मङ्गलानुगत वाक्यं यत्र माङ्गलिकीति सा ॥ देवद्विजनृपादीनामाशीर्वाद-विभूषिता । नान्दी मङ्गलसंयुक्ता स्यादाशीरिति तद्विदः ॥ वाच्यार्थवीजरचिता शृ-ङ्गारादिसमन्विता । संयुक्ता चन्द्रपद्माभ्यां पत्रावल्यभिधीयते ॥' अत्र च नमस्कृतिरु-पनान्दीलक्षणसत्त्वात्सैव बोद्धव्येत्यलमतिवाक्यपल्लवेन । 'नर्तनीयकथासूत्रं प्रथमं येन सूच्यते । रङ्गभूमिं समासाद्य सूत्रधारः स उच्यते ॥' ननु, 'नान्द्यन्ते सूत्रधारः' इत्य-संगतम् । सूत्रधारपठनीया नान्दी, नान्दीपाठानन्तरं च सूत्रधारप्रवेशः, प्रवेशानन्तरं पाठावसरः, इत्यन्योन्याश्रयात् । उच्यते—नान्दीनामा सूत्रधारस्तदन्ते तन्निष्क्रान्तौ सूत्रधार इव सूत्रधारः स्थापकः प्रविशतीत्यर्थः । तदुक्तं भरते—'अथ पात्राणि तत्रादौ नान्दी नान्दीं तु यः पठेत्' इति । तत्रैव 'नान्दीं प्रयुज्य निष्क्रामेत्सूत्रधारः सहायः । स्थापकः प्रविशेत्पश्चात्सूत्रधारगुणाकृतिः ॥ पूर्वरङ्गं विधायादौ सूत्रधारे विनिर्गते । प्रविश्य तद्वदपरं काव्यमास्थापयेन्नटः ॥' शातकर्ण—'सूत्रधारगुणाकारः स्थापकः प्रविशेत्ततः । उपचारेण सोऽप्यत्र सूत्रधारोऽभिधीयते ॥' इति । यद्वा नान्द्यन्येनैव पठिता, तदन्ते सूत्रधारः प्रविशति । वदति च वक्ष्यमाणमिति शेषः । तथा च सगीत-

१ कोहलो नाम कश्चिदतिप्राचीनो नाट्यशास्त्राचार्यः । 'विटखटके का वृत्त्यति को-हलभरतोदितक्रियया' इति कुट्टनीमतग्रन्थे दामोदरगुप्तः ।

कल्पतरुः—‘सूत्रधारः पठेन्नान्दीमन्यो वा रङ्गभूमिगः । मङ्गलं सूचयित्वा तु ललितेन शुभाविन्ताम् ॥’ अपरे तु—‘पटान्तरित एव नान्दीं पठित्वा सूत्रधारः प्रविशति वदति च’ इत्याहुः । ननु ‘अलमतिविस्तरेण’ इत्यसंगतम् । ‘रङ्ग प्रसाद्य मधुरैः श्लोकैः काव्यार्थ-सूचकैः । ऋतु कचिदुपादाय भारतीं वृत्तिमाश्रयेत् ॥ भेदैः प्ररोचनायुक्तैर्वीथीप्रहस-नामुखैः । सूत्रधारो नटीं ब्रूते मार्पं वाथ विदूषकम् ॥ स्वकार्यं प्रस्तुताक्षेपि चित्रोक्त्या यत्तदामुखम् ॥’ इत्यादीनां प्रस्तावनापूर्वकर्तव्यनान्यङ्गानामनभिधानादिति नासंगतम् । प्रस्तुताभिनेयस्यातिविस्तरतया प्रेक्षकाणां प्रवृत्तिर्न स्यादिति तत्प्रवृत्त्यर्थं तत्प्रयोगस्य संग-तत्वात् । अन्यथानेकसमयेन तत्पर्यवसाने रङ्गभङ्गप्रसङ्ग इत्यानन्त्यात् । सकलपूर्वरङ्गस्य निर्वाहयितुमशक्यत्वान्नान्दीपाठेनैव संक्षिप्यत इति भावः । आवश्यकत्वात् । तथा चोक्तम्—‘यद्यप्यङ्गानि भूयांसि पूर्वरङ्गस्य नाटके । तथाप्यवश्यं कर्तव्या नान्दी वि-घ्नोपशान्तये ॥’ इति । अलंशब्दस्य तृतीयान्तपदसाचिव्येन निष्फलाभिधायकत्वम् । यदाहुर्निष्फलपर्याये पाञ्चजन्ये हरिमिश्राः—‘भवति हि तृतीयान्तेन समन्वितमलम्’ इति ॥

प्रस्तुतकथनीये श्रोतृणामनवधानेऽनवधेयवचनत्वमरण्यरुदितत्वं च स्वस्य स्यादिति तान्संबोधयन्निदानीं प्रस्तावनामाह—**भो भो इत्यादि** । भो भोः सभासदः सभ्याः, अयं लोको जनो नित्यं प्रत्यहं केनचित्कुशीलवेन नटेनोद्वेजितो व्याकुलीकृत इति प्रसिद्धिः । किल प्रसिद्धौ । भो भो इति संबोधने । अव्यये वीप्साया द्विरुक्तिः । ‘अथ संबोधनार्थका । स्युः पाट्प्याङङ्गहेहैभो.’ इत्यमरः । ‘भरता इत्यपि नटाश्चरणाश्च कुशीलवाः’ इत्यमरः । उद्वेजित इत्यत्र ण्यन्तत्वान्न ‘विज इट्’ इति डित्वम् । कीदृशेन । कमप्यति-शयित प्रबन्धं नाटकमभिनयता नृत्यता । कीदृशम् । रौद्रमुग्रम्, वीभत्सं विकृतम्, भयानक दारुणम्, अद्भुतमाश्चर्यम्, एते रसा भूयिष्ठाः प्रचुरा यत्र तम् । एषां कठोरत्वादुद्वेगः । भूयिष्ठपदस्य राजदन्तादिपाठात्परनिपातः । रौद्रादयो हि नाट्ये रसवि-शेषाः । तदुक्तं भरते—‘शृङ्गारहास्यकरुणरौद्रवीरभयानकाः । वीभत्साद्भुतशान्ताश्च नव नाट्ये रसाः स्मृताः ॥’ इति । कीदृशेन कुशीलवेन । कलहस्य कन्दलं प्रकाण्डं नाम यस्य तेन । अतिकलहशालिनेत्यर्थः । ‘कलहकन्द—’ इति पाठे कलहस्य कन्दो मूलं नाम यस्य तेन । कुतश्चिद्वीपात्सिह्लादेरागतेन । सभासदः कीदृशाः । पुरुषोत्तमस्य हरेर्यात्रायां पूजोत्सव उपस्थानीया उपस्थिताः । कीदृशस्य । लवणमुदकं यत्र स लवणोदः । ‘उद-कस्योदः संज्ञायाम्’ इत्युदादेशः । तस्य वेला तीरं तत्र वनाली वनपङ्क्तिस्तत्र यस्तमाल-तरुस्तापिच्छवृक्षस्तस्य कन्दलस्य प्रकाण्डस्येव । ‘वेला तत्तीरनीरयोः’ इत्यमरः । ‘तमालो वरुणे खड्गे तापिच्छे तिलकेऽपि च’ इति विश्वः । ‘कन्दलं तु नवाङ्कुरे’ इति धरणिः । मौलिर्मस्तकम् । मण्डनमलकारः । नीलमणिरिव नीलमणिः श्यामरत्नम् । कमला लक्ष्मीस्तस्या कुचावेव कलशौ तयोः केलिः क्रीडा तदर्थं कस्तूरिकया पत्रं पत्रावली तदङ्कुरस्येव । हरेः कृष्णत्वाग्निभिरिह रूपकम् । पुरुषोत्तम इत्यत्र यद्यपि पुरुषाणामुत्तम इति न निर्धारणपट्टीसमासनिषेधः स्यात् । पुरुषश्चासावुत्तमश्चेति कर्मधारये विशेषण-

तत्कस्यचिदभिमतसभावभाजः प्रेक्षणकस्य प्रयोगानुज्ञया नाट्यवेदो-
पाध्यायबहुरूपाप्तेवासी मध्यदेशीयः सुचरितो नाम भरतपुत्रोऽहमनु-
गृह्ये । यतः ।

प्रीतिर्नाम सदस्यानां प्रिया रङ्गोपजीविनः ।

जित्वा तदपहर्तारमेष प्रत्याहरामि ताम् ॥ ३ ॥

त्वादुत्तमपदस्य पूर्वनिपातापत्तिः । न च पुरुषेषूत्तम इति विगृह्य समासः । तथा सति
'न निर्धारणे' इति सूत्रमनारभ्य स्यात् । सप्तमीसमासेनैव सर्वत्र चरितार्थत्वात् । तथा-
प्यत्र पुरुषाणामुत्तम इति षष्ठीसमास एव । निर्धारणस्य विवक्षणात्, तदभिव्यञ्जकपदा-
भावात्, जातिगुणादेश्रवणात् । यद्वा 'पञ्चमी' इति योगविभागात्समासः । पुरुषेभ्य
उत्तमः पुरुषोत्तम इति । 'यस्मात्क्षरमतीतोऽहमक्षरादपि चोत्तमः । अतोऽस्मि लोके
वेदे च प्रथितः पुरुषोत्तमः ॥' इति गीतासु भगवद्वचनात् । काव्यदर्पणकारास्तु—'न
निर्धारणे इति प्रतिषेधस्य तु स विषयो यत्र निर्धारणावधिर्निर्धार्यमाण निर्धारणनिमित्तं
च त्रितयमुपादीयते । यथा पुरुषाणां क्षत्रियः शूरतम इत्यत्र तु त्रितयं नोपात्तमिति
नासौ तद्विषयः' इत्याहुः । 'यात्रा स्याद्यापनायां च गतौ देवार्चनोत्सवे' इति धरणिः ।
उपस्थानीया इत्यत्र 'भव्यगेय—' इत्यादिनिपातनात्कर्तर्यनीयर् । 'सभासदः सभास्ताराः
सभ्याः सामाजिकाश्च ते' इत्यमरः । भूयिष्ठामिति 'बहोर्लोपो भू च बहो.' इति बहुशब्दस्य
भूभावः । 'इष्टस्य यिट् च' इति यिडागमः ॥

तत्कस्यचिदिति । यतोऽयं लोक उद्विग्नस्तत्तस्मात् । अभिमतः प्रेमपात्रं यो
रसः शृङ्गारादिस्तद्भावमभिप्रायं भजते । 'भजो णिव.' । तस्य प्रेक्षणकस्य नाटकस्य
प्रयोगानुज्ञया प्रयुक्त्यनुशासनेन भरतपुत्रो नटपुत्रोऽहमनुगृह्येऽनुग्रहणीयः । तेनेति शेषः ।
लोकोद्वेगशान्त्यर्थमनुग्रह इति भावः । 'भरता इत्यपि नटा.' इति धरणिः । अनुगृह्य
इति कर्मणि लट् । प्रकृष्टमीक्षण दर्शनं यत्रेति प्रेक्षणक नाटकम् । क्वचित् 'प्रेक्षणकस्य'
इति पाठः । तत्रापि प्रेक्षणकस्य नाटकस्येत्यर्थः । इत्थिधातुर्गत्यर्थो दण्डकस्थस्तत्र करणे
ल्युट् प्रपूर्वः । ततः संज्ञाया कन् । कीदृशोऽहम् । नाम प्रसिद्धौ । सुचरितः । नामपदस्य
संज्ञार्थत्वे 'प्रकृत्यादिभ्य उपसङ्ख्यानम्' इति तृतीयया भाव्यमित्यवधेयम् । पुनः कीदृशः ।
नाट्य नृत्य तत्र वेदस्तस्योपाध्यायो व्याख्याता । नानामपीनेपथ्यग्रहणादुर्ग(बहु)-
रूपस्तन्नामा वा कश्चित्तस्यान्तेवासी शिष्यः । मध्यदेशो भरतखण्डस्तत्समुद्भवश्च ।
'अवस्था या तु लोकस्य सुखदुःखसमुद्भवा । तदीयानुकृतिः प्राज्ञैर्नाट्यमित्यभिधीयते ॥'
इति भरतः । मध्यदेशीयत्वेनातिविज्ञता प्रदर्शिता । यदाह भरतः—'भरतं वर्षमाश्रित्य
कर्तव्य नाटकादिकम् । स्थानान्तरे समुद्भूतिर्यतो न सुखदुःखयोः ॥' इति । अनुग्रहे हे-
तुमाह—यत इति । नाम संभावनायाम् । यतो यस्मात्सदस्यानां पारिपदानां या प्रीतिः
सा मम रङ्गोपजीविनो नटस्य प्रियापेक्षिता । तस्याः प्रीतेरपहर्तारमपहारक कलहक-

(आकाशे कर्णं दत्त्वा ।) किं ब्रूथ । ‘वैदेशिको भवानसमग्रपात्रः कथमीदृशे कर्मणि प्रगल्भते’ इति । (विहस्य । सप्रश्रयमञ्जलिं वक्त्रा ।) हन्त भोः, किमेवमुदीर्यते । भवद्विधानामाराधनी वृत्तिरेव मे पात्राणि समग्रयिष्यति । यतः ।

यान्ति न्यायप्रवृत्तस्य तिर्यञ्चोऽपि सहायताम् ।

अपन्थानं तु गच्छन्तं सोदरोऽपि विमुञ्चति ॥ ४ ॥

न्दलनामानं नटं जित्वैषोऽहं ता प्रीतिं प्रत्याहरामि पुनरानयामि । येन त्वत्प्रीतिरपहृता तं जित्वा तां करोमीति भावः । रज्यन्त्यनुरक्ता भवन्त्यस्मिन्निति रङ्गो नृत्यम् । ‘हलश्च’ इत्यधिकरणे घञ् । ‘रङ्गो नृत्ये रणक्षितौ’ इति विश्वः ॥

आकाश इति । ‘पात्रस्याल्पतया यत्र पात्रं नैव प्रवेक्ष्यते । नेपथ्य इत्युक्त्वाकाशे लक्ष्यं वद्धेति चोच्यते ॥ किं ब्रवीष्येवमित्यादि विना पात्रं ब्रवीति यत् । श्रुत्वेवानुक्तमप्येकस्तस्मा(त्स्या)दाकाशभाषितम् ॥’ इति भरतः । विविधो देशो विदेशस्तेन चरतीति वैदेशिकः पथिकः । ‘चरति’ इति ठक् । अत एवासमग्रपात्रोऽसंपूर्णभूमिकादिग्राहकः । यदाह भरतः—‘रङ्गे विशन्ति निर्यान्ति ये तत्कार्यार्थिनः पुनः । ते सर्वे एव पात्राणि कीर्तितानि प्रयोक्तृभिः ॥’ इति । ईदृशे विषये कर्मणि प्रगल्भते धृष्टो भवति । गल्भ धार्ष्ट्ये धातु । सप्रश्रय सहर्षमित्यादि क्रियाविशेषणम् । सर्वत्र क्रिया च वदति-पठतिरूपाध्याहर्तव्या । प्रश्रयो विनयः । हन्त विषादे । ‘हन्त हर्षे विषादे च’ इति विश्वः । स्वधार्ष्ट्ये विषादः । यद्वा पात्रसमग्रता भविष्यतेवेति हर्षः । उदीर्यत उच्यते । भवतेति शेषः । आराधनी सेवाविधात्री । करणे ल्युट् । टित्वान्डीप् । वृत्तिर्व्यापारः । पात्राणि नृत्यपात्राणि । समग्रयिष्यति सपूर्णानि करिष्यति ॥

दृष्टान्तमाह—यान्तीति । न्यायप्रवृत्तस्य नीत्यनुयायिनः । पुरुषस्येति शेषः । तिर्यञ्चोऽपि तिर्यग्योनिजाता वानरादयोऽविवेकिनोऽपि सहायतां द्वितीयत्वं यान्ति गच्छन्ति । ‘तिरसस्तिर्यलोपे’ इति तिर्यादेशः । तुशब्दः पुनरर्थे । अपन्थानमपथं यान्तं गच्छन्तं पुरुषं सोदरः सहोदरोऽपि विमुञ्चति विशेषतस्त्यजति । अपन्थानमित्यत्र ‘अपथ नपुसकम्’ इति न क्लीबत्वम् । तत्र कृतसमासान्तनिर्देशात् । इह त्वत्तथात्वात् । यद्वा ‘पथो विभाषा’ इत्यतः पाक्षिकतया ‘पथ संख्याव्ययादेः’ इति न क्लीबत्वम् । संख्यासाहचर्यात् पथोऽपि समासान्तयुक्तस्य ग्रहणात् । ‘अपन्थास्त्वपथ तुल्ये’ इत्यमरः । ननु समानशब्दस्य ‘विभाषोदरे’ इति सभावे ‘सोदराद्यः’ इति यप्रत्यये सोदर्य इति स्यात् । ‘समानोदर्यसोदर्यसगभ्यसहजा समा’ इत्यमरोऽपि । तत्कथं सोदर इति । उच्यते । समानमुदरमस्येति बहुव्रीहौ सोदरः । ‘समानस्य’ इति योगविभागात् ‘वोपसर्जनस्य’ इति वा सभावः । यद्वा सहशब्दस्य सभावे रूपमिदम् । अत एव ‘सोदरोऽपि सहोदरः’ इति शब्दभेदः ॥

अत्र च ध्वनिरलकारः । ध्वनिना च सदस्यानां हृदये सकलमभिधेयं सूच्यते । तथाहि सभ्यालक्ष्मीकृत्य श्रीरामवचनमिदम् । कुतश्चिद्वीपान्तरादागतेन द्वीपान्तरालङ्कातः समाया-

तेन, कलहकन्दलनाम्ना कलहाङ्कुरतया प्रसिद्धेन, कुत्सितं शीलं कुशील तद्योगिना कुशीलवेन रावणेन । वप्रकरणे 'अन्येभ्योऽपि दृश्यते' इति मत्वर्थीयो वः । कमप्यनिर्वचनीयम्, प्रबन्धं कपट परवञ्चनोपायम्, यद्वा प्रकृष्टो बन्धः प्रबन्ध इन्द्रादीनां यत्र तत्प्रबन्ध युद्धादिविन्यासम्, अभिनयताभिव्यञ्जयता । कुर्वतेति यावत् । कीदृशम् । रौद्र तीव्रता, बीभत्सं विकृतरूपता, भयानकं युद्धादौ भयकरत्वम्, अद्भुतमाश्चर्यकरत्वम्, एतैर्भूयिष्ठ बहुलम् । यद्वा कस्यचिन्मारणादिना रौद्रः, कस्यचिद्वलिदानादिना बीभत्सः, कस्यचिन्मायादिना भयानकः, कस्यचिदद्भुतकर्मणा कैलासोत्पाटनादिनाद्भुतो रसः, एभिर्भूयिष्ठं बहुलम् । नित्यं बहुशः, अय लोको भुवनम्, उद्वेजितः किल । किलागमे । 'लोकस्तु भुवने जने' इत्यमरः । एतावतोद्वेगलक्षणो विन्दुरुत्पन्नः । यदाह भरतः—'प्रयोजनानां विच्छेदे फलविच्छेदकारणम् । फल यावच्च नोदेति स विन्दुरिति शक्य(कथ्य)ते ॥ तैलविन्दुर्यथा तोयं स्वशक्या व्याप्य तिष्ठति । काव्याङ्गानि तथा विन्दुः संदर्श्य मुखतां व्रजेत् ॥' इति । यथा वेणीसंहारे—'लाक्षागृहानल—' इत्यादिनापमानलक्षणो विन्दुः । उद्वेगश्चाय सप्तस्वङ्केषु बोद्धव्यः । यथा 'अपि कथमसौ' इति प्रथमाङ्के । 'अलमिष्टा मखान्' इति द्वितीयाङ्के । 'कन्यामयोनिजन्मानम्' इति तृतीयाङ्कादाबूह्यमिति । अभिमतेति । अभिमतो रसो वीरो भावश्चेष्टा तद्योगिनः प्रेङ्खणकस्येति प्रेङ्खन्ति गच्छन्ति वीरा अस्मिन्निति प्रेङ्खणं युद्धम् । अधिकरणे ल्युट् । प्रयोगानुज्ञया कृत्यनुमत्या कृतिस्मृत्या वा । नाट्यस्य वेदो धनुर्वेदः । 'नट अवस्कन्दने' चौरादिकण्यन्तादवस्कन्दनार्थत्वाद्धातो. 'अचो यत्' इति यत् । हिंसार्थता च 'जासिनिग्रहणनाटकाथपिषां हिंसायाम्' इत्यत्र हिंसाया वृत्ते । तस्योपाध्यायोऽध्यापकः कौशिक एव । स च क्षत्रियजातित्वात्संस्कारविशेषाद्ब्राह्मणत्वाच्च द्वैरूप्यावगमाद्बहुरूपः । एतदेव वक्ष्यति—'यः क्षत्रदेहम्' इत्यादिना । तस्यान्तेवासी शिष्यः, मध्यदेशीयोऽयोध्याप्रभव, सुचरितः सुष्ठु चरित व्यापारो यस्य सः, नाम प्रसिद्धः, 'नाम प्राकाश्यसंभाव्यप्रसिद्धिषु निगद्यते' इति विश्वः । विभर्ति पुष्पाति भूमिमिति भरतो राजा दशरथः । 'भृजादिभ्योऽतच्' इत्यौणादिकोऽतच्प्रत्ययः । तस्य पुत्रः । यद्वा भरतः पुत्रः कनिष्ठो यस्य स रामः । 'कनिष्ठेऽपि सुते पुत्रः' इति विश्वः । पुत्रवाचकपर्यायशब्दाः कनिष्ठवाचका अपि भवन्ति । यथा किरातार्जुनीये—'अनुस्मृताखण्डलसूनुविक्रमः' इति ।

सदस्यानां देवानामृत्विजां वा, प्रीतिर्नाम मम रङ्गोपजीविनो रणोपजीविनो योधस्य क्षत्रियस्य वा या प्रिया सीता च तस्या अपहर्तारं रावणं जित्वा प्रीतिं सीतां चानयामि । एतेन सीताहरणादारभ्य रावणवधपर्यन्तं सूचितम् । 'सदस्या विधिदर्शिनः' इत्यमरः । 'रङ्गो नृत्ये रणे रागे' इति धरणि । एतावता प्रीतिर्सीतापहारलक्षण वीजम् । यदाह भरतः—'स्वल्पमात्रं समुद्दिष्टं बहुधा यद्विसर्पति । फलावसानपर्यन्तं तद्वीजमिति कीर्तितम्' इति । यथा वेणीसंहारे—'निपतन्ति धार्तराष्ट्राः कालवशान्मेदिनीपृष्ठे ॥' इति । वैदेशिको वि० पक्षी तस्य देशो वनं तत्र स्थाता वैदेशिको वनवासी । अध्यात्मादित्वाद्गृज् ।

(पुनराकाशे कर्णं दत्त्वा ।) किं ब्रूथ । ‘तर्हि प्रहितेयमस्माभिः पत्रिका’ इति ।

(प्रविश्य नटः पत्रिकां ददाति । सूत्रधारो गृहीत्वा वाचयति ।)

‘यत्र सर्वपुरुषार्थरहस्यनिःस्यन्दिनि

चेतःशुक्तिकया निपीय शतशः शास्त्रामृतानि क्रमा-

द्वान्तैरक्षरमूर्तिभिः सुकविना मुक्ताफलैर्गुम्फिताः ।

उन्मीलत्कमनीयनायकगुणग्रामोपसंवलग्न-

प्रौढाहंकृतयो लुठन्ति सुहृदां कण्ठेषु हारस्रजः ॥ ५ ॥

तस्मै वीराद्भुतारम्भगम्भीरोदात्तवस्तवे ।

जगदानन्दकन्दाय संदर्भाय त्वरामहे’ ॥ ६ ॥

पात्रममालादि । ईदृशे कर्मणि युद्धादौ प्रश्रयो विनयः । सप्रश्रयमिति क्रियाविशेषणम् । हन्त हर्षे, वृत्तिः प्रवर्तनम्, पात्राणि सुग्रीवादीनि । नीयते प्राप्यतेऽभिमतसिद्धिरनेनेति न्यायः । सन्मार्गस्तत्र प्रवृत्तस्यानुगतस्य, तिर्यञ्चो वानरभल्लूकादयः । तदिह सन्मार्गानुगतस्य रामस्य वानरादयोऽपि सहाया वृत्ताः, अपथप्रपन्नस्य तु रावणस्य सोदरो विभीषणोऽपि तं त्यक्त्वा राममाश्रित इति ध्वनितम् ।

तर्हि प्रहितेयमिति सदस्यवचनानुवादः । अपटीक्षेपेण पात्रप्रवेशे प्रविश्येत्युच्यते । वाचयति पठति । यत्रेत्यादि । तस्मै संदर्भाय त्वरामहे त्वरिता भवाम इत्यन्वयः । तस्मा इति तादर्थ्ये चतुर्थी । संदर्भो रचनाविशेषो विशिष्टपदार्थात्मकः प्रबन्धः । इह नाटकरूप एव सः । कीदृशाय । वीराद्भुतरसयोरारम्भ उद्यमो धनुर्भङ्गरूपस्तेन गम्भीरोऽनाकलितरूप उदात्तो हृद्यो वस्तुप्रधाननायको यत्र तस्मै । यद्वा वीर उत्साहशक्तिशाल्यद्भुतो जगद्विस्मयनीयचरितस्तत्सारम्भो राक्षसचक्रविनाश-कौशिकयज्ञसिद्धि-शकर-कार्मुकाकर्षण-परशुरामगर्वदलन-सुग्रीवाभिषेक-दशग्रीववधरूपबहुकार्यसंभारस्तेन गम्भीरमनुत्तानम्, सकललोकचमत्कारकारणम्, उदात्तं राज्यत्यागवनगमनादिमहत्त्वं तादृशं वस्तु पदार्थो वाच्यं यस्य तस्मै । ‘बहुकार्यस्य संभार आरम्भ इति कीर्तितः’ इति भरतः । ‘यस्य प्रभावादन्तस्थाः शोकहर्षादयो वहिः । देहस्था नोपलभ्यन्ते तद्गाम्भीर्यमुदाहृतम् ॥’ इति भरतः । ‘आशयस्य विभूतेर्वा यन्महत्त्वमनुत्तमम् । उदात्तं नाम तत्प्राहुरनेकगुणसंश्रयम् ॥’ इति । जगतां सहृदयानामानन्दकन्दाय हर्षमूलाय । यत्तदोर्नित्यसंबन्धादाह—यत्रेति । समस्तकोऽयं श्लोकः । पुरुषार्था धर्मार्थकाममोक्षास्तेषां रहस्य गोप्यतत्त्व तस्य निःस्यन्दः क्षरण तद्योगिनीत्यर्थः । यत्र नाटक इत्यस्य विशेषणम् । तथा च नाट्यस्य चतुर्वर्गोपायत्वमाह संगीतकल्पतरुः—‘देवर्षिक्षितिपालपूर्वचरितान्यालोच्य धर्मोदयस्तद्वावाश्रितभूमिकाभिनयने स्यादर्थसिद्धिः परा । संगीताहृतचित्तवृत्तितरला वश्या भवन्त्यङ्गना ज्ञान शंकरसेवयेति कथितं नाट्यं चतुर्वर्गदम् ॥’ इति यत्र नाटके हर-

(विमृश्य सहर्षस्मितम् ।) मारिष, रामायणमिति शृणोषि तत्रभवतः कवित्वावतारप्रथमतीर्थस्य वल्मीकजन्मनो मुनेः सरस्वतीनिर्यासो यशःशरीरमिक्ष्वाकूणाम् ।

न्तीति हारा रम्याः स्रज इव स्रजो हाराश्च ताः स्रजश्चेति कर्मधारयः । तेन हारस्रजोऽक्षरमाला इत्यर्थः । सुहृदा शोभनमनसा सुकवीना तत्त्वज्ञानिनां वा कण्ठेषु लुठन्ति संबध्यन्ते । शोभनं हृदयेषां ते सुहृदः । 'स्वान्त हन्मानसं मनः' इत्यमरः । यद्वा हारस्रज इव हारस्रजो हाराणा माला । गद्यपद्यानीत्यर्थः । कीदृश्यः । उन्मीलन्दीप्यमानः कमनीयः काम्यो यो नायकगुणग्रामो नायकगुणसमूहस्तस्योपसंवल्गन संबन्धः शोभादिप्रतिपादन वा । तेन प्रौढा उद्भटा अहंकृतयोऽहंकारा यासु ताः । इह मालाकर्तुरहंकारस्तत्कार्य उपचरितः । अन्यनाटकेभ्योऽतिवैलक्षणेनाहंकार उचित एव । इह नायक प्रधानपात्रम् । 'प्रधानपात्रताख्यातो नृत्ये यः स्यात्स नायकः' इति भरतः । इह च नायकस्य श्रीरामस्य जगद्विलक्षणतया कवेरहंकारः समूल एव । 'उपसंवर्धन—' इति पाठे संबन्ध एवार्थः । 'अलंकृतयः' इति पाठस्तु रम्यः । पुनः कीदृश्यः । सुकविना शास्त्राण्येवामृतानि सुधाः, चेत एव शुक्तिका, तथा शतशो बहुवार निपीय सादरं पीत्वा क्रमेण वान्तैरुद्गीर्णैरक्षरमूर्तिभिरक्षराणि मूर्तय आकारसंनिवेशा येषा तैर्गद्यपद्यादिभिर्गुम्फिता रचिता । गुम्फन गुम्फ । भावे घञ् । ततस्तारकादित्वादितच् । क्ते सति 'अनिदिता—' इत्यनुनासिकलोपापत्तिः । इह गद्यादिलाभो विशेषणद्वारेति न्यायेन । कीदृशैः । मुक्त त्यक्तमफलमसार यैः सारभूतैः । अन्या अपि हारस्रजो मुक्तामालाः शुक्तिकया बहुशः पानीयं पीत्वा क्रमेण वान्तैर्मुक्ताफलैर्विरचिता भवन्ति । कीदृशैः । अक्षराः क्षरणशून्याः । स्वच्छा इति यावत् । मूर्तयो येषाम् । अतिस्वच्छैरित्यर्थः । कविरिह शिल्पादिपण्डितः । 'कविः काव्यकरे सूरौ' इत्यमरः । नायको हारमध्यमणिः । गुणा ग्रथनसूत्राणि तारवृत्तत्वादयो वा । उपसंवल्गन संबन्ध प्रशसाभिरुपस्थान वा । अहंकृतिरुज्ज्वलतेति ध्वनिः । शतश इत्यत्र 'बहुलपार्थात्—' इति शस् । निपीयेति 'पीड् पाने' इत्यस्य रूपम्, न तु पिबते । तत्र 'न ल्यपि' इतीत्वनिषेधात् । 'सुधायाममृत जले' इति विश्वः । वान्तैरित्यत्र ग्राम्यत्वेऽपि गौणवृत्तित्वाद्गुणत्वम् । तथा च दण्डी—'निष्ठयूतोद्गीर्णवान्तादि गौणवृत्तिव्यपाश्रयम् । अतिसुन्दरमन्यत्र ग्राम्यकक्षा विगाहते ॥' इति । नायकलक्षणं रसप्रकाशे—'शुद्धोत्तुङ्गकुलः कलासु कुशलस्थानी युवा निर्गदो मानी वाक्पटुरुज्ज्वलाकृतिरथो गम्भीरचेष्टः स्थिरः । विश्रम्भी सुजनः प्रियवद उदारोऽसौ मतो नायकः सोऽत्र स्यादनुकूलदक्षिणशठा धृष्टशत्रुर्धा पुनः ॥' एतच्चतुष्टयनायकमध्ये भगवान्दक्षिणनायकः । तद्वक्ष्यं तु रसिकसर्वस्वे—'यो गौरव भय प्रेम सद्भाव पूर्वयोचिति । न मुञ्चत्यन्यचित्तोऽपि दक्षिणोऽसौ स्मृतो यथा ॥' 'नायको नेतरि श्रेष्ठे हारमध्यमणावपि' इति विश्वः । 'ग्रामः संवसथे सङ्घे' इति च । स्मितलक्षणम्—'ईषत्प्रफुल्लितैर्गण्डैः कटाक्षैः सौष्टवान्वितैः ।

नटः—अथ किम् ।

सूत्रधारः—तत्प्रतिवद्धप्रवन्धानुबन्धिनी परिषदाज्ञा ।

नटः—(विहस्य ।) अहो, सकलकविसार्थसाधारणी खल्वियं वाल्मी-
कीया सुभाषितनीवी ।

सूत्रधारः—मारिष, किमुच्यते ।

अपि कथमसौ रक्षोराजस्तताप जगत्रयी-

मपि कथमभूदिक्ष्वाकूणां कुले गरुडध्वजः ।

अपि कथमृषौ दैव्यो वाचः स्वतः प्रचकाशिरे

सुचरितपरीपाकः सर्वः प्रवन्धकृतामयम् ॥ ७ ॥

अदृष्टदन्तकुसुमैरुत्तमानां स्मितं भवेत् ॥' इति । मारिष इति नटसंवोधनम् । यदाह भ-
रतः—'सूत्रधारः पुनः पारिपार्श्वकेनाभिधीयते । भाव इत्येव तेनासावपि मार्षस्तु मा-
रिषः ॥' इति । 'उत्कृष्टो विद्यया भावः किञ्चिद्गूढस्तु मारिषः' इत्यपि भरतः । तत्रभवतो
मान्यस्य । तच्छब्दात्प्रथमान्तात् 'इतराभ्योऽपि दृश्यन्ते' इति भवच्छब्दयोगेन त्रल् ।
'श्लाघ्ये तत्रभवानुक्तः' इति त्रिकाण्डः । अवतीर्यतेऽत्र ह्यवतारः । 'अवे तृत्तोरध्व' इत्यधि-
करणे घञ् । नत्ववतरणमवतारः । तथा सति 'ऋदोरप्' इत्यप् स्यात् । यद्वा 'कृत्यल्युटो बहु-
लम्' इति बहुलवचनादवतारणमेवावतार इति घञ् । यद्वा अवतार इत्यत्र 'कचिदप-
वादविषयेऽप्युत्सर्गः प्रवर्तते' इति न्यायेन भावे घञ् । कवित्वस्यावतारः कवित्वावतारः ।
तत्राधिकरणे घञि कवित्वावतारः कवित्वावतरणाधिकरणं चासौ प्रथमतीर्थ आद्योपाध्या-
यश्चेति समासः । तस्य भावघञि कवित्वावतरणे प्रथमोपाध्यायस्य प्रथमोपायस्य चेत्यर्थः ।
'तीर्थं शास्त्राध्वरक्षेत्रोपायोपाध्यायमन्त्रिषु' इति विश्वः । वल्मीको मुनिभेदः, ततो
जन्म यस्य । वाल्मीकेरित्यर्थः । सरस्वती वाणी । निर्यासः सारभूतः । यशोरूपं ग-
रीरं यशःगरीरम् । शाकपार्थिवादिः । इक्ष्वाकूणां सूर्यवश्यानाम् । अथ किं स्वीकारे ।
'यत्सत्यमिति भावार्थमथ किं स्वीक्रियार्थकम्' इति भरतः । तदिति । रामायणाश्रयनाट-
कानुवर्तिनीत्यर्थः । परिपत्सभा । सार्थः समूहः । साधारणी तुल्या । साधारणाद्वि
'टिड्ढाणञ्' इति डीप् । खलु निश्चये । सुभाषितं गोभनवाक्यम् । सु पूजायाम् । तदेव
नीवी मूलधनम् । 'नीवी स्याद्वसनग्रन्थौ नीवी मूलधनेऽपि च' इति विश्वः । नीवीव
नीवी । कविसार्थानामस्या उपजीव्यत्वात् । किमुच्यते । किमज्ञातं ख्याप्यत इत्यर्थः ।
अपीत्यादि । अपिः सर्वत्र प्रश्ने संभावनायामसंभवोक्तौ वा । कथमेतानि संभाव्यन्त
इत्यर्थः । 'अपिः संभावनाप्रश्नशङ्कागर्हासमुच्चये' इति विश्वः । यदीदं सकलकविनिवहोप-
जीव्यं न भवति तदा रक्षोराजो रावणो जगत्रयी त्रैलोक्यमपि कथं तताप संतप्तीकृत-
वान् । एकस्य जगत्रयतापनेऽशक्तेः । गरुडध्वजो विष्णुर्वा इक्ष्वाकूणां रघूणां वंशे कथम्

तत्र तावन्निरूपयामि रूपकमभिरूपमीदृशम् । (मुहूर्तमिव स्थित्वा । स्मरणमभिनीय । सोल्लासम् ।) अस्ति मौद्गल्यगोत्रसंभवस्य महाकवेर्भट्टश्रीवर्धमानतनूजन्मनस्तन्तुमतीनन्दनस्य मुरारेः कृतिरभिनवमनर्घराघवं नाम नाटकम् । तत्प्रयुज्जानाः सामाजिकानुपासहे । (विचिन्त्य सहर्षम् ।) अहो रमणीया खल्वियं सामग्री परिषदाराधनस्य । यतः ।

भूक्तथमुत्पन्नः । अजस्य तस्य जन्मायोगात् । ऋषौ वाल्मीकिमुनौ दैव्यो देवसंवन्धिन्यः संस्कृतवाण्यः कथं स्वतः प्रचकाशिरे स्वयमाविर्भूताः । देववाण्या मनुष्ये प्रवेगायोगात् । तथा चैतत्सर्वं यथा स्यादेव प्रबन्धकृतां कवीनामेवादृष्टपरिणामेनाभूदिति तात्पर्यम् । परिपाक इत्यत्र 'उपसर्गस्य घञ्यमनुष्ये बहुलम्' इति दीर्घत्वम् । जगत्रयीमित्यत्र समाहारे द्विगुः । 'द्विगो' इति ङीप् । रूपकं नाटकादि । 'रूपकं नाटकादि स्यात्' इति भरतः । अभिरूपमुत्कृष्टम् । 'अभिरूपं मत रम्ये सादृश्योत्कृष्टयोरपि' इति विश्वः । अभिनीय शिर कम्पादिना स्फुटीकृत्य । सोल्लास सहर्षं यथा स्यादेवम् । मौद्गल्यनामकं गोत्रम् । कवेर्गोत्रकीर्तनादिकमपि कर्तव्यम् । यदाह भरतः—'गोत्रं नाम च वध्नीयात्पूजावाक्यं च पार्षदः । नाटकस्य च यन्नाम गर्भनिर्दिष्टलक्षणम् ॥' इति भट्टश्वतुर्दशशास्त्राभिज्ञः । मालतीमाधवटीकायां तथैव सर्वरक्षितेन व्याख्यातत्वात् । देशभाषा चेयम् । तनूजन्मन पुत्रस्य । तन्तुमती तन्माता तत्पुत्रस्य । कृतिनाटकपदयोरजहल्लिङ्गतयान्वयः । अनर्घः पूज्यो राघवो रामो यत्र तत् । 'अमूल्ये दृश्यतेऽनर्घस्तथा पूज्ये सुदुर्लभे' इति । नाटकलक्षणं संगीतकल्पतरौ—'प्रख्यातोन्नतनायक रसमय राजर्षिर्वशोद्भव साङ्ग भङ्गजयान्वित रसमय तत्तत्पुराणाश्रयम् । भाषावैभवसुन्दरं प्रविलसन्नानाविलासं बलद्वृत्तिव्याप्तमशेषसंधिसहित सप्ताङ्गवन्नाटकम् ॥' नाटके नियमास्तु—'नाटके सूच्यमर्थं तु पञ्चभिः प्रतिपादयेत् । विष्कम्भतूलिकाङ्कास्याङ्कावतारप्रवेशकैः ॥ एभिः संसूचयेत्सूच्यं दृश्यमङ्कैः प्रदर्शयेत् । दूराध्वानं वध युद्धं राजादेशादिविप्लवम् ॥ निरोधं भोजनं स्नानं सुरतं चानुलेपनम् । असुरग्रहणादीनि प्रत्यक्षाणि न निर्दिशेत् ॥ अङ्केनैव निवध्नीयान्नैवान्येन कदाचन । नाधिकारिवधः क्वापि त्याज्यमावश्यकं न च ॥ एकाहचरितैकार्थमित्थमासन्ननायकम् । पात्रैस्त्रिचतुरैरङ्गस्तेषामन्ते च निर्गमः ॥ एवमङ्काः प्रकर्तव्याः प्रवेशादिपुरस्कृताः । पञ्चाङ्गमेतद्वरं दशाङ्गं नाटकं वरम् ॥' इति भरतः । प्रयुज्जाना नृत्यन्तः । वयमिति शेषः । 'प्रोपाभ्यां युजे'— इति तट् । 'सभायामुपविष्टा ये सभ्याः सामाजिकाश्च ते' इति भरतः । सहर्षमिति । परिषदाराधनसामग्रीस्मरणादिति भावः । खलु वाक्यालंकारे । आराधनसामग्रीकथनव्याजेन स्वोत्कर्षमप्याह—मद्गर्ग्या इत्यादि । वर्गे भवा वर्ग्याः । 'वर्गाच्च' इति यत् । रसः शृङ्गारादि । पाठः पठिति । गीतिर्ध्रुवादि । गतिश्चरणन्यासः । यद्वा गतिर्हस्ताद्यभिनयः ।

मद्गर्भा रसपाठगीतिगतिषु प्रत्येकमुत्कर्षिणो

मौद्गल्यस्य कवेर्गभीरमधुरोद्गारा गिरां व्यूतयः ।

वीरोदात्तगुणोत्तरो रघुपतिः काव्यार्थबीजं मुनि-

वाल्मीकिः फलति स्म यस्य चरितस्तोत्राय दिव्या गिरः ॥ ८ ॥

तेषु प्रत्येकमेकैकश एव उत्कर्षवन्तः । यद्वा रसादीनां गतिर्ज्ञानं तत्रोत्कृष्टाः । ननु रस-
पाठादयोऽप्याश्रयोत्कर्षादेवोत्कर्षिणो भवन्त्यत आश्रयोत्कर्षमाह—मौद्गल्यस्येति । मौद्ग-
ल्यस्य मुद्गलगोत्रसंभवस्य मुरारेः कवेः गिरां व्यूतयो विरचनाः । व्यूतिरिति प्रसिद्धा
राशयो वा । गभीरोऽनुत्तानः । मधुरो मनोहरः । आभ्यामुदाराः । उद्भटा इति यावत् ।
'राशिर्व्यूतिं द्वियौ तुल्ये' इति शाश्वत । निर्गुणनायके कवित्वोत्कर्षोऽपि वृथा भवतीत्याश-
ङ्कयामाह—वीरोदात्तेत्यादि । वीरः शूरः । उदात्तो महान् । गुणै राजगुणैरुत्तरो मान्यः ।
'उदात्तो दातृमहतो.' इत्यमरः । यद्वा वीरोदात्तो नायकभेदस्तस्य गुणैरुत्तरः श्रेष्ठो
रघुपती रामः । तथा च यत्र रामो नायक इत्यर्थः । 'वीरोदात्तो वीरोद्धतः स्याद्वीरल-
लितस्तथा । वीरप्रशान्त इत्येव चतुर्धा नायकः स्मृतः ॥' इति भरत । तथा च वीरो-
दात्तस्य गुणैरुत्तरः श्रेष्ठः । तत्र च 'महासत्त्वो दयायुक्त क्षमावानविकल्थनः । स्थिरो
निगूढाहंकारो वीरोदात्तो दृढक्रियः ॥ दर्पमात्सर्यभूयिष्ठो मायाच्छन्नपरायणः । वीरो-
द्धतो ह्यहकारी ज्ञेयो रौद्रो विकल्थनः ॥ रूपयौवनसपन्नो नानाक्रीडापरायणः । कला-
युक्तः सुखी वीरललितश्चिन्तयोज्ज्वलः ॥ सामान्यगुणसंयुक्तो नानावस्थः क्षमान्वितः ।
वीरप्रशान्त इत्येव निर्दिष्टो नाट्यवेदिभिः ॥' नायकोत्कर्षमेव पुनराह—काव्यार्थबीजमि-
त्यादिना गिर इत्यन्तेन । काव्यार्थबीजमिति मुनिविशेषणम् । काव्य कविकर्म नाट-
कादि तस्यार्थोऽभिधेयो रामायण तस्य बीजमुत्पत्तिहेतुर्यत इति वाल्मीकिर्यस्य रघुपते-
श्चरितस्तोत्राय दिव्या दिवि भवा गिरः फलति स्म । केचित्तु काव्याभिधेयो रामायण
तस्य बीजं प्रधानमुद्देश्य श्रीराम एव यस्य रामस्य चरितवर्णनाय वाल्मीकिनामा मुनि-
र्दिव्या गिरो वाणीः फलति स्म प्रसूते स्मेति योजयन्ति । अयं तु श्लोकः प्ररोचना ।
यदाह रङ्गशेखरे ज्योतिरीश्वरः—'प्ररोचनापि कर्तव्या पूर्ववर्णार्थसिद्धये' । 'भावसिद्धिः
प्ररोचना' इति नाट्यदर्पणे । यथा रत्नावल्याम् 'श्रीहर्षो निपुणः कविः' इत्यादि प्ररो-
चना । मौद्गल्यस्येत्यत्र मुद्गलस्यापत्यमित्यर्थे 'गर्गादिभ्यो यञ्' । यद्वा 'अत इञ्' इत्यनेन
इति मौद्गलिशब्दादनन्तरापत्ये 'वृद्धेत्कोसलाजादाज्यङ्' इति ज्यङ्, न च तत्र क्षत्रिया-
दित्यनुवृत्तेः कथं मौद्गलिशब्दाज्ज्यङिति वाच्यम् । मुद्गलो हि पूर्वं क्षत्रिय एवासी-
दिति पुराण एव प्रव्यक्तम् । व्यूतिरित्यत्र वेङ्घातो. 'ऊतियूतिजूतिसातिहेतिकी-

१. 'स्यूतयः' इति केषुचित्पुस्तकेषु पाठः. २. सर्वत्र मूलपुस्तकेषु 'धीरोदात्त-'
इति पाठः. अन्यत्रापि धीरोदात्तादय एव नायकाः प्रसिद्धाः. अत्र तु केवलं
टीकानुरोधेन 'वीरोदात्त-' इति पाठः स्वीकृतः.

अयं तु प्राचेतसीयं कथावस्तु बहुभिः प्रणीतमपि प्रयुञ्जानो नापराध्यति श्रोत्रियपुत्रः । पश्य ।

यदि क्षुण्णं पूर्वैरिति जहति रामस्य चरितं

गुणैरेतावद्भिर्जगति पुनरन्यो जयति कः ।

स्वमात्मानं तत्तद्गुणगरिमगम्भीरमधुर-

स्फुरद्वाग्ब्रह्माणः कथमुपकरिष्यन्ति कवयः ॥ ९ ॥

उपक्रममाणश्च स कविः स्वनिर्भासशब्दब्रह्माणमाचार्यं प्राचेतसं गिरं च देवतामेवमुपश्लोकितवान् ।

तमृषिं मनुष्यलोकप्रवेशविश्रामशाखिनं वाचाम् ।

सुरलोकादवतारप्रान्तरखेदच्छिदं वन्दे ॥ १० ॥

तैयश्च' इति क्तिन्नन्तो निपातः । दिव्या इत्यत्र 'दिगादिभ्यो यत्' । फलति स्मेति 'लट् स्मे' इति भूते लट् । ननु वाल्मीकीयमपि बहुभिरनेकदा पिष्टमेव, तत्कथं पिष्टपेषणमेव कियत इत्यत आह—अयं त्विति । अयं तु मुरारिकविः । प्राचेतसीयमिति । प्राचेतसोऽपत्यमित्यणि कृते प्राचेतसो वाल्मीकिस्तस्येदमित्यर्थे वृद्धाच्छ । कथा काव्यशरीरं तस्य वस्तु पदार्थो रामायणं बहुभिः कृतमपि कुर्वञ्श्रोत्रियश्छन्दोध्येता । जन्मसंस्कारविद्यावान्वा । तस्य पुत्रो नापराध्यति नापराधवान्भवति । श्रोत्रिय इति 'श्रोत्रियच्छन्दोऽधीते' इति व्याकरणे साधु । लक्षणान्तरं च—'जन्मना ब्राह्मणो ज्ञेयः संस्कारैर्द्विज उच्यते । विद्यया याति विप्रत्वं त्रिभिः श्रोत्रिय उच्यते ॥' अपराधाभावे हेतुमाह—यदीत्यादि । पूर्वैर्वाल्मीकिप्रभृतिभिर्मुनिभिः रामस्य चरितं क्षुण्णमिति कृत्वा यद्याधुनिका जहति त्यजन्ति तदा तत्तद्गुणानां धैर्यादीनां गरिमणा गौरवेण गम्भीरमनुत्तानं मधुरं मनोहरं स्फुरद्दीप्यमानं वाग्रूपं ब्रह्म येषां ते कवयः कथं स्वस्वीयमात्मानमुपकरिष्यन्ति प्रसिद्धिं नेष्यन्ति । ब्रह्मद्वयं शब्दब्रह्म परं ब्रह्म च । तदुक्तम्—'शब्दब्रह्मणि निष्णातः परं ब्रह्माधिगच्छति' इति । अथ तथापि कश्चिदन्यस्तादृशो भविष्यतीत्यत आह—गुणैरिति । एतावद्भिर्गुणैर्नानागुणैरामादन्यः कः पुनर्जगति संसारे जयति । अपि तु न कोऽपि । तथा च रामचरितं प्रयुञ्जानो नापराध्यति श्रोत्रियपुत्र इति प्रकटितमिति भावः । उपक्रममाण आरम्भमाणः । 'उपपराभ्याम्' इति तड् । स्वेनात्मना निर्भासत आविर्भूय प्रकाशते स्वनिर्भासम् । पचाद्यच् । शब्दब्रह्म यत्र तम् । शब्दब्रह्मणः प्रकाशता विस्तरभयादुपेक्षिता । प्राचेतसं वाल्मीकिम् । गिरं देवता वाणीरूपा देवी सरस्वतीमुपश्लोकितवाञ्छ्लोकैः स्तुतवान् । श्लोकेन स्तौतीत्यर्थे 'सत्यापपाशः' इति णिच् । 'उपश्लोकस्तु निन्दाया कथितः सस्तुतावपि' इति धरणिः । अधुना काव्यनिदानत्वान्मुनिं कविः प्रणमति—तमिति । तमृषिं

धातुश्चतुर्मुखीकण्ठशृङ्गाटकविहारिणीम् ।

नित्यं प्रगल्भवाचालामुपतिष्ठे सरस्वतीम् ॥ ११ ॥

मुनिं वन्दे नौमि । कीदृशम् । वाचां मनुष्यलोकप्रवेशे विश्रामवृक्षम् । तथा सुरलोकात्स्व-
र्गाद्योऽवतारोऽर्थाद्वाचामेव । इदं च काकाक्षिन्यायेनोभयान्वयि । तेन यः प्रान्तरे
दूरशून्यवर्त्मनि क्लेशस्तस्य च्छेत्तारमित्यर्थः । ब्रह्मलोकादवतरन्ती वाणी वाल्मीकिवृक्षे-
ऽत्यायासवशाद्विश्रम्य मनुष्यलोकमविशदिति भावः । ननु मनुष्यलोकप्रवेश इति
कथं समासः । तथा हि 'कर्तृकर्मणो कृति' इति षष्ठ्या न भवितव्यम् । वाचां कर्त्रीणां
मनुष्यलोकस्य कर्मणः प्रवेशक्रियायां सत्त्वात्, न च 'उभयप्राप्तौ कर्मणि' इति षष्ठीति
वाच्यम् । तर्हि 'कर्मणि च' इति समासनिषेधापत्तेः । एव वाचामित्यत्रापि षष्ठी न युक्ता
'उभयप्राप्तौ कर्मणि' इति नियमेन कर्मण्येव षष्ठीविधेः कर्तरि तदसंभवादिति । उच्य-
ते—मनुष्यलोके प्रवेश इति 'सप्तमी—' इति योगविभागात्समास । वाचामित्यत्र तु संवन्ध
एव षष्ठी । वाक्संवन्धी प्रवेश इत्यर्थात् । नियमश्च प्रायिक इति न्यासकार इति दिक् ।
ननु विश्रामेत्यत्र 'श्रमु तपसि खेदे च' इति धातोर्विपूर्वाद्धञि कृते 'नोदात्तोपदेशस्य—'
इति वृद्धिनिषेधे विश्रम इति स्यात् । मैवम् । 'वौ श्रमः' इति महाभाष्यवचनाद्विपूर्वादपि
श्रमेर्द्धिः । अत एव चान्द्रव्याकरणे विश्राम एव साधितः । वाचामित्यभ्यर्हितत्वाद्वहु-
वचनम् । 'ऋषिर्वेदे मुनौ रश्मौ' इति विश्वः । 'प्रान्तरं दूरशून्योऽध्वा' इत्यमरः । खेद-
च्छिदमित्यत्र 'सत्सूद्विप—' इति क्तिप् । इदानीं काव्ये प्रवृत्तत्वात्काव्यस्य शब्दार्थरूपत्वा-
त्तस्य चासाधारणदेवतात्वात्सरस्वतीं नौति—**धातुरिति** । सरस्वतीमपतिष्ठे यजामि
संगतीकरोमि वा । 'उपाद्देवपूजा—' इति नङ् । कीदृशीम् । धातुब्रह्मणो या चतुर्मुखी ।
चतुर्णां मुखानां समाहारश्चतुर्मुखी तस्या ये कण्ठास्त एव शृङ्गाटकानि चतुष्पथानि तेषु
विहारिणीं विहरणशीलाम् । यद्वा चत्वारि मुखानि यस्यां तनौ सा चतुर्मुखी तनुः ।
विशेषणद्वारैव विशेष्यलाभः प्रायो दृश्यते । यथा 'निधानगर्भामिव सागराम्बराम्' इत्यत्र
सागराम्बरत्वेन पृथिव्या एवान्वयः । तथा चतुर्मुखयोगाद्ब्रह्मतनोरेव प्रतीतिः । तस्या
ये कण्ठास्त एव शृङ्गाटकानि तत्र विहारिणीम् । न च प्रथमव्याख्याने पात्रादिपाठादत्र
ह्रीवत्वं स्यादिति वाच्यम् । तद्विधेरनित्यत्वात् । यद्वा अल्पार्थे ङीप् । यथा मृणाली
मण्डपीत्यादि । पुनः कीदृशीम् । नित्यं प्रगल्भा नित्यप्रगल्भा । 'द्वितीया' इति योगवि-
भागात्समासः । नित्यप्रगल्भा च वाचाला च ताम् । बहुभाषिणीमित्यर्थः । 'आलजाटचौ
बहुभाषिणि' इत्यालज्विधानात् । ननु बहुभाषित्वेन सरस्वत्याः का स्तुतिरिति चेन्न । स-
रस्वत्याश्चतुर्मुखविहारित्वेन पण्यस्त्रीत्वरूपणात्ताश्च प्रगल्भमेव वदन्ति । तथा च स्वक-
र्मानुष्ठातृत्वात्स्तुतिरेव । यद्वा वाचां लात्यादत्ते सा वाचाला । 'टापं चापि हलन्ता-
नाम्' इति वचनाद्वाचागन्दस्य सत्त्वात्तस्मिन्कर्मण्युपपदे 'आतोऽनुपसर्गे कः' इति क-
प्रत्यय कृत्वा रूपमेतदिति सर्वं सुस्थम् । अपरे तु वाचालामुत्कृष्टभाषिणीम् । 'आ-

नटः—(सहर्षम् ।) भाव, तत्प्रस्तूयताम् । अस्य हि मौद्गल्यानां ब्रह्म-
र्षीणामन्वयमूर्धन्यस्य मुरारिनामधेयस्य बालवाल्मीकीर्वाङ्मयममृतविन्दुनि-
प्यन्दि कन्दलयति कौतुकं मे ।

सूत्रधारः—मारिष, स्थाने भवतः कुतूहलमीदृशमेवैतत् । तथाहि ।

तत्तादृगुज्ज्वलककुत्स्थकुलप्रशस्ति-

सौरभ्यनिर्भरगभीरमनोहराणि ।

वाल्मीकिवागमृतकूपनिपानलक्ष्मी-

मेतानि विभ्रति मुरारिकवेर्वचांसि ॥ १२ ॥

लजाटचौ बहुभाषिणि' इति सूत्रेण योगविभागात्प्रशसायामप्यालजाटचावित्याहुः । अयं
च रङ्गवर्तिनावश्यं पठनीयः श्लोकः । यदाह भरतः—'श्लोकं पठेदेकम्' इति । 'शृङ्गा-
टकं भवेद्वारिकण्टके च चतुष्पथे' इति मेदिनीकारः । 'स्याज्जल्पाकस्तु वाचाल' इति
विहारिणीमित्यत्र ताच्छीलिको णिनि । मौद्गल्यानामित्यत्र 'तद्राजस्य बहुषु तेनैवास्त्रि-
याम्' इति यञो न लुक् । एकशेषेण तत्कृतवहुत्वाभावात् । ऋषय इव ब्राह्मणा ब्रह्मर्षयः ।
अन्वयो वशः । मूर्धन्यः श्रेष्ठः । 'मूर्धन्यः स्याच्छिरोभूते प्रधाने श्रेष्ठसंज्ञिते' इति विश्वः ।
'नामधेयं च नाम च' इत्यमरः । बालश्चासौ वाल्मीकिश्चेति समासः । बालपदेन पुराण-
वाल्मीकेर्भेदः । वाङ्मयं कर्तुं, वाङ्मयं वचनविकारो नाटकम् । विकारार्थे 'नित्यं वृद्धशरा-
दिभ्यः' इति मयट् । कन्दलयत्यङ्कुरयति । इह कन्दलोऽङ्कुरं तदस्यास्तीति कन्दलवास्तं
करोतीति 'तत्करोति तदाचष्टे' इति णिच् । 'णाविष्टवत्प्रातिपदिकस्य' इतीष्टवद्भावात्
'विन्मतोर्लुक्' इति मत्तुपो लुक् । स्थाने युक्तम् । अव्ययोऽयं स्थानेशब्दः । 'युक्तार्थे सा-
प्रतः स्थाने' इति विश्वः । सप्तम्यन्तमेव वा । स्थाने विषये । 'कुतुकं तु कुतूहलम्' इत्य-
मरः । **तत्तादृगिति** । एतानि मुरारिकवेर्वचांसि वाल्मीकीर्यद्वागेवामृतं तस्य यः कूप-
स्तस्य निपानलक्ष्मी कूपसमीपस्थेष्टकादिवद्धस्वल्पजलाशयशोभा विभ्रति दधति । अयं
भावः—यथा कूपान्यूनं निपानं तथा वाल्मीकिवचनेभ्यः किञ्चिन्मूलानि मुरारिवचनानी-
ति । कीदृशानि । तत्प्रसिद्धं तादृगपूर्वगुणवदुज्ज्वलं पवित्रं यत्ककुत्स्थकुलं ककुत्स्थः
सूर्यवशो राजविशेषस्तस्य कुलं तस्य प्रशस्तिः प्रशसा तस्या सौरभ्यं ख्यातत्वं मनो-
ज्ज्वलं वा, तेन निर्भरमतिशयेन गभीराणि मनोहराणि चेति कर्मधारयः । अथवा प्रशस्ति-

१. मूलपुस्तकेषु 'मौद्गल्यायनानाम्' इति पाठः. २. केषुचिन्मूलपुस्तकेषु 'तत्तादृगु-
ज्ज्वल-' इत्यादि श्लोकादग्रे 'अपिच । देवीं वाचमुपासते हि बहवः' इत्यादि श्लोको
दृश्यते, स च प्रक्षिप्त इति ज्ञेयम् अत एव टीकाकर्त्रा न स्वीकृतः. अस्माभिस्त्वयं
श्लोको ग्रन्थारम्भे टिप्पण्या मुरारिकविप्रशसाश्लोकेषु लिखितः.

(नेपथ्ये गीयते ।)

दिणअरकिरणुक्करो पिआअरो को वि जीअलोअस्य ।

कमलमउलंकवालीकिअमहुअरकड्डणविअड्डो ॥ १३ ॥

सूत्रधारः—(आकर्ष्य ।) कथमुपक्रान्तमेव नर्तकैः, यदियं दशरथो-
त्सङ्गाद्रामभद्राकर्षिणो विश्वामित्रस्य प्रावेशिकी ध्रुवा । (पुरोऽवलोक्य ससं-
भ्रमम् ।) अये, कथमत्रैव तत्रभवतः कमलयोनिजन्मनो मुनेरायतनात्प्रति-
निवृत्तेन ऋत्विजा वामदेवेन किमपि तद्वाचिकमभिधीयमानो महाराजो
दशरथस्तिष्ठति । तदेहि । न द्वयोस्तृतीयेन भवितव्यमित्यावामप्यनन्तर-
करणीयाय सज्जीभवावः । (इति निष्क्रान्तौ ।)

प्रस्तावना ।

र्यशः, सौरभ्य सौगन्ध्यम्, यशः सुगन्धीति कविसंप्रदायसिद्धम् । यथा तस्यैव श्वेतत्वम् ।
प्रशस्तिरिति 'क्लिच्छतौ च संज्ञायाम्' इति क्लिच् । सौरभ्यं स्यात्तु सौगन्ध्ये सौभाग्ये गुण-
गौरवे । ख्याततायां मनोज्ञत्वे सौरभ्यं प्रवदन्ति हि ॥' इति विश्वः । 'प्रशस्तिश्च प्रशसायां
कीर्तावपि निगद्यते' इति धरणिः । 'आहावस्तु निपान स्यादुपकूपजलाशये' इत्यमरः ॥

नेपथ्य इति । 'रङ्गभूमेर्वहिस्थान यत्तन्नेपथ्यमुच्यते' इति भरतः । 'नेपथ्यं व-
र्णिका क्षितिः' इति च । अधुना नृत्योपक्रमव्याजेन प्रथमाङ्कस्य पर्यवसितमर्थं सूचय-
न्ध्रुवामाह—**दिणअरेति** । 'दिनकरकिरणोत्करः प्रियाकरः कोऽपि जीवलोकस्य ।
कमलमुकुलाङ्कपालीकृतमधुकरकर्षणविदग्धः ॥' [इति च्छाया ।] दिनकरकिरणोत्करः
सूर्यतेजःसमूहः । अस्तीति शेष दत्त्वा योज्यम् । कीदृशः । जीवलोकस्य प्राणिवर्गस्य
कोऽप्यनिर्वचनीयः प्रियाकरः प्रियकारकः । कमलमुकुलेनेषद्विकसितकमलकलिकयाङ्कपा-
लीकृतः कोडीकृतो यो मधुकरो भ्रमरस्तस्य कर्षणे वहि करणे विदग्धः कुशलः । ते-
जःसंबन्धेन कमलदलप्रकाशात् । 'अङ्कपाली परिरम्भः' इति मेदिनीकरः । प्रिया-
कर इत्यत्र 'सुखप्रियादानुलोभ्ये' इति डाच् । 'विदग्धश्चतुरे खिञ्जे नागरे कुशलेऽपि
च' इति विश्वः । अधुना दिणअरेत्यादि गाथया सूचितमर्थं प्रकटयति—**यदियमिति** ।
उत्सङ्गः क्रोधः । प्रावेशिकी प्रवेगसूचिका । ध्रुवा गीतिभेदः । तथा च भरतः—'ध्रुवा
तु गीतिभेदोऽयं वृन्दसामा^(१) निवध्यते' इति । सा च पञ्चधा । तथाहि—'प्रावेशिकी
निष्क्रामणी परिक्रामण्यवस्थिति । उत्थापनी तु पञ्चम्या ध्रुवा नाट्यार्थसिद्धये ॥ तत्र

१. एकस्मिन्मूलपुस्तके 'नद्वयोस्तृतीयेन भवितव्यमिति निष्क्रान्तौ' इत्येतावदेव
पाठः । भाति चायमेव पाठघटीकाकारसंमतः । अस्माभिस्तु बहुपुस्तकानुरोधेन 'इत्यावाम-
प्यनन्तरकरणीयाय सज्जीभवावः' इत्यधिकः पाठः स्वीकृतः ।

(तत् प्रविशति यथोपदिष्टो दशरथो वामदेवश्च ।)

दशरथः—अहो, बहुधा श्रुतमपि भगवतो वसिष्ठस्यानुशासनं नव नवमिव प्रमोदयति माम् ।

वामदेवः—

मधुकैटभदानवेन्द्रमेदःप्लवविस्त्रा विषमैव मेदिनीयम् ।

अधिवास्य यदि स्वकैर्यशोभिश्चिरमेनामुपभुञ्जते नरेन्द्राः ॥ १४ ॥

प्रावेशिकी ज्ञेया प्रवेशे गानयोगत ॥' अनया सूचनापि वृत्ता । 'असूचितस्य पात्रस्य प्रवेशो नैव युज्यते' इति भरतः । ससभ्रम सादरम् । अये इति सानुनये सवोधने । कमलयोनिर्ब्रह्मा ततो जन्म यस्य तस्य वसिष्ठस्यायतनादाश्रमात्किमपि रहस्य तस्य वाचिक तद्वाचिकम् । 'सदेशवाग्वाचिक स्यात्' इत्यमरः । एह्यागच्छ । न द्वयोस्तृतीयेनेति 'षट्कर्णो भिद्यते मन्त्र' इत्यभिप्रायादिति । निष्क्रान्तौ । नटसूत्रधाराविति शेष । प्रस्तावना । निर्वर्तितेति शेषः । प्रस्तावनालक्षण तु भरते—'नटी विदूषको वापि पारिपार्श्वक एव वा । सूत्रधारेण सहिता सलापं यत्र कुर्वते ॥ चित्रैर्वाक्यैः स्वकार्योत्थैर्वाक्यैश्चैश्चापि नाटके । प्रस्तावना हि सा ज्ञेया प्रकृतार्थोचित वचः ॥' इति । अयमेव पूर्वरङ्गः । 'पूर्वरङ्गः सभापूजा कवेर्गोत्रादिकीर्तनम् । नाटकादेस्तथा सज्ञा सूत्रधारोऽप्यथो मुखम् ॥ गीतिक्रिया च वाद्य च वर्णिकाग्रहण तथा । धृतिर्जवनिकायाश्च पूर्वरङ्गश्चतुर्विधः ॥' इति ॥

दशरथ किञ्चित्तद्वाचिकामृतपानसंजातहर्षस्तत्प्रस्तौति—अहो बहुधेति । बहुधा बहुवारम् । 'सख्याया विधार्थे धा' इति धाप्रत्ययः । अनुशासनमाज्ञा एव । वसिष्ठवचनस्य राज्ञाविष्कारः कृतः । वसिष्ठ इति दन्त्यमध्यः । वसु तेजस्तद्यस्यास्तीति स वसुमान् । तस्मादिष्टानि कृते 'विन्मतो—' इति मतोरुकारस्य च लोपे धातुपारायणे साधितत्वात् । अत एव 'प्रसृतासनानुवासनवसिष्ठरसविसोढविस्त्रग्धा' इति गदसिंहः । आश्चर्यमञ्जर्या तु श्लेषानुरोधेन वशिष्ठ इति तालव्यशकारो दर्शितः । प्रमोदयति हृष्ट करोति । अनुशासनमेवाह—मध्वित्यादि । इय मेदिनी पृथिवी विषमैव तु साध्यैव । यद्वा अनुपभोग्यैवास्ति । कीदृशी । मधुश्च कैटभश्चेति द्वन्द्वः । तयोर्दानवेन्द्रयोर्मेदसो वसायाः प्लवेन प्रोक्षणेन पूरणेन वा विस्त्रा आमगन्धवती अत एवाशक्यभोग्या नरेन्द्रा राजनः स्वकैर्यशोभिरधिवास्य धूपयित्वा यद्येना पृथिवीमुपभुञ्जते तदा परमुपभुञ्जते, नो चेदुपभुञ्जत एव नेत्यर्थः । तथा च भवन्तोऽपि यशोभिरधिवास्य भुवमुपभुञ्जन्तामिति भावः । तथा चोक्तम्—'यशोधना हि राजान' इति । मेदोयोगान्मेदिनीत्युचित नाम । पृषोदरादित्वात्साधुः । 'स्यान्मेदस्तु वषा वसा' इत्यमरः । 'विस्त्र स्यादामगन्धि यत्' इत्यपि 'प्लवः स्यात्प्लवने भेके' इति । 'अधिवासो निवासे स्यात्संस्कारे धूपनादिभि' इति मेदिनीकरः । यश सुगन्धिता कविसप्रदाय । उपभुञ्जत इति 'भुजोऽनवने' इति तड् ।

दशरथः—(सविमर्शस्मितम् ।) सखे वामदेव,
 तस्याज्ञयैव परिपालयतः प्रजां मे
 कर्णोपकण्ठपलितं करणी जरेयम् ।
 यद्गर्भरूपमिव मामनुशास्ति सर्व-
 मद्यापि तन्मयि गुरुर्गुरुपक्षपातः ॥ १५ ॥

वामदेवः—महाराज, किमुच्यते । समानवृत्तेरपि क्वचिदेव कस्य-
 चित्तारामैत्रकम् । तथाहि स तत्रभवान्
 साधारणो रघूणां गुरुर्भवन्नपि विशेषदृष्टिस्ते ।
 नामोदयति कमिन्दुः कुमुदं पुनरस्य सर्वस्वम् ॥ १६ ॥

स्मितमीपद्वास । स्वस्य वसिष्ठाधीनत्व प्रकटयति—तस्येति । तस्य वसिष्ठस्याज्ञयैव प्रजां
 रक्षतो ममेय कर्णोपकण्ठे कर्णसमीपे पलितकरणी शौक्ल्यकारिणी जरा । उपस्थितेति
 शेषः । उपकण्ठः समीपम् । ‘उपकण्ठान्तिकाभ्यर्णः’ इत्याद्यमरः । पलितकरणीत्यत्र
 ‘आव्यसुभग—’ इत्यादिना ख्युन् । ‘अरुर्द्विपदजन्तस्य—’ इति मुम् ‘टिड्डाणञ्—’ इत्यादिना
 डीप् । ‘पलित जरसा शौक्ल्यम्’ इत्यमरः । पलित क्रियते यया सा पलितं करणी । स्वस्मि-
 न्वसिष्ठस्य स्नेहाधिक्य द्रढयितुमाह—यद्गर्भरूपमिति । यदद्यापि बृहत्त्वेऽपि सति
 गर्भरूपमिवातिवालकमिव युवानमिव वा यथाकर्तव्यमनुशास्त्युपदिशति । तत्तस्माद्गु-
 रोर्वसिष्ठस्य मयि पक्षपातोऽनुग्रहो गुरुरतिशयितः । तथा च वसिष्ठादेशो मयावश्य
 कर्तव्य इति भावः । दशरथस्तु संस्कृतवाची । तदाहुः—‘देवानां भूपतीनां च सचि-
 वानां पुरोधसाम् । अमात्यवणिगादीना पाठ्यमिच्छन्ति संस्कृतम्’ इति । ‘वालके तरु-
 णेऽपि स्याद्गर्भरूपः’ इति विश्वः । ‘गुरुर्महति पित्रादावुपदेशकृति स्मृतः’ इति च । का-
 कुत्स्थकुलसाधारणोऽपि वसिष्ठस्त्वय्येवानुरक्त इति बोधयितुमाह—समानवृत्तेरपि ।
 समानवृत्तेस्तुल्यव्यापारस्य तारामैत्रक स्वभाविकी चक्षुःप्रीतिः । यद्वा नक्षत्रयोगकृता
 मैत्री । क्वचिदेव, न सर्वत्र । ‘अक्षिपुत्र्या च नक्षत्रे तारोक्ता वालियोपिति’ इति विश्व ।
 तारामैत्रकमिति ‘द्वन्द्वमनोज्ञादिभ्यश्च’ इति वुञ् । प्रकृते तदुपपादयति—साधारण
 इति । रघूणां रघोरपत्यानां साधारणो गुरुर्भवन्नपि वसिष्ठस्तवकृते विशेषदृष्टिः ।
 त्वय्यत्यन्तमनुरक्त इत्यर्थः । अत्र दृष्टान्तद्वारोपपत्तिमाह—इन्दुश्चन्द्रः कं नानन्दयति,
 अपि तु बहुतरमेव । अस्य चन्द्रस्य पुनः कुमुद सर्वस्वभूतम् । यद्यपि बहूनामान-
 न्ददायी भवति चन्द्रस्तथापि कुमुदस्यात्यन्तमिति भावः । प्रतिवस्तूपमायमलकारः ।
 यदाह दण्डी—‘वस्तु किञ्चिदुपन्यस्य समानात्तत्सधर्मणः । साम्यप्रतीतिरस्तीति प्रति-

दशरथः—वामदेव, मम हि गुरुवचनश्रवणतृष्णामङ्कुशीकरोति श्रोत्रवृत्तिरिन्द्रियान्तरानुसारिणो हृदयमहागजस्य । तत्र किञ्चिदपरमवशिष्यते ।

वामदेवः—महाराज, निःशेषमभिहितम् । इमां तु सर्वसंदेशसंग्रहकारिकां कारिकामतिप्रयत्नेन भगवान्भवन्तमनुस्मारयति ।

दशरथः—(सादरम् ।) अवहितोऽस्मि । किमाज्ञापयति ।

वामदेवः—

हुतमिष्टं च तप्तं च धर्मश्चायं कुलस्य ते ।

गृहात्प्रतिनिवर्तन्ते पूर्णकामा यदर्थिनः ॥ १७ ॥

दशरथः—(सहर्षम् ।) सुष्ठु शिरसि कृतमाचार्यवचनम् । किं च ।

वस्तूपमा मता ॥' मम हीत्यादि । मम हृदयस्य मनसः श्रोत्रवृत्तिः श्रवणव्यापारो गुरुवचनश्रवणतृष्णामभिलाषमङ्कुशीकरोति । अङ्कुशं कृत्वा मन आकर्षेतीत्यर्थः । कीदृशस्य मनसः । इन्द्रियान्तरानुसारिण इन्द्रियान्तरानुसरणशीलस्यापि मनसः सकलेन्द्रियसंबन्धशालित्वात्तृष्णा मच्चित्तमिन्द्रियान्तरादाच्छिद्य श्रोत्रलग्न करोतीति भावः । 'हि हेतावधारणे' इति । अवशिष्यत इत्यत्र 'शिषू विशेषणे' कर्मणि लट् । यद्वा 'शास इदङ्हलो.' इतीत्वम् । संग्रहः संक्षेपः । कारिका श्लोकः । 'कारिका तु कृतौ श्लोके' इति विश्वः । अनुस्मारयत्यवगमयति । न केवलं मदनुशासनादेव त्वयैवं वक्ष्यमाणं कर्तव्यं किंतु भवत्कुलायातोऽप्ययं धर्म इत्याह—हुतमित्यादि । हुतं होमः । देवतोद्देशेन बहुधादौ हविस्त्यागः । इष्टमग्निहोत्रादि । तप्तं तपः । अयं तव वशस्य धर्मः स्वभावः । यच्चार्यिनः प्रार्थकाः पूर्णकामाः संपूर्णेच्छाः सन्तस्तव गृहात्प्रतिनिवर्तन्ते प्रतिनिवृत्ता भवन्ति । सोऽपि भवत्कुलधर्म एव । अनेन रामप्रार्थनासाफल्यं सूचितम् । 'अग्निहोत्रं तपश्चैव वेदाभ्यासस्तथैव च । आतिथ्यं वैश्वदेवं च इष्टमित्यभिधीयते ॥' इति स्मृतिः । 'कामः पुंसि स्मरेच्छयो.' इति शाश्वतः । 'सुप्तु प्रशसने' इत्यमरः । हुतमित्यादिवाक्यस्य तात्पर्यविषयीभूतरामचन्द्रप्रदानजन्यविश्लेषजन्यदुःखाविमर्षणात्सामान्यतो वसिष्ठानुशासनत्वेन हर्षमाविष्करोति—अस्मदित्यादि । अद्य रविः सूर्यः क्रतुभुजा देवानामायः प्रथमः । श्रेष्ठ इति यावत् । अस्मद्गोत्रमहत्तरो रघुवशवृद्धः । यद्वा देवानामायो रविरयास्मद्गोत्रमहत्तरोऽतिमहत्त्ववान् ।

१. 'अङ्कुशयति' इति पुस्तकान्तरपाठः . २. 'तत्किमपरमवशिष्यते'; 'तत्र किञ्चिदवशिष्यते' इति पाठः . ३. 'किमाज्ञापयन्ति गुरुव इति' इति पाठान्तरम्.

अस्मद्गोत्रमहत्तरः क्रतुभुजामघायमाघो रवि-

र्यज्वानो वयमद्य ते' भगवती भूरद्य राजन्वती ।

अद्य स्वं बहुमन्यते सहचरैरस्माभिराखण्डलो

येनेतावदरुन्धतीपतिरपि स्वेनानुगृह्णाति नः ॥ १८ ॥

वामदेवः—राजर्षे, सहजानुभावगम्भीरमहिमानो यूयमेव तादृशाय यशसे । वयं तु केवलमुपदेष्टारः ।

उन्मुद्रयति हि कुमुदाकरमशरन्निशानिशातनिस्तुषोऽपि तुषारकिरणः ।

स पुनः किमुच्यते भवगान्द्वितीयपरमेष्ठी वसिष्ठः ॥ १९ ॥

अद्य ते प्रसिद्धा वयं यज्वानो याज्ञिकाः । अद्य भूः पृथ्वी राजन्वती प्रकृष्टराजयुक्ता । अद्याखण्डल इन्द्रोऽस्माभिः सहचरैः स्वमात्मानं बहु यथा स्यादेव मन्यतेऽत्युत्कृष्ट जानाति । येन हेतुनारुन्धतीपतिरपि वसिष्ठोऽपि स्वेनात्मना नोऽस्मानेतावदर्थम् । यद्वा-नुग्रहरूपक्रियाविशेषणम् । अनुगृह्णाति । यज्वान इत्यत्र 'सुयजोर्द्विनिप्' । राजन्वतीत्यत्र 'राजन्वान्सौराज्ये' इति निपातनान्नलोपाभावो वत्त्वं च । 'उगितश्च' इति ङीप् । अनुगृह्णाती-त्यत्र 'ऋवर्णाच्च' इति णत्वम् । 'वर्हिर्मुखा. क्रतुभुज.' इत्यमरः । 'यज्वा तु विधिनेष्टवान्' 'सुराज्ञि देशे राजन्वान्' इत्यपि । 'गोत्रं नाम्नि कुलेऽपि च' इति विश्वः । 'आखण्डलः सह-साक्ष.' इत्यमरः । अनुभावः प्रभावः । तादृशाय यशसे । अलमित्यध्याहार्यम् । वयं वसि-ष्ठादयः । केवलं यशसे यशोर्थमुपदेष्टारः वसिष्ठादिष्टार्थानुष्ठानार्थं वसिष्ठस्यैवाप्तत्वं द्र-ढयितुमाह—उन्मुद्रयतीति । शरदो निशा रात्रिस्तया निशातस्तेजितः । प्रसन्नीकृत इति यावत् । अत एव निस्तुपो मेघाद्यनावृतः । निर्मल इति यावत् । शरन्निशानिशात-निस्तुप इति समासः । पश्चान्नचा समासेऽशरन्निशानिशातनिस्तुपोऽपि तुषारकिरणः शस्त्रिरश्मिः कुमुदाकरं कैरवसमूहं कैरवस्थानं वा उन्मुद्रयति प्रकाशयति । शारदशुक्लपक्षे कुमुदप्रबोधवर्णनमिति कविसंप्रदायः । स पुनर्वसिष्ठो द्वितीयपरमेष्ठी द्वितीयब्रह्मा किमुच्य-ते । अपि तु स सर्वाधिकोऽवश्यं कुमुदाकरं प्रकाशयत्येव । क्रोः पृथिव्या मुद्धर्षः कुमुदः, तस्या आकरः स्थानं दशरथस्तम् । कीदृशो वसिष्ठः । शरत्सवत्सरस्तस्य निशाया निशातः प्रबुद्धः शरन्निशानिशातः, न शरन्निशानिशातोऽशरन्निशानिशातः । ध्यानाश्रयत्वात् । ततो निस्तुपो निर्मलः पापशून्यत्वात् । द्वयोः कर्मधारयः । इदं तु कुमुदाकरं नाम वृत्तम् । 'एकादशभिर्वर्णैरष्टादशभिः क्रमादुभौ पादौ । तत्कुमुदाकरवृत्तं चरमौ तु दशाक्षरौ यस्य ॥' द्वितीयपाठे छन्दोविरोधश्चिन्त्यः । 'आकरः श्रेष्ठनिवहावुत्पत्तिस्थानमाकरे' इति

१. 'नो भगवती' इति पाठान्तरम्. २. 'केवलमुपदेष्टारो वयम्'; 'केवलं वयमु-पदेष्टारः' इति पाठान्तरम्.

अपि च ।

इदं वो याज्यानामुदितमुदितं यत्कुलमभू-

द्यदिष्टं वा कुर्वन्नकृत सगरः पूर्तमुदधिम् ।

असौ पूर्वेषां ते सुचरितपताका यदमर-

स्रवन्ती कृत्स्नोऽयं त्रिभुवनगुरोस्तस्य विभवः ॥ २० ॥

किं च ।

कौशिकस्वीकृतस्यापि यदाज्ञातिक्रमादभूत् ।

त्रिशङ्कोरुपभोगाय न द्यौरपि न भूरपि ॥ २१ ॥

धरणिः निशातेति 'शो तनूकरणे' क्तः । 'परमेष्ठी पितामहः' इत्यमरः । वसिष्ठ इति पदेन तेजस्वित्वमुक्तम् । ननु वसिष्ठस्य द्वितीयपरमेष्ठित्वेऽपि किमायातमस्माकमिति दशरथवचनमाशङ्क्याह—इदमिति । अयं कृत्स्न सकलस्तस्य त्रिभुवनगुरोस्त्रिलोकीमान्यस्य वसिष्ठस्य विभवः प्रभावः । किमित्याह—वो युष्माक याज्याना कुलमिदमुदितमत्यर्थं प्रथितम् । यद्वा उदितमुदययुक्तम् । मुदितं हृष्टम् । पश्चात्कर्मधारयः । अभूदिति भूतसामान्यविवक्षाया लुङ् । यच्च इष्ट याग कुर्वन्सगरो राजा उदधिं समुद्रं पूर्तं खातमकृतं कृतवान् । यच्चासावमरस्रवन्ती देवनदी गङ्गा तव पूर्वेषां भगीरथस्य सुचरितपताका । शोभनव्यापारवैजयन्तीत्यर्थः । तथा च वसिष्ठादेशः सर्वथा कर्तव्य इति भावः । 'पूर्तं त्रिषु पूरिते स्यात्क्रीवं खातादिक मतम्' इति मेदिनीकरः । 'पताका वैजयन्ती स्यात्' इति च । 'स्रवन्ती निम्नगापगा' इत्यमरः । 'पुभून्नि पूर्वजेषु स्यात्पूर्वं प्रागाद्ययोस्त्रिषु' इति धरणिः । एतावतापि तस्याज्ञान्यथाकरणे त्रिशङ्कुदृष्टान्तेन त्रासयन्कौशिकप्रवेशसूचनामाह—किं चेति । यस्य वसिष्ठस्याज्ञातिक्रमात्कौशिकस्वीकृतस्यापि विश्वामित्रानुमतस्यापि त्रिशङ्कोरुपभोगार्थम् । तादर्थ्ये चतुर्थः । न द्यौरपि स्वर्गोऽपि, न वा भूः पृथिव्यप्यभूदित्यर्थः । पुरा किल त्रिशङ्कुः क्षत्रियो राजा स्वदेहेन स्वर्गं गन्तुकाम इष्टिं कर्तुं वसिष्ठं वृतवान् । स तेन परिहृतः । पश्चात्तत्पुत्रास्तदर्थं वृतवान् । तैरपि त्यक्तः । ततः कौशिकमुनिमनुगतं वीक्ष्य चण्डालत्वेनाभिशासः । ततोऽस्यैवविधस्यापि यज्ञारम्भे देवगणानामामन्त्रणेऽप्यनागमनादन्यथा सृष्टिं कुर्वन्कौशिको ब्रह्मणा प्रसादितस्त्रिशङ्कुं स्वपुण्यभागेन स्वर्गं प्रेषितवान् । ततश्चाण्डालोऽपि स्वर्गमधिरोहतीत्यनर्हतयेन्द्रेण हुंकारकरणात्तस्मात्पातितो द्यावापृथिव्योरन्तराले स्थितः—इति पुराणे व्यक्तम् । 'त्रिशङ्कुर्ना राजभेदे शलभे वृषदशके । तुरुष्कसिहके म्लेच्छजातौ देशान्तरेऽपि च॥' इति विश्वः । प्रविश्य प्रतीहारीति । तलक्षणं तु 'सधिविग्रहसंवन्य नानाचारमुपस्थितम् । निवेदयन्ति याः कार्यं प्रतीहार्यस्तु ता मताः ॥' इति । द्वारमध्यास्त इति 'अधिशि-

प्रतीहारी—जयतु जयतु देवः । देव, भगवान्कौशिको द्वारमध्यान्ते ।

दशरथः—(गन्धर्वा १) किं कौशिकः ।

वामदेवः—अहं तमुपेत्य श्रोतं विधिना पुरस्कृत्य प्रवेशयामि तपोनिधिम् । (इति प्रतीहार्या सह निष्क्रान्तः १)

दशरथः—(गन्धर्व १)

यः क्षत्रदेहं परितक्ष्य टङ्क्षन्तपोमयैर्ब्राह्मणमुच्चकार ।

परोरजोभिः स्वगुणैरगाधः स गाधिपुत्रोऽपि गृहानुपैति ॥ २२ ॥

इत्यासा कर्म' इति कर्मसंज्ञा । द्वारि तिष्ठतीत्यर्थः । अनादिप्रोऽप्यनिर्विज्ञया राजाभि-
प्रायज्ञः प्राह—अहमित्यादि । उपेत्य गत्वा श्रोतं वेदोपेत्य । पुरस्कृत्येति 'पुरोऽन्य-
म्' इति नित्य गतिसंज्ञायां सत्त्वां त्यवादेशः । अतिदुष्प्राप्य प्राप्या ननु भवेत्तु तानभि-
ज्ञाय सहर्षं तर्कयन्नाह—य इत्यादि । न गाधिपुत्रोऽपि कौशिकोऽपि गृहानुपैत्युप-
त्यायाति । अपिरत्युत्कर्षसूचनाय । न कः । गन्तव्यमयन्नाप. प्रनुरस्तात्प्रकृतिभिर्या टङ्क्षः पा-
पाणदारणैः । 'टाङ्की' इति प्रसिद्धः । क्षत्रदेहं क्षयियशरीरं परितक्ष्य तनूकृत्य । राण्यीकृत्येति
यावत् । ब्राह्मणशरीरं ब्राह्मणजातिसंघञ्जगकार कृतवान् । परोरजोभी रजसः परैः
सात्त्विकैः । जाल्याद्याया बहुवचनम् । 'पास्करप्रभृतीनां च' इति नुट् निपातितः ।
यद्वा रजोगुण आद्यो गुणस्तस्मात्परे ये सात्त्विकालामनाश्च तत्स्वरूपैः स्वगुणैरगाधो
गभीरः । नात्त्विकतामसगुणैर्द्वावात्कौशिकस्यानुग्रहयोग्याता क्रोधशालिता च प्रका-
शिता । परोरजस इति गुणुपैति समासः । परितक्ष्येति 'तक्ष् त्वक्ष् तनूकरणे' ल्यप् ।
ब्राह्मणमिति जातिपरम् । तेन ब्राह्मण इदं ब्राह्मणमित्यणि कृते 'ब्राह्मोऽजाती' इति टि-
लोपो न भवति । यद्यपि विशुद्धमातापितृयोनिजत्वं ब्राह्मणत्वमिति सर्वतान्त्रिकसिद्धं
तथापि क्षत्रियजातस्य परशुरामस्य योजनगन्धाजानस्य व्यासस्य च ब्राह्मण्यं तप. प्रभा-
वाद्यथा तथास्यापीत्यदोषः । अचिन्त्यो हि तप. प्रभावः । को हि सागरमगस्त्य इव पि-
वेदिति । 'गृहाः पुंसि च भूभूयेव' इत्यमरः । 'टङ्क्षः पापाणदारण' इति च । 'रजोगुणे
रजो रेणुः' इति विश्वः । 'अगाधमतलस्पर्शम्' इति । तपोमयेत्यत्र 'तत्प्रकृतवचने मयट्' ।
विश्वामित्र इत्यत्र विश्वस्य मित्र विश्वामित्रः । 'मित्रे चरौ' इति दीर्घः । तथा च पुं-
लिङ्गोऽपि मित्रशब्द इत्यवधेयम् । यद्वा विश्व मित्र यस्य पूर्ववदीर्घत्वम् । 'कचित्काम-
प्रवेदने' । काममपेक्षित निवेदयेत्यर्थः । कुशली कुशलयुक्त इति । ज्योतिरिव ज्योतिः

१. 'प्रतीहारः' इति पाठान्तरम्. २. 'जयति जयति देवः'; 'जयतु देवः' इति पा-
ठान्तरम्. ३. 'कि. कौशिक.' इत्यस्मादग्रे केषुचित्पुस्तकेषु 'प्रतीहारः—अथ किम्'
इत्यधिक दृश्यते. ४. 'प्रतीहारेण सह' इति मूलपुस्तकेषु पाठः.

(ततः प्रविशति वामदेवोपदिश्यमानवर्त्मा विश्वामित्रः ।)

विश्वामित्रः—सखे वामदेव, त्वमधुनैव वसिष्ठाश्रमादागतोऽसि । कच्चित्कुशली तावदरुन्धतीनाम्ना पतिव्रतामयेन ज्योतिषा सहचरितधर्मा तत्रभवान्मैत्रावरुणिः ।

वामदेवः—विशेषेण पुनरद्य याज्यकुलमुपतिष्ठमाने चिरंतनप्रणयिनि कौशिके ।

विश्वामित्रः—सखे वामदेव, चिरेण दशरथो द्रष्टव्य इति सर्वमनोरथानामुपरि वर्तामहे ।

वामदेवः—(सविनयम् ।) भगवन्कुशिकनन्दन, धन्यः खल्वयं राजा सावित्रो यमेवमनुरुध्यन्ते भवन्तोऽपि ।

विश्वामित्रः—सखे, धन्य एवायम् ।

नमन्नृपतिमण्डलीमुकुटचन्द्रिकादुर्दिन-

स्फुरच्चरणपल्लवप्रतिपदोक्तदोःसंपदा ।

अनेन ससृजेतरां तुरगमेवमुक्तभ्रम-

तुरंगखुरचन्द्रकप्रकरदन्तुरा मेदिनी ॥ २३ ॥

पतिव्रतात्वम् । सहचरितधर्मेति । ‘धर्मादनिच्केवलात्’ इत्यनिच्समासान्तः । मैत्रवरुणवसिष्ठ । अर्थत स्तुवन्नाह—**विशेषेणेत्यादि** । याज्यकुलमुपतिष्ठमाने यजमानगृहं लब्धुमिच्छति । ‘वा लिप्सायाम्’ इति तड् । चिरंतनप्रणयिनि पूर्वप्रेमवति । ‘सायचिरम्—’ इति व्यु., तुट् च । ‘प्रियसुहृदि’ इति पाठे प्रिय. प्रीत. । ‘इगुपधज्ञाप्रीकिर क’ इति क. । सुहृच्छोभन हन्मनो यस्य । पश्चात्कर्मधारयः । कौशिक इत्यत्र ‘यस्य च भावेन भावलक्षणम्’ इति सप्तमी । अनुरुध्यन्ते कामयन्ते । ‘अनोरुध कामे’ इत्यस्मात् श्यन् दैवादिक । सावित्रः सवितुरपत्यम् । धन्यः कथमयमित्यत आह—**नमदित्यादि** । अनेन राजा दशरथेन मेदिनी पृथिवी तुरगमेधोऽश्वमेधो यज्ञस्तदर्थं त्यक्तोऽनन्तरं भ्रमन्यस्तुरगोऽश्वस्तस्य य. खुरचन्द्रकप्रकरश्चन्द्रकलाकारखुरसमूहस्तेन दन्तुरा निम्नोन्नता ससृजेतरामत्यर्थेन सृष्टा । कर्मणि लिट् । ‘तिनश्च’ इति तरप् । ‘किमेत्तिडव्ययघादाम्बद्रव्यप्रकर्षे’ इत्यामु. । कीदृशेन । नमन्ती या राजमण्डली । ‘मण्डल त्रिषु’ इत्यमरः । तस्या

१. ‘वामदेव’ इत्यस्मादप्रे ‘कथय’ इत्यधिकं कचित्. २. ‘विश्वामित्रे’ इति पाठान्तरम्. ३. ‘भगवन्तोऽपि’ इति पाठान्तरम्.

(पुरोऽवलोक्य मरुपं १)

चिरादक्ष्णोर्जाद्यं शमयति समस्तानुरवधू-

कचाकृष्टिक्रीडाप्रसभसुभगंभावुकभुजः ।

त्रिलोकीजङ्घालोज्ज्वलसहजतेजा मनुकुल-

प्रसूतिः सुत्राम्णो विजयसहकृत्वा दशरथः ॥ २४ ॥

सखे वामदेव, इयमनेन पीयूषतुषारणीकरानारवर्षिणी सुजनसंवाद-
कौतुकमेघलेखा पौरस्त्येनेव मरुता लोकनाथेन सहस्रशिखरीक्रियते ।

— — — — —

या मुकुटचन्द्रिका शिरोलंकारज्योत्स्ना तया गृहिर्दिनमिव दुर्दिनं तेन न्युत्तन्वधरणपा-
वस्तेन प्रतिपद पटे पटे स्थाने स्थाने उक्ता तथिना दो.मपद्माहुचलं गम्य तादृशेन ।
यद्वा प्रतिपदोक्त व्यक्तोदिनम् । यद्वा प्रतिपदोक्त गण्डोक्तम् । 'चन्द्रिका कौमुदी ज्योत्स्ना'
इत्यमरः । 'गणच्छब्देऽपि दुर्दिनम्' उति च । 'दोर्गोपा न भुजा भुजः' इत्यापि । 'दन्तुस्त्-
न्नतदन्ते तथोन्नतनतेऽपि च' इति गेदिनीकरः । उद्गर्गमस्य शूरस्य प्रकट्यन्ताह—चि-
रादिति । अयं दशरथोऽक्ष्णोऽधुयोर्जास्य जउतां विप्रयाग्राहकत्वं शमयति । उन्फु-
ल्लनेत्रतामातनुत इत्यर्थः । मरुस्तद्वैलम्पीकचाकृष्टिः केशाकर्षणं नैव फीडा तया प्रसभ
हृटेन सुभगभावुको मनोहरीभूतो भुजो बाहुर्यस्य । तथा त्रयाणां लोकानां समाहार-
त्रिलोकी तत्र जङ्घालमतिशीघ्रं गृह्णन् जङ्घाल साहजिक तेजस्तयसास्ति तः । सु-
त्राम्ण इन्द्रस्य विजयसहकृत्वा विजयगह्वरी । द्वितीयः । सुभगभावुक इत्यत्र असु-
भगः सुभगो भवतीति 'कर्तारि भुव. विष्णुचतुर्वै' इति गुरुः । 'अरुद्विपदजन्त-
स्य-' इति मुम् । जङ्घाल इत्यत्र 'प्राणिस्थादातो लज्जन्तरस्याम्' इति लच् । 'जङ्घालो-
ऽतिजवस्तुल्यौ' इत्यमरः । 'सुत्रामा गोत्रभिद्वर्जा' इति च । सहकृत्वेति सह करोतीत्यर्थः
'सहै च' इति कनिष् । इयमनेनेति । इयं सुजनानां महता यः सवादो मिथोभाषणं
तत्र यत्कौतुकं तदेव मेघलेखा मेघश्रेणी । पौरस्त्येन प्राचीमवेन । यद्वा पुरःस्थितेन ।
मरुतेव मरुता देवेनेव लोकनाथेन दशरथेन सहस्रशिखरीक्रियते । विस्तीर्णा क्रियत इ-
त्यर्थः । अन्यापि च मेघलेखा मरुता वायुना विस्तीर्यते । 'शिखरं शैलवृक्षाग्रविस्तारेष्वपि
दृश्यते' इति विश्वः । यद्वा यद्ययमेतादृशो मित्रं तत्कथमतिचिरेणास्य दर्शनं क्रियत
इति वामदेववचनमाशङ्क्य चिरदर्शने निमित्तमाह—इयमनेनेति । अनेन लोकनाथेन द-
शरथेन यः सुजनसंवादस्तज्जन्तु यत्कौतुकं तदेव मेघलेखा मेघश्रेणी पौरस्त्येन पूर्वदिगी-
शेन मरुता देवेनेन्द्रेण सह सहस्रशिखरीक्रियते । तथा च क्षणमप्येनमिन्द्रो न त्यजतीति
भावः । कीदृशी । पीयूषमेव यत्तुषारं हिम तस्य सीकरोऽम्बुकणास्तस्यासारो धारा-
संपातस्तद्वर्षिणी । अमृतवर्षिणीत्यर्थः । अन्यापि मेघलेखा तुषारासारवर्षिणी पौरस्त्येन
मरुता पूर्ववातेन सहस्रशिखरीक्रियत इतस्ततः क्षिप्यत इति ध्वनिः । पौरस्त्येनेत्यत्र

वामदेवः—भगवन्, अद्य खलु दिलीपकुलकुशलकर्मकल्पलतानामङ्कुरग्रन्थिभिरुदीर्यन्ते किसलयानि । यदत्रभवानपि त्रिभुवनसनातनगुरो-
वमस्मै नरेन्द्राय स्पृहयति ।

(इति परिक्रामतः ।)

दशरथः—(सहर्षं ससभ्रममासनादुत्थायोपसृत्य च ।) भगवन्कुशिकनन्दन,
ऐक्ष्वाकः पङ्क्तिरथोऽभिवादयते ।

विश्वामित्रः—स्वस्ति भवते सपरिवाराय ।

(इति सर्वे यथोचितमुपविशन्ति ।)

‘दक्षिणापश्चात्पुरसस्त्यक्’ । ‘सीकरोऽम्बुकणा’ स्मृताः । इत्यमरः । ‘मरुतौ पवनामरौ’
इति च । ‘धारासंपात आसारः’ इत्यपि । कुशलकर्माण्येव कल्पलता इति रूपकम् ।
‘ग्रन्थिर्ना पर्वपरुषी’ इत्यमरः । उदीर्यन्ते प्रकाश्यन्ते । सनातनो नित्यः । न-
रेन्द्रायेत्यत्र ‘स्पृहेरीप्सितः’ इति सप्रदानता । इक्ष्वाकुर्मनुवशजो राजा । ‘त-
स्यापत्यम्’ इत्यण् । ‘दाण्डिनायन-’ इत्यादिना टिलोपः । भगवन्निति । ‘आर्येति
नृपतिर्विप्रं तथायुष्मन्निति द्विजः । भगवन्नाह राजा त राजन्निति तपोवनः ॥’
इति भरतः । पङ्क्तिरथ इति पङ्क्तिशब्दो दशसख्यावाचको लक्षणया दशरथे वर्तते । ‘गुरो-
र्नाम न गृहीयादात्मनः कृपणस्य च’ इति निषेधाद्दशरथ इति साक्षान्नोक्तम् । ‘पङ्क्तिर्द-
शाक्षरच्छन्दोदशसंख्यालिषु स्त्रियाम्’ इति मेदिनीकरः । स्वस्ति कुशलम् । ‘स्वस्त्याशी-
क्षेमपुण्यादौ’ इति विश्वः । भवते इत्यत्र ‘नमःस्वस्ति-’ इत्यादिना चतुर्थी । ‘परिवारः
परिजने खड्गकोषेऽपि-जङ्गमे’ इति विश्वः । सपरिवारायेति सह परिवारेण वर्तते
इति । ‘तेन सहेति तुल्ययोगे’ इति समासः । ‘वोपसर्जनेत्य’ इति सहस्य सः । ननु
‘प्रकृत्याशिषि’, ‘अगोवत्सहलेषु’ इत्याशीर्विवक्षायां प्रकृतिभावप्राप्त्या सहभाव एव
भवेत्, न तु सभाव इति । अत्र केचित् । इहाशीर्विवक्षाया अभावात्स्वस्तीत्यादिना प्रश्न-
स्यैव करणात् । अन्ये त्वाशीर्विवक्षेवात्र, न तु प्रश्नः, तेन ‘सहपरिवाराय’ इत्येव पाठः । अ-
नयोक्तृ पक्षः साधीयानिव । दशरथाभिवादनानन्तरं विश्वामित्रस्याशीर्दानस्यैवोचित-
त्वात् । अत एव ‘कच्चित्कान्तारभाजाम्’ इत्यादिना प्रश्नपूर्वकं दशरथप्रश्नोऽपि सगच्छत
इति । अन्यथा प्रश्नानन्तरमुत्तरदानस्यैवोचितत्वादिति विश्वामित्रस्यागमननिमित्तं विक-
ल्पयन्नाह—**कच्चिदिति** । कच्चित्कथं कान्तारभाजा महारण्यवासिना कोऽपि शौवा-
पदः श्वापदकृतः परिभवोऽभिभवो भवति यस्माद्धेतो संप्राप्तोऽसीति सर्वत्र प्रश्ने
योज्यम् । यद्वा कान्तारभाजा दुर्गवर्त्मसेविनाम् । दस्यूनामिति यावत् । परिभवोऽभि-

दशरथः—(संप्रथमम् ।) भगवन्विश्वामित्र,

कच्चित्कान्तारभाजां भवति परिभवः कोऽपि शौवापदो वा

प्रत्यूहेन क्रतूनां न खलु मरुभुजो भुजन्ते वा हवींषि ।

कर्तुं वा कच्चिदन्तर्वसति वसुमतीदक्षिणः सप्ततन्तु-

र्यत्संप्राप्तोऽसि किं वा रघुकुलतपसामीदृशोऽयं विवर्तः ॥ २५ ॥

विश्वामित्रः—(विहस्य ।)

जनयति त्वयि वीर दिशां पतीनपि गृहाज्जनमात्रकुटुम्बिनः ।

रिपुरिति श्रुतिरेव न वाम्नवी प्रतिभयोन्नतिरस्तु कुतस्तु नः ॥ २६ ॥

भव. कोऽप्यनिर्वचनीयोऽस्ति । शौवापदो वाग्भिन्नोऽस्ति । अथवा क्रतूनां गजानां प्रत्यू-
हेन विघ्नेन मरुभुजो देवा हवींषि हवनीयद्रव्यं पृनादि न खलु भुजन्ते न वा भक्षयन्ति
खलु । जिज्ञासामाह—अयं नरगुणद्वयो वितर्कः वा । वसुमती पृथ्वी दक्षिणा यस्य
तादृशः सप्ततन्तुर्यजो वान्तर्मेनसि वर्तते । किमर्थमित्यपेक्षायामाह—कर्तुमिति । अत्र
कर्तुमित्यस्यापेक्षया यज्ञस्य यद्यपि कर्मत्वं तथा नानभिहिते कर्मणि द्वितीयायां सप्ततन्तु-
मिति युज्यते । तथापि वसुमतीति प्रधानक्रियया प्रधानसुखन्वात्तदपेक्षया यज्ञस्य कर्तृ-
त्वेऽभिहिते कर्तरि प्रथमैव भवति । प्रधानक्रियान्वयस्याभ्यर्तितत्वादित्यवधेयम् । तथा
चाचार्यकारिकाप्यत्र—‘यदेवोक्तं विशेष्येण तिष्ठति वा गतिं वा कृता । विशेषणक्रिया-
नुक्तमप्युक्तं तद्भवेदिति ॥’ आनीय गुरुं पूज्यते, आमन्त्र्य ब्राह्मणो भोज्यत उल्लस्योदाहर-
णम् । पृथ्वी दक्षिण यज्ञ वा कर्तुं मनो बलत इति तात्पर्यम् । किं वा न परिभव, न वा
क्रतुप्रत्यूहः, न वा यज्ञारम्भः, किं च रघुकुलतपसामीदृशः परिणामो यत्त्वमस्मद्गृहमाग-
तोऽसीत् इति भावः । शुने इव स्तुत्येति श्वापदो व्याघ्रः । ‘अन्येषामपि दृश्यते’ इति दीर्घः ।
‘तस्येदम्’ इत्यणि ‘द्वारादीनां च’ इत्येचि शौवापदमिति रूपम् । ‘शौवापदो व.’ इति पाठे
वो युष्माकं कान्तारभाजामित्यन्वयः । ‘कान्तारोऽन्त्री महारण्ये विले दुर्यमवर्त्मनि’ इति
मेदिनीकरः । ‘विघ्नोऽन्तरायः प्रत्यूहः’ इत्यमरः । ‘सप्ततन्तुर्मयः क्रतुः’ इति च । ‘वि-
वर्तः परिणामे स्यात्’ इति मेदिनीकरः । रामभद्रप्राप्तिरूपस्वकार्यसिद्ध्यर्थं दशरथः स्तो-
तुमुपक्रमते—जनयतीति । इह ‘जनीजृप्’ इति मित्संज्ञा । ‘मितां ह्रस्वः’ इति ह्रस्वः ।
हे वीर, दिशा पतीनपि दिक्पालानपि । यद्वा दिशां नराणां पतीनृपतीन् । ‘वैश्यप्रे-
ष्यनरा दिशः’ इति धरणि । गृहाज्जनमात्रकुटुम्बिनो गृहाज्जनमात्रावस्थायिनः । त्वद्ग-
यात्त्वदीयाज्जनावस्थितत्वात् । त्वयि जनयति सति रिपुः शत्रुरिति वास्तवी वस्तुसिद्धा
श्रुतिरेव न श्रवणमेव न । तुशब्दः पुनरर्थः । नोऽस्माकं प्रतिभयः शत्रुप्रभृतित्रासस्तदुन्न-

अपि च ।

दत्तेन्द्राभयविभ्रमाद्भुतभुजासंभारगम्भीरया

त्वद्वृत्त्या शिथिलीकृतस्त्रिभुवनत्राणाय नारायणः ।

अन्तस्तोषतुषारसौरभमयश्वासानिलापूरण-

प्राणोत्तुङ्गभुजंगतरुमधुना भद्रेण निद्रायते ॥ २७ ॥

तिस्तदुत्थान कुतोऽस्तु । अपि तु न कुतोऽपीति भावः । मात्रपदेन तेषामर्कचित्करत्वं सूचितम् । अत्राङ्गनशब्दो णकारान्त इति केचित्पठन्ति, तदप्रामाणिकम् । न च पृषोदरादिपाठेन णत्वमिति वाच्यम् । पृषोदरादिपाठे प्रमाणाभावात् । तथाविधानुप्रासयमकादेरदर्शनात् । प्रत्युत 'तवर्गपञ्चमोपान्तमङ्गन केवलं विदुः' इति शब्दभेददर्शनात् । 'अङ्गनं प्राङ्गणे याने कामिन्यामङ्गना मता' इति मेदिनीकरादिकोषे नान्तवर्गे तस्य पाठाच्चेत्यवधेयम् । 'भयकर प्रतिभयम्' इत्यमरः । 'प्रतिश्रयः सभाया वाश्रये प्रतिभय भये' इति विश्वः । पुनः स्तुतिमाह—**दत्तेत्यादि** । न भयमभयम्, विभ्रमो विलासः, अद्भुतमाश्चर्यम्, विभ्रमस्याद्भुत विभ्रमाद्भुतम्, अभयं च विभ्रमाद्भुतं चेत्त्यभयविभ्रमाद्भुते । इन्द्रेण सह षष्ठीसमासः । दत्ते इन्द्राभयविभ्रमाद्भुते यया भुजया तादृशी च भुजा चेति कर्मधारये 'स्त्रिया -' इत्यादिना पुवद्भावः । तस्याः संभारो वारणं पूर्णत्वं वा तेन गम्भीरयानाकलितस्वरूपया त्वद्वृत्त्या त्वदीयशौर्यादिव्यापारेण नारायणस्त्रिभुवनरक्षायै शिथिलीकृतं सन् । उक्तं च—'सृजत्यजो रक्षति शार्ङ्गपाणिः' इति । अन्तस्तोषेणाभ्यन्तरहर्षेण यस्तुषारसौरभमयः शीतलः सुगन्धिश्च तथाविधः श्वासानिलश्चेति समासः । तेनापूरणं पूर्तिर्यस्य प्राणस्य वातविशेषस्य तेनोत्तुङ्ग उच्छिख्रो यो भुजगः सर्पः स एव तत्पश्यनीयः यथा स्यादेवम् । अधुना संप्रति भद्रेण सुखेन । रक्षाव्याकुलतारहितत्वात् । निद्रायते । निद्रा करोतीत्यर्थः । **अनर्घमभिप्रायः** — शेषे शेते भगवान्, सर्पस्य च नायुर्भूद्व्यतिथ्या च श्वासानिलभक्षणात्तस्य स्वास्थ्यं उपजायमाने देहस्य समत्वं जातम्, तेन भगवतः सुखेन निद्रा भवतीति । एतेनेन्द्रादीनामभयदातृत्वेनास्मदादीनामभयप्रदातृत्वं भवतामीपत्करमिति भावः । 'तुषारः शीतलः शीतः' इत्यमरः । 'दोर्दोषा च भुजा भुजः' इत्यपि । 'तत्प तु शयनीये स्यात्' इति धरणिः । निद्रायत इति 'कर्तुः क्यङ्' इति क्यङ् । **सवैलक्ष्मिति** । वैलक्षं सकोचः । त्रिभुवनशिरोलकारभूतोऽपि मामय विश्वामित्रः केशवेन्द्राभ्यामर्हणीयाभ्यामुत्कर्षयतीत्यत्राश्रयणश्र-

१. 'इहाङ्गणपदेऽनुविधायकाभावाण्णत्वश्रुतिरयुक्ता' पृषोदरादित्वाण्णत्वमित्यपि वचोऽमूलकमेव, प्रत्युत 'अङ्गनं प्राङ्गणे जाले कामिन्यामङ्गना मता' इति विश्वादिकोपात् 'तवर्गपञ्चमोपान्तमङ्गनं केवलम्' इति शब्दप्रकाराच्च नान्तत्वमेवेत्यवधेयमिति मालती-माधवटीकाया प्रथमाङ्के जगद्धरः

दशरथः—(सर्वैलक्ष्मितम् ।) भगवन्विश्वमित्र, अभ्यमित्रिणस्य तत्र-
भवतः सुनासीरस्य नासीरपूरकेण पदातिपरमाणुना मयापि कदाचिदुद्धृतं
घनुर्यन्मूलोऽयमलीकलोकप्रवादो भवन्तगप्याप्याययति ।

विश्वामित्रः—(गोत्साहमितम् ।) सखे

त्रैलोक्याभयलग्नेन भवता वीरेण विस्तारित-

स्तज्जीमूतमुहूर्तमण्डनधनुःपाण्डित्यमाखण्डलः ।

किं चाजस्रमस्वापितेन हविषा संफुल्लमांसोल्लस-

त्सर्वाङ्गीणवलीविलुप्तनयनव्यूहः कथं वर्तते ॥ २८ ॥

वणयोरप्यनौचित्यमित्युभयतःपाशा रज्जुरिति भावः । अत्र तावत्प्रथमपागमपानयितुं
स्मितमिति । 'गोत्प्रास स मनास्मितम्' इत्यमरः । 'अलक्ष्यदण्डनद्वारं स्मितमिच्छन्ति
सूरय' इति भरतः । द्वितीयपागमपानयनात्—अभ्यमित्रिणस्येत्यादि । अभ्यमि-
त्रिणस्य शत्रोरलक्षमिमुखं गच्छतः । 'अभ्यमित्रान्ष्ट न' इति चतुर्गन्तः । 'यो गच्छ-
त्यल विद्विषतः प्रति । नोऽभ्यमित्रोऽभ्यमित्रिणोऽप्यभ्यमित्रिणः ॥' इत्यमरः । सुनासी-
रस्येन्द्रस्य । 'सुनासीरः पुरुहूतः पुरदरः' इत्यमरः । 'नासीरोऽप्रगन्तारः' इति विश्वः ।
पदातिषु मध्ये परमाणुरतिलघुः । 'अर्लोकं त्वप्रियेऽनृते' इत्यमरः । प्रवादोऽत्र प्रकृत्यचनम् ।
आप्याययति तृप्तं करोति । 'आप्यायी वृद्धः' । त्रिचि कृते रूपम् । अयमेतादृशोऽप्य-
त्यन्तं जतमन्त्रपक्षपाती, तस्मादवश्यमन्त्ररक्षक इत्यभिप्रायादाह—सोत्साहमिति ।
तत्फलितमस्मदायासेनेति भावः । सोद्देश्यसिद्धये वारंवारं स्तुतिपूर्वकमुत्तरलयति—
त्रैलोक्येति । भवता वीरेणेति सहेतुकं विशेषणम् । आखण्डल इन्द्रः । जीमूते मेघे
मुहूर्तमन्त्रकालः मण्डनमाभरणं यदनुस्तस्य पाण्डित्यं कौशलं विस्तारितस्त्याजितः । त्रै-
लोक्यस्याभयलग्नेनाभयप्रतिभुवा । 'किं च स इन्द्रः कथं वर्तते । कष्टश्रुत्या तिष्ठति ।
तदभावे हेतुमाह—अजस्रेत्यादि । अनवरतमस्वापितेन यज्ञदत्तेन हविषा पृतादिना
संफुल्लं प्रवृद्धं यन्मासम् । देवानां हविर्भुक्त्वान् । तेनोद्धसन्त्युद्धच्छन्ती या सर्वाङ्गीणा
सर्वाङ्गव्यापिनी वली त्रिवली तथा विलुप्त आच्छादितो नयनव्यूहो लोचननमूहो यस्य
स तथा । सर्वाङ्गीणेति तद्व्याप्रीतीत्यर्थे 'तत्सर्वदेः' इति ख । 'घनजीमूतमुदिरः' इत्य-
मरः । 'आखण्डलः सहस्राक्षः' इति च । व्यूहस्तर्कसमूहयो' इति विश्वः । वामदेवो
विश्वामित्रवाक्यं द्रढयितुं दशरथं प्रोत्साहयति—यथाहेत्यादि । भूकश्यप इति दश-
रथस्य नामान्तरम् । अनेकधेतुत्र 'सख्याया विधार्थे धा' इति धा । सुधर्माया देवस-

१ 'सोत्प्रासस्मितम्' इति पाठान्तरम्. २. 'सखे' इत्यस्मादग्रे 'दशरथ' इत्यधिकं
क्वचित्.

वामदेवः—महाराज भूकश्यप, यथाह भगवान्कौशिकः । स्वयमने-
कधा सुधर्मायामध्यक्षीकृतमहमपि ब्रवीमि ।

— त्वय्यर्धासनभाजि किंनरगणोद्गीतैर्भवद्विक्रमै-

रन्तःसंभृतमत्सरोऽपि भगवानाकारगुप्तौ कृती ।

उन्मीलद्भवदीयदक्षिणभुजारोमाञ्चविद्धोच्चर-

द्वाष्पैरेव विलोचनैरभिनयत्यानन्दमाखण्डलः ॥ २९ ॥

दशरथः—(सस्मितम् ।) वामदेव, त्वमपि भगवन्तं गाधिनन्दनम-
नुप्रविष्टोऽसि ।

एतस्मै समराङ्गणप्रणयिने तिष्ठेत कः प्रज्वल-

द्दम्भोलिद्युतिमण्डलोद्भटभुजस्तम्भाय जम्भारये ।

निर्यद्भिर्वहिरेष रोषदहनज्योतिःस्फुलिङ्गैरिव

स्वै रज्यद्भिरपीक्षणैः समतनोदाग्नेयमस्त्रं द्विषाम् ॥ ३० ॥

भायाम् । 'स्यात्सुधर्मा देवसभा' इत्यमरः । अध्यक्ष प्रत्यक्षम् । त्वयीति । त्वय्य-
र्धासनभाज्यर्धासन उपविष्टे सति, आखण्डल इन्द्रो विलोचनैरेवानन्द हर्ष-
मभिनयति प्रकाशयति । कीदृश । किंनरगणैरुद्गीतैरुच्चैर्गीतैर्भवत्पराक्रमैरन्तरभ्यन्तरे
संभृत उद्भिन्नो मत्सरो मात्सर्यं पराभ्युदयासहिष्णुता यस्य स । स्वपराक्रमाति-
रिक्तत्वत्पराक्रमश्रवणात् । आकारगुप्तौ बाह्यविकारगोपनक्रियाया कृती कुशलः ।
दशरथो मत्क्रोध मा जानातिवत्याशयात् । लोचनैः कीदृशैः । उन्मीलद्यो भवदीय-
दक्षिणभुजारोमाञ्च । स्वपराक्रमश्रवणात् । ते । सद्भीष्मो विद्धा वेधिता अत एवो-
च्चरन्त उद्गच्छन्तो बाष्पा येषु तैः । सद्भीष्मो विद्धा वेधिता अत एवो-
चरन्त उद्गच्छन्तो बाष्पा येषु तैः । 'मत्सरो मात्सर्यक्रोधयोः पुमान्' इति मेदिनीकर । 'विद्ध स्याद्वेधिते क्षिप्ते' इति च । अ-
नुप्रविष्टो मिलित । एतस्मा इति । एतस्मै जम्भारय इन्द्राय कस्तिष्ठेत क आत्मानं
प्रकाशयेत् । अपि तु न कोऽपि । 'प्रकाशनस्थेयाख्ययोश्च' इति तट् । 'श्लाघहुङ्' इति
सप्रदानता । समराङ्गणप्रणयिने सङ्ग्रामाङ्गणसाधवे । प्रज्वलन्त्यो दम्भोलिर्वज्र तस्य द्यु-
तिमण्डलेन तेज समूहेनोद्भटः ख्यातो भुजस्तम्भो यस्य तस्मै । सङ्ग्रामाङ्गणे शत्रोन्मूल-
स्थाने हेतुमाह—निर्यद्भिरिति । एष इन्द्रो द्विषा शत्रूणामाग्नेयमस्त्रं समतनोद्विस्ता-
रितवान् । कै । स्वै रज्यद्भिरपि स्वय रक्तीभवद्भिरपि लोचनैः । 'कुपिरजोः प्राचा इयन्

१. 'वामदेव' इत्यस्मादग्ने 'विहस्य' इत्यधिक क्वचित्. २. 'यदाह' इति पाठान्तरम्.

३. 'बन्धोच्चरत्' इति पाठान्तरम्. ४. 'सखे वामदेव' इति क्वचित्.

विश्वामित्रः—(सर्गारव दशरथवाहुमास्पृशन ।) राजर्षे वसिष्ठशिष्य,

संवृत्तोऽयं यदि तव भुजच्छायया संप्रतीन्द्रो

निर्विघ्नश्रीरियमभिनवा कीदृशी ते प्रशन्तिः ।

इक्ष्वाकूणां लिखितपठिता सर्वधूमण्डपीठ-

क्रीडापत्रप्रकरमकरीपाशुपाल्यं हि वृत्तिः ॥ ३१ ॥

दशरथः—भगवन्सर्वाद्भुतनिधे, भगवन्तमनुगन्तुमुक्तिप्रत्युक्तिकया के वयम् । एवं किल त्रिशङ्कुसंकीर्तनोपख्यानपाददृशानः पौराणिकाः कथयन्ति ।

त्रासोत्कम्पत्रिदशपरिपन्मौलिमाणिक्यमाला-

वालादित्यप्रकरकिरणस्मेरपादारविन्दे ।

प्राचीमेतां भुवनरचनामन्यथा निर्मिमाणे

कार्पण्योक्तीस्त्वयि रचितवानन्तरायं महेन्द्रः ॥ ३२ ॥

परस्मैपद च' । कीदृशं । वह्निर्निर्यद्विर्वह्निर्निर्गच्छद्विः । गोपशूनस्येति रूपकम् । ज्योतिः-
स्फुलिङ्गं । ज्योतिर्गुक्तामिकर्णरिवेत्यर्थः । 'त्रिषु स्फुलिङ्गोऽमिकर्णः' इत्यमरः । 'दम्भो-
लिरगनिर्द्वयो' इति च । अग्रेरिदमाग्रेयम् । 'सर्वत्रामिकर्णम्यां टक्' । आगृशन्स्पृशन् ।
विश्वामित्रो राजर्षित्वं द्रष्टयितुं वसिष्ठशिष्येति संबोधनमाह—संवृत्तोऽयमिति । तव
भुजच्छायया भुजाश्रयेण भुजलक्ष्म्याः निर्विघ्नश्रीः संप्रतीदानीं वययमिन्द्रः सृष्टुं सं-
पन्नस्तदेयं तव कीदृशी नूतनाभिः नूतनाभिः नूतनाभिः नूतनाभिः नूतनाभिः नूतनाभिः नूतनाभिः
प्राशस्ते नूतनाभिः नूतनाभिः नूतनाभिः नूतनाभिः नूतनाभिः नूतनाभिः नूतनाभिः नूतनाभिः
क्रीडापत्रप्रकरः पत्रावलीसमूहस्तत्र नूतनाभिः नूतनाभिः नूतनाभिः नूतनाभिः नूतनाभिः नूतनाभिः
सैव वृत्तिः स्थितिः । लिखिता पठिता चेति समायः । लोकोक्तिरियम् । देवदुलभमपि
भवानेव करोतीति भावः । सर्वाद्भुतनिधे इति वक्ष्यमाणाद्भुतकारित्वात्संबोधनम् । उ-
क्तिप्रत्युक्तिकया भाषोत्तरेण के वयम् । अपि तु न केऽपि । अगत्ता इत्यर्थः । किल
आगमे । संकीर्तनमिलधिकरणे ल्युट् । उपाख्यानमितिहानः । दृशान इत्यत्र 'दृशेथ' इति कनिष् । पौराणिका इति पुराण जानन्ति । 'आख्यानाख्यायिकेतिहासपुराणेभ्यष्टव-
क्तव्य' । सांप्रत विश्वामित्रः स्तोतुमुपक्रमते—त्रासोत्कम्पेति । त्रिदशपरिपदेवसभा ।
माणिक्य रत्नभेदः । तस्य लोहितत्वाद्वालसूर्येण रूपणम् । स्मेरं विकसि । एता प्राचीं
पुरातनीं निर्मिमाणे कुर्वाणे । 'माट् माने' शानच् । द्विर्वचनमित्वम् । कार्पण्योक्तीर्दैन्यव-

(विहस्य ।)

जवादाराद्धं त्वामुपनमति वर्गे दिविषदा-

मपव्यस्तो मन्दैरजनि रथहंसैः कमलभूः ।

नियच्छामो जिह्वां न तव चरितेभ्यः किमुत ते

सुधासध्रीचीनामतिपतति वाचामवसरः ॥ ३३ ॥

(अञ्जलिं बद्धा ।) भगवन्, प्रसीद तावत् । उत्तरोत्तरेषां महोत्सवानां कदाचिदपि न तृप्यन्ति पुंसां हृदयानि, यदियं त्वदुपस्थानसुलभसंभावनातिप्रसङ्गसंगीतनर्तकी मे चित्तवृत्तिर्नियोगानुग्रहाय स्पृहयति । अपि च ।

चनानि । अन्तराय विघ्नम् । 'पुरा विश्वामित्रेणान्या सृष्टिः कर्तुमारब्धा । अनन्तरमिन्द्रादीना दैन्योक्त्या पादपातेन च समुपशमिता' इति पुराणम् । ब्रह्मणोऽपव्यस्ततामुत्प्रेक्ष्याह—विहस्य जवादिति । जवाद्वेगादिविषदा देवानां वर्गे त्वामाराद्धमुपनमत्युपनते सति कमलभूर्ब्रह्मा मन्दैर्मन्थरगमनै रथहंसै रथवद्धहंसैरपव्यस्तोऽजनि विसंस्थुलो जातः । सत्वरकार्ये मन्दगमनादपव्यस्तता । तव चरितेभ्यो जिह्वा न नियच्छामो न निवारयामः । वयं ब्रूम एव तव चरितानीत्यर्थः । किं तु सुधासध्रीचीनाममृतसहचरीणां तव वाचामवसरः प्रस्तावोऽतिपतत्यतिक्रामति । त्वदागमनप्रयोजनं ज्ञातुमिच्छामि तदादेशयेति भावः । अत्र चरितेभ्य इति पञ्चमी । 'प्रस्तावेऽवसरो वर्षे' इति विश्वः । 'व्यस्तो विसंस्थुले ख्याते' इति धरणि । यद्वा चरितेभ्य इति चतुर्थी । तव चरितेभ्यो जिह्वा न नियच्छामो वयं न दम्भो दातुमसमर्थाः । किमुत किं च सुधासध्रीचीनां तव वाचामवसरोऽतिक्रामति । दाणो यच्छादेशः । सध्रीचीनामिति अञ्चते सहशब्दोपपदात् 'ऋत्विक्-' आदिसूत्रेण किन् । 'सहस्य सध्रीः' अञ्चतेश्चोपसंख्यानम् इति डीप् । 'अच.' इत्यकारलोपः । 'चौ' इति दीर्घः । उत्तरोत्तरेषामग्निमाग्निमाणाम् । महोत्सवानामिति करणे षष्ठी । अत्र यद्यपि षष्ठीविधायकं प्रमाणं नास्ति, तथापि 'पूरण-' इत्यादिसूत्रेण षष्ठीसमासनिषेधात्करणे षष्ठ्यनुमीयते । यथा—'नाग्निस्तृप्यति काष्ठानां नापगानां महोदधिः' इति । उपस्थानं पूजास्तवादिकम् । यद्वोपस्थानमुपस्थितिः । संभावना गौरवम्, तस्या अतिप्रसङ्गोऽतिशयः स एव संगीतं तत्र नर्तकी । नियोग आज्ञा तद्ब्रूोऽनुग्रहस्तस्मै स्पृहयति । 'स्पृहेरीप्सित' इति सप्रदानता । एता-

१. 'अपव्यस्त.' इति पाठान्तरम्. २. 'अभिपतति' इति पाठान्तरम्. ३. प्रसीदतामुत्तरोत्तरेषाम्' इति पाठान्तरम्. ४. 'नियोगानुयोगाय' इति पाठान्तरम्.

एताभिस्तव कौतुकोक्तिभिरपि त्रैविध्यमनंगिन

त्वष्टस्यामरशिल्पिना दिनकृतोऽवच्छेदेवदाक्षरैः ।

पूताः सो वयमथ यद्यपि तदप्याज्ञामपि न्यामहो

बोहुं विष्टिरनर्घता रघुकुले कल्पान्तमुन्मीलनु ॥ ३२ ॥

विश्वामित्रः—(मिथ्या ।) ऐन्दुमतेय, किमन्यत्रियोज्यम् ।

निर्मुक्तशेषधवलैरचलेन्द्रमन्थ-

संक्षुब्धदुग्धमयसागरगर्भगौरैः ।

राजनिदं बहुलपक्षदलन्मृगाङ्क-

च्छेदोज्ज्वलैस्तव यशोभिरशोभि विश्वम् ॥ ३५ ॥

भिरिति । एताभिस्तव कौतुकोक्तिभिरपि पवितामननंगिन यद्यपि तव पूताः परीक्षाः
सः, तदपि तथापि तवाज्ञा बोहुमुद्रोदु विष्टिः कर्मकरः न्या भवित्यामि । नीरा । वि-
विधैव त्रैविध्यम् । स्वार्थे प्यञ । मूर्तिः शरीरम् । त्रैविध्यमनंगिनैर्वर्गमन्तः रिक्ततः मृत्य-
स्यावच्छेदा खण्डानि तान्येव वेदाग्नेयामक्षरैरिति । न-त न तदनुत्पत्तिरित्यन्यथातन्त्रि-
युज्यत एव । अमरशिल्पिना विश्वकर्मणा त्वष्टस्य । कुन्दे तनूनाम्येवधैः । 'तद्धू त्वद्धू
तनूकर्णे' । कर्मणि क्तः । पुरा विश्वकर्मणा सूर्यः कुन्दे निवाय मुन्दरीकृतः-इति पु-
राणवार्ता । नियोगकरणे फलमाह—रघुकुलेऽनर्घतामूल्यता । अनिर्मृजाना वा । कल्पान्त
कल्पपर्यन्तमुन्मीलनु प्रकाशताम् । तवाज्ञाकरणादिति भावः । 'विष्टिः कर्मकरे त्रिपु'
इति मेदिनीकरः । कल्पान्तमिति 'कालाध्वनो -' इति द्वितीया । ऐन्दुमतेय इन्दुमती-
पुत्र । 'स्त्रीभ्यो ढक्' । नियोज्य वक्तव्यम् । निर्मुक्तेति । हे राजन्, तव यशोभि-
विश्वमशोभि । दीप्तमित्यर्थः । कीदृशैः । बहुलः कृष्णपक्षोऽर्धमानः । बहुलपक्षे कृष्णपक्षे यो
पक्षेयस्यामरशिल्पिना त्वष्टस्य यश्छेदः खण्ड तद्वदुज्ज्वलः । निर्मुक्तो मुक्तकशुको यः शेष-
दलेच्छेद-मृगाङ्कश्चन्द्रः सीममूहैर्बन्धो मन्दरसंज्ञकोऽद्रिः स एव मन्थो मन्थनदण्डस्तन संक्षु-
नामा सर्पस्तद्वद्वलैः । अचलेन्द्रमिति । यद्रस्तस्य गर्भोऽभ्यन्तरं तद्वद्वलैः । संक्षु-
ब्धो मथितो यो दुग्धमयः सागरः क्षीरसमुद्रः । संक्षुब्धमन्थनं तद्वद्वलैः । संक्षु-
ब्धेयत्र 'क्षुब्धस्वान्तध्वान्त-' इत्यादिना मन्थे क्षुब्धनिपातनादपणवदता नाङ्कयोः । क्षुब्ध
इत्येतत्परो निपातः । न तु संक्षुब्ध इत्यत्रापि । सोपसर्गेऽनियमात् । यद्वा मन्ये भाव्ये क्षुब्ध
इत्येव भवति, क्षोभे तु क्षुभित क्षुब्धमिति द्वयमपि भवतीति निपातार्थः । यद्वा क्षुब्धतेऽने-
नेति क्षुप् । सम्यक्प्रकारेण क्षुप दधातीति संक्षुब्ध इति । 'निर्मुक्तो मुक्तकशुकः' इत्य-
मरः । 'गौरः पीतेऽरुणे श्वेते' इति मेदिनीकरः । 'बहुला नीलिकायां स्यादेलाया
गवि योषिति । कृत्तिकासु स्त्रियां भूम्नि विहायसि नपुसकम् ॥ पुंस्यमौ कृष्णपक्षे च वा-

पुनरिदानीमपि

यशःस्तोमानुच्चैरुपचिनु चकोरप्रणयिनी-

रसज्ञापाण्डित्यच्छिदुरशशिधामभ्रमभरान् ।

अपि त्वत्तेजोभिस्तमसि शमिते रक्षतु दिशा-

मसौ यात्रामैत्रीं नभसि नितरामम्बरमणिः ॥ ३६ ॥

किं तु कतिपयरात्रमायुधसग्रीचा रामभद्रेण संनिहितवैतानव्रतानाम-
स्माकमाश्रमपदं सनाथीकरिष्यते । अपि च ।

च्यवत्प्राज्यकृष्णयो' इति मेदिनीकर । रामभद्रप्रदानेन किमस्माक प्रयोजनं स्यादिति दशरथस्याग्रिमशङ्कामाशङ्क्य तन्निरासाय प्रदानफलमाह—**पुनरिदानीमपीत्यादि** । इदानीमप्युच्चैरत्यर्थं यशःस्तोमान्यशःसमूहानुपचिनुपचय नय । रामभद्रप्रदानेनेति भाव । किभूतान् । चकोरस्य प्रणयिनी प्रिया चकोरी तस्या रसज्ञा जिह्वा तस्या यत्पाण्डित्य प्रा-
वीण्य तस्य छिदुर भेदकर्तृ यच्छशिधाम चन्द्रतेजस्तस्य भ्रमोऽतद्वति तत्प्रकारक ज्ञान तस्य भर प्राचुर्यं येषु तान् । उपचिन्वति 'उतश्च प्रत्ययादसयोगपूर्वात्' इति हेर्लुक् । अयमर्थः—दर्शनेन तावन्न ज्ञातम्, रसनेनापि चकोरीभिर्न ज्ञातम्, स्त्रीत्वात्तासां मौग्ध्य यतः । छिदुरमित्यत्र 'विदिभिदिच्छिदे कुरच्' इति कुरच् । वृत्तिकारस्तु 'कर्मकर्तर्येव कु-
रच्' इत्याह । अत ईदृशी योजना विधेया—चकोरप्रणयिनीरसज्ञापाण्डित्येन छिदुरः स्वत-
श्छेदनशील शशिधामभिः सह भ्रमभरो येषा तान् । ताभिस्तावद्रसज्ञापाण्डित्येन ज्ञात-
मसौ शशिकर । दर्शनेन ज्ञायते किमिदं यशः शशितेजो वेति । एतेन यशसामतिशयो नैर्मल्यं च दर्शितम् । 'अतिशयो भर' इत्यमरः । इदानीं यशस उत्कर्षमुक्त्वा प्रतापोत्कर्षमाह—अपीति । त्वत्तेजोभिस्त्वत्किरणैः प्रभावैर्वा तमस्यन्वकारे शोके वा शमिते शान्तिं नीते सत्यसावम्बरमणि सूर्यो दिशा यात्रामैत्रीं गमनेन मैत्री मित्रत्व यदि न र-
क्षति नितरा रक्षतु तथापि न कापि हानिः । यस्या दिशि रविर्गतेति सा प्राचीत्यादि व्यवहारमात्रे तदन्वयात् । दिशा तमोनाशस्य त्वत्प्रतापैरेव कृतत्वादिति भावः । 'छिदुर छेदनद्रव्ये' इति मेदिनीकरः । 'स्तोमौघनिकरत्रात—' इत्यमरः । 'रसज्ञा रसना जिह्वा' इति च । 'तेजः प्रभावे किरणे' इति विश्वः । 'तमो ध्वान्ते च शोकेऽपि' इति च । 'धुमणिस्तरणिभिर्भ्र' इत्यमरः । अधुना प्रयोजनमुद्धाटयति—**किं त्विति** । कतिपयरा-
त्रमिति कतिपयशब्दरात्रयोर्विशेषणसमास कृत्वा 'अह सर्वैकदेशः—' इत्यादिनाच् समासा-
न्तात् 'कालाध्वनोरत्यन्तसयोगे' इति द्वितीया । 'पोटायुवति—' इत्यनेन तु गमासे दा-
रकतिपयवत्परनिपातः स्यात् । आयुधसग्रीचायुधद्वितीयेन । वितानो यज्ञस्तस्येदं वैतान-
व्रतम् । 'वितानो यज्ञ उल्लोचे' इति मेदिनीकरः । संनिहितयज्ञकर्मणामित्यर्थः । सनाथीक-

१. 'भ्रमकरान्' इति पाठान्तरम्. २. 'कतिपयमहोरात्रम्' इति पाठान्तरम्.

मध्येकृत्य घनं धिनोति जलधिः स्वैरम्बुभिर्मेदिनी

हन्ति स्वैः किरणैस्तमिस्रमरुणं कृत्वान्तराले रविः ।

त्वं रामान्तरितश्च पालय निजैरेव प्रतापैः प्रजा-

मीढकोऽपि परोपकारमुद्दामेष स्वभावो हि वः ॥ ३७ ॥

किं च ।

दृष्टः साक्षादसुरविजयी नाकिनां चक्रवर्ती

मात्स्यो न्यायः कथयति यथा वारुणी दण्डनीतिः ।

पातालेन्द्रादहिभयमथास्त्येव नित्यानुपक्तं

तन्नः पुण्यैरजनि भवता वीर राजन्वती भूः ॥ ३८ ॥

रिप्यते सरधक विधायते । अभूततद्वाचं न्यिः । कर्मणि लट् । ननु रामेण तवाधमपदमलं-
कृतं तेनास्माकं किमायातम्, यतः सर्वं स्वार्थं नगीकृतं इत्याशङ्कानिगमायाह—अपि
चेति । तथापि करणफलस्य कर्त्तरि क्व पर्यवसानमित्यत आह—मध्येकृतेति । केचित्तु
यथैव भवतां महत्प्रयोजनं तदा यज्ञरक्षार्थं सर्वैव गन्तव्यम्, किं फलं रामभद्रगमनेनेति
दशरथवचनमाशङ्क्य मध्येकृत्येत्याद्युत्थापयन्ति । जलधिः समुद्रो घनं मेघं मध्येकृत्यान्त-
रामकृत्याम्बुभिः पानीयैर्मेदिनीं पृथिवीं धिनोति प्रीणाति । मेघाः तावत् समुद्राजलना-
दाय वर्षन्ति, तन्मेघद्वारा समुद्रं पृथिवीं प्रीणातीति भावः । रविः सूर्योऽरुणः स्वना-
रयिमन्तराले मध्ये कृत्वा किरणैस्तमिस्रमन्धकारं हन्ति नाशयति । त्वमपि रामान्त-
रितो रामोऽन्तरितो मध्योभूतो यस्य स तादृशः सन्, राममन्तराले कृत्वा निजैः स्व-
कीयैः प्रतापैः प्रजा पालय रक्ष । प्रकृतप्रयोजकं रूपमाह—यतः परोपकारमुद्दामं वो
धुष्माकं जलव्यादित्रयाणामीदृशीदृशः कोऽप्यनिर्वचनीयः स्वभावः । तथा च रामद्वारा
रामेण सन्तानेति भावः । मध्येकृत्येति 'मध्येपदे निवचने च' इति गतिसंज्ञा । 'कुग-
मत्कार्यं' इति लट् । धिनोतीति 'धिन्विक्कृष्योर च' इत्युकारप्रत्ययो-
त्तिप्रादयः' इति समासे क्व ल्यप् । धिनोतीति 'धिन्विक्कृष्योर च' इत्युकारप्रत्ययो-
ऽकारश्चान्तादेशः । 'तमिस्रं तिमिरं' इत्यमरः । 'अरुणोऽव्यक्तरागेऽर्के सूर्यारागेऽर्क-
सारथौ' इति मेदिनीकरः । 'निजं स्वीये च नित्ये च' इति च । तत्किं मेन्ये शकादयो र-
क्षका न सन्त्येवेत्यत आह—दृष्ट इत्यादि । किं च । अन्यच्चेत्यर्थः । नाकिना चक्रवर्तीन्द्रः
साक्षात्प्रत्यक्षमेव दृष्टः । कीदृशः । असुरविजय्यसुरस्यैव जेता, नाधर्मस्येति स्तुतिनिन्दापर-
वचनम् । यद्वासुरमीत्रविजयी स त्वं पुनरधर्मविजय्यसुरविजयी च । यद्वासुराणां विज-
यी यतः, अतस्तस्य सकुल्यविजयित्वादन्यायप्रवृत्तस्य राज्ये स्थातुं न युक्तमिति । यद्वासुरा-
दिगतो जयो यस्य तादृशः । यद्वा तस्यासुरविजयित्वात्सदैव युद्धं लग्नमेव वर्तते, तेन तस्य

दशरथः—(सविपादमात्मगतम् ।) कथमिदमस्माकं सकललोकशोक-
शङ्कुद्धरणशीलशीतलेभ्यः कौशिकप्रसादेभ्यो रामभद्रप्रवासवैमनस्यमुत्प-

स्वास्थ्य नास्ति, अतः स्थातुमयुक्तं तत्रेति । यद्वा यादृश इन्द्रोऽसुरविजयी तादृशो दृष्ट एव ।
सोऽलुण्ठ वचनमेतदिति । तदग्रे गणेशादिनासुरा जिता, अथ त्वशक्त एव कथं पराजेष्य-
तीति । यद्वासुराणां विजयोऽसुरविजयः । कर्तारि पट्टी । सोऽस्यास्तीत्यसुरविजयी । अ-
सुरकर्तृकविजययुक्त इत्यर्थः । तथा च स न रक्षाक्षम इति न युक्तं तद्राज्ये स्थातुमिति ।
वरुणस्येयं वारुणी दण्डो दुष्टानां वधवन्धादिना शासनं तत्प्रकाशिका नीतिरनुशासनम् ।
राज्यस्थितिरिति यावत् । तथा च वारुणी दण्डनीतिर्वरुणसबन्धिनी राज्यस्थितिर्यथा
तथा मात्स्यो न्यायो व्यवहारः कथयति । मात्स्यो हि न्यायो बलवता दुर्बलसजातीयभ-
क्षकत्वम् । तथा च साधूनामल्पधनानां महाधनैरसाधुभिरुपद्रव इति पश्चिमदिक्पतेर्वरुण-
स्याज्ञोक्ता । तथा च तत्राप्यवस्थातुं न साप्रतम् । अथशब्दः समुच्चये । ‘अथ प्रश्नसमुच्चये’
इति विश्वः । पातालेन्द्राद्वासुकेरहिभयं सर्पभयं नित्यानुषक्तं नित्यसबद्धमस्ति । तस्य सर्प-
त्वात् । यद्वा यो यस्य प्रतिपक्षः स तस्येश्वर इव । तत्र तस्य शक्तिमत्त्वात् । तेन पाता-
लेन्द्रो गरुडस्तस्माद्भयं सर्पाणां नित्यमस्त्येव । तद्रक्षणसमर्थत्वाद्वासुकेः । यद्वा वासुकेरेव
सर्पाणां नित्यं भयं कस्यायं वदिष्यति ‘गरुडकर्तृकभक्षणार्थं त्वं गच्छ’ इति । इति पा-
ताले दोषः उक्तः । तत्किमस्मासु तादृग्गुणस्य व्यतिरेक इत्यत आह—तत्तस्मान्नोऽस्माकं
पुण्यैर्हे वीर, भवता त्वया करणभूतेन राजन्वती प्रकृष्टराजयुक्ता भूः पृथ्व्यजनि जाता ।
कर्तारि चिन् । तथा च । इन्द्रादिभ्योऽपि त्वमद्भुतप्रताप इति भावः । मात्स्य इति
‘तस्येदम्’ इत्यण् । ‘सूर्येतिष्यागस्त्यमत्स्यानां य उपधायाः’ इति यलोपाभावः । **स-**
विषादमिति । शिशुरामभद्रप्रदानादिति भावः । विषादलक्षणं रसप्रकाशे—‘सत्त्व-
नाशो विषादः स्यादिष्टानाप्तिरसत्त्वजः । अकर्तव्यादिजनितो दैवव्यापत्तिर्जो यश्चा-॥’ अस्थ-
चाभिनयः—‘निश्वासोच्छ्वासहृत्तापसहान्वेषणकादिभिः । ध्याननिद्रावैमनस्यविषादैश्चा-
भिनीयते’ आत्मगतमप्रकाशम् । ‘हृदयस्थं वचो यत्तु तदात्मगतमुच्यते । यत्तु श्राव्यं
न सर्वस्य स्वगतं तदिहोच्यते ॥’ इति भरतः । विषादमेव प्रकटयति—**कथमित्यादि** ।
शङ्कुः शल्यम् । ‘शङ्कुः संख्यानन्तरे कीले’ इति विश्वः । उद्धरणमुत्पादनम् । ‘उद्धरणं
समुद्धारं वान्तान्ने पालनेऽपि च’ इति वरणि । उद्धरणमेव शीलं स्वभावस्तेन शीत-
लेभ्यः । सुखजनकेभ्यः इत्यर्थः । वैमनस्यं दुःखचित्तत्वम् । कौशिकप्रसादस्य विसदृश-
फलत्वात् । सकलानुरागविषयाच्छीतलवस्तुनोऽपि वैमनस्यं भवतीत्यत्र दृष्टान्तमाह—

स्यते । दृष्टं वा निःशेषानन्दनिःस्यन्दिनीनामपीन्दुवरकन्दलीनां कमलव-
नीमीलनं कैलङ्कस्थानम् । (पितृम् १) का गतिः ।

कूर्मराजभुजगाधिपगोत्रप्रावदिकरिभिर्कधुरीणः ।

मां प्रसूय कथमस्तु विगीतो हा परार्थविमुखो रघुवंशः ॥ ३९ ॥

विश्वामित्रः—(गन्धितम् १) राजर्षे, ममकारो हि राजपुत्रेषु राजामु-
पलालनकेशाय केवलम् । उपयोगस्तु प्रजानाम् । यथैतत् ।

कष्टा वेधव्यथा कष्टो नित्यमुद्धहनकृमः ।

श्रवणानामलंकारः कपोलस्य तु कुण्डलम् ॥ ४० ॥

दशरथः—भगवन्, परमनुगृहीता वयमेवं तत्रभवता संभाव्यमानाः ।
किं पुनरकृतास्त्रः क्षीरकण्ठो वत्सोऽयमिति मुग्धोऽस्मि ।

दृष्टमित्यादि । जगदानन्ददातृणामपि नन्दप्रियकन्दलीनां कमलवनीमुद्रणं कलङ्क-
स्थानं दृष्टमिति योजना । कमलवनीलवत्रात्पार्श्वे दीप् । गतिदशायः प्रकारे वा । 'उपा-
येऽपि प्रकारेऽपि गतिरुक्ता मनीषिभिः' इति धरणिः । अत्र नावदनिप्रियन्मननभद्रसा-
प्रदानमेव श्रेय इति विकल्प्य तत्रापि दृष्टमाशङ्कते—कूर्मराजेति । हा कष्टम् । मा प्रसूय
जनयित्वा रघुवंशोऽपि परार्थविमुखोऽन्यकार्यविमुक्तं नन्दकव विगीतो निन्दितोऽस्तु ।
अपि तु नास्तु । 'मुगीत' इति क्वचिन्पाठः । तत्र हा कष्टम् । परार्थविमुखोऽन्यप्रयोजन-
पराङ्मुखः कथमस्तु । अपि तु नास्तु । मुगीतः प्रसिद्धः सत्रित्वर्थः । 'विगीतो निन्दिते
मत' इति विश्वः । कूर्मराजः कच्छपपति, भुजगाधिपः नर्पराजः, गोत्रप्रावाः कुलपर्वतः,
दिकरी च दिग्गजश्च, एभिः सममेकधुरीणः । धरणीवारक इत्यर्थः । 'कुल गोत्रम्'
इति शाश्वतः । 'प्रावाचलशैलशिलोत्तमा' इत्यमरः । एकधुरीण इत्येका चारौ धूर्ध्व-
कधुरौ । '.....' इत्यादिनाञ्समासान्तः । 'खः सर्वधुरात्' इत्यनुवृत्तेः 'एकधुरादृक्'
च' इति ख । धूर्ध्वः । '.....' इति विश्वः । विश्वामित्रः स्वप्रयो-
जनाय रामभद्रविषयकदशरथानुराग शिथिलयति—लंकार इति । ममकारो मम-
त्वम् । ममशब्दोऽयं विभक्तिप्रतिरूपकोऽव्ययम् । यथा मेमेतेपादौ । उपलान्न दौर्ला-
लितम् । अत्र दृष्टान्तमाह—कष्टेति । श्रवणानां कर्णानां वेधव्यथा वेधनपीडा कष्टा
दुःखप्रदा । वहनकृम उद्धहनपरिश्रमश्च नित्यम् । कुण्डल पुनः कपोलस्य गण्डस्थालकरणम्,
न तु श्रवणानाम् । तथा च रामप्रयोजनं स्वत्वस्मदादीनाम्, न तु भवतामिति भावः ।
संभाव्यमानाः सम्यक्प्रभाव्यमानाः । अकृतास्त्रोऽशिक्षितायुधवेदोऽनम्यस्तास्त्रो वा ।

१. 'कमलिनीमीलनम्'; 'कमलवनीविनिमीलनम्' इति पाठान्तरम्. २. 'अङ्कस्थानम्'
इति पाठान्तरम्. ३. 'क्षीरकण्ठश्च' इति पाठान्तरम्. ४. 'प्रमुग्धोऽस्मि' इति पाठान्तरम्.

विश्वामित्रः—(विहस्य ।) सखे, तत्रभवन्तं मैत्रावरुणिमृषिं पुरोधाय चरितब्रह्मचर्यव्रतस्य धनुर्वेदसंस्कारास्तावदस्य कृशाश्वप्रसादादस्मास्वाय-
तन्ते ।

दशरथः—(सविनयोपरोधम् ।) भगवन्, उच्छ्वसितमपि रघुराजबीजिनां त्वदायत्तमेव, किमुत कार्मुकविद्यासंप्रदायः । शङ्के सहस्रकिरणकुलैकपक्ष-
पातेनैव सहस्रं वत्सरान्भगवन्तं कृशाश्वमुपासीनो दिव्यास्त्रमन्त्रोपनिषद-
मध्यगीष्ठाः ।

विश्वामित्रः—अलं च ते रामभद्रेऽपि बालोऽयमित्यलीकसंभावनया ।
दिवस्पृथिव्योस्तिमिरतिरस्करिणी तरणिरणुतरोऽपि तेजसा तिरस्करोति ।

धीरकण्ठो दुग्धपायी । वालक इत्यर्थः । मैत्रावरुणिं वसिष्ठम् । पुरोधाय पुरोहितं कृत्वा ।
'पुरोऽव्ययम्' इति गतित्वात्समासः । संस्कारोऽपूर्वशक्याधानम् । 'अपूर्वशक्याधाने
च संस्कारोऽनुभवेऽपि च' इति विश्वः । कृशाश्वो विश्वामित्रगुरुः । आयतन्त आयत्ताः ।
उच्छ्वसित जीवितम् । रघुराजबीजो रघुराजवश्यः । बीजं प्रथमपुरुषं प्रधानपुरुषो वा ।
'रघुराजबीजानाम्' इति पाठे रघुराजैव बीजान्यङ्कुरकारणानि तेषामुच्छ्वसितमुद्गमः ।
संप्रदाय उपदेशः । शङ्के तर्कयामि । सहस्रं वत्सरान्सहस्रवर्षान् । 'अत्यन्तसंयोगे द्वितीया' ।
इह सहस्रशब्देनैकवचनवतैव सहस्रसख्याया अभिधानं वत्सरशब्देन बहुवचनवता बहुत्वा-
भिधानम्, अतस्तादृशयोरेवान्वयः । अन्यथा योग्यताया अभावः । तन्मूलकमेव 'विंशत्या-
द्या सदैकत्वे सख्या सख्येयसख्ययो' इत्यमराभिधानमपि । उपासीन उपस्थितः । समीपे
स्थित इत्यर्थः । 'ईदासः' इतीत्वम् । मन्त्रोपनिषन्मन्त्रबहुलवेदभागभेदः । यद्वा मन्त्रो
मन्त्रात्मको वेदः । तद्व्याख्याग्रन्थ उपनिषत् । अध्यगीष्ठा अधीतवानसि । 'इड् अध्ययने
लुङ् । 'विभाषा लुङ्लुङो' इति गाडादेशः । गाङ्कुटादिसूत्रेण डित्त्वे सति 'धुमास्था-'
इतीत्वम् । अल निषेधः । अल चेत्याद्यर्थान्तरेण द्रढयति—दिव इति । अणुतरोऽपि सू-
क्ष्मतरोऽपि । अभिनवोऽपीति यावत् । तरणिं सूर्यस्तेजसा किरणेन दिवस्पृथिव्यो स्वर्ग-
भुवोस्तिमिरमेव तिरस्करिणीमवरोधिकाम् । 'फलक्री' इति प्रसिद्धम् । यद्वा जवनिकाप-
टीम् तिरस्करोत्यपसारयति । तिमिरतिरस्करिणीति तिमिरेण तिरस्करिण्या रूपकम् ।
दिवस्पृथिव्योरिति । द्यौश्च पृथिवी चेति समासे 'दिवसश्च पृथिव्याम्' इति द्विवचनस्य
द्विसादेशः । 'अणुः सूक्ष्मे ब्रीहिभेदे' इति विश्वः । 'प्रतिसीरा जवनिका स्यात्तिरस्करिणी

१. 'किं पुन' इति पाठान्तरम् २. 'परिवत्सरान्' इति पाठान्तरम् ३. 'द्यावापृ-
थिव्यो'; 'दिवस्पृथिव्योरन्तराले' इति पाठान्तरम्

दशरथः—(मस्मितम् ।) भगवन्कुशिकवंशकेतो, कम्य तलिनी तादृगी जिहा यस्त्वामपि ब्रुवाणर्मधरोत्तरेणाभिसंधत्ते । (अपगमम् ।) वामदेव. एवमत्रभवान्कौशिको ब्रवीति ।

वामदेवः—राजर्षे, किमत्र प्रष्टव्या वयम् ।

कौशिकोऽर्थी भवान्दाना रक्षणीयो महान्तुः ।

रक्षिता रामभद्रश्चेदनुमन्यामहे वयम् ॥ ४१ ॥

अपि च ।

जगतीभारखिन्नानां विश्रामो भवतामयम् ।

यद्यथाकामसंपत्तिप्रीतार्थिमुग्वदर्शनम् ॥ ४२ ॥

किं च विशेषेण ।

पूरयितुमर्थिकामान्भैत्रावरुणेन गोत्रगुरुणा ते ।

संदिशता संदिष्टः समाधिदृष्टोऽयमेवार्थः ॥ ४३ ॥

च सा' इत्यमर । केतु पताका । तलिनी स्त्रन्ध्या । पटुतरेति यावत् । यद्वा विरला । यथा च विश्व—'तलिन विरले स्तोके स्वच्छेऽपि वाच्यलिङ्गकम्' इति । केचित्तु गच्छेति वदन्ति । अधरोऽधोवर्ती वाच्य । उत्तर श्रेष्ठो बाधक । तथा न बाध्यबाधकभावेनेत्यर्थः । अभिसंधत्ते बाधितुमीदृते विवदते वा । यद्वा कस्य ब्रह्मणस्तादृगी समर्था जिहा स एव तत्र समर्थः । 'क' प्रजापतिरुद्दिष्टः' इत्येकाक्षर । अपवायेति । 'रहस्य तु यदन्यस्य-परावृत्त्य प्रकाश्यते । नाद्यधर्मममावेशात्स्मृतं तदपवारितम् ॥' इति भरतः । एवमिति । किमत्र विधेयमिति भावः । वामदेवो गमप्रदानौपयिकं रूपमाह—जगतीति । भवता रघुवक्ष्याना यथाकाम यथेच्छ संपत्त्या प्रीतो योऽर्थी प्रार्थकस्तस्य मुग्वदर्शनं यद्य विश्रामः । श्रमोपगमहेतुरित्यर्थः । कीदृशानाम् । जगतीभारेण पृथ्वीभारेण खिन्नानाम् । रामभद्रप्रदानौपयिकं पूर्वं कथितं सदेगमनुस्मारयति—किं चेति । अयमेव कौशिकागमनानन्तरं रामभद्रप्रदानरूपो भैत्रावरुणेन वसिष्ठेन 'हुतमिष्टं च तप्तं च' (१।१७) इत्यादिपूर्वोक्तेन त्वयि संदिष्टं । ननु तेनानागतोऽयमर्थः कथं ज्ञात इत्यत आह—समाधिना ध्यानेन दृष्टः । वसिष्ठादेशस्यावश्यकर्तव्यतामाह—गोत्रगुरुणेति । गोत्र कुलम् । अर्थिकामान्प्रार्थ-

१. 'अधरोत्तरैः' इति पाठान्तरम् २ कौशिकेत्यादिश्लोकष्टीकाकारेण न व्याख्यात-
कदाचित्प्रक्षिप्तः स्यात् मूलपुस्तकेषु वर्तते एव.

दशरथः—वामदेव, एवमेतत् ।

ध्यानमयदृष्टिपातप्रमुषितकालाध्वविप्रकर्षेषु ।

विषयेषु नैष्ठिकाना सर्वपथीना मतिः क्रमते ॥ ४४ ॥

(विमृश्य ।)

क्रियाणां रक्षायै दशरथमुपस्थाय विमुखे

मुनौ विश्वामित्रे भगवति गते संप्रति गृहान् ।

तपोलेशक्लेशादुपशमितविघ्नप्रतिभये

प्रवृत्ते यष्टुं वा रघुकुलकथैवास्तमयते ॥ ४५ ॥

(मुनिं प्रति ।) जगद्गुरो गाधिनन्दन,

त्वं चेद्दीक्षिष्यमाणो मे रामभद्रं प्रतीक्षसे ।

तन्नः पतिव्रतावृत्तमियं चरतु मेदिनी ॥ ४६ ॥

कामिलषितान्पूरयितु संदिशता । तथा च रामोऽवश्य दातुमर्ह इति भाव । ध्यानेति । नैष्ठिकाना निष्ठावता मुनीना मतिर्विषयेषु कार्येष्विन्द्रियार्थेषु सर्वपथीना सर्वपथव्यापिनी । सर्वकुलमार्गव्यापिनीति यावत् । क्रमते वृद्धिं याति । न केनापि प्रतिवध्यत इत्यर्थः । 'वृत्तिसर्गतायनेषु क्रमः' इति तद् । कीदृशेषु । ध्यानमयी या दृष्टिस्तस्याः पातेन प्रमुषितो दूरीकृतः । कालस्यातीतानागतस्याध्वनो मार्गस्य विप्रकर्षो दूरत्व येषु । योगज्ञानस्वरूपेण चक्षुषा सर्वं पश्यतीत्यर्थः । पूर्वं कूर्मराजेत्यादिना सामान्यतोऽनिष्टमात्रमागङ्कितम्, इदानीमतिक्रोधशीलात्तपस्विनोऽत्यन्तानिष्टमाशङ्कते—**क्रियाणामिति** । क्रियाणां यज्ञाना प्रकृतत्वात् । रक्षायै दशरथं मामुपस्थाय सगतीभूय भगवति विश्वामित्रे मुनौ विमुखेऽप्राप्तकामेऽनन्तरं गृहान्गते ततस्तपोलेशक्लेशात्स्वल्पतपोव्ययादुपशमिते दूरीकृते विघ्नप्रतिभये विघ्नत्रासे । अथ मुनौ यष्टुं यज्ञं कर्तुं प्रवृत्ते सति रघुवशकथास्तमयतेऽस्तनाशमेप्यत्येव । 'अयं गतौ' वर्तमानसामीप्ये लट् । अस्तमिति सान्तमव्ययम् । तस्मादवश्यं रामो दातुमर्ह इति भावः । **त्वमित्यादि** । हे मुने, त्वं यदि दीक्षिष्यमाणो यज्ञं करिष्यन् रामं प्रतीक्षसे प्रत्यवेक्षकमिच्छसि, ततो नोऽस्माकमियं मेदिनी पतिव्रतावृत्तपतिव्रताचरित्रमेकपतित्वं चरतु । चरति वा । तदा वर्तमानसामीप्ये लट् । पत्युर्व्रतं यस्याः सा पतिव्रता । तस्या वृत्तं चरित्रमेकपतित्वम् । अयमागय —य एवास्या पती रक्षिता तद्गतवृत्तं चरितमनुगच्छति । पतिशब्दस्तु 'या रक्षणे' पातेर्ऽति । तस्माद्रक्षणात्पतिः । तथा च राम एवास्या पतिर्भवत्विति भावः । यद्यपि सर्वपतितया कुलटात्वं भवति, न तु पतिव्रतात्वम्, तथापि य एवास्या रक्षिता स एव पतिरिति नियमात्रं दोषः । यथा

(नेपथ्याभिमुखः ।) कः कोऽत्र भोः ।

(प्रविश्य)

दौवारिकः—किमाज्ञापयति देवः ।

दशरथः—आहूयतां रामभद्रः ।

वामदेवः—लक्ष्मणश्च ।

दशरथः—(सम्मितम् ।) ऋषे, पृथक्प्रयत्नापेक्षी नायमर्थः । न खलु प्रकाशमन्तरेण तुहिनभानुसज्जिहीते ।

(दौवारिको निष्क्रान्तः ।)

(नन. प्रविशतो रामलक्ष्मणौ ।)

रामः—(नहर्षम् ।)

सुराधीशक्रोधाज्जगदपरथा कर्तुमपरे

पुराणब्राह्मणो भुवनपितरः सप्त च कृताः ।

धृतास्तुष्टेनामी वहिरपि च वैश्वानरपथा-

त्कथा पौराणी यच्चरितमितिह स प्रथयति ॥ ४७ ॥

कथं सोऽपि भगवान्विश्वामित्रः स्वयमस्माभिरुपचरिष्यते । (इति प-

पाञ्चाल्या. पञ्चपाण्डवस्वामित्वेऽपि नामनीन्व वृत्तमिति । एतेन वा नम पतिव्रता कैकेयी तस्या वृत्त चरित्र रामप्रवासभरतराज्यप्राप्तिरूप मेदिनी चरत्वनुसरत्विति सूचितमिति गण्ट. । गण्डलक्षण तु भरते—‘अनावरणभाव्यर्थवादो गण्ड इति स्मृतः’ इति । ‘वृत्त वृत्तेऽप्यधीते च चरित्रेऽपि’ इति विश्व. । नेपथ्य इति । तद्वक्षणमहमल्लिखं प्रागेव । दौवारिक इत्यत्र द्वारे चरतीति ठक् । ‘द्वारादीना च’ इत्यैच्. अयमर्थो लक्ष्मणागमनरूपः । उज्जिहीते । उदेतीत्यर्थः । ‘ओहाद् गतौ’ । ‘इं हल्यघो.’ । अभ्यासस्य ‘भृचामित्’ इती-
त्वम् । सुराधीशेति । पौराणी पुराणसंवन्धिनी इतिह कथा ऐतिह्यकथा यच्चरित विश्वामित्रचरित प्रथयति ख्यात कारयति स्म । तत्किमित्यत आह—सुराधीशेति । सुराधीशस्येन्द्रस्य क्रोधादपरथान्यथा जगत्कर्तुमपरेऽन्ये पुराणब्रह्माण. । अग्निष्वत्ताद्यपेक्षयापरत्वम् । सप्त च भुवनपितरो मरीच्यत्रिप्रभृतयः सप्तर्षयः कृताः । ततो नानादेवप्रणिपातात्तुष्टेन सतोष गच्छतामुना कांशिकेनामी ब्रह्माणो वैश्वानरपथाद्वहिरुता. । वैश्वानरपथ आकाशविशेषस्थानम्, यत्र सप्तर्षयः सन्ति । यद्वा वैश्वानरपथोऽग्निपथस्तत्र सप्तर्षयः सन्ति तद्बहिरेव । यद्वा वैश्वानरपथाद्विर्दानाद्वहिरेव बाह्य एव वृता. । आहुतिभागिनो न कृता इत्यर्थः । प्रथयतीति । ‘प्रथ आख्याने’ घटादिः । ‘लट् स्मे’ इति भूते लट् । रूपयन्ना-

रिक्कामन्पुरोऽवलोक्य हर्षातिशय रूपयन् ।) नूनं विनयनम्रयोस्तातवामदेवयो-
स्तृतीयः प्रशान्तपावनीयाकृतिः स भगवान्विश्वामित्रो भविष्यति ।

लक्ष्मणः—(साश्चर्यस्मितम् ।) आर्य,

अयमयमीदृशप्रशमविश्वसनीयतनु-

भुवनभयंकरीः कथमघत्त रुषोऽपि मुनिः ।

स्थितमिदमेव वा मृदुमनोज्ञतुषारतमा-

स्तमसि सति ज्वलन्ति सहस्रैव महौषधयः ॥ ४८ ॥

रामः—वत्स लक्ष्मण, एवं दुरवगाहगम्भीराश्चित्रीयन्ते महान्तः ।

अपि च ।

व्रतविहतिकरीभिरप्सरोभिः सह जगदस्य निगृह्यतो गृणन्ति ।

नमदमरशिरःकिरीटरोचिर्मुकुलितरोषतमांसि चेष्टितानि ॥ ४९ ॥

टयन् । नून निश्चये । पूयतेऽनयेति पावनी । करणे ल्युट् । लक्ष्मणस्य कनिष्ठत्वाद्रामं
प्रत्यार्यपदेनाभिधानम् । तदुक्तं भरते—‘विप्रामात्याग्रजा आर्या नटीसूत्रकृतौ मिथः’ इति ।
अयमयमिति । ‘सभ्रमे द्वे भवतः’ इति द्विर्वचनम् । अय मुनिर्विश्वामित्रः कथं रु-
षोऽपि क्रोधानप्यधत्तेति योजना । ईदृशेन प्रशमेन शान्त्या विश्वसनीयतनुरपीत्याश्चर्य-
स्फोरणम् । रुषः कीदृशी । भुवनभयंकरी । ‘मेघर्तिभयेषु कृचः’ इति खश् । ‘अरु-
द्विपदजन्तस्य—’ इति मुम् । कथमित्याक्षेपसमाधानाय स्वयमेवार्थान्तरं न्यस्यति—स्थित-
मिति । इदमेव वा स्थितम् । युक्तमेतदित्यर्थः । महौषधयो दिव्यलतास्तमस्यन्धकारे
सति सहस्रैव हठेनैव ज्वलन्ति । कीदृश्य । मृद्यः सुकुमारा, मनोज्ञा रमणीयाः, तुषा-
रतमा अतिशीतला । एतादृश्योऽपीत्यर्थः । अथ च तमसि क्रोधे । लक्ष्मणवाक्यमनु-
मोदते—एवमिति । दुरवगाहोऽनवगाह्यः । गम्भीरो महान् । चित्रीयन्त आश्चर्यं
कुर्वन्ति । ‘नमोवरिवश्चित्रदः क्यच्’ । डित्करणसामर्थ्यात्तड् । दुरवगाहगम्भीरमहिम-
त्वमेव स्फोरयति—व्रतेत्यादि । अस्य कौशिकस्य चेष्टितानि कर्मभूतानि पौराणिका
गृणन्ति वदन्ति । ‘गृ शब्दे’ क्रयादिः । कीदृशानि । नमन्तो येऽमरा देवास्तेषां शिरः-
किरीटानां शिरोमुकुटानां यद्रोचिस्तेजस्तेन मुकुलितानि सकुचितानि रोषरूपाणि त-
मांसि यत्र तानि । व्रतविहतिकरीभिस्तपोनाशकारिणीभिरप्सरोभिः सह जगद्विष्टं

१. ‘विलोक्य’; ‘अवलोक्य च’ इति पाठान्तरम्. २. ‘तृतीया प्रशान्तपावनी-
यमाकृतिः’ इति पाठान्तरम्. ३. ‘केषुचित्पुस्तकेषु ‘आर्य’ इति नास्ति. ४. ‘गम्भी-
रचरिताः’ इति पाठान्तरम्.

वामदेवः—(सहर्षं दृष्ट्वा १) कथमागतो राममद्रः । (गुणिं प्रति १) भगवन्,
ब्रह्मज्योतिर्विवर्तस्य चतुर्धा देहयोगिनः ।

ऋष्यशृङ्गचरोरंशः प्रथमोऽयं महाभुजः ॥ ५० ॥

विश्वामित्रः—(गहपसंभ्रममैवलोभग १) वामदेव, किमुन्यत आगम्यकेषु
किमपि प्रकृष्टतमं ब्राह्मण्यमृष्यशृङ्गस्य । न केवलममुना वत्सेन ब्रह्मर्षि-
विभाण्डकः पुत्रवतां धुरमारोपितः, दशरथोऽपि ।

दशरथः—भगवन्, एवमेवैतत् ।

ये मैत्रावरुणं पुरोहितवतो वंशे मनोजिहिरे

तास्ता वैनयिकीः क्रिया विदधिरे येषां च युष्मादृशः ।

तेषामञ्चलमेव ते दशरथः संप्रत्यगी ये पुन-

र्जातास्ते ध्रुवमृष्यशृङ्गतपनामैश्वर्यमिद्वक्त्रवः ॥ ५१ ॥

निगृह्यतो भस्मीकर्तुमिच्छतः । प्रतविहतिकरीभिरिति 'कुजो हेनुताच्छात्मानुलोम्येषु' इति
टः । टित्वात् डीप् । 'विष्टप भुवन जगन्' इत्यमरः । वामदेवो राममद्रं पारिनाययति—
ब्रह्मेत्यादि । ऋष्यशृङ्गस्य मुनिविशेषस्य चरोरव्याप्तस्याय महाभुजो रामः प्रथमो-
ऽश आद्यो भागः । कीदृशस्य । ब्रह्मतेजःपरिणामस्य चतुर्धा चतुष्प्रकारेण रामादिराजपुत्र-
चतुष्टयत्वेन देहयोगिनः शरीरभागिनः । 'अशः स्कन्धे च भागे च' इति विश्वः । 'ज-
लावर्तेऽप्यथ चरुः पुमान्हव्यान्नमाण्डयोः' इति धरणिः । ब्रह्मज्योतिर्विवर्तोऽयमिति
कृत्वा लीलामात्रेणैव मदितृसाधनक्षम इत्याशयादाह—सहर्षमिति । अत एव संभ्रम
आदरः । आरण्यकेषु वनवासिषु मध्ये । 'अरण्यान्मनुष्ये' इति चुक् । ब्राह्मण्य ब्रह्मकर्म ।
वृत्तव्युत्पादित्वात्प्यच् । वत्सेन पुत्रप्रायेण । 'पुत्रादौ तण्के वषे वत्सः' इति विश्वः । अ-
त्यौत्सारिक इत्यत्रेण ४ । 'विभाण्डकस्यापि ऋष्यशृङ्गप्रसादादेव पुत्रो वृत्तः' इति पुराणम् । वि-
मुना ऋष्यशृङ्गेणेत्यर्थः । अरण्यशृङ्गस्तुतिमाह—ये मैत्रावरुणमिति । ये राजानो,
मैत्रावरुण वसिष्ठ पुरोहितवतः पुरोहित कुर्वतः । यद्वा पुरोऽग्रे हितवतोऽपि तवतः । मनो-
वंशे जहिरे जाताः । येषां च राज्ञा युष्मादृशो भवद्विधास्तास्ताः प्रसिद्धा वैनयिकीर्विनय-
प्रधानाः । यद्वा विनयाधारहेतुभूताः । क्रिया व्यापारकलापान्विदधिरे विहितवन्तः । ते त-
वाय दशरथस्तेषां राज्ञामञ्चल प्रान्तदेशः । 'अञ्चल' इति ख्यातेः अञ्चलशब्दस्याजहलिङ्ग-
तयान्वयः । संप्रत्यधुना ये पुनरमी रामादय इद्वक्त्रवो जातास्ते ध्रुवं निश्चितमृष्यशृङ्गतप-

१. 'राम दृष्ट्वा सहर्षम्' इति पाठान्तरम्. २. 'आलोक्य' इति पाठान्तरम्. ३. 'प्र-
कृष्टतमं किमपि' इति पाठान्तरम्. ४. 'राजर्षिर्दशरथोऽपि' इति पाठान्तरम्. ५. 'वाम-
देवः' इति पाठान्तरम्. ६. 'मैत्रावरुणम्' इति पाठान्तरम्. ७. 'अञ्चलः' इति पाठान्तरम्.

(रामलक्ष्मणावुपसर्पतः ।)

देशरथः—वत्सौ, भगवानेष निःशेषभुवनमहनीयो महामुनिः कौशिकः
प्रणम्यताम् ।

रामलक्ष्मणौ—(उपसृत्य ।) भगवन्विश्वामित्र, सावित्रौ रामलक्ष्मणाव-
भिवादयेते ।

विश्वामित्रः—वत्सौ, आयुष्मन्तौ भूयास्ताम् । (इति भुजाभ्यां गृहीत्वा
राम निर्वर्ण्य च सबहुमानम् । आत्मगतम् ।)

वसिष्ठोक्तैर्मन्त्रैर्दधति जगतामाभ्युदयिकीं

धुरं संप्रत्येते दिनकरकुलीनाः क्षितिभुजः ।

गृहे येषां रामादिभिरपि कलाभिश्चतसृभिः

खयं देवो लक्ष्मीस्तनकलशवारीगजपतिः ॥ ५२ ॥

सामैश्वर्यं परिणामः । अत्राप्यजहल्लिङ्गता । वैनयिकीरिति 'विनयादिभ्यष्टक्' इति ठक् ।
उपसर्पतः समीप गच्छतः । महनीयः पूजनीयः । सावित्रौ सूर्यापत्ये । 'तस्यापत्यम्' इत्य-
ण् । भूयास्तामित्याशीर्लिङ् । मध्यमपुरुषद्विवचनम् । निर्वर्ण्य दृष्ट्वा । तदुक्तम्—'समौ निर्व-
र्णननिभालनौ' इति । सबहुमान प्रचुरसमान यथा स्यादेवम् । विश्वामित्रश्छलतो वसिष्ठं
स्तौति—वसिष्ठोक्तैरिति । एते दिनकरकुलीनाः सूर्यवंशजाताः क्षितिभुजो राजानः
संप्रति वसिष्ठोक्तैर्मन्त्रैर्जगतामाभ्युदयिकीमभ्युदयप्रयोजना धुरं भार दधति वहन्ति । ज-
गतामाभ्युदयिकभारधारणे हेतुमाह—येपामिति । येपा राज्ञा गृहे रामादिभ्यो रामलक्ष्म-
णभरतशत्रुघ्नरूपाभिश्चतसृभिः कलाभिश्चतुर्भिर्देशैर्देवो नारायण खयमस्ति साक्षादस्ति ।
अस्तीत्यध्याहार्यम् । 'यत्र क्रियापद नास्ति तत्रास्तिर्भवन्तीपरः प्रयोक्तव्यः' इति भाष्य-
कारवचनात् । देवः कीदृशः । लक्ष्म्याः स्तनावेव कलशौ तावेव वारी गजवन्धनी तत्र
गजपतिर्हस्तिराजः । इह कलशाभ्यां स्तनौ रूप्येते, वार्या च कलशौ इति रूपकरु-
पकोऽयमलकारः । यदाह दण्डी—'मुखपङ्कजरङ्गेऽस्मिन्भूलतानर्तकी तव । लीलानृत्य
करोतीति रम्य रूपकरूपकम् ॥' इति । 'स्तनविषमवारी—' इति पादे विषमा कठिना वारी
विषमवारी तस्या गजपतिरिव । अत्र तु रूपकम् । एतेन 'विशेषणद्वारा—' इति न्यायेन
नारायणोऽत्र लभ्यते । आभ्युदयिकीमिति 'तदस्य प्रयोजनम्' इति ठक् । कुलीना इत्यत्र
'कुलात्त्वः' इति खः । न च 'ग्रहणवता प्रातिपदिकेन तदन्तविधिर्नास्ति' इति तदन्त-
त्वाभावात्प्रत्ययाभाव इति वाच्यम् । परिभाषाया ज्ञापकमूलत्वादित्यत्वात् 'ज्ञापकसिद्ध
न सर्वत्र' इति वचनात् । यद्वा दिनकरा इव कुलीना दिनकरकुलीनाः । 'वारी स्याद्रज-

अपि च ।

त्वं तास्ताः स्मृतवानृचो दशतयीस्त्वत्प्रीतये यज्वभिः

स्वाहाकारमुपाहितं हविर्गृहं त्रेताभिराचामति ।

त्वां क्षीरोदजलेशयं क्रतुलिहः पृथ्वीमवातीतर-

नुदृत्ता दशकंधरप्रभृतयो निग्राहितारस्त्वया ॥ ५३ ॥

वामदेवः—(सैमित्तम् ।) वत्सौ, अयमत्रभवान्भवन्तौ नेतुमागतः ।

रामलक्ष्मणौ—यदभिरुचितं भवते ताताय च ।

(दशरथस्तौ सन्नेहमादाय 'भगवन्मौनिक' उल्लेखे गन्धर्वोऽनिगृह्यमाणकण्ठो वामदेवन्य मुत्तनीक्षते ।)

वन्धन्याम्' इति ध्वनिः । वनिष्ठमुत्तिप्रगङ्गाद्रागं नृत्वा न्यातुं नृपेण विष्णुरूपतया पुनस्तौति—त्वमिति । त्वं तास्ता अनिर्वचनीयम्वरणा दशतयीनामधेया इव । स्मृतवान् । ब्रह्मरूपित्वात् । दशतयीनामधेया ऋचो ऋग्वेदे वागधः सन्ति । यद्वा दशतयीर्दशावयवाः । 'संख्याया अवयवे तयप्' । त्वत्प्रीतये यज्वभिर्वाश्विः स्वाहाकार न्याहाहुत्वोपाहितं दत्तं हविर्वृतादि त्रेताभिराचामति न्यादति । 'ननु अदने' । 'ष्टिवुग्रमुचमां गिति' इति दीर्घः । स्वाहाकारमिति 'द्वितीयायां च' इति णमुल् । ननु वीप्सायां णमु-
त्विधानात्कथमत्रावीप्साया तदिति चेत् । 'अनुदात्त पदनेकवर्जम्' इति ज्ञापकादवी-
प्सायामपि णमुलो विधानात् । त्रेताभिरिति 'दक्षिणाग्निर्गार्हपत्याहवनीयौ त्रयोऽग्नयः ।
अग्नित्रयमिदं त्रेता' इत्यमरः । अत्र यद्यपि त्रेताशब्देनैवाग्नित्रयं लभ्यते तथाप्यग्निशब्दो-
पादानं स्फुटार्थम् । यथा करिकलम इत्यत्र करिशब्द उच्यते । यद्वा त्रेताशब्दस्य नानार्थ-
त्वादभिस्वरूपत्रेतावोधनार्थमग्निपदम् । क्षीरोदन्यं समुद्रस्य जलेशयं जलशायिनं त्वां
क्रतुलिहो देवाः । दुष्टदानवनिग्रहार्थमित्यर्थात् । अवातीतरन्नवतारितवन्तः । क्षीरोदश-
ब्देन रुद्ध्या समुद्र एवोच्यते । यद्वा जलशब्देन लक्षणया क्षीरमुच्यते इत्यनयोर्न सा-
मानाधिकरण्यविरोधः । जलेशयमिति 'अधिकरणे जेतेः' इति टः । 'शयवासवासि-
प्वकालात्' इत्यलुक् । अवातीतरन्नित्यवतरेष्यन्ताद्बुद्ध् चङ् । ण्यन्तत्वाद्धिकर्मकता । उ-
दृत्ता गतचरित्रा गर्विष्ठा वा । दशकंधरप्रभृतयो रावणादयस्त्वया निग्राहितारस्त्वयैव
निगृहीतव्याः । एतेन रावणवधपर्यन्तमस्माकमुद्देश्यमिति सूचितम् । निग्राहितार इति
प्रहेल्लुटि कर्मणि तडि रसि 'स्यसिच्—' इत्यादिना चिष्वद्भावाद्बुद्धिरिट् च । अयं कौ-
शिकः । भवते ताताय चेत्यत्र 'रुच्यर्थानां प्रीयमाणः' इति संप्रदानता । मन्युर्देन्यम् ।
दुःखमिति यावत् । 'मन्युर्देन्ये कर्तौ कुधि' इति विश्वः । उत्पीडः समूह उद्गमो वा ।

१. 'क्रतुभुजः' इति पाठान्तरम्. २. 'केषुचित्पुस्तकेषु 'सस्मितम्' इति नास्ति.

३. 'ताताय भवते च' इति पाठान्तरम्.

वामदेवः—इमौ तौ रामालक्ष्मणौ । (इत्यर्पयति ।)

(विश्वामित्रः सादरं गृह्णाति ।)

(नेपथ्ये शङ्खध्वनिः ।)

(वामदेवो निमित्तमनुमोदमानो दशरथमुल्लासयति ।)

(पुनर्नेपथ्ये)

वैतालिकः—सुखाय माध्यंदिनी संध्या भवतु देवस्य । संप्रति हि

किरति मिहिरे विष्वद्रीचः करानतिवामनी

स्थलकमठवद्देहच्छाया जनस्य विचेष्टते ।

गजपतिमुखोद्गीर्णैराप्यैरपि त्रसरेणुभिः

शिशिरमधुरामेणाः कच्छस्थलीमधिशेरते ॥ ५४ ॥

अपि चेदानीं पटीरतरुकोटरकुटीरमध्यासीनाः

प्रत्यक्षरस्रुतसुधारसनिर्विषामि-

राशीर्भिरभ्यधिकभूषितभोगभाजः ।

निगृह्यमाणोऽभिभूयमान । दशरथो वामदेवस्य मुखमीक्षत इति । इमौ तौ रामलक्ष्मणौ । मुनये समर्प्येतामिति भावः । निमित्तं शुभलक्षणम् । नेपथ्ये वैतालिकः पठति । सुखाय सुखार्थम् । तादर्थ्यं चतुर्थी । माध्यंदिनीति मध्यं दिनस्य मध्यदिनम् । यद्वा 'मध्य मध्य दिनं चास्मात्' इति दिनम् । मध्यशब्दस्य मध्यमादेशः । मध्यंदिनस्येयं माध्यंदिनी । अण् । ङीप् । वैतालिक एव मध्याह्नं वर्णयति—किरतीति । मिहिरे सूर्ये विष्वद्रीचः सर्वतो गमनशालिनः करान्किरति क्षिपति सति जनस्य देहच्छाया स्थलस्थितकच्छपवद्विचेष्टते चलति । अतिवामन्यतिखर्वा । मध्याह्ने पादप्रदेशेऽतिसूक्ष्मा छाया दृश्यत एवेति भावः । अपिः समुच्चये । एणा हरिणोऽपि कच्छस्थलीं जलबहुलप्रदेशमधिशेरते । तत्र स्वपन्तीत्यर्थः । कीदृशीम् । हस्तिराजमुखेनोद्गीर्णैः क्षिप्तैराप्यैर्जलीयैस्त्रसरेणुभिर्बिणुकत्रयारब्धैर्द्रव्यैः शिशिरमधुरां शीतलां मनोहरां च । विष्वद्रीच इति विष्वगश्चतीत्यर्थे 'ऋत्विग्-' इत्यादिना क्तिन् । विष्वग्देवयोश्च ढेरद्व्यश्चतावप्रत्यये' इत्यद्वादेशे रूपम् । अतिवामनीति गौरादित्वान्ङीप् । अधिशेरत इति 'शीडो रुट्' । कच्छस्थलीमिति 'अधिशीड्-' इत्यादिना कर्मता । 'मिहिरारुणपूषणः' इत्यमरः । 'विष्वद् विष्वगश्चति' इति च । 'परमाणुश्च द्यणुक त्रसरेणुस्ततो रजः । त्रसरेणुभिरष्टाभिरथ रेणुरिति स्मृत' इति शिक्षा । 'कमठः कच्छपे पुंसि' इति मेदिनीकरः । 'जलप्रायमनूप स्यात्पुंसि कच्छस्तथाविध' इत्यमरः । 'पृषतैर्णर्ष्यरोहिताः' इत्यपि । अपि चेदानीमिति । पटीरतरुश्चन्दनवृक्षस्तस्य यः कोटरो रन्ध्रः स एव कुटी-

गायन्ति कञ्चुकविनिद्रुतलोमहर्ष-

स्वेदोर्मयस्तव गुणानुरगेन्द्रकन्याः ॥ ५५ ॥

विश्वामित्रः—सखे दशरथ, प्रियमपि तथ्यमाह वैतालिकः ।

मन्दोद्धूतैः शिरोभिर्मणिभरगुरुभिः प्रौढरोमाश्चदण्ड-

स्फायन्निर्मोकसंधिप्रसरदविगलत्संमदस्वेदपूराः ।

जिह्वायुग्माभिपूर्णाननविषमसमुद्गीर्णवर्णाभिरामं

वेलाशैलाङ्गभाजो भुजगयुवतयस्त्वद्गुणानुद्गृणन्ति ॥ ५६ ॥

रोऽल्पकुटी तामध्यासीनाः सर्पराजकन्यास्तव गुणान्गायन्ति । आशीभिर्दद्याभिरभ्यधि-
कमत्यन्त भूषितोऽलकृतो यो भोगः फणा तद्वत्यः । अविकभूषणमनृतरसेन निर्विपत्वात् ।
कीदृशीभिः । प्रत्यक्षरमक्षरेऽक्षरे । प्रतिर्वीप्तायाम् । धारितो यः सुधारसस्तेन निर्विपा-
भिः । सुधारसेन निर्विपत्वमुचितम् । कशुकैर्निर्मोकैर्निद्रुतो गोपितो लोमहर्षो रोमो-
द्रमः स्वेदोर्मिघर्मकल्लोलश्च यासां ताः । 'पटीरश्चन्दनतरा' इति मेदिनीकरः । कुटीर इत्यत्र
'कुटीशमीशुण्डाभ्यो रः' । 'अल्पा कुटी कुटीरः स्यात्' इत्यमरः । 'अधिशीदस्थातां कर्म'
इति कर्मता । 'भोगः सुखेऽवने चाहः शरीरफणयोरपि' इति मेदिनीकरः । 'स्वेदस्तु स्वे-
दने घर्मे' इति च । 'आशीः स्यादहिदप्रायाम्' इत्यपि । प्रियमर्पीत्यत्रापिशब्द एकत्र प्रि-
यतथ्ययोर्दुर्लभतामाह । तथा च किरातार्जुनयि—'हित मनोहारि च दुर्लभं वचः' इति ।
'वैतालिका बोधकरा वन्दिनः स्तुतिपाठकाः' इत्यमरः । 'वैतालिकवाक्ये तप्पत्वं स्थापय-
ति—मन्दोद्धूतैरिति । जिह्वायुग्मेनाभिपूर्णं यदाननं सुखम् । सर्पाणां द्विजिह्वत्वात् । तेन
विषमं कृत्वा समुद्गीर्णो यो वर्णोऽक्षरं तेनाभिरामं मनोहरं यथा स्यादेवम् । नारीणामवि-
स्पष्टवचनानामेव रमणीयत्वात् । भुजगयुवतयस्त्वद्गुणानुद्गृणन्ति गायन्ति । वेलाया समु-
द्गीर्णैः यः शैलः पर्वतस्तस्याङ्गभाजः पर्वतमध्यस्थाः । 'भजो ण्विः' शिरोभिर्लक्षिताः ।
इत्यभूतलक्षणं ^{मै}पृतीयं । मणिभरेण गुरुभिर्गुरुतरैः । तद्दृशसर्पशिरसि मणेरवश्यंभा-
वात् । अत एव मन्दोद्धूतैर्लघुलघु न्यालितैः । प्रौढ उद्गतो रोमाश्चो दण्ड इव रोमाश्च-
दण्डः । 'उपमितं व्याघ्रादिभिः सामान्याप्रयोग' इति समासः । तेन स्फायन्नुद्धि ग-
च्छन् । आत्मनेपदानित्यत्वादत्र न तद् । यो निर्मोकसंधिः कञ्चुकावकाशस्तस्मात्प्रसर-
न्नविगलश्च समदो हर्षः स्वेदपूरो घर्मप्रवाहो यासां तास्तथा । प्रसरदविगलदित्येतयोः
संमदस्वेदपूरयोर्यथाक्रममन्वयः । यद्वोभयमुभयत्रान्वयि । भुजगवधूना हर्षातिशयेन रो-
माश्चदण्डो वृत्तस्तेन निर्मोकसविरुच्छसितः । अनयोश्च मध्य स्वेदपूरैः पूरितं संध्यभावात्तत्र
गलितमिति निर्गलितोऽर्थः । 'नाटकाङ्केऽपि संधिः स्यादवकाशेऽपि चेप्यते' इति
धरणिः । 'प्रमोदामोदसंमदाः' इत्यमरः । 'वेला तत्तीरनीरयोः' इति च । प्रत्यासीदति
प्रत्यासन्नो भवति । दीक्षा यज्ञः । निष्ठुराणामिति निर्धारणे पट्टी । प्रथमे आद्याः ।

(सविनयविलक्षस्मित च ।) राजर्षे, प्रत्यासीदति दीक्षाप्रवेशसमयः । तदेवंवि-
धमधुरगोष्ठीभङ्गनिष्ठुराणां प्रथमे तावद्वयमेव भवितुमिच्छामः ।

(दशरथो रामलक्ष्मणाववलोक्य बाष्पभरोत्तरङ्गितलोचनो मुनिं प्रति
'भगवन्' इत्यर्धोक्ते वाचस्तम्भ नाटयति ।)

वामदेवः—(ससंभ्रमम् ।) भगवन्कौशिक, साधय । शिवाः सन्तु प-
न्थानो वत्सयो रामलक्ष्मणयोः ।

(इत्युत्थाय सर्वे यथोचितमाचरन्ति ।)

विश्वामित्रः—एवमास्यतां भवद्भिः । (इति राजपुत्राभ्यामनुगम्यमानो नि-
ष्क्रान्तः ।)

दशरथः—(दीर्घमुष्ण च नि श्वस्य ।) वामदेव, नूनमिदानीमस्मानिव भ-
गवन्तमपि कौशिकमकारणवत्सलं वत्सो मे रामभद्रः

क्वचिदसद्वियोगार्तिदुःखी दुःखाकरिष्यति ।

अपूर्वविषयालोकसुखी च सुखयिष्यति ॥ ५७ ॥

वामदेवः—(विहस्य ।) राजर्षे, वयं वा कौशिको वेति क पुनरेष
कक्षाविभागो रामभद्रमाधुर्यस्य । पश्य ।

यदिन्दोरन्वेति व्यसनमुदयं वा निधिरपा-

मुपाधिस्तत्रायं जयति जनिकर्तुः प्रकृतिता ।

‘प्रथमचरम-’ इति जसि विकल्पेन सर्वनामसज्ञा । उत्तरङ्गित चञ्चलम् । साधय गच्छ ।
‘साधयेति च गत्यर्थः’ इति भरत । यद्वा साधय कार्यमिति शेषः । शिवा. कल्याणयुक्ता. //
नि श्वस्येति । रामस्यापि विश्लेषो मयीति भावः । अकारणवत्सलं निरुपधिवन्धुम् ।
क्वचिदिति । ‘वत्सो मे रामभद्रो भगवन्त कौशिकमपि’ इति मस्तकस्थमादायास्मद्वि-
योगार्त्यास्मद्विश्लेषपीडया दुःखी सन्दुःखाकरिष्यति दुःखित करिष्यति । ‘दुःखात्प्राप्ति-
लोभ्ये’ इति डाच् । अपूर्वविषयस्य, अर्थात्तपोवनविवर्तस्य, आलोकनेन सुखी सन्सुख-
यिष्यति सुखिन करिष्यति । विषयो वस्तु । ‘अर्ति. पीडाधनुष्कोट्यो.’ इत्यमरः ।
कक्षा स्पर्धा । ‘कक्षा प्रकोष्ठ. स्पर्धा च’ इति । माधुर्यस्य सौशील्यस्य । वयं वा
कौशिको वेल्यादि पोषकं सज्जनानामनिमित्तं प्रेमोत्थापयितुमाह—यदिन्दोरिति ।
अपा निधि समुद्र इन्दोश्चन्द्रस्य यद्व्यसन विपत्तिमुदयमुच्छ्राय वान्वेल्यनुगच्छति, तत्रा-

१. ‘दशरथ.—(सविनयविलक्षस्मितम् ।), विश्वामित्रः—राजर्षे’ इति पाठः.

२. ‘तावद्भवितुम्’ इति पाठ ३. ‘उत्तम्भितलोचन’ इति पाठः.

अयं कः संबन्धो यदनुहरते तस्य कुमुदं

विशुद्धाः शुद्धानां ध्रुवमनभिसंधिप्रणयिनः ॥ ५८ ॥

दशरथः—(विमृश्य ।) एवमेतत् ।

रत्नाकरो जनयिता सहजश्च वर्गः

किं कथ्यताममृतकौस्तुभपारिजाताः ।

किं तैरचिन्त्यमिह तत्पुनरन्यदेव

तत्त्वान्तरं कुमुदबन्धुरसौ यदिन्दुः ॥ ५९ ॥

(पुनरवलोक्य ।) कथं लोचनपथमतिक्रान्तः सरामलक्ष्मणो भगवान् । तद्वयमपि वत्सप्रवासदुर्मनायमानां दक्षिणकोशलेश्वरसुतां देवीमुपेत्य सान्त्वयामः ।

(इति निष्क्रान्ताः सर्वे ।)

इति मुनीन्द्रसंवादो नाम प्रथमोऽङ्कः ।

नुगमेऽयमुपाधिः कारणम् । प्रयोजको धर्म इति यावत् । जनिकर्तुर्जननकारणस्य पितुः प्रकृतिता स्वभावो जयति । तत्र जन्यजनकभाव एव संबन्धः । जनकः समुद्रः, जन्य इन्दुः, अतो जन्यवृद्धिक्षयौ जनको धत्त इत्युचितमेव । यद्वा जननकारणस्य प्रकृतिकार्यं भवति । तथा च समुद्रो जनकः सन्वृद्धिक्षयवानिति तज्जन्येऽपि वृद्धिक्षयौ युज्येते । उपाधिं विनापि व्यसनोदयौ दृष्टावित्याह—कुमुद कर्तुं तस्य चन्द्रस्य यद्व्यसनमुदयवानुहरतेऽनुगच्छत्यनुकरोति वा । चन्द्रे ह्युदयति सति कुमुदमुन्मीलति, तस्मिन्नस्तमिते निमीलति तदित्यनुगमेऽयं कः संबन्धो जन्यजनकभावादि । अपि तु न कोऽपि । कथमेवमत आह—विशुद्धा इति । ध्रुव तर्कयामि । विशुद्धाः शुद्धानामभिसंधान विना प्रिया भवन्तीत्यर्थः । तथा च यद्यप्यत्र न संबन्धस्तथापि निरुपाधिरेव चन्द्रकुमुदयोः साहजिकी प्रीतिरिति भावः । प्रकृतेऽपि रामस्य तादृश एव गुणविभवो यत्सर्वान्मुखयतीति । अनुहरत इति 'हरतेर्गतताच्छील्ये' इति तड् । 'व्यसनं विपदि भ्रशे दोषे कामजकोपजे' इत्यमरः । 'जनिरुत्पत्तिरुद्भवः' इत्यपि । 'प्रकृतिर्गुणसाम्ये स्यादमात्यादिस्वभावयोः' इति मेदिनीकरः । 'ध्रुव निश्चिततर्कयोः' इति विश्वः । प्रणयः प्रेम्णि विश्वासे' इति च । वामदेवोक्तमनुवदति—रत्नाकर इति । अस्य चन्द्रस्य रत्नाकरो जनयितोत्पादकः । सहजः सोदर्यो वर्गोऽमृतादयः किं कथ्यताम् । तदुपमानाभावात् । अमृतादिभिः सहजैस्तैः किम्, अपि तु न किमपि । इह पुनस्तदन्यदेवाचिन्त्यमचिन्तनीयस्वरूप तत्त्वान्तरं स्वभावान्तरं स्वभावविशेषो यदसाविन्दुः कुमुदबन्धुः

रित्यस्ति । तथा च स्वाभाविकरूपनिबन्धनो व्यपदेश इति भावः । अमृतकौस्तुभपा-
 रिजाता इत्यत्र 'समुदायिभ्योऽन्य. समुदायः' इति न्यायात्समुदायिभ्यो बहुवचनम् ।
 'सगर्भ्यसहजाः समाः' इत्यमरः । 'कौस्तुभो मणिः' इत्यपि । 'तत्त्वं स्वभावे सत्ये च'
 इति धरणिः । दक्षिणकोशलेश्वरसुतां कौशल्याम् । सान्त्वयामः समाश्वासयामः । 'अङ्गे
 प्रवेशः पात्राणां नाहेतुः परिकीर्तितः । अर्थप्रसङ्गमालम्ब्य तेषां निर्गम इष्यते ॥ वि-
 स्तारो गुणसंपत्तेः स्वभावादुद्धृतिर्नहि । वैरस्याय भवेदङ्को दीर्घो रोगीव पण्यताम् ॥
 नैकत्राङ्गे प्रशसन्ति बहुपात्रविभावनाम् । न चैकैकरसोद्रेकं नापि विस्तरयोजनम् ॥
 क्रोधप्रसादशोकाः शापोत्सर्गौ च विद्रवोद्वाहौ । अद्भुतदर्शनमङ्गे कापि प्रत्यक्षजा न
 स्युः ॥ युद्धराज्यभ्रशो मरणं नगरोपरोधं च । अप्रत्यक्षाणि भवन्ति प्रवेशकैः संविधे-
 यानि ॥ न कार्यं शयनरङ्गे नाव्ययोगमपेक्षता । केनचिद्व्यपदेशेन तद्विच्छेदं च कार-
 येत् ॥ शस्त्राघातवधं चैव मैथुनयुद्धमेव च । नैते प्रत्यक्षतो नाव्ये दर्शनीयाः कथं-
 चन ॥ भवेदर्थवशाद्वापि पुरुषः सहितः स्त्रिया । न च तच्चुम्बनं कुर्यान्निर्व्याजालिङ्गनं
 न च ॥ दन्तच्छेदं नखच्छेदं तथा लज्जाकरं च यत् । भोजनसलिलक्रीडां रङ्गमध्ये
 परित्यजेत् ॥ बीजार्थयुक्तियुक्तं च कृत्वा कार्यं यथा रसम् । निष्क्रमं तु ततः कुर्यात्स-
 र्वेषां रङ्गवर्तिनाम् ॥' इति नाटकसूत्रात्तथा समाचरन्नेव कविराह—इति निष्क्रान्ताः
 सर्वे इत्यादि । अङ्गलक्षणमाह भरतः—'प्रस्तुतार्थोपसंहारो यत्राङ्कः सोऽभिधीयते'
 इति । अत्र च प्रियापरितोषापेक्षया प्रस्तुतार्थोपसंहार इति सर्वं सुन्दरमिति ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिनारायण-
 पदसमलकृतमहाराजाधिराजश्रीमद्भैरवसिंहदेवप्रोत्साहितवैजोलीग्राम-
 वास्तव्यखौआलवशप्रभवश्रीरुचिपतिमहोपाध्यायविरचिताया-
 मनर्घराघवटीकाया प्रथमोऽङ्कः ।

द्वितीयोऽङ्कः ।

(ततः प्रविशति यजमानगिष्यः ।)

शिष्यः—अये, प्रभातप्रायैव रजनी । तथा हि ।

तमोभिः पीयन्ते गतवयसि पीयूषवपुषि

ज्वलिष्यन्मार्तण्डोपलपटलधूमैरिव दिशः ।

सरोजानां कर्षन्नलिमयमयस्कान्तमणिव-

त्क्षणादन्तःशल्यं तपति पतिरद्यापि न रुचाम् ॥ १ ॥

अपि च ।

जाताः पक्वपलाण्डुपाण्डुमधुरच्छायाकिरस्तारकाः

प्राचीमङ्कुरयन्ति किञ्चन रुचो राजीवजीवातवः ।

विश्वामित्रयागरक्षणार्थं रामभद्रस्य तपोवनागमनं तत्प्रासङ्गिकाहल्यायाः पूर्वरूपप्राप्ति-
स्तादकावधो मारीचादेर्द्रुपसरणादिकं सम्यक्सूचयितुं शुन.शेषप्रवेशमाह—ततःप्र-
विशतीति । एतावानेव द्वितीयाङ्कार्थः । यजमानो यः सोमवति यज्ञे दीक्षितः । स च
कौशिकस्तस्य शिष्यः शुन शेषः । प्रभातप्राया प्रभातसदृशी । 'प्रायो बाहुल्यतुल्ययो.'
इति धरणिः । प्रभातप्रायत्वमस्याः कुतोऽवगतमित्यत आह—तमोभिरिति । तमोभि-
रन्धकारैर्दिशः पीयन्ते । आच्छाद्यन्त इत्यर्थः । पीयूषवपुष्यमृतमहसि चन्द्रे गतवयसि
गलितवयसि वृद्धे सति । पश्चिमाशामारोहतीति यावत् । कीदृशैः । ज्वलिष्यन्सूर्योद-
याद्यो मार्तण्डोपलपटलः सूर्यकान्तमणिसमूहस्तस्य धूमैरिव । धूमस्य श्यामत्वात्तमस्त्वेन
रूपणम् । अन्योऽपि धूमो ज्वलिष्यतो बहे. पूर्व दिशो व्याप्नोतीति ध्वनिः । समिदाहरणरू-
पगुरुकार्ययत्नरमाण. सत्वरमनुदेध्यमाणं सूर्यमप्याक्षिप्याह—रुचा पतिः सूर्योऽद्याप्येवं-
वृत्तेऽपि न तपति । नोदेतीत्यर्थः । किं कुर्वन् । सरोजाना पद्मानामलिमय भ्रमररूपमन्तः-
शल्यमन्तःस्थितलोहभाग कर्षन्वहिः कुर्वन्सन् । अयस्कान्तमणिवदिति समाकर्षणमात्र-
दृष्टान्तः । यथायस्कान्तो मणिविशेषोऽयो लोहमाकर्षति तथेत्यर्थः । यद्वा सरोजानामन्तः
पद्माभ्यन्तरादलिमयं शल्य कर्षन् । अन्तःशब्दोऽव्यय पञ्चम्यन्तः । पञ्चम्याश्चाव्यया-
लुक् । यद्वायो लोहकान्तमणिर्लोहाकर्षणमणिः । सरोजानामित्यादिनादित्योद्गमो न वृत्त
इति सूच्यते । आदित्योदये सति पद्मविकासस्तद्विकासे च तत्र स्थितानामलीना बहि-
र्नि.सरणमिति स्वरूपानुवादः । 'विकर्तनार्कमार्तण्डमिहिरारुणपूषण.' इत्यमरः । 'उपलः
ग्रस्तरे रत्ने' इति मेदिनीकरः । इदानीमविनाभाविलिङ्गमाह—जाता इति । पक्वो यः
पलाण्डुः 'पियाजु' इति प्रसिद्धस्तद्वत्पाण्डुर्धूसरा मधुरा मनोहरा च या कान्तिस्तत्क्षे-
पिकास्तारका जाता वृत्ताः । किञ्चन रुचः किञ्चिद्दीप्तयः प्राचीं पूर्वा दिशमङ्कुरयन्त्युद्ग्रे-

ल्लतातन्तुवितानवर्तुलमितो बिम्बं दधच्चुम्बति

प्रातः प्रोषितरोचिरम्बरतलादस्ताचलं चन्द्रमाः ॥ २ ॥

(सर्वतोऽवलोक्य च ।)

दिङ्मण्डलीमुकुटमण्डनपद्मराग-

रत्नाङ्गुरे किरणमालिनि गर्भितेऽपि ।

सौखप्रसुप्तिकमधुव्रतचक्रवाल-

वाचालपङ्कजवनीसरसाः सरस्यः ॥ ३ ॥

दयन्ति । अङ्कुरयुक्ता कुर्वन्तीत्यर्थः । यद्वा किं चापि चेत्यर्थः । रुचो दीप्तयः पूर्वा दिशं नाङ्कुरवतीं कुर्वन्ति । तथा चाद्याप्यरुणोदयो न वृत्त इत्यर्थः । कीदृश्यः । राजीवानां पद्मानां जीवातवो जीवनौषधानि । आदित्यसंवन्धिन्य इत्यर्थः । अङ्कुरोऽस्यास्तीति 'तत्करोति' इति णिच् । 'णाविष्टवत्प्रातिपदिकस्य' इतीष्टवद्भावात् 'विन्मतोर्लृक्' । किञ्चनशब्दोऽव्ययं किञ्चिदर्थः । चन्द्रमा इतोऽम्बरतलादाकाशात् । गत्वेति शेषः । अस्ताचलमस्तपर्वतं चुम्बत्या-
लिङ्गति । 'चुवि वक्रसयोगे' इति वक्रपदमुपलक्षणम् । 'अङ्गारचुम्बितमिव व्यथमान-
मास्ते' इति भवभूतिप्रयोगदर्शनात् । तल स्वरूपम् । 'स्वरूपानूर्ध्वयोस्तलम्' इत्यमरः ।
यद्वाम्बरतलादितो गतश्चुम्बति । 'इण् गतौ' क्तः । ल्लता मर्कटकृमिः । मर्कटसूत्रवि-
स्तारवद्वर्तुल बिम्ब मण्डल दधत् । तनोतेर्धञ् । प्रोषितरोचिः । अपगततेजा इत्यर्थः ।
दधदिति 'नाभ्यस्ताच्छतुः' इति नुन्निपेध । 'विसप्रसूनराजीव-' इत्यमरः । 'जीवातुर्जी-
वनौषधम्' इति । 'हरिणः पाण्डुरः पाण्डु' इति च । साश्चर्यमाह—दिङ्मण्डलीति ।
सौखप्रसुप्तिकाः सुखशयनप्रश्नकर्तारो ये मधुव्रता भ्रमरास्तेषां चक्रवाल मण्डल तेन वा-
चाला बहुभाषिणी । सशब्देति यावत् । या पङ्कजवनी पद्मवनी तथा सरसाः सोल्लासाः
सशब्दा वा । 'रस शब्दे' । 'पुसि सज्ञाया घः प्रायेण' इति घः । सरस्यः सरोवराः ।
सन्तीति शेषः । जाता इति वानुपञ्जनीयम् । योऽपि सुखशयनप्रष्टा सोऽपि प्रातरुत्था-
यागच्छति । मधुकरसमूहा अपि प्रातरेव मधुपानाय तत्र गच्छन्तीति सुखसुप्तप्रष्टृत्वेन
रूपिताः । सौखप्रसुप्तिक इति 'पृच्छतौ सुल्लातादिभ्यः' इति ठक् । किरणमालिनि सूर्ये
गर्भितेऽपि संजातगर्भे सति । तारकादित्वादितच् । गगनतिरोहितेऽपीत्यर्थः । यद्वा
गर्भं इवाचरति । 'सर्वप्रातिपदिकेभ्यः क्तिप् वा वक्तव्यः' इति क्तिपि कृते क्तः । कीदृशे ।
दिशा मण्डली दिक्समूहस्तस्या यन्मुकुटमलकारभेदस्तस्य मण्डन शोभयिता यः पद्म-
रागः । क्रुधमण्डार्थेभ्यश्च' इति कर्तरि करणे वा युच् । पद्मरागश्चासौ रत्न चेति कर्म-
धारयः । तस्याङ्कुर इवाङ्कुर इति रूपकम् । एतेनाभरणत्वेनातिमनोहारित्वमुक्तम् । यदाह
कालिदासः—'आभरणस्याभरण प्रसाधनविधेः प्रसाधनविशेषः । उपमानस्यापि सखे प्र-
त्युपमान वपुस्तस्या ॥' इति । सूर्यस्याभिनवत्वेन मनोहारित्वाद्गोहितत्वाच्च पद्मरागरत्नाङ्क-

अपि च ।

प्राचीविभ्रमकर्णिकाकमलिनीसंवर्तिका संप्रति

द्वे तिस्रो रमणीयमम्बरमणेर्धामुच्चरन्ते रुचः ।

सूक्ष्मोच्छ्वासमपीदमुत्सुकतया संभूय कोषाद्बहि-

र्निष्कामद्भ्रमरौघसंभ्रमभरादम्भोजमुज्जृम्भते ॥ ४ ॥

अपि च ।

एकद्विप्रभृतिक्रमेण गणनामेषामिवास्तं यतां

कुर्वाणा समकोचयद्दशशतान्यम्भोजसंवर्तिकाः ।

रत्वेन रूपणम् । अङ्कुरपदप्रक्षेपोऽतिलौहित्यप्रकटनार्थः । ‘मकि मण्डने’ । ‘मकेरुट् न-
लोपश्च’ इति न्यासकारमतेन मकुट इति भवति । ‘मकुटं मुकुट विदुः’ इति शब्दभेदा-
न्मुकुटशब्दोऽप्यस्तीत्यवधेयम् । अनेन पथेनारुणोदयः सूचितः । ‘अङ्कुरोऽभिनवोद्भिदि’
इत्यमरः । ‘चक्रवाल तु मण्डलम्’ इति च । कलिकात्रोटने निन्दाश्रवणाद्विकसितानामेव
कुसुमानां त्रोटने बोधिते तानि विकसितानि न वेति ज्ञातु सर्वतोऽवलोकनमपूर्वं प्रकटयन्सू-
र्यकिरणानां किञ्चिदुदयमाह—प्राचीत्यादि । अम्बरमणेरदित्यस्य द्वे द्विसंख्याकास्ति-
सस्त्रिसंख्याका रुचः किरणा रमणीय यथा स्यादेव धामुच्चरन्ते । आकाशं प्रति गच्छन्ती-
त्यर्थः । ‘उदश्चरः’ इत्यादिना तद् । कीदृश्य । प्राच्या दिशो विलासार्थं कर्णिका कर्णाभ-
रणं या कमलिनी पद्मिनी तस्याः संवर्तिका नवदलानीव । एतदुक्तं भवति—प्राचीवि-
लासिन्या पद्मदलभ्रमादभिनवसूर्यकिरणा एवाभरणीकृता इति भावः । यद्वा प्राच्या
दिशो विभ्रमेण विलासेन कर्णिकाः कर्णालंकाराः । ‘कर्णललाटात्कनलंकारे’ इति कन् ।
कमलिनीसंवर्तिकाः कमलिनीनवपत्राणि । यद्वा संवर्तयन्ति प्रकाशयन्ति संवर्तिकाः ।
पुल्ल । प्रकाशिका इत्यर्थः । अनयोर्विशेषणसमासः । भिन्नमेव वा पदम् । तस्य कार्य-
माह—अल्पकिरणोदयात्सूक्ष्मोच्छ्वासमल्पप्रकाशमपीदमम्भोजं पद्ममुज्जृम्भतेऽत्यर्थं वि-
कसति । न तु किञ्चिदुन्मीलितं सत् । कुतो हेतोरत्यन्तं विकसतीत्यत आह—कस्मात् ।
संभूय मिलित्वोत्सुकतयोत्कण्ठितत्वेन कोषात्कुड्मलाद्बहिर्निष्कामन्निर्गच्छन्त्यो भ्रमरौघ-
स्तस्य संभ्रमभरात्त्वरतिशयात् । यद्वा सूक्ष्मोच्छ्वास संभूय प्राप्य । ‘संभूतिर्वर्तने प्राप्तौ’
इति भरतः । अल्पदीधित्युदयात्किञ्चिद्विकसितं पद्ममनन्तरमेकदैव बहिर्गच्छद्भिर्भ्रमरैर-
त्यन्तविकासः कृत इति तात्पर्यम् । निष्कामदिति ‘क्रमः परस्मैपदेषु’ इति दीर्घत्वम् ।
‘कर्णिका करिहस्ताग्रे करमध्याङ्गुलावपि । क्रमुकादिच्छदशोऽञ्जे वराटे कर्णभूषणे ॥’ इति
विश्वः । ‘संवर्तिका नवदलम्’ इति च । संभ्रमः साध्वसेऽपि स्यात्संवेगादरयोरपि ॥ इ-
त्यपि । सूर्यकिरणाः क्रमेणोद्गच्छन्त इत्यत्र परिहासपूर्वं मानमाह—एकद्वीति । अस्त
यतामस्तं गच्छतामेषां किरणानामेकद्विप्रभृतिक्रमेणैकद्व्यादिरूपेण गणनामिव कुर्वाणा

भूयोऽपि क्रमशः प्रसारयति ताः संप्रत्यमूनुद्यतः

संख्यातुं सकुतूहलेव नलिनी भानोः सहस्रं करान् ॥ ५ ॥

अपि च ।

प्रत्यासन्नसुरेन्द्रसिन्धुरशिरःसिन्दूरसान्द्रारुणा

यत्तेजस्त्रसरेणवो वियदितः प्राचीनमातन्वते ।

शङ्के संप्रति यावदभ्युदयते तत्तर्कुटङ्कोन्मृजा-

रज्यद्विम्बरजश्छटावलयितो देवस्त्विषामीश्वरः ॥ ६ ॥

नलिनी पद्मिनी या दशशतान्यम्भोजसंवर्तिकाः पद्मनवदलानि समकोचयत्संकोचितवती, ताः संवर्तिका दशशतान्येव संप्रतीदानी भूयोऽपि पुनरप्युद्यत उदयं गच्छतो भानो. सूर्यस्य सहस्रं करान्कौतुकेनेव संख्यातुं गणयितुं क्रमशः प्रसारयति । कमलानां सहस्र-पत्रत्वाद्भानोरपि सहस्रकिरणत्वाद्यथा यथा किरणा अस्त यान्ति तथा तथा कमलिनी-पत्राणि मुद्रितानि भवन्ति । यथोदयन्ते तथा तथा विकसितानि भवन्तीति भावः । य-तामिति इण शतरि रूपम् । यद्यपि दशशतशब्दो नपुसकस्तथापि संवर्तिकाशब्देन स्त्री-लिङ्गेन विशेष्यभावो भवत्येव । 'विंशत्याद्या सदैकत्वे सर्वाः संख्येयसंख्ययोः' इति व-चनात् । विशेषणविशेष्यभावश्चार्थयोरिति लिङ्गविशेषोपस्थाप्यताया अतन्त्रत्वात् । स-हस्र करानित्यत्र करगत बहुत्व सहस्रगत चैकत्व विवक्षितम् । अतो भिन्नवचनत्वेऽपि सामानाधिकरण्यम् । 'करो वर्षोपले रश्मौ' इति मेदिनीकर । अनेककिरणेनालकुर्व-तोऽपि नभस्तल सूर्यस्योदय प्रति कुतो विलम्ब इत्यत्र निमित्तमाशङ्कते—प्रत्यासन्नेति । शङ्के तर्कयामि । त्विषामीश्वरः पतिर्देवः सूर्यः । तदिति पूर्वप्रसिद्धिख्यापनाय । तर्कु कुम्भ-कारस्य चक्राकारशिलाभाण्डं तत्र या टङ्केन दारणेन 'टाकी' इति प्रसिद्धेन । उन्मृजा शुद्धिः । तत्क्षणमिति यावत् । षित्त्वादङ् । तेन रज्यद्रक्तीभवत् । कर्मकर्तरि श्यन्, परस्मैपद च । यद्विम्ब मण्डल तस्य रजश्छटया कणसमूहेन वलयितो वेष्टितः सन् यावदभ्युदयत उदेष्यति । 'यावत्पुरानिपातयोर्लट्' इति भविष्यति लट् । तावदेव ततस्त्रसरेणव इतोऽस्मिन्प्रदेशे प्राचीन पूर्वदेशसवन्धि वियदाकाशमातन्वत आच्छादयन्ति । प्राची-नमित्यत्र प्राच. 'विभापाश्चेरदिविस्त्रयाम्' इति ख । इत इति आद्यादित्वात्तत्ति. सप्त-म्यन्तात् । यद्वा इतोऽस्मात्कारणाच्छङ्क उत्प्रेक्ष इति योज्यम् । यद्वा यावदित्युपक्रम उदयत इति वर्तमानतैव । 'अय गतौ' तडि रूपम् । 'त्वष्टृटङ्कोन्मृजा' इति पाठे त्वष्टृर्वि-श्वकर्मण इत्यर्थः । कीदृशा । प्रत्यासन्नो निकटो यः सुरेन्द्रः । पूर्वदिगधिपत्वात् । तस्य यः सिन्धुरो हस्ती ऐरावतस्तस्य मस्तकसिन्दूरेण सान्द्र निविड यथा तथारुणा अत्यन्तलोहिताः । न तु स्वभावतः, किं तूपाधिसभेदात्तथा । 'टङ्को नीलकपित्थे च खनित्रे

पुरोऽवलोक्य १) कथमिदमुदयाचलमौलिमाणिक्यमर्कमण्डलमद्यापि न विहा-
यस्तलमलंकरोति । तदस्मद्गुरोर्वितायमानयज्ञस्य कुलपतेः कौशिकस्यादे-
शात्समिदाहरणाय प्रस्थितोऽस्मि । तत्त्वरितं गच्छामि । (इति परिक्रामति ।)

(प्रविश्य संभ्रान्तो वटुः ।)

वटुः—अज्ज सुणस्सेह, किं वि अच्चरिअं भीसणं च वट्टदि ।

शुनःशेफः—(सचमत्कारं परिवृत्य ।) सखे पशुमेदू, किमाश्चर्यं भीषणं
च वर्तते ।

पशुमेदूः—अज्ज रामो त्ति को वि खत्तिअकुमारो आअदो त्ति सु-
णिअ कोदूहलेन धावन्तस्स तँवोवणपेरन्तपरिड्डिदा पत्थरपुत्तलिआ
सच्चमाणुसीभविअ मम ज्जेव्व संमुहं परावडिदा । तं पेक्खिअ उत्तरास-
ङ्गवक्कलं वि उज्झिअ पलायिदो म्हि ।

शुनःशेफः—(विहस्य ।) सखे, साधु कृतम् । दिष्ट्या हि जीवतः
पुनरावृत्तिः ।

टङ्कणे त्रियाम्' इति मेदिनीकरः । महामृगः पुष्करिदीर्घमारुतौ विलोमजिह्वो जलका-
धसिन्धुरौ' इति हस्तिपर्याये हारावली । 'वियद्विष्णुपद वा तु पुस्याकाशविहायसी'
इत्यमरः । चिरतरसमयापेक्षणे समिदाहरणत्वरयोत्पित्सुराह—कथमिति । अद्यापि ।
एतावतापि कालेनेत्यर्थः । विहायस्तलमाकाशम् । वितायमानयज्ञस्य विस्तारीक्रियमाण-
यज्ञस्य । 'तनोतेर्यकि' इत्यात्वम् । वटुवाक्ये—अज्जेत्यादि । 'आर्यं शुन.शेफ, किमप्या-
श्चर्यं भीषणं च वर्तते' [इति च्छाया ।] 'आर्येति ब्राह्मणं ब्रूयात्' इति भरतः । शुन शेफ
इत्यत्र 'शेफपुच्छलाङ्गूलेषु शुनः संज्ञायाम्' इत्यलुक् । पशुमेदूवाक्ये—अज्जेत्यादि ।
'अद्य राम इति कोऽपि क्षत्रियकुमार आगत इति श्रुत्वा कुतूहलेन धावतस्तपोवनपर्य-
न्तपरिस्थिता प्रस्तरपुत्रिका सत्यमानुषीभूय ममैव समुख परापतिता । तां प्रेक्ष्य उत्तरा-
सङ्गवल्कलमप्युज्झित्वा पलायितोऽस्मि' [इति च्छाया ।] अत्र पुत्रिका 'पुतली' इति प्र-
सिद्धा । परापतितागता । उत्तरासङ्गमुपरिवृत्तम् । उज्झित्वा त्यक्त्वा । शुन.शेफ सो-
पहासमाह—सखे, साधु कृतमिति । पुनरावृत्तिः पुनरागमनम् । हि यस्माज्जीवत एव
दृष्टा तस्मात्त्वमुत्तरीय त्यक्त्वा समायातोऽसीति त्वया साधु शोभनं कृतम् । जीवने सति
पुनरागम्यत इति भावः । यद्वा पुनरावृत्तिः पुनर्जन्म । 'पुनरावृत्तिर्दुर्लभम्' इत्यादौ तथा
दर्शनात् । तेन जीवत एव तावदिह तव पुनर्जन्म दृष्टमित्यर्थः । यद्वा पुनरावृत्तिरेव
जीवतो जनस्य मया दृष्टा । लोकोक्तिरियम् । 'पुनरावृत्तिः' इति क्वचित्पाठः । तत्र

१. 'नभ स्थलम्' इति पाठः. २. 'त्वरितम्' इति पाठः. ३. 'गोदमतवोवण' इति पाठः.

पशुमेढ्रः—ता रक्खदु मं अज्जो इमाए दुडरक्खसीए मुहादो ।
(इति वेपमान. पादयोः पतति ।)

शुनःशेफः—(सस्मितमुत्थाप्यालिङ्ग्य च ।) वयस्य, शृणोषि भगवतो
गोतमस्य महर्षेरहल्यां नाम धर्मदारान् ।

पशुमेढ्रः—जा जणअवंसपुरोहिदस्स तत्थभवदो सदाणन्दस्स ज-
णणी । तदो तदो ।

शुनःशेफः—सेयं पुरा पुरुहूतखण्डितचरित्रा तस्य दीर्घतपसो मु-
नेर्मन्युना निजमेव तदिन्द्रियदौर्बल्यमेवं विवर्तमानमनुभवन्ती संप्रत्य-
स्य रघुराजपुत्रस्य तेजसा तस्मादन्धकारान्निरमुच्यत । तदलमावेगेन ।

पशुमेढ्रः—(उन्मील्य चक्षुषी सर्वतोऽवलोक्य) । अहो अच्चरिअं । अज्जस्स
पसादेण पुणो वि जीअलोए पविट्ठो म्हि । तह वि सङ्कज्जरो अज्ज वि ण
मं परिच्चअदि । ता अज्ज सुणस्सेह, मुहुत्तअं विसमीअदु ।

जीवतो जनस्य पुनरावृत्तिः पुनरावरणम् । वास इति यावत् । हि यतो दृष्टातस्त्व-
मुत्तरीयं लवत्वा समायातोऽसीति भद्रं कृतमिति भावः । ता रक्खदु इति । तद्र-
क्षतु मामर्थ एतस्या दुष्टराक्षस्या मुखात् [इति च्छाया ।] वेपमानः कम्पमानः । आ-
रोपितभयादिति भावः । शुन.शेफोऽस्य त्रासोपशमनार्थमहल्यावृत्तान्तकथनायोपक्रमते—
वयस्येत्यादि । ‘दाराः पुंभूम्नि’ इत्यमरः । पशुमेढ्रवाक्ये—जा इति । या जनकवंशपुरो-
हितस्य तत्रभवतः शतानन्दस्य जननी । ततस्तत् । [इति च्छाया ।] इह तत्रभवतः
पूज्यस्य । ‘जननी तु दयामात्रो.’ इति विश्वः । सेयमित्यादि । सेयमहल्या पुरुहूते-
नेन्द्रेण खण्डित नाशित चरित्रं यस्यास्तादृशी दीर्घतपसो मुनेर्गोतमस्य । दीर्घं तपो-
यस्येति बहुव्रीहिः । यद्वा दीर्घतपा इति गोतमस्यैव नाम । तस्य मन्युना क्रोधेन ।
शापेनेति यावत् । निज स्त्रीयमिन्द्रियदौर्बल्यमिन्द्रियासामर्थ्यमेवविधं प्रस्तरपुत्रिकारूप
विवर्तमानं परिणतमनुभवन्ती संप्रत्यस्य रघुराजपुत्रस्य रामस्य तेजसा प्रभावेण रश्मिना
वा तस्मादन्धकाराच्छापात् । अन्धकार इवान्धकारः शापः । यद्वान्धमदृशं करोती-
त्यन्धकारो मुनिशाप एव । कर्मण्यण् । निरमुच्यत स्वयं मुक्ता । मुच्छ मोक्षणे’ लङि
कर्मकर्तारि रूपम् । अन्यदप्यन्धकार तेजसा तिरस्क्रियत इति ध्वनिः । कथा चात्राति-
प्रसिद्धैव । अल निष्फलम् । आवेगेन भयेन । अहो इति । ‘अहो आश्चर्यम् । आ-
र्यस्य प्रसादेन पुनरपि जीवलोके प्रविष्टोऽस्मि । तथापि शङ्काज्वरोऽद्यापि न मा परित्य-

१. ‘वत्स, शृणोषि’; ‘वयस्य, न भेतव्यम् । ‘शृणोषि’ इति पाठः. २. ‘शुन शेफः—
अथ किम् । पशुमेढ्रः—तदो तदो’ इति पाठः.

शुनःशेफः—सखे, भयमिति किमेतद्वाङ्मणस्य । तत्पर्यवस्थापया-
त्मानम् ।

(इत्युपविशतः ।)

पशुमेद्रः—(चिरं विमृश्य निःश्वस्य च सविस्मयम् ।) कथं विसयमिअति-
ण्हासलज्जलाए भवदो हरिणो वि हरिणदा विटप्पीअदि ।

शुनःशेफः—(विहस्य ।) साधु ब्रवीषि । अल्पीयान्स्वल्पं लोकः क-
थमैहिकसुखाध्यवसायाद्वै अमूर्भूयस्यो रात्रयः पराहण्यन्ते । किं तु मनो-
हारिभिराहार्यैराहियमाणलोचनद्वितयस्यापि न जनो विवेकमङ्कुशयितुर्म-

जति । तदार्यं शुन शेफ, मुहूर्तं विश्रम्यताम्' [इति च्छाया ।] अत्र जीवलोके प्र-
विष्टोऽस्मि जीवितोऽस्मि । पर्यवस्थापय संवृणु । विमृश्येत्यादि । अहह सुरपतिरपि
कथमेतादृशं कर्म कृतवानिति भावः । अत एव निःश्वासोपि । कथमिति । 'कथं वि-
पयमृगतृष्णासलज्जला भगवतो हरेरपि हरिणता विटप्यते' [इति च्छाया ।] इह वि-
षय एव मृगतृष्णा मरीचिका तस्याः सलज्जलास्फालनेनाघातेन । अनर्थ एवार्थित्वज-
ननात् । अतिशोभया वा । भगवतो हरेरपीन्द्रस्यापि हरिणता हरिणत्वम् । पशुत्वमिति
यावत् । यद्वा हरिणता पाण्डुरत्वम् । तत्तु मन्मथभावात् । 'हरिणः पाण्डुरः पाण्डुः'
इत्यमरः । विटप्यतेऽर्ज्यते । विटपिरयं चुरादिरर्जने वर्तते । यद्वा 'अर्जतेर्विटप्यः' इति
प्राकृतसूत्रात्तथा । विषयस्य विरसोदकतयासारत्वेन मरीचिकया रूपणम् । 'मृगतृष्णा
मरीचिका' इत्यमरः । 'हरिश्चन्द्रार्कवाताश्वशकभेकयमादिषु' इति मेदिनीकरः । 'मृगः
पशौ कुरङ्गे च' इति च । 'स्यादास्फाले सलज्जला' इति हारावली । 'सलज्जला तु
शोभायाम्' इति रत्नकोषः । अल्पीयानल्पाशयः । अत्यर्थेनाल्पो वा । 'द्विवचनवि-
भज्य-' इतीयसुन् । अल्पीयस्त्वमेव द्रढयति—**कथमिति** । ऐहिकमेतज्जन्मजम् ।
इहगव्दाद्रवार्थे ठञ् । अध्यात्मादित्वाद्वा । ऐहिकसुखाध्यवसायादेतज्जन्मसुखयत्नात् ।
वै पादपूरणे सवोधने वितर्के वा । अमूरासुष्मिक्यो रात्रयः सुखानि पराहण्यन्ते ना-
श्यन्ते । लोकेनेति शेषः । 'हन्तेरत्पूर्वस्य' इति णत्वम् । रात्रिशब्देन सुखमुपलक्ष्यते ।
सुखकालत्वात् । अत एव क्षणमुत्सव ददातीति क्षणदेति रात्रिव्यपदेशः । अथवा विष-
यस्यैव तादृश महत्त्वमित्याह—किं त्विति । मनोहारिभिराहार्यैराभरणादिभिराहियमा-
णस्याकृष्यमाणस्य लोचनद्वितयस्यापि जनो लोको विवेकं निर्मलज्ञानमङ्कुशयितुमङ्कु-

१. 'पर्युपस्थापय'; 'पर्यवष्टम्भय' इति पाठौ. २. 'विश्रम्य विमृश्य च' इति पाठः.
३. 'ब्रवीति भवान्' इति पाठः. ४. 'अन्यथा कथम्' इति पाठः. ५. 'सुखाध्यवसाय-
लुब्धैः'; 'सुखाध्यवसायात्' इति पाठौ. ६. 'आहियमाणस्य' इति पाठः. ७. 'द्वयस्य'
इति पाठः. ८. 'इष्टे' इति पाठः.

धीष्टे । किं पुनर्नयनसहस्रतयस्य तादृशि विभवे मरुतां पतिः । चक्षुःप्री-
तिमुद्भवन्तीमनूद्भवन्ति चापराणि कुसुमचापचापलानि ।

पशुमेढ्रः—(विहस्य ।) मण्णे एदाए एव्व मुणिघरणीए पुण्णपरिणामो
एत्थ रामभद्रस्य पवासे कारणम् ।

शुनःशेफः—इदं तावत्प्रथमम् ।

पशुमेढ्रः—(साभ्यर्थनम् ।) अज्ज, दुदीअं वि सुणिदुं इमिणादे वअणेण
पज्जुस्सुओ म्हि ।

शुनःशेफः—सखे, त्वयि किमकथनीयं नाम । अस्ति किष्किन्धायां
पुरंदरस्य नन्दनो वालिर्नाम ह्रवगराजः । तं च रजनीचरचक्रवर्तिना द-
शकंधरेण सह प्रवृत्तमैत्रीकमवलोक्य वानराच्छभल्लगोलाङ्गूलप्रभृती-
नामाचार्यः सर्वामात्यानुमतो जाम्बवानवादीत् ।

शीकर्तुं नाधीष्टे न समर्थो भवति । किं पुनर्नयनसहस्रतयस्य सहस्रावयवस्य तादृश्यनिर्व-
चनीये विभवे वागपारसपत्तौ सत्या विवेकमङ्कुश कर्तुं मरुता पतिरिन्द्रोऽधीश्वरः स्यात् ।
अपि तु न कदापि । यत —‘यौवन धनसपत्ति प्रभुत्वमविवेकिता । एकैकमप्यनर्थाय
किमु यत्र चतुष्टयम् ॥’ इति । लोचनद्वितयस्येत्यत्र ‘अधीगर्थ—’ इत्यादिना कर्मणि पठ्यते ।
नयनसहस्रतयस्येति ‘संख्याया अवयवे तयप्’ । ‘सहस्रनयनस्य’ इति क्वचित्पाठः । तत्र
सहस्रं च तानि नयनानि चेति विशेषणसमासे ‘दिवसख्ये संज्ञायाम्’ इति नियमादसं-
ज्ञाया समास एव न स्यात् । बहुवचनप्राप्तिश्च । उच्यते—सहस्र नयनानामिति समाहारे
द्विगुः । पात्रादित्वात्स्त्रीत्वनिषेधः । त्रिभुवनवत् । अनयोर्मानुषेन्द्रयोर्नेत्रवैषम्यकथनेन
प्रकृते किं प्रतिपादितं स्यादित्याशङ्क्य चक्षुषस्तत्रासाधारणीं कारणतामाह—चक्षुःप्री-
तीति । उद्भवन्तीमुपजायमाना चक्षुःप्रीतिं चाक्षुषरागमनुलक्ष्यीकृत्यापराण्यधिकानि
कुसुमचापचापलानि मन्मथविकारा उद्भवन्ति । ‘अनुलक्षणे’ इति द्वितीया । मण्णे
इत्यादि । ‘मन्ये एतस्या एव मुनिगृहिण्या पुण्यपरिणामोऽत्र रामभद्रस्य प्रवासे का-
रणम्’ [इति च्छाया ।] इह परिणामः परिणतिः । इदं तावत्प्रथमम् । अपरमपि वालिवधा-
दिकमस्तीति हृदयम् । अभ्यर्थना प्रार्थना । अज्जेति । ‘आर्य, द्वितीयमपि श्रोतुमनेन
तव वचनेन पर्युत्सुकोऽस्मि’ [इति च्छाया ।] इह पर्युत्सुक उत्कण्ठितः । अस्तीत्यादि ।
पुरंदरस्येन्द्रस्य नन्दनः पुत्रः । ‘नन्दनः वासवोद्याने नन्दनो हर्षके सुते’ इति मेदिनी-

१. ‘ह्रवगमराजः’ इति पाठः. २. ‘प्रवृद्ध’ इति पाठः. ३. ‘अनुगतः’ इति
पाठः.

पशुमेद्रः—(सकौतुकम् ।) तदो तदो ।

शुनःशेफः—ततश्च राजन्मायाविनी खल्वियं राक्षसजातिः । विशे-
शेषेण महेन्द्रावस्कन्दकन्दलितविक्रमः पितृवैरी तवायं रावणः । अपि
च त्वदीयदोर्मूलसंपीडनगलितपौरुषो न विश्वविजयीति स्वयमाशङ्कनीयः ।
नापि सामन्तान्तरजिघृक्षायामन्तरावर्तिनि समुद्रे लघुसमुत्थः । तदनेन
विराद्धमण्डलेन सहसुरविजयिना मैत्रमर्नर्थानुबन्धि । किं च सर्वथेयम-
नुपकारिणी पुलस्त्यापत्येषु प्रीतिरिति भगवानिहोदाहरणं हरिणाङ्कशेखरः ।

करः । वालिरिति ह्रस्वेकारान्तोऽपि । तथा च विश्वप्रकाशः—‘ऐन्द्रिवाली च वालिश्च’
इति । प्लवगो वानरः । तं चेत्यादि । जाम्बवान्भल्लूकराजो वालिमन्त्री दशकंधरेण रा-
वणेन प्रवृत्तमैत्रीक त वालिनमवलोक्त्यावादीदिति योजना । कीदृशेन । रजनिचरा
राक्षसास्तेषां चक्रवर्तिना सार्वभौमेन । अच्छभल्ला भल्लूकाः । ‘ऋक्षाच्छभल्लभल्लूकाः’
इत्यमरः । ‘ऋक्षभल्ल—’ इति पाठे भल्लूक एवोच्यते । गोलाङ्गूलः कृष्णमुखो वानरभेदः ।
‘मन्त्रव्याख्याकृदाचार्यः’ इत्यमरः । विशेषेणेत्यादि । महेन्द्रावस्कन्देनेन्द्रपरामर्शेण
कन्दलितो नवीभूतो विक्रमो यस्य तादृशो रावणस्तव पितृवैरी । भवतो महेन्द्रपुत्र-
त्वात् । त्वदीयदोर्मूलसंपीडनेन कक्षायन्त्रणेन गलितं भ्रष्टं पौरुषं यस्य तादृशः । अत
एव न विश्वविजयी । भवतैव जितत्वात् । तेनावश्यमाशङ्कनीयः । पुरा किल वालिना
रावण कक्षायामारोप्य सप्तसु समुद्रेषु संख्यावन्दनं कृतम्—इति पुराणम् । नापि साम-
न्तान्तरस्य राजान्तरस्य जिघृक्षया ग्रहीतुमिच्छयान्तरावर्तिनि मध्यस्थिते समुद्रे लघु
शीघ्र समुत्थः समुत्थान यस्य तादृशः । न शीघ्रं पारगमने शक्त इत्यर्थः । त्वदोर्मूल-
संपीडनगलितपौरुषत्वात् । समुत्थ इत्यत्र ‘सुपि स्थ.’ इति योगविभागाद्भावे कः ।
अथा सुस्थ इत्यादौ । तात्पर्यमुपसंहरति—तदनेनेति । विराद्धं विरुद्ध मण्डलं राष्ट्रं
द्वादशराजचक्रं वा यस्य तेन सह मैत्रं मित्रतानर्थानुबन्धि अनर्थसहितम् । अनर्थमनु-
बद्धुं शीलं यस्य तादृशम् । असुरविजयिना न सुरेभ्यो विजयो भङ्गो यस्य तेन । य-
द्वासुरश्चासौ विजयी च तेन । यद्वा न सुरो विजयी यस्य तेन । अगन्दो निषेधार्थः ।
अमानोनाप्रतिषेधवचनादिति न्यायात् । ‘सुरविजयिना’ इति वा पाठः । ‘मण्डल परिधौ
क्रोपे देशे द्वादशराजके’ इति विश्वः । सोपहासं मित्रताविघटकं दृष्टान्तमाह—किं
चेति । पुलस्त्यो मुनिविशेषः । हरिणाङ्कशेखरः शिवः । विप्रकृष्टदेगावस्थितत्वेन मित्र-
स्याप्यनुपकारकत्वे मान्यं न शङ्क्यत इत्याशङ्कावारकमेकालयस्थेऽपीति विशेषणम् ।
एकगृहस्थितेऽपि सख्यौ धनाधिनाथे कुवेरे । कुवेरग्निययोः कैलासावस्थायित्वात् । त्रि-

१. ‘विहस्य’ इति पाठः. २. ‘विराद्धभुवनमण्डलेन’ इति पाठः. ३. ‘सुरासुरविज-
यिना’ इति पाठः. ४. ‘अनर्थानुबन्धि भविता’ इति पाठः. ५. ‘शेखरोऽपि’ इति पाठः.

तथा हि ।

उक्षा रथो भूषणमस्थिमाला भस्माङ्गरागो गजचर्म वासः ।

एकालयस्थेऽपि घनाधिनाथे सख्यौ दशेयं त्रिपुरान्तकस्य ॥ ७ ॥

पशुमेद्रः—(सहासम् ।) अहो ठेरभल्लूअस्स मन्तोवण्णासो परिहास-
कुसलदा अ । तदो तदो ।

शुनःशेफः—ततश्च तद्वचनं जराप्रलपितमित्युपहसति हरीश्वर उ-
पांशु तदनुमत्या महामात्यस्य केसरिणः पुत्रो हनुमान्कुमारं सुग्रीवमादाय
ऋष्यमूकं नाम पर्वतदुर्गमनुप्रविष्टः ।

पशुमेद्रः—(साकूतम् ।) अज्ज, जो सो मारुदी तेदामल्लो चि सुणी-
अदि ।

शुनःशेफः—अथ किम् ।

पशुमेद्रः—(सविचिकित्सम् ।) अज्ज, जधा तधा भोदु । सामी सामी
जेव । तं परिच्चइअ णसरिसो तारिसस्स महाणुभाअस्स पडिऊलपरिग्गहो ।

पुरान्तकस्य महादेवस्येय दारिद्र्यद्योतिका दशावस्था । दशास्वरूपमाह—उक्षा वृष. स
एव रथ स्यन्दनम् । वाहनमिति यावत् । अस्थिमाला भूषणमलकरणम् । भस्माङ्गरा-
गोऽङ्गानुलेपनम् । गजचर्म वासो वस्त्रम् । तथा च पुलस्त्यापत्येन सम मैत्र न योग्य-
मिति भावः । ‘दशावस्थादीपवर्त्यो.’ इति विश्वः । ‘उक्षा भद्रो वलीवर्द.’ इत्यमरः ।
त्रिपुरान्तकत्वेन योग्यतोक्ता—अहो इत्यादि । ‘अहो स्थविरभल्लूकस्य मन्त्रोपन्यासः
परिहासकुशलता च । ततस्ततः’ [इति च्छाया ।] इह ठेर स्थविरः । ‘राजन्मायाविनी
राक्षसजाति’ इति मन्त्रस्य मन्त्रणाया उपन्यास उद्गारः । उक्षा रथ इत्यादि परिहास-
कुशलता । जराप्रलपित वृद्धत्वेन निरर्थभाषितम् । ‘प्रलापोऽनर्थकं वच’ इत्यमरः ।
हरीश्वरे वानरराजे वालिनि । उपाशु एकान्ते । ‘उपाशु उपभेदे स्यादुपाशु विजनेऽव्य-
यम्’ इति विश्वः । ‘रहश्चोपाशु चालिङ्गे’ इत्यमरश्च । तदनुमत्या जाम्बवत्संमत्या । इह
‘हनुमान्केसरिणः क्षेत्रजः पुत्रोऽङ्गनाया वायुना जातः’ इति पुराणम् । ‘हनुमान्हनु-
मानपि’ इति शब्दभेदः । साकूत सामिप्रायम् । अज्जेति । ‘आर्यं योऽसौ मारुतिस्त्रे-
तामल्ल इति श्रूयते’ [इति च्छाया ।] इह त्रेता द्वितीययुगं तत्र मल्लो वीरः श्रूयते ।
सोऽयमिति शेषः । यद्वा त्रेतामल्लोऽस्यैव नाम । तदुक्तम्—‘आज्जनेयो हनुमान्स्यात्रे-
तामल्लश्च मारुति’ इति । ‘अथ किं स्वीक्रियार्थकम्’ इति भरतः । सविचिकित्स स-

१. ‘केसरिनाम्नः’ इति पाठः. २. ‘आदाय सुग्रीवम्’ इति पाठः. ३. ‘पर्वत सदु-
र्गम्’ इति पाठः.

शुनःशेफः—(विहस्य ।) पुरैव किलायमाञ्जनेयो भगवतः सहस्र-
किरणाद्याकरणविद्यामधीयानस्तदात्मजन्मनो वानरयोनेः सुग्रीवस्य सा-
हायकमभिप्रायज्ञो गुरुदक्षिणीचकार ।

पशुमेद्रः—(सानन्दम् ।) हुं । ता उचितं जेव्व गुरुपुत्तो सबह्मचारी
वा अणुवट्ठीअदि । तदो तदो ।

शुनःशेफः—ततश्चाहिभयोपजापजर्जरं सुहृद्गुहमुपश्रुत्य राक्षसराजः
स्वरदूषणत्रिशिरोभिर्महामात्यैरधिष्ठितमात्मबलैकदेशं सिन्धोरुदीचि कूले
वालिप्रतिग्रहाय प्राहिणोत् ।

पशुमेद्रः—कथं अपरिहीणमित्तधम्मो वि सो रक्खसो ।

निन्दम् । विचिकित्सायाः प्रयोजकं रूपकमाह—अज्जेति । ‘आर्य, यथा तथा भ-
वतु । स्वामी स्वाम्येव । त परित्यज्य तत्सदृशस्तादृशस्य महानुभावस्य प्रतिकूलपरिग्रहः’
[इति च्छाया ।] इह प्रतिकूलो वालिवैरी सुग्रीवस्तस्य परिग्रहः स्वीकारः । ‘प्रतिग्रहः’
वा पाठः । तत्राप्ययमेवार्थः । वालिनोऽसन्मार्गप्रपन्नत्वादेव परं न सुग्रीवसपक्षत्वम्, किं
तु प्रकारान्तरेण तत्त्वमिति तदुपपादयति—पुरैवेति । किलागमे । अयमाञ्जनेयोऽञ्जनी-
पुत्रो हनुमान्सहस्रकिरणादादित्याद्याकरणविद्यामधीयानः पठस्तदात्मजन्मनः सूर्यपुत्रस्य
सुग्रीवस्य साहायक साहाय्यम् । द्वितीयत्वमित्यर्थः । गुरुदक्षिणीचकार गुरुदक्षिणां
कृतवान् । वानरयोनेरिति योनिराकरः । ‘योनिः स्यादाकरे हेतौ’ इति विश्वः । नन्वा-
दित्यस्वरसंविनैव किं तथा कृतवानित्यत आह—अभिप्रायज्ञः । तस्येति शेषः । आ-
शयवेत्तेत्यर्थः । साहायकमिति सहायशब्दात् ‘योपधाद्गुरुपोत्तमाद्गुन्’ इति भावे वुञ् ।
मित्यादि । ‘हुं । तदुचितमेव गुरुपुत्रः सत्रह्मचारी वानुवर्त्यते । ततस्ततः’ [इति
च्छाया ।] इह हु वितर्के । ‘हु वितर्के परिग्रहे’ इति विश्वः । ‘हुं तर्के स्यात्’ इत्यम-
रोऽपि । सत्रह्मचारी एकब्रह्मव्रताचारः । सहाय्येता वा । ‘एकब्रह्मव्रताचारा मिथः
सत्रह्मचारिणः’ इत्यमरः । अहिभयं स्वपक्षभयम्, उपजापो भेदः, ताभ्यां जर्जरं जी-
र्णम् । ‘महीभुजामहिभयं स्वपक्षप्रभव भयम्’ इत्यमरः । ‘समौ भेदोपजापौ’ इति च ।
सुहृद्गुहं वालिवेदम् । राक्षसराजो रावणः । उदीचि उत्तरे । ‘उद् ईत्’ इतीत्वेऽञ्चते रू-
पम् । वालिप्रतिग्रहाय वालिरक्षायै । यत्तु कचिद्ब्रह्मणायेति व्याख्यानं तन्मन्दम् । ‘कथं
अपरिहीणमित्तधम्मो वि सो रक्खसो’ इत्यग्रिमग्रन्थविरोधात् । प्राहिणोत्प्राहित-
वान् । कथमित्यादि । ‘कथमपरिहीनमित्तधर्मोऽपि स राक्षसः’ [इति च्छाया ।]

१. ‘सखे पुरैवाञ्जनेयो’ इति पाठः. २. ‘व्याकरणम्’ इति पाठः. ३. ‘सानन्दम्’ इति
पुस्तकान्तरे नास्ति. ४. ‘सुहृत्कुलम्’ इति पाठः.

शुनःशेफः—सखे, किमुच्यते । रावणः खल्वसौ ।

प्रियाकर्तुं त्वस्मै नवनिजशिरःकर्तनरस-

प्रहृष्यद्रोमा यः स परमिह लङ्कापरिवृढः ।

विलक्षण्यापारं किमपि ददृशुर्यस्य दशमं

शिरस्ते मूर्धानः क्षणधृतपुनर्जन्मसुभगाः ॥ ८ ॥

पशुमेद्रः—(सकौतुकम् ।) तदो तदो ।

शुनःशेफः—ततः सुकेतुसुता नागसहस्रबलधारिणी ताडका नाम राक्षसी तस्मादनीकादागत्य मनुष्यमण्डलविहारकौतुकादिमामस्मदीयां भूमिमधिवसति ।

इह अपरिहीनमत्यक्तम् । मित्रधर्मो मैत्र्यम् । कथमद्भुतमित्यर्थः । राक्षसो हि कस्य मित्रं भवतीति भावः । किमुच्यते । इदं त्वल्पमित्यर्थः । किं क्षेपे । खलु वाक्यालंकारेऽनुनये वा । असौ प्रसिद्धः । पुलस्त्यापत्यं रावणः । तथा च रावणो महावीरो महासत्त्व इति प्रसिद्ध एवायमर्थः इति भावः । इममेव श्लोकेनाह—प्रियाकर्तुमिति । तु. पुनरर्थः । अस्मै वालिने प्रियाकर्तुं प्रियं विधातुम् । उपकर्तुमिति यावत् । स लङ्काप्रभुरेव परम् । समर्थः इति शेषः । नान्यः । यद्वा त्वस्मै । अन्यस्मै त्वगन्धः । सर्वादिरन्यार्थः । ‘प्रभौ परिवृढः’ इति निपातनम् । प्रियाकर्तुमिति ‘सुखप्रियादानुलोभ्ये’ इति डाच् । स कः । नवसंख्याकनिजशिरः कर्तनरसेन प्रहृष्यदुच्छ्वसद्रोम यस्य तादृशो यः । रोमाञ्चवानित्यर्थः । इह च नव च तानि निजशिरोसीति समासं कृत्वा कर्तनरसेन समासे ‘दिवसंख्ये संज्ञायाम्’ इत्यसंज्ञाया समासाभाव इति न वाच्यम् । संज्ञायामित्यस्य प्रायिकत्वात् । यद्वा नवो नूतनश्चासौ निजः शिरःकर्तनरश्चेति समासः । अभूतपूर्वत्वाच्छिरःकर्तनस्य नवरसत्वम् । यद्वा नवानां निजशिरसां समाहार इति द्विगुः । अकारान्तोत्तरपदत्वाभावात् स्त्रीत्वम् । क्वचित् ‘प्रियाकर्तुं कस्मैचन’ इति पाठः । तत्र कस्मैचनानिर्वचनीयस्वरूपाय भगवते शिवाय प्रियाकर्तुं तादृशरोमाञ्चवान्स परमिह रावण एवेति योज्यम् । ‘केवलेऽपि परं मतम्’ इति धरणि । त्वस्मै इत्यत्र ‘क्रियाग्रहणमपि कर्तव्यम्’ इति संप्रदानता । ‘कर्तनं तु द्वयोश्छेदे’ इति विश्वः । विलक्षण्यापारो यस्य तत् । क्षणेनाल्पकालेन धृतं यत्पुनर्जन्म तेन सुभगाः प्रसिद्धाः स्पृहणीया वा । अपरे दशमादन्ये मूर्धानः । ते दशमं शिरो विलक्ष दृष्टवन्त इत्यर्थः । ‘मूर्धा ना मस्तकोऽस्त्रियाम्’ इत्यमरः । सुकेतुर्नाम यक्षः । नागो हस्ती सर्पो वा । बलं सामर्थ्यं सैन्यं वा । ‘नागः पन्नगमातङ्गः—’ इति मेदिनीकरः । अनीकात्स्वराद्यधिष्ठितसैन्यात् । ‘अनीकोऽस्त्री रणे सैन्ये’ इति मेदिनीकरः । ‘मण्डलं स्याद्वादशराजसु देशेऽपि कीर्तितम्’ इति विश्वः । विहारं क्रीडा । भूमिमधिवसतीत्यत्र ‘उपान्वध्याङ्सः’ इत्यधिकर-

पशुमेद्रः—(सकौतुकम् ।) णाअसहस्सवला इत्थीअत्ति ति अस्सु-
दपुव्वं कखु एदं । तदो तदो ।

शुनःशेफः—ततश्च श्रौतस्य विधेः प्रत्यूहमस्याः शङ्कमानः कुलप-
तिरिमौ दाशरथी रामलक्ष्मणावानीतवान् ।

पशुमेद्रः—जाणे रामभद्रो त्ति को वि रक्खसाणं उवरि अवइण्णो
कखु एसो ।

शुनःशेफः—सखे, एवमेतत् । रामभद्र इति कोऽप्ययं चतुरक्षरो
राक्षसरक्षासिद्धमन्त्रः । विशेषेण पुनरिदानीं भगवता कौशिकेन ब्रह्म-
ज्योतिषस्तादृशं विवर्तमाश्चर्यं दिव्यास्त्रमन्त्रपारायणमध्यापितः ।

पशुमेद्रः—मण्णे मन्तमईहिं अत्थदेवदाहिं समं वलादिवलाओ स-
त्तीओ वि रामे संकमिस्सन्ति ।

शुनःशेफः—अथ किम् । तदपि वृत्तमेव ।

पशुमेद्रः—अज्ज, णं भणामि जइ णिआओ जेव्व सत्तीओ णि-
आओ जेव्व अत्थविज्जाओ । ता किं त्ति अत्तणो विग्घोवसमे राहवस्स
गोरअमुप्पादेदि तत्थभवं कोसिओ । अहवा पाहुणहत्थेण सप्पमारणं
कखु एदम् ।

णस्य कर्मत्वम् । णाअसहस्सेति । 'नागसहस्रवला स्त्री अस्तीत्यश्रुतपूर्वं खल्वेतत् ।
ततस्तत्त.' [इति च्छाया ।] श्रौतस्य श्रुतिविहितस्य । श्रुतिर्वेदः । विधेः कर्तव्यस्य प्रत्यूह-
मस्या राक्षस्याः सकागात् । जाणे इति । 'जाने रामभद्र इति कोऽपि राक्षसाना-
मुपर्यवतीर्णः खल्वसौ' [इति च्छाया ।] चतुरक्षरो रामभद्र इति । ब्रह्मज्योतिषो वेद-
तेजसः । विवर्तं फलम् । दिवि भव दिव्यम् । दिव्यास्त्रमन्त्रपारायणं दिव्यास्त्रोपस्थिति-
हेतुकं मन्त्रसमूहस्य वेदभागम् । 'साकल्यासङ्गवचने पारायणतुरायणे' इत्यमरः । मण्णे-
इत्यादि । 'मन्ये मन्त्रमयीभिरस्त्रदेवताभिः समं वलातिवले शक्ती अपि रामे संक्र-
मिष्यत.' [इति च्छाया ।] द्वित्वे बहुवचनमिति प्राकृतपरिभाषा । इह वलातिवला च
शक्तिद्वयम् । एतद्ब्रह्माण्मासमेकं तृप्तेन पुसा स्थीयत इत्यनुभाव इह । अज्जेति ।
'आर्य, ननु भणामि यदि निजा एव शक्त्यो निजा एवास्त्रविद्याः । तत्किमित्यात्मनो
मित्रोपशमे राघवस्य गौरवमुत्पादयति तत्रभवान्कौशिक.' [इति च्छाया ।] स्वयमेव
गन्तुशमनशक्तत्वात्कथं तथा न करोतीति भावः । 'अथवा प्राघुणहस्तेन सर्पमारणं ख-

शुनःशेफः—सखे, अनभिज्ञोऽसि । स्वयं प्रयोगादन्तेवासिभिर्विहितः प्रयोगो महिमानमाचार्याणामुपचिनोति । पश्य

स्थानेषु शिष्यनिवहैर्विनियुज्यमाना

विद्या गुरुं हि गुणवत्तरमातनोति ।

आदाय शुक्तिषु बलाहकविप्रकीर्णै

रत्नाकरो भवति वारिभिरम्बुराशिः ॥ ९ ॥

किं च दीक्षिष्यमाणा न क्रुध्यन्तीति रक्षितारं क्षत्रियमुपाददते ।

पशुमेढ्रः—अज्ज, सोहणं मन्तेसि । अण्णं वि किं वि पुच्छिदुका-
मो ह्मि ।

शुनःशेफः—किं तत् ।

पशुमेढ्रः—सव्वधा णिगूढं वि वाणराणं छगुणअं कधं अज्जेण
पडिवण्णम् ।

ल्वेतत्' [इति च्छाया ।] अस्योपलक्षणस्यायमभिसंधिः—सर्पे यदि भक्षयिष्यति तदा प्राघुणक न चेत्तदा सर्पमारणमभिलषितमेव । तथा प्रकृतेऽपि यदि राक्षसा भक्षयिष्यन्ति तदा राममथ न तदा रक्षोमारण श्रेय एवेति । 'प्राघुणस्त्वतिथिर्द्वयोः' इति त्रिकाण्डशेषः । 'जइ णिआओ जेव्व' इत्यादि पशुमेढ्रवाक्य उत्तरयति—स्वयं प्रयोगादिति । स्वयं प्रयोगादात्मप्रयुक्ते । अन्तेवासिभिः शिष्यैः करणभूतैः । उपचिनोत्युपचितीकरोति । तदेव स्पष्टयति—स्थानेष्विति । हि यत् । शिष्यनिवहैश्छात्रसमूहैः स्थानेषु समीचीनेषु विनियुज्यमाना सती विद्या गुरुमाचार्यं गुणवत्तरमतिगुणमातनोति विस्तारयति । अत्र दृष्टान्तमाह—आदायेति । अम्बुराशिः समुद्रः । आदाय । अर्थात्समुद्रादेव । वारि । बलाहकेन मेघेन शुक्तिषु विप्रकीर्णैः स्वातीनक्षत्रयोगाद्विद्विषै । विगव्दस्य विशेषार्थाभिधायकत्वात् । वारिभिः पानीयैः करणभूतैः । मुक्कारूपेण परिणतैरिति भावः । रत्नाकरो भवति रत्नानामुत्पत्तिस्थान भवति । क्वचित् 'आधाय' इति पाठः । तत्र शुक्तिष्वाधायारोप्येत्यर्थः । 'बलाहको गिरौ मेघे' इति मेदिनीकरः । अज्जेति । 'आर्यं, शोभनं मन्त्रयसे' [इति च्छाया ।] शोभनं कथयसीत्यर्थः । यद्यपि 'मन्त्रि गुप्तपरिभाषणे' इति पठ्यते तथापि लक्षणया भाषणमात्रेऽपि प्रयोगः । यद्वा धातो-रनेकार्थत्वादित्दम् । अण्णं वीति । 'अन्यदपि किमपि प्रष्टुकामोऽस्मि' [इति च्छाया ।] 'सर्वथा निगूढमपि वानराणां पाङ्गुष्व कथमार्येण प्रतिपन्नम्' [इति च्छाया ।] प्रष्टुकाम इत्यत्र 'तु काममनसोरपि' इत्यम्लोपः । निगूढं गुप्तम् । पाङ्गुष्वं मन्त्रणा । आर्येण

शुनःशेफः—सखे, सर्वमेतदयोध्यायात्रायां समाधिमयेन चक्षुषा साक्षात्कृतत्रिभुवनवृत्तान्तस्य तातविश्वामित्रस्य मुखादश्रौषम् । (सर्वतोऽवलोक्य ।) अये, प्राभातिकी भुवनस्य लक्ष्मीः । तथा हि ।

प्रत्यग्रज्वलितैः पतङ्गमणिभिर्नीराजिता भानवः

सावित्राः कुरुविन्दकन्दलरुचः प्राचीमलंकुर्वते ।

प्रौढध्वान्तकरालितस्य वपुषश्छायाछलेन क्षणा-

दप्रक्षालितनिर्मलं जगदहो निर्मोकमुन्मुञ्चति ॥ १० ॥

अपि च ।

पीत्वा भृशं कमलकुञ्जलशुक्तिकोषा

दोषातनीं तिमिरवृष्टिमथ स्फुटन्तः ।

भवता । प्रतिपन्न ज्ञातम् । यात्रा गमनम् । समाधिर्ध्यानम् । साक्षात्प्रत्यक्षम् । 'साक्षात्प्रत्यक्षतुल्ययोः' इति विश्वः । वृत्तान्तो वार्ता । अश्रौषं श्रुतवानस्मि । लुङि सिचि वृद्धौ च रूपम् । प्राभातिकी प्रभातभवा । 'कालाट्वञ्' । प्रसक्तानुप्रसक्त्या गुरुकार्यबाध-
शङ्कया पशुमेढ्रमतिमित्रमन्यत्र दत्तचित्तं कारयितुं समिदाहरणाय जिगमिषुराह—**प्रत्य-
ग्रेति** । सावित्राः सौराः । 'तस्येदम्' इत्यण् । भानवः किरणाः प्राचीं पूर्वा दिशमलं-
कुर्वतेऽनुरज्जयन्ति । कीदृशाः । कुरुविन्दस्य पद्मरागस्य यत्कन्दलं प्रकाण्डं । अङ्कुर-
मिति यावत् । तद्वद्भुवशोभा येषां ते तथा । यद्वा कुरुविन्दः पद्मरागः, कन्दलं नवपल्लवः,
तयोरिव रुचो येषां ते । यद्वा कन्दल नवाङ्कुरम् । 'कन्दल स्यात्पल्लवे च नवाङ्कुरे' इति
विश्वः । अतिलोहिता इत्यर्थः । प्रत्यग्रज्वलितैरभिनवदीप्तैः पतङ्गमणिभिः सूर्यकान्तैर्नी-
राजिताः । निर्मन्थिता इत्यर्थः । नीराजना शान्तिकर्म । तेजोञ्छन्न इति प्रसिद्धम् ।
किरणोत्कर्षमुक्त्वा तैर्जगन्नैर्मल्यमाह—इदं च जगच्छायाछलेनातपाभावव्याजेन वपुष-
शरीरस्य निर्मोक कञ्चुकमुन्मुञ्चति त्यजति । कीदृशं जगत् । अप्रक्षालितं सदपि निर्म-
लम् । अत्राहो आश्चर्यम् । अन्यद्धि वस्तु प्रक्षालनान्निर्मलम् । एतत्तु न तथेति चित्रम् ।
विरोधाभासः । कीदृशस्य वपुषः । प्रौढमुपचित यद्धान्तमन्धकारं तेन करालितस्य
लेपितस्य । विभावना नामायमलकारः । यदाह दण्डी—'प्रसिद्धहेतुव्यावृत्त्या
यत्किञ्चित्कारणान्तरम् । यत्र स्वाभाविकत्व वा विभाव्यं सा विभावना ॥' इति । 'पतङ्गः
शलभे गालिप्रभेदे विहगे रवौ' इति मेदिनीकरः । 'कुरुविन्दः पद्मरागः' इति धरणिः ।
पीत्वेति । कमलानां ये कुञ्जलाः कलिकास्ता एव शुक्तयस्तासां कोषाः कर्तृभूता दो-
षातनीं रात्रिभवा तिमिरवृष्टिमन्धकारवृष्टिं भृशमत्यर्थं पीत्वानुस्फुटन्तः सन्तो निर्यन्त्रि-

निर्यन्मधुव्रतकदम्बमिषाद्वमन्ति

विभ्रन्ति कारणगुणानि च मौक्तिकानि ॥ ११ ॥

अपि च ।

विकसितसंकुचितपुनर्विकखरेष्वम्बुजेषु दुर्लक्ष्याः ।

कलिकाः कथयति नूतनविकासिनीर्मधुलिहामर्घः ॥ १२ ॥

(आदित्यमण्डल निर्वर्ण्य ।)

कटुभिरपि कठोरचक्रवाकोत्करविरहज्वरशान्तिशीतवीर्यैः ।

तिमिरहतमयं महोभिरञ्जयति जगन्नयनौघमुष्णभानुः ॥ १३ ॥

तदनुजानीहि मां समिदाहरणाय ।

गच्छन्त्यो मधुव्रतसमूहस्तस्य मिषाद्व्याजान्मौक्तिकानि मुक्ताफलानि वमन्त्युद्विरन्ति । ननु मधुव्रतानां श्यामत्वान्मुक्तानां च श्वेतस्वभावत्वात्कथं तुल्यतेत्यत आह—कारणगुणान्विभ्रन्तीव दधानानीव । कारणगुणा हि कार्ये गुणमारभन्त इति सिद्धान्तः । अत्र च तिमिरवृष्टिपान कारण कार्यं च मधुव्रतरूपमुक्ताफलमित्यर्थः । ‘कुङ्कुलो मुकुलोऽस्त्रियाम्’ इत्यमरः । ‘दोषा रात्रौ भुजेऽपि च’ इति विश्वः । दोषातनीमिति दोषाशब्दात् ‘साय चिर—’ इत्यादिना व्युत्पद्यते च । विकसितेति । मधुलिहा भ्रमराणामर्घ आदरो नूतनविकासिनीस्तद्दिनविकासिता कलिकाः कर्मभूताः कथयति । कलिका एता इति ज्ञान तत्रत्यानां कुरुत इत्यर्थः । कीदृशी । पूर्वदिने विकसितानि प्रफुल्लितानि रात्रौ संकुचितानि निमीलितानि पुनर्वर्तमानदिने विकखराणि विकासशीलानि यान्यम्बुजानि पद्मानि तत्र लर्दुक्ष्या दुर्ज्ञेयाः । नानावस्थपद्मदर्शनेन कलिकाविकसितसदेहे यत्र भ्रमरादरस्तत्र मधुप्राचुर्यज्ञानात्कलिकात्वं निश्चीयत इति भावः । विकखरेष्वित्यत्र ‘स्थेशभास—’ इत्यादिना वरच् । यद्वाघो मकरन्दो मधुलिहां कृते नूतनविकासिनीः कलिकाः कथयति । ‘पूजाया मकरन्देऽपि भवेदर्घस्तथादरे’ इति विश्वः । ‘मधुलिहामोघ’ इति पाठ ओघः समूहः । योजना तु पूर्वैव । निर्वर्ण्य निरूप्य । कटुभिरपीति । उष्णभानुः सूर्यो जयति । किं कुर्वन् । महोभिस्तेजोभिस्तिमिरेणान्धकारेण हत प्रतिहत जगन्नयनौघ ससारस्य लोचनसमूहमञ्जव्रत्तीकुर्वन्सन् । अन्येनाप्यौषधेन चक्षुषोऽञ्जनं क्रियते । तेनापि तिमिरादिरूपव्याधिविशेषो हन्यत इति ध्वनिः । क्वचित् ‘तिमिरभ्रम्’, क्वचित् ‘तिमिरमयम्’ इति पाठः । तद्वयेऽपि योजनार्थयोरविशेषः । कीदृशैः । कटुभिरपि तीक्ष्णैरपि सद्भिः कठोरोऽसह्यो यश्चक्रवाकसमूहविरहज्वरस्तस्य शान्तावुषरामे शीतः पराक्रमो येषां तादृशैः । तीक्ष्णैरपि शीतलैरिति विरोधाभासः । यद्वा कटुभिरपि रूक्षैरपि । आतपो हि कटुरुक्ष इति द्रव्यगुणः । यच्च वस्तु कटु भवति तदपि

१. ‘आदित्य निर्वर्ण्य च’ इति पाठः.

पशुमेद्रः—अहं वि खत्तिअकुमाराणं दंसणे उक्कण्ठिदोहि । ता केहिहि कहिं पेक्खामि ।

शुनःशेफः—(विहस्य ।) नन्वेतावेव यज्ञवाटमुत्तरेण विहारभूमिषु क्रीडतः । तदुपेत्य निःशङ्कमवलोकय ।

(इति निष्क्रान्तौ ।)

विष्कम्भकः ।

(ततः प्रविशतो रामलक्ष्मणौ ।)

रामः—अहो विचित्रमिदमायतनं सिद्धाश्रमपदं नाम भगवतो गान्धिनन्दनस्य ।

तत्तादृक्तृणपूलकोपनयनक्लेशाच्चिरद्वेषिभि-

र्मेध्या वत्सतरी विहस्य वटुभिः सोल्लुण्ठमालभ्यते ।

शीतवीर्यं सच्चक्षुष्यं भवति । यथा पिप्पल्याश्चक्षुषि शीतवीर्यत्वम् । तथा च वैद्यकम्—
‘चक्षुष्या पिप्पली शीतवीर्या च’ इति । ‘मह उत्सवतेजसोः’ इति विश्वः । अनुजानीहि स्त्रीकुरु । समित्काष्ठम् । समिदाहरणायेति तादर्थ्यं चतुर्थी । अहं वीति । ‘अहमपि क्षत्रियकुमारयोर्दर्शनं उत्कण्ठितोऽस्मि । तत्कथय कुत्र प्रेक्षे’ [इति च्छाया ।] खत्तिअ-
कुमाराणं इति ‘प्राकृते द्विवचनस्य बहुवचनं नित्यम्’ इति बहुवचनम् । यज्ञवाटं यज्ञ-
स्थानं यज्ञमार्गं वा । ‘वाटो मार्गे वृत्तिस्थाने’ इति विश्वः । ‘एनपा द्वितीया’ इति द्वि-
तीया पञ्चर्थे । उत्तरेणोत्तरासु । ‘एनवन्यतरस्यामदूरेऽपञ्चम्याः’ इति सप्तम्यर्थे एनप् ।
विहारः क्रीडा । निष्क्रान्तौ । पशुमेद्रशुन शेफाविति शेफः । विष्कम्भको नाम पात्रभेदः ।
तथा च भरतः—‘वृत्तवर्तिष्यमाणानां कथाज्ञाना निवेदकः । संक्षेपोक्तिः स विष्कम्भो
मध्यपात्रप्रयोजितः ॥ कुतोऽपि स्वेच्छया प्राप्तः संवन्धो नोभयोरपि । विष्कम्भकः स
विज्ञेयः कथार्थस्यापि सूचकः ॥ विष्कम्भको द्विधा ज्ञेयः शुद्धः संकीर्ण एव च । शुद्धो
मध्यमपात्रेण संकीर्णो मध्यमाधमैः ॥ सस्कृतोक्त्या च शुद्धः स्यात्संकीर्णो नीचभा-
षया’ । तत्र शुद्धो यथा मालतीमाधवे श्मशानाङ्गे कपालकुण्डला । उन्मत्तमाधवे
सौदामिनी । संकीर्णो यथा रामानन्दे क्षपणककापालिकौ । ‘असूचितस्य पात्रस्य
प्रवेशो नैव युज्यते । ततो विष्कम्भकेणास्य सूचनं रचयेद्बुधः ॥’ इति संगी-
तकतपतरुवचनात् । ‘नन्वेतावेव’ इत्यादिना सूचितयो रामलक्ष्मणयोः प्रवेशमाह—
ततः प्रविशत इति । आयतनं स्थानम् । सिद्धाश्रमपदं वामनमूर्तेर्हरेः स्थानम् ।
कुतो विचित्रमिदमायतनमित्यत आह—तत्तादृगिति । वटुभिर्मुनिचालकैर्विहस्य सो-

अप्येष प्रतनूभवत्यतिथिभिः सोच्छ्वासनासापुटै-

रापीतो मधुपर्कपाकसुरभिः प्राग्वंशजन्मानिलः ॥ १४ ॥

लक्ष्मणः—आर्य, किलात्रैव

देवः कौस्तुभकिंजल्कनीलोत्पलमसौ हरिः ।

स्वयं किमपि तत्तेपे तपः कपटवामनः ॥ १५ ॥

इत्थमेतन्महातीर्थमध्यासीना द्विजातयः ।

अकुतोभयसंचाराः षट्कर्माणि प्रयुज्जते ॥ १६ ॥

लुण्ठ सोपहासं यथा भवति तथा मेध्या विशुद्धा वत्सतरी वर्षद्वयवयस्का गौरालभ्यते मार्यते । अङ्पूर्वो लभिर्मारणार्थः । यदाह—‘श्वेत छागमालभेत’ इति । ‘आलम्भपिञ्ज-विशरघातोन्माथवधा अपि’ इत्यमरः । वत्सतरीमारण चातिथावागते विहितमेव । ‘महोक्षं वा त्वत्सतरीं दद्यादतिथये गृही’ इति स्मृते । ‘इदानी मयानीतं नवतृण भुङ्क्व’ इति लोकोक्त्योपहासः । सोलुण्ठताया निमित्तमाह—तत्तादृगिति । तद्दु खजनक तादृग्वत्सीयं यत्तृणपूलक तस्योपनयनमुपस्थापन तस्य क्लेशाद्गुरुभारवहनश्रमाच्चिरद्वेषिभिः । अन्योऽपि द्वेष्युपहस्य मार्यत इति ध्वनिः । एषोऽपि प्राग्वशे जन्म यस्य तादृशो हविर्गृहपूर्वजातोऽनिलो वायुः प्रतनूभवति । प्रकर्षेण कृशो भवतीत्यर्थः । मधुपर्कपाकेन दूयमानमधुपर्कस्य पाकेन सुरभिरत एवातिथिभिः सोच्छ्वासाः सप्रकाशा ये नासापुटास्तैरासमन्ताद्भावेन पोतः । अत एव कृशतरोऽपि । ‘प्राग्वशः प्राग्वविर्गेहात्’ इत्यमरः । ‘गन्धवाहानिलाशुगा’ इति च । ‘मेध्य पूते मेधसे च’ इति धरणिः । अत्रैव सिद्धाश्रम एव । किल प्रसिद्धौ । न केवलमनेन प्रकारेणाश्रमपदस्य वैचित्र्यम्, किं त्वतिपावित्र्यमप्यस्तीत्याह—देव इति । असौ हरिर्देवो नारायणोऽत्रैव स्वयमात्मना किमपि तदनिर्वचनीय तपस्तेपे तप्तवान् । अन्ये तपस्विनो भगवदाराधनार्थमेव तपः कुर्वते । अयं तु भगवान्किमिति तपः करोतीत्यनिर्वचनीयत्व तपसः । कीदृशः । कौस्तुभो मणिभेदः स एव किंजल्क केसरो यस्य तन्नीलोत्पलमिव नीलोत्पलम् । ततश्च द्वयोर्विशेषणसमासः । इह भगवतोऽतिश्यामत्वान्नीलोत्पलत्वेन रूपणम् । कौस्तुभस्य भगवतो हन्मध्यस्थितत्वादीप्तिमत्त्वाच्च किजल्केन रूपकम् । रूपकोऽयमलंकारः । कपटवामनो मायावामनमूर्तिः । हरिणा त्रिविक्रमेण किल बलिच्छलनार्थं वामनरूपं कृत्वा तत्र सिद्धाश्रमे तपः कृतम्—इति पुराणम् । ‘किंजल्क केसरोऽस्त्रियाम्’ इत्यमरः । ‘खर्वो हस्वश्च वामनः’ इति च । इत्थमिति । द्विजातयो ब्राह्मणा षट्कर्माणि प्रयुज्जते । कुर्वत इत्यर्थः । अकुतोभयेन संचारो येषां ते । असुचिभक्तिकत्वात्तत्तिलोऽलुक् । इत्थमनेन वामनतपस्याधिकरणत्वेन यदेतन्महातीर्थं तदध्यासीनाः । यहातीर्थमित्यत्र ‘आन्महतः—’ इत्यादिनात्त्वम् । तीर्थस्य च महत्त्वं महाजनपरिग्रहेण । ‘यदध्यासित महद्भिस्तद्धि तीर्थं

(अन्यतश्च दृष्ट्वा ।) आर्य,

पश्यैते पशुबन्धवेदिवलयैरौदुम्बरीदन्तुरै-

नित्यव्यञ्जितगृह्यतत्रविधयो रम्या गृहस्थाश्रमाः ।

यत्रामी गृहमेधिनः प्रचलितस्वाराज्यसिंहासना

वैतानेषु कृपीटयोनिषु पुरोडाशं वषट्कुर्वते ॥ १७ ॥

रामः—(सहर्षस्मितम् ।) वैत्स, इतोऽपि तावत्कृतार्थयावश्चक्षुषी । प्र-
सन्नपावनोऽयमृषीणां समवायः । इदममीषाम्

प्रचक्षते' इति स्मृतिः । 'तीर्थं शास्त्रे पुरे क्षेत्रे' इति विश्वः । 'दानमध्यापनं पितृतर्पणा-
तिथिपूजनम् । होमो बलिश्च विप्राणां षट्कर्माणि दिने दिने' । यद्वा यजनयाजनाध्यय-
नाध्यापनदानप्रतिग्रहाः षट्कर्माणि । प्रयुञ्जत इत्यत्र 'प्रोपाभ्यां युजे.-' इति तड् ।
पश्येत्यादि । हे आर्य रामभद्र, एते पुरोवर्तिनो गृहस्थाश्रमा रम्याः । सन्तीति शेषः ।
तान्पश्येत्यन्वयः । तानित्यध्याहार्यम् । यद्वा वाक्यार्थस्यैव कर्मत्वम् । तत्र वाक्यस्याप्र-
तिपादकत्वान्न द्वितीया । कीदृशाः । पशुबन्धो यागविशेषस्तस्य वेदिः परिष्कृता भूमि-
स्तस्या वलयैर्मण्डलैः करणभूतैर्नित्य व्यञ्जितो व्यक्तीकृतो गृह्यतत्रविधिर्गृह्यसिद्धान्तवि-
धान येषु ते । यद्वा पशूनां बन्धो यत्र सा पशुबन्धवेदिस्तासां वलयैः समूहैः । कीदृशैः ।
औदुम्बर्युदुम्बरकाष्ठस्थूणा तथा दन्तुरैरुन्नतैः । पशुबन्धयागे हि पशुर्बध्यते, औदुम्ब-
रीस्पर्शश्च क्रियते । यदाह—'औदुम्बरी स्पृष्टोद्गायेत्' इति । 'उदुम्बरस्तु देहल्या वृक्षभेदे
च' इति मेदिनीकर । यद्वा औदुम्बरी सर्पफणाकारः काष्ठभेदः । य खलु यज्ञस्थाने
पशुबन्धार्थं निखात्य ध्रियते तेन दन्तुरैः । यत्र गृहस्थाश्रमे गृहमेधिनः सपत्नका गृ-
हस्था वैतानेषु यज्ञसंबन्धिषु कृपीटयोनिषु बहिषु पुरोडाशं चतुर्मुष्टित्रीहिनिर्मिताश्वशफा-
कारपिष्टकम् । 'चतुरो मुष्टीन्निर्वपति', 'अश्वशफाकारः पुरोडाशः' इति श्रुत्या तादृक्-
पिष्टस्य पुरोडागपदवाच्यत्वविधानात् । वषट्कुर्वते । जुह्वतीत्यर्थः । तदुक्तम्—'स्वाहा
देवहविर्दाने श्रौपट् वौपट् वषट् स्वधा' इति । प्रचलित कम्पिते स्वाराज्यस्य स्वर्ग-
राज्यस्य सिंहासन येभ्यस्ते । समैते किं स्वामिनो भवेयुरिति तेषां कम्प इति भावः ।
प्रचलितमिति 'चल कम्पने' णिच् । 'कम्पने चलिः' इति मित्संज्ञा । गृहमेधिन इति गृहा-
दाराः । 'न गृह गृहमित्याहुर्गृहिणी गृहमुच्यते' । तेषां मेधः संगमः । 'मेधु संगमे' । स
एषामस्तीति गृहमेधिनः । 'अत इनि.' । 'दन्तुरस्तून्नतदन्ते तथोन्नतनतेऽपि च' इति
मेदिनीकरः । 'कृपीटयोनिर्ज्वलनः' इत्यमरः । 'वेदिः परिष्कृता भूमि' इति च । इत
इति । इतोऽत्रेत्यर्थः । आद्यादित्वात्सप्तम्या तसिः । कृतार्थयावश्चरितार्थीकुर्वं । 'तत्क-

१. 'अन्यत्र च' इति पाठः. २. 'सहर्षम्' इति पाठः. ३. 'वत्स, लक्ष्मण' इति
पाठः ४. 'तावत्कृतार्थय' इति पाठः.

पूरयित्वेव सर्वाङ्गमतिरिक्ताः शिराततीः ।
जटारूपेण विभ्राणैः शिरोभिर्गहनं सदः ॥ १८ ॥

किं च ।

तपःकृशतरैरङ्गैः स्रष्टुमाकारितैरिव ।
सायं प्रातरमी पुण्यमग्निहोत्रं प्रयुज्जते ॥ १९ ॥

(इति परिक्रामतः ।)

लक्ष्मणः—(सहासम् ।) आर्य, रमणीयमितो वर्तते ।

बालेयतण्डुलविलोपकदर्थिताभि-
रेताभिरग्निशरणेषु सधर्मिणीभिः ।

तत्रासहेतुमपि दण्डमुदस्यमान-

माघ्रातुमिच्छति मृगे मुनयो हसन्ति ॥ २० ॥

रोति—' इति णिच् । समवायः समूहः । इदानीमतिशान्तरूप वैचित्र्यमाह—इदममी-
षामिति । अमीषामृषीणामिदं सदं सभा शिरोभिर्मस्तकैर्गहनं विषमम् । अस्ती-
ति शेषः । कीदृशैः । जटारूपेण जटाव्याजेन शिराततीः शिरासमूहान्विभ्राणैर्धारयद्भिः ।
ननु शिरायां शरीराभ्यन्तरस्थायित्वात्कथं बहिर्भावं इत्यत आह—सर्वाङ्गं सर्वावयवं
पूरयित्वातिरिक्ता अवशिष्टा बहिर्भूता । ननु तथाप्यत्यन्तासभवेन बाधितोऽयमर्थः 'व-
हिरनुष्णः' इतिवदित्यत आह—इवेति । इवशब्द उत्प्रेक्षायाम् । यद्वा इवशब्दो भिन्न-
क्रमः 'ततीः' इत्यस्यानन्तरं द्रष्टव्यः । नैता जटाः किं तु शिराततीरिवेति भावः । यद्वा
इदं सदं सभास्थानं शिरोभिर्गहनं वनमिव । शिरास्वरूपास्ततीर्लता विभ्राणैः । अन्यदपि
वनं लता धत्त इति ध्वनिः । तत्किमेषामाकारः स्वाभाविक एवेत्याह—किं चेत्यादि ।
अमी मुनयः सायं प्रातश्च पुण्यं पवित्रमग्निहोत्रं यागविशेषं प्रयुज्जते कुर्वते । अङ्गैः शरी-
रैर्लक्षिताः । 'इत्थंभूतलक्षणे' इति तृतीया । कीदृशैः । तपसा कृशतमैः । अत एव
स्रष्टुमाकारितैरिव । इवशब्दो भिन्नक्रमः । स्रष्टुमिवाकारितैः । उत्कीर्णैरित्येके । अन्य-
त्रापि चित्रलिखनादौ प्रथमं रेखां कियते, ततो वर्णिकाभिः पूर्यत इति ध्वनिः । एते-
ऽप्यस्थिपुञ्जरूपाः, अतः स्रष्टव्यं किमानीता इति भावः । न केवलमृषीणामेव प्रशान्त-
स्वभावत्वम्, किं तु तत्पत्नीनामपीति प्रकटयन्वैचित्र्यान्तरं दर्शयति—तदित्यादिना
मुनयो हसन्तीत्यनेन । मृगे हरिणे तत्रासहेतुमपि तस्य मृगस्य भयकारणमपि दण्डमाघ्रातु-
मिच्छति सति मुनयो हसन्तीति सवन्धः । मृगादीनां दण्डादिदर्शनाद्भयसद्भाव इति
तावद्वस्तुगतिः । तत्रान्यथादर्शनादतिकौतुकेन हासः । कीदृशम् । सधर्मिणीभिर्द्वितीयाभिः ।

१. 'उपासते' इति पाठः. २. 'विलेप' इति पाठः. ३. 'उत्रास' इति पाठः.

रामः—(परिक्रामन्सकौतुकानुरागम् ।) वत्स, ईतस्तावत् ।

आर्द्रप्रसूतिरियमङ्गनयज्ञवेदि-

नेदिष्ठमेव हरिणी तृणुते तृणं च ।

वत्सीयतापसकुमारकरोपनीत-

नीवारनिर्वृतमपत्यमवेक्षते च ॥ २१ ॥

अपि च ।

विष्वक्तपोधनकुमारसमर्प्यमाण-

श्यामाकतण्डुलहृतां च पिपीलिकानाम् ।

श्रेणीभिराश्रमपथाः प्रथमानचित्र-

पत्रावलीवल्यिनो मुदमुद्रहन्ति ॥ २२ ॥

पत्नीभिरिति यावत् । प्रकृतत्वान्मुनीनामेव । अग्निशरणेष्वग्निगृहेषूदस्यमानमुत्क्षिप्यमाणम् । 'असु क्षेपणे' । कीदृशीभिः । बल्यर्थं ये तण्डुलास्तेषां विलोपेनाहरणेन । भक्षणनेति यावत् । कदर्थिताभिर्दुःखिताभिः । वालेयेत्यत्र 'छदिरुपधिवलेर्द्वच्' । 'वालेयो गर्दभे पुंसि मृदौ वलिहिते त्रिषु' इति विश्वः । 'शरण गृहरक्षित्रोः' इति च । 'द्वितीया सहधर्मिणी' इत्यमरः । न केवलमनयोर्वृद्धत्वे प्रशान्तस्वभावत्वम्, किं तु बालस्यातिचञ्चलस्वभावस्यापि प्रशान्तत्वमित्युपपादयन्वैचित्र्यान्तरमाह—आर्द्रेत्यादि । इयं हरिणी तृण तृणुते खादति च अपत्यमवेक्षते परिपालयति च । चकारद्वयं तुल्यकारुण्यतोत्तमार्थम् । अपत्यावेक्षणप्रयोजकं रूपमाह—आर्द्रप्रसूतिरिति । अभिनवप्रसूतेत्यर्थः । कीदृश तृणम् । अङ्गने या यज्ञवेदिस्तस्या नेदिष्ठमतिनिकटस्थम् । कीदृशमपत्यम् । वत्सीया वत्सेभ्यो हिता ये तापसकुमारास्तैः करैरुपनीता ये नीवाराः 'तुरी' इति प्रसिद्धास्तैर्निर्वृतस्तुष्टम् । तृणुत इति 'तृणु अदने' तनादिरुभयपदी । 'सज्ञापूर्वको विधिरनित्यः' इति गुणाभावः । व्याकरणान्तरे तु विकल्प एव गुणे । नेदिष्ठमिति 'अन्तिकवाढयोर्नेदसाधौ' इतीष्टानि अन्तिकस्य नेदादेशः । 'नेदिष्ठमन्तिकतमम्' इत्यमरः । वत्सीयेत्यत्र 'तस्मै हितम्' इति छ । विष्वगिति । आश्रमपथा आश्रममार्गा मुद हर्षमुद्रहन्तीति संवन्धः । आश्रमाणां पन्था आश्रमपथः । 'ऋक्पूः—' इत्यः । कीदृशाः । पिपीलिकानां श्रेणीभिः पक्षिभिः प्रथमानां ख्याता या चित्रा पत्रावली पत्रलेखा सैव बलयो यत्र तादृशाः । कीदृशीनाम् । विष्वक्सर्वत्र तपोधनकुमारैर्ये समर्प्यमाणा दीयमानाः श्यामाकानां 'सामा' इति प्रसिद्धानां तण्डुलास्तदपहारिकाणाम् । 'क्विप्' इति क्विप् । श्यामाकतण्डुलस्यातिश्वेतस्वभावत्वात्पिपीलिकानां श्यामत्वात्क्रियतीनां च तासामीपल्लोहितत्वाच्चित्ररूपपत्राव-

लक्ष्मणः—अहो पशूनामप्यपत्यवात्सल्यम् । अहो शिशूनामपि सत्कर्मताच्छील्यम् ।

रामः—(अन्यतोऽवलोक्य ।)

मुनिविनियोगविल्लनप्ररूढमृदुशाद्वलानि बर्हीषि ।

गोकर्णतर्णकोऽयं तर्णोत्पुपकण्ठकच्छेषु ॥ २३ ॥

(इति परिक्रामत. ।)

लक्ष्मणः—आर्य,

इयमेभिरालवालैः पदे पदे ग्रन्थिलासु कुल्यासु ।

तीव्रतमा जलवेणिः प्रवहति विश्रम्य विश्रम्य ॥ २४ ॥

लीवलयत्वमुचितम् । 'समन्ततस्तु परितः सर्वतो विष्वगिलपि' इत्यमर । वात्सल्य प्रेमा । ताच्छील्य तत्स्वभावत्वम् । मृगाणामपि द्वेविषयकाल्यन्तनिर्भरत्व दर्शयन्वैचित्र्यान्तरमाह—**मुनीति** । अयं गोकर्णतर्णको हरिणविशेषवालक उपकण्ठकच्छेषु कच्छसमीपेषु बर्हीषि कुशास्तर्णोति खादति । 'तृण अदने' उभयपदी । पक्षे गुणः । उपकण्ठः समीपम् । अतिगर्तजलबहुलं स्थान कच्छ । नदीतट वा । 'जलप्रायमनूप स्यात्पुसि कच्छस्तथाविध.' इत्यमर । 'कच्छो नदीतटेऽनूपे' इति विश्व. । कीदृशानि । मुनिभिर्विनियोगार्थं क्रियानिमित्त विल्लनान्युत्पादितानि ततः प्ररूढान्युत्पन्नानि शाद्वलानि हरितानि येषां तादृशानि । यद्वा मुनिविनियोगविल्लनानि, प्ररूढमृदुशाद्वलानि चेति कर्मधारय. । 'शादो जम्बालशष्पयो' इत्यमरः । 'शष्प वालतृणम्' इति च । शादोऽस्यास्तीति 'नडशादाद्बलच्' । 'शाद्वल शादहरिते' इत्यमर. । न च शाद्वलशब्देन बर्हि.शब्देन च तृणविशेषाभिधानात्पौनरुक्त्यापत्तिरिति वाच्यम् । शाद्वलशब्दस्यात्र लक्षणया हरितमात्रवृत्तित्वात् । 'गोकर्णोऽश्वतरेऽपि स्यान्मृगसर्पविशेषयो' इति मेदिनीकरः । 'तर्णको वालक समौ' इत्यमर । चेतनानां प्रशान्तस्वभावत्वमुक्त्वाचेतनानामप्याह—**इयमिति** । इय तीव्रतमातिवेगवती जलवेणिर्वेण्याकार जलम् । सूक्ष्मत्वात्कुटिलत्वाच्च वेण्या रूपणम् । यद्वा जलपूर्णा वेणि. प्रवाहो जलवेणि । 'नद्यादेरन्तरे वेणि. केशस्यापि च बन्धने' इति विश्व. । कुल्यासु कृत्रिमनदीषु विश्रम्य विश्रम्य पुन. पुनर्विश्राम कृत्वा प्रवहति नि.सरति । किभूतासु । एभिरालवालैर्वृक्षमूले जलधारकैः 'थल' इति प्रसिद्धैः पदे पदे स्थाने स्थाने सकलतरूणां जलप्राप्त्यर्थं ग्रन्थिलासु पर्ववतीषु । विपमास्त्वित्थं । सिन्ध्यादित्वाल्बच् । प्रवहतीत्यत्र 'प्राद्वह' इति परस्मैपदम् । 'कुल्या स्यात्कु-

१. 'लक्ष्मण.—(दृष्ट्वा)' इति पाठ . २. 'प्रसव' इति पाठ ३. 'राम' इति केपु-चित्पुस्तकेषु नास्ति. ४. 'इत्युभौ' इति पाठ . ५. 'तीव्रतरा जलवेणी' इति पाठ.,

रामः—वत्स, साधु दृष्टम् ।

आलवालवलयेषु भूरुहां मांसलस्तिमितमन्तरान्तरा ।

केरलीचिकुरभङ्गिभङ्गुरं सारणीषु पुनरम्बु दृश्यते ॥ २५ ॥

तदेहि । भगवतीं कौशिकीमालोकयन्तौ मुहूर्तमात्रमात्मानं पुनीवहे ।
(परिक्रम्यावलोक्य च ।) क्वचित्सांक्रामिकोऽपि विशेषो नैसर्गिकमतिशेते ।
तथा हि ।

जडस्वच्छस्वादुप्रकृतिरुपहृतेन्द्रियगणो

गुणो यद्यप्यासामयमयुतसिद्धो विजयते ।

तथाप्युत्कर्षाय स्फुरति सरितामाश्रमसदा-

मिदानीं वानीरद्रुमकुसुमजन्मा परिमलः ॥ २६ ॥

लक्ष्मणः—आर्य, पुरस्तादनुकौशिकीतीरमालोकय ।

त्रिमा सरित्' इत्यमरः । रामोऽतिरम्यत्वेन लक्ष्मणवचनमनुवदति—आलवालेति ।
अम्बु पानीय सारणीषु खल्पनदीषु । यद्वा सारण्यो जलप्रवाहिकास्तासु । पुनर्दृश्यते ।
कीदृशम् । केरली केरलदेशजाता स्त्री तस्याश्चिकुरभङ्गिः केशकुटिलता तद्भङ्गुरं स्वतः
कुटिलम् । केरलदेशस्त्रीणां चिकुराः कुटिला भवन्तीति प्रसिद्धिः । भूरुहां वृक्षाणामाल-
वालवलयेषु वृक्षमूलजलधारकसमूहेष्वन्तरान्तरा मध्ये मध्ये मांसल प्रचुरम् । सिध्मा-
दित्वाल्लच् । स्तिमित निश्चल चेति कर्मधारयः । 'खल्पनद्यां च सारणी' इति विश्वः ।
'आलवालः स्थितो मूले वृक्षस्य जलधारके' इति च । कौशिकीं नदीभेदम् । पुनीवहे
पवित्रीकुर्वं । साक्रामिक आगन्तुकः । नैसर्गिक स्वाभाविकम् । उभयोरप्यध्यात्मादि-
त्वाद्गृक् । अतिशेतेऽभिभवति । साक्रामिकेण नैसर्गिकस्याभिभवोपपादनार्थं नैसर्गिक
रूपमाह—जडेति । आसा सरिता नदीनामयुतसिद्धः पृथक्सिद्धः । 'यु मिश्रणे' ।
युतं मिलितं न युतमयुतम् । यद्वायुतसिद्धः स्वाभाविको गुणो यद्यपि विजयते । प्रत्यक्ष-
विषयीभवतीत्यर्थः । कीदृशः । जडस्वच्छस्वादुप्रकृतिभूतः स्वभावभूतो यस्य गुणस्य स
तथा । तेन जलत्व स्वच्छत्व स्वादुत्वं च लभ्यते । अत एवोपहृत आहृतः । आकृष्ट इति
यावत् । इन्द्रियगणो येन स तथा । इदानीमुपपाद्यमाह—तथापि वेतसवृक्षपुष्पजन्मा
परिमलो गन्ध आश्रमसदामाश्रमाश्रितानामुत्कर्षाय प्रकर्षाय स्फुरति । आश्रमसदामिति
'सत्सूद्विप-' इति क्तिप् । 'शीतवानीरवज्जुला.' इत्यमरः । 'विमर्दोत्थे परिमलो गन्धमा-
त्रेऽपि दृश्यते' इति विश्वः । अनु समीपे । अवलोकनक्रियापेक्षसमुदायवाक्यार्थस्यात्र

१. 'दृष्टम् । अहो' इति पाठः. २. 'कौशिकीभगवतीमवलोकयन्तौ मुहूर्तम्' इति
पाठः. ३. 'पुनीमहे' इति पाठः. ४. 'नैसर्गिकमधिकम्' इति पाठः. ५. 'पश्य' इति
पाठः. ६. 'श्रयति' इति पाठः.

तैर्मेधाजननव्रतप्रणयिभिर्व्यूहैर्वदूनामियं

सिक्ता नित्यवसन्तविभ्रमवती रम्या पलाशावली ।

एतस्यां हरिणारिपाणिजसृणिश्रेणिश्रियः कोरका

गोपायन्ति तपोवनं वनकरिक्रीडाकराकर्षणात् ॥ २७ ॥

(नेपथ्ये)

रामभद्र, कियच्चिरमवलोकनेन कृतार्थाक्रियन्ते तपोवनविहारभूमयः ।

संप्रति हि

परिणमयति ज्योतिर्वृत्त्या यजूंषि रुचां पतिः

किमपि शमिनः सावित्राख्यं रहस्यमुपासते ।

गुरुरयमनुष्ठास्यन्माध्यंदिनीं सवनक्रिया-

मिह मखविधौ नेदीयांसं भवन्तमपेक्षते ॥ २८ ॥

कर्मता केचित्तु अनुकौशिकीतीरमिति क्रियाविशेषणम् । यद्वानुशब्देन सह कौशिकी-
तीरपदस्य 'अनुर्यत्समया' इत्यव्ययीभावे सप्तमी । 'तृतीयासप्तम्योर्वहुलम्' इत्यम् ।
इदानीमचेतनानामप्यनिष्टजनकाद्रक्षकत्वेन च्छलतो मुनीना तपःप्रभावमाह—तैरिति ।
इय पलाशावली पलाशवृक्षश्रेणी रम्या । अस्तीति शेष । कीदृशी । वदूना मुनिशि-
शूना व्यूहै समूहै सिक्ता । अत एव नित्य सर्वदा वसन्तस्य ऋतुविशेषस्य विभ्रमो
विलासो विशिष्टो वा भ्रमस्तद्वती । किमर्थं तैः पलाशावली सिच्यत इत्यत आह—
मेधेति । 'धीर्धारणावती मेधा' इत्यमर । मेधाजननाख्य व्रत छन्दोगब्रह्मचारिभि क्रियते ।
तत्र जलेन पलाशमूलसेचन क्रियत इति समाचारः । एतस्या पलाशावल्यां कोरका-
कलिका वनकरिणा वनहस्तिना क्रीडया यत्करेण स्थूलहस्तेन कर्षण तस्मात्तपोवन-
गोपायन्ति रक्षयन्ति । 'गुपू रक्षणे' 'गुपूधूप—' इत्यादिनाय । रक्षणकारण कलिका-
विशेषणमाह—हरिणारे सिंहस्य ये पाणिजा नखास्त एव सृणिश्रेण्यङ्गुलपङ्क्तिस्तद्वच्छ्री
शोभा यासा तास्तथा । 'व्यूहस्तु वलविन्यासे निर्मले वृन्दतर्कयो' इति वरणि ।
'अङ्गुगोऽस्त्री सृणि स्त्रियाम्' इत्यमर । 'कलिका कोरक पुमान्' इति च ।
प्रस्तुतयजरक्षामपहायाप्रस्तुतेऽत्यन्तासक्तिं रामभद्रस्याशङ्क्य रसान्तराय शुन शेष प्रे-
रयति—नेपथ्य इत्यादि । अयमेव चूडिकानामालकार । तथा च भरतः—'अन्तर्ज-
वनिकासंस्थै सूतमागधवन्दिभि । अर्थोपक्षेपण यद्धि क्रियते सा तु चूडिका ॥' इति ।
कृतार्थं कृतप्रयोजन । विहारः क्रीडा । परीत्यादि । रुचा पति सूर्यो ज्योतिर्वृत्त्या
ज्योतीरूपतया यजूषि परिणमयति । परिणतानि करोतीत्यर्थः । मध्याहे यजुर्मयत्वादा-

रामः—(अश्रुतमभिनीय सानुरागम् ।)

वैरास्त्रीनभिषुण्वते विदधते वन्यैः शरीरस्थिती-

रैणैर्यां त्वचि संविशन्ति वसते चापि त्वचस्तारवीः ।

तत्पश्यन्ति च धाम नाभिपततो यच्चार्मणे चक्षुषी

धन्यानां विरजस्तमा भगवती चर्येयमाह्लादते ॥ २९ ॥

(नेपथ्ये पुनस्तैदेव पठ्यते ।)

रामः—(श्रुत्वा ससंभ्रममूर्ध्वमवलोक्य च १) कथं गङ्गानमध्यमध्यारूढो नि-
दाघदीधितिः । वत्स, तदेहि । यज्ञवाटमधिष्ठाय क्रमेण कृताहिकस्य भ-
भगवतः कौशिकस्य प्रत्यनन्तरीभवावः ।

(इति परिक्रामतः ।)

दित्यस्य । 'ऋद्धयः प्रातरादित्यो मध्याह्ने च यजुर्मयः । सायं साममयश्चेति त्रयीमय उदाहृत ॥' इति पुराणम् । अत एवाग्रे वक्ष्यति—'एतत्रयीमय ज्योतिरादित्याख्य नि-
मज्जति' इति । शमिनो मुनयः । सावित्राख्य सावित्री मध्याह्नसंध्या तस्या संवन्धि
सावित्र तेन तदाख्या यस्य तत् । यद्वा सवितृदेवताक सावित्रनामधेयं वा रहस्य त-
त्त्वम् । मन्त्रमिति यावत् । उपासते । सेवन्त इत्यर्थः । अयं गुरुर्विश्वामित्रो मखविधौ
यज्ञविधौ मध्यदिनभवा सवनक्रिया स्नानव्यापारमनुष्ठास्यन् । अनुष्ठानं कर्तुमिति यावत् ।
तुमर्ये लुट् । भवन्त रामभद्र नेदीयास निकटस्थमपेक्षते । 'सवन त्वध्वरे स्नाने' इति
विश्वः । 'रहस्तत्त्वे रसे गुह्ये' इति च । नेदीयासमिति 'अन्तिकवाढयोर्नेदसाधौ' इति
नेदादेगः । आश्रमत्रैचिच्यदर्शनासक्तमनाः पुनराश्रममेवोपवर्णयति—वारानिति ।
धन्यानामय विरजस्तमा विगतरजस्तमोगुणा । सात्त्विकीत्यर्थात् । चर्या कृतिराह्लादते ।
कुर्वतीत्यर्थः । हादी मुखे च' । द्वेय्यापथस्थितिश्चर्या । 'चर्या त्वीर्यापथस्थिति' इत्य-
मरः । ईर्यते गुरोः ग्राह्यस्योपासनया जायत ईर्या । तस्याः पन्था उपाय ईर्यापथ । तत्र
व्यानधारणावुपाये या स्थितिरवस्थानं परिव्राजकादीनां सा चर्याशब्दवाच्या । चर्या-
स्यन्पनाह—वारानिति । एते । धन्या इत्यर्थात् । त्रीन्वारान्व्याप्याभिषुण्वते स्नान्ति ।
वारानित्यल्यन्तसयोगे द्वितीया । वन्यैः फलमूलादिभिः शरीरस्थितीः प्राणरक्षा विदधते
कुर्वन्ति । ऐणैर्यामेणी हरिणीभेदस्तद्विकारभूताया त्वचि सविशन्ति शेरते । तारवी-
न्तरुविकारास्त्वचो वसते परिदधति । यच्च धाम तेजश्चार्मणे चर्ममये चक्षुषी नाभिपततो
न गच्छतस्तद्धाम पश्यन्ति । समाधित्वरूपचक्षुषा परमात्मस्वरूपं तेजः पश्यन्तीत्यर्थः ।

१. 'अश्रुतिम्' इति पाठः. २. 'त्रीन्वारान्' इति पाठः. ३. 'त्वच तारवीम्' इति
पाठः. ४. 'विरजन्तमा' इति पाठः. ५. 'तथैव' इति पाठः. ६. 'केपुचित्पुस्तकेषु चकारो
नान्ति. ७. 'गङ्गानमध्यारूढः'; 'गङ्गानमध्यमारूढः' इति पाठः. ८. 'वत्स' इति कचिन्नान्ति.

लक्ष्मणः—(सर्वतो दृष्ट्वा ।) आर्य,

उद्दामद्युमणिद्युतिव्यतिकरप्रक्रीडदर्कोपल-

ज्वालाजालजटालजाङ्गलतटीनिष्कूजकोयष्टयः ।

भौमोष्मप्लवमानसूर्यकिरणकूरप्रकाशा दृशो-

राविष्कर्म समापयन्ति धिगभूर्मध्याह्नशून्या दिशः ॥ ३० ॥

अन्तिकतमा चेयं यज्ञवाटभूमिः । तदेतदेव न्यग्रोधच्छायामण्डपर्म-
ध्यासीना ऋत्विजः प्रत्यवेक्षामहे । गलितयौवने पुनरहनि भगवन्तं
द्रक्ष्यावः ।

ऐणेय्यामिति 'एण्या ढञ्' इति विकारे ढञ् । वसत इति 'वस आच्छादने' । 'आ-
त्मनेपदेष्वनत.' इति झस्यातादेशः । तारवीरिति तरोर्विकारः । अण् । 'ओर्गुण.' ।
'टिड्डाणञ्-' इति डीप् । चर्मणे इति चर्मणो विकारः । 'तस्य विकार.' इत्यण् । 'कोशे
टिलोपो वक्तव्यः' इति नियमात्कोशादन्यत्र टिलोपाभावः । ससभ्रम सादरमित्यर्थः ।
मामपि कौशिकोऽप्यपेक्षत इति भावः । वाटो मार्गोऽग्निर्वा । अधिष्ठायाश्रित्य । अह्ना
दिवसेन निर्वृत्तमाहिकम् । 'तेन निर्वृत्तम्' इति ठञ् । 'अहहृत्खोरेव' इति नियमाट्टिलो-
पाभावः । 'अल्लोपोऽन.' इत्यलोपः । प्रत्यनन्तर सनिहितः । मध्याह्नसचारस्यातिदुःख-
जनकतया क्षण छायामाश्रयितुमना गुरुकार्यानुरोधेन राम छायाश्रयणानुत्कण्ठितमालो-
क्य साक्षाद्वक्तुमशक्यतया मध्याह्नवर्णनेनार्थोद्विश्रामः कर्तुमाह—उद्दामेति । विद्वष्टे
निन्दाया वा । अमूर्मध्याहे शून्या दिशः । मध्याहे खल्वातपभयाज्जनसचाराभा-
वात् । दृशोश्चक्षुषोराविष्कर्माविष्कारः । प्रसरणमिति यावत् । समापयन्त्यपहरन्ति ।
क्वचित् 'आयुष्कर्म' इति पाठः । तत्र प्राणधारणसामर्थ्यमित्यर्थः । क्वचित् 'मध्येऽदि
शून्या दिशः' इति पाठः । भगवतः सूर्यस्यात्यन्ततेजःप्रसरणाच्चक्षुस्तेजो न प्रसरति ।
सौरतेजसैवाभिभूतत्वात् । उद्दामा प्रवला या द्युमणिद्युतिः । सूर्यदीवितिस्तस्या व्यति-
करः सवन्धः समूहो वा तेन प्रक्रीडन्योऽर्कोपलः । सूर्यकान्तमणिस्तस्य ज्वालाजालेन
जटालेव जटाला जाङ्गलतटी निर्जलदेशस्तत्र निष्कूजो नि शब्दोऽयवा नि.शेषेण
शब्दयोगी कोयष्टिष्टिभ 'कोण्टाडावुक' इति प्रसिद्धो जलपक्षी यासु तादृशाः ।
भूम्या अयं भौम ऊष्मा तापस्तत्र प्लवमाना भ्रमन्तो ये सूर्यकिरणास्तैः कूरः क-
ठिनः प्रकाशो यासु तास्तथा । जटालेति 'जटाघटाकटाकाला क्षेपे' लच् । 'उद्दामो
वन्धुरहिते स्वतन्त्रे च प्रचेतसि' इति मेदिनीकरः । 'द्युमणिस्तरणिर्मित्र.' इत्यमरः ।
'जङ्गल निर्जलस्थानम्' इति धरणिः । 'कूरस्तु कठिने घोरे' इति च । मध्यमहो म-

१. 'निरुप्य' इति पाठः. २. 'सूरकिरण' इति पाठः ३. 'यज्ञभूमि । तदेतन्न्यग्रोध'
इति पाठः. ४. 'अध्यासीनानृत्विजः' इति पाठः.

रामः—एवमस्तु ।

(इति परिक्रम्य नाट्येनोपविगतः ।)

लक्ष्मणः—(पार्श्वतोऽवलोक्य ।) आर्य,

मध्येव्योम क्रीडयित्वा मयूखान्भानोर्विम्बे लम्बमाने क्रमेण ।

स्वैरं स्वैरं मूलतः पादपानां पश्य च्छायाः कश्चिदाकर्षतीव ॥ ३१ ॥

रामः—(समन्तादवलोक्य ।) वत्स, मध्यंदिनमतिक्रान्तमिति दिनमप्यतिक्रान्तमेव । पश्य ।

गगनशिखरमुदयाद्रेरधिरूढाः कष्टमर्करथहरयः ।

अस्तमहीधरमधुना झटिति सुखेनावरोहन्ति ॥ ३२ ॥

लक्ष्मणः—आर्य, नूनमद्य रक्षांसि परापतिष्यन्ति । यदयमध्वर-वेदिकासंनिधानं ते शुनःशेफमुखेन भगवानुपाध्यायः प्रशास्ति ।

व्याह । ‘राजाहःसखिभ्यष्टच्’ । ‘अहोऽह एतेभ्यः’ इत्यहोदेशः । मध्याह्ने शून्या इति सप्तमीसमासः । न्यग्रोधो वटः । न्यग्रोधच्छायैव मण्डप इति रूपकम् । यद्वा छायाया मण्डपः । ‘न्यग्रोधो बहुपाद्वटः’ इत्यमरः । चिरविलम्बेन कार्यातिपातमाशङ्क्यापरिश्रमेण कौशिकसकाशमाश्रयितुमुचितोऽयं समय इत्यर्थादाह—मध्येव्योमेति । व्योमो मध्ये मध्येव्योम । ‘पारे मध्ये पश्चा वा’ इत्यव्ययीभावः । मयूखान्किरणान्क्रीडयित्वा । प्रसारयित्वेति यावत् । भानोः सूर्यस्य विम्बे मण्डले क्रमेण लम्बमाने सति स्वैरं स्वैरं मन्दमन्द पादपाना वृक्षाणा मूलतो मूलात्कश्चिच्छाया आकर्षतीव । यथा कोऽप्याकर्षति तथा छाया वर्धत इत्यर्थः । पश्येत्यत्र वाक्यार्थस्य कर्मता । ‘छाया स्यादातपाभावे’ इति विश्वः । दिन मध्यं मध्यावच्छिन्नम् । यद्वा मध्यदिनमित्यत्र मध्यशब्दान्मदिनप्रत्यय आणादिकः । दिनमप्यतिक्रान्तमेव । मध्यदिनातिक्रमणस्य बहुसमयसाध्यत्वात्तस्मिन्नतिक्रान्ते दिनमप्यतिक्रान्तमिति भावः । लक्ष्मणतात्पर्यमवगम्यार्थात्तत्रानुमतिमाह—गगनेति । अर्करथहरयः सूर्यस्यन्दनाश्वा उदयपर्वताद्गगनशिखरशिखराकार गगनम् । यद्वा गगनशब्देनात्युच्चप्रदेश उच्यते । तस्य शिखरमग्रमधिरूढाः । कष्ट यथा स्यादेवम् । ऊर्ध्वगमनस्याशक्यसाध्यत्वात् । अधुना सप्रति झटिति शीघ्रमस्तमहीधरमस्तपर्वत सुखेनावरोहन्ति । अधोगमनस्य सुशकत्वात् । कचित् ‘झगिति’ इति पाठः । तत्रापि द्रुतमित्यर्थः । ‘द्रागझटित्यञ्जसाहाय स्याच्चद्बु सपदि द्रुतम्’ इत्यमरः । ‘हरिश्चन्द्रार्कवाताव-’ इत्यादि विश्वः । ‘शिखरोऽस्त्री शैलशृङ्गे द्रुमाग्रे शकलाग्रयोः’ इति मेदिनीकरः । परापतिष्यन्त्यागमिष्यन्ति । उपाध्यायः कौशिकः ।

१. ‘तथाहि’ इति पाठः. २. ‘लक्ष्मणः—(सहर्षम् ।)’ इति पाठः.

रामः—(सरोषाहकारम् ।) वत्स, यद्येवं स्यात्

कल्पान्तकर्कशकृतान्तभयंकरं मे

निष्प्रघ्नतः क्रतुविघातकृताममीषाम् ।

नीराक्षसां वसुमतीमपि कर्तुमद्य

पुण्याहमङ्गलमिदं धनुरादधातु ॥ ३३ ॥

लक्ष्मणः—(विहस्य ।) कथं रजनीचरचक्रविनाशोत्कण्ठाविसंस्थुल-
मार्यहृदयमदीर्घदर्शिनं भगवन्तं कौशिकमपि संभावयति ।

अविद्याबीजविध्वंसादयमार्षेण चक्षुषा ।

कालौ भूतभविष्यन्तौ वर्तमानमवीविशत् ॥ ३४ ॥

रामः—किमुच्यते तत्रभवान्विश्वामित्रः ।

प्रज्ञातब्रह्मतत्त्वोऽपि स्वर्गीयैरेष खेलति ।

गृहस्थसमयाचारप्रक्रान्तैः सप्ततन्तुभिः ॥ ३५ ॥

प्रज्ञास्त्याज्ञापयति । लक्ष्मणस्य रक्ष.परापतनभीतिमाशङ्क्य तामपनेतु रक्षोवधे स्वप्राग-
ल्भ्यमाह—कल्पान्तेति । ममेदं धनुर्वसुमतीमपि नीराक्षसा रक्ष.शून्या निर्गताः
पलायिता राक्षसा यस्या तादृशीं कर्तुम् । पुण्यं च तदहश्चेति कर्मधारयः । पुण्याहं रक्षो-
मरणदिनम् । ‘पुण्यसुदिनाभ्यामहः’ इति नपुसकत्वम् । तत्र मङ्गलं शुभकर्मादधातु । न
केवलं लङ्काम्, अपि तु भूमिमात्रमपीत्यपेरर्थः । यद्वा पुण्याहं जन्मदिनसुखरात्रिकाद्यु-
त्सवदिनं तत्र मङ्गलं यत्क्रियते तत्पुण्याहमङ्गलपदेनोच्यते । यस्य च तत्क्रियते स सतत-
मभ्युदयी भवति । तथेदमपि मम धनुर्भवत्विति भावः । मम कीदृशस्य । क्रतुविघात-
कृताममीषा राक्षसानां निष्प्रघ्नतो यज्ञनाशकान्मारयतः । अमीषामित्यत्र ‘जासिनि-
ग्रहण-’ इत्यादिना कर्मणि षष्ठी । धनुः कीदृशम् । कल्पान्ते प्रलये यः कर्कशः कठिनः
कृतान्तो यमस्तद्वद्भयकरं भीषणम् । ‘मेघर्तिभयेषु कृञ्’ इति खच् । ‘कृतान्तो यमुना-
भ्राता शमनो यमराज्यमः’ इत्यमरः । यद्येव स्यादिति रामभद्रवचनं तर्कमुखं विभा-
ज्याह—कथमिति । चक्रं समूहः । विसंस्थुलं विपर्यस्तम् । अदीर्घदर्शिनमपण्डितम् ।
संभावयति बोधयति । ‘दूरदर्शी दीर्घदर्शी धीरः’ इत्यमरः । तत्त्वज्ञानित्वमस्य स्थापयति—
अविद्येति । अयं विश्वामित्रोऽविद्याया मिथ्याज्ञानस्य बीजकारणपापतस्याभावादार्षेण
ध्यानरूपेण चक्षुषा । यद्वा वेदजनिताध्यात्मज्ञानेन । ‘ऋषिर्वेदे मुनौ तत्त्वे’ इति विश्वः ।
भूतभविष्यन्तावतीतानागतौ कालौ वर्तमानकालमवीविशत्प्रवेशितवान् । भूतभविष्यन्तं

१. ‘आदधाति’ इति पाठः. २. ‘चक्र’ इति क्वचिन्नास्ति. ३. ‘भगवन्तम्’ इति
क्वचिन्नास्ति. ४. ‘वत्स, किमुच्यते तत्रभवान्कौशिकः । तथा हि’ इति पाठः.

अपि च ।

आर्द्राकृतो विनयनम्रमहेन्द्रमौलि-

मन्दारदाममकरन्दरसैरिवायम् ।

प्रक्रान्तकुण्डलितनूतनभूतसर्ग-

स्त्रैशङ्कवं चरितमद्भुतमाततान ॥ ३६ ॥

लक्ष्मणः—(पुरोऽवलोक्य । सहर्षम् ।)

आभिरध्वरचर्याभिः श्रौतमर्थं कृतार्थयन् ।

अये कुलपतिः सोऽयमित एवाभिवर्तते ॥ ३७ ॥

(ततः प्रविशति दीक्षितवेषो विश्वामित्रः ।)

रामः—(निर्वर्ण्य । सवहुमानम् ।) वत्स लक्ष्मण, पश्य ।

कर्मणः श्रूयमाणस्य व्यञ्जनैरधिकोज्ज्वलाम् ।

तपस्तेजोमयीं लक्ष्मीमद्य पुष्पाति मे गुरुः ॥ ३८ ॥

च कालमयं वर्तमानकालमिव ध्यानेन पश्यतीत्यर्थः । अवीविशदिति 'विश प्रवेशने' ।
 ग्यन्ताद्भुद् । [प्रज्ञातेति ।] ब्रह्माध्यात्मतत्त्वस्वरूपम् । यद्वा चिदानन्दरूपं ज्ञानम् ।
 स्वर्गीयैः स्वर्गहितैः । 'तस्मै हितम्' इति छ. । यद्वा स्वर्गफलकैः । खेलति क्रीडति ।
 समयो व्यवहार. कालो वा । आचारः क्रिया प्रचारो वा । प्रक्रान्तैरारब्धैः । सप्तत-
 न्तुभिर्यज्ञैः । ज्ञातब्रह्मतत्त्वस्यापि विश्वामित्रस्य यद्बृहस्थाचरणीययज्ञाचरणं तत्कीडैवेति
 भावः । 'सप्ततन्तुर्मखः क्रतुः' इत्यमरः । 'तत्त्वज्ञानित्वे चास्य सृष्ट्यादिकारित्वं प्रमाण-
 माह—आर्द्राकृत इति । एष विश्वामित्रस्त्रैशङ्कुव त्रिशङ्कुसंवन्ध्यद्भुतमाश्चर्यकारि चरित-
 माततान विस्तारयामास । विनयेन नम्रो यो महेन्द्रस्तस्य मौलौ यन्मन्दारदाम देवतरुपु-
 ष्पमाला तस्य मकरन्दरसैरिवार्द्राकृतः । इवशब्द उत्प्रेक्षायाम् । दयया स्तिमित इत्यर्थः ।
 अत एव प्रक्रान्त उपक्रान्तः । कुण्डलित. संकोचितः । अनयो कर्मधारयः । नूतनभू-
 तसर्गो लोकसृष्टियेन तादृशः । 'पञ्चैते देवतरवो मन्दारः पारिजातकः' इत्यमरः ।
 'मकरन्द. पुष्परस.' इत्यपि । त्रैशङ्कुवमित्यण् । 'ओर्गुणः' । 'नासूचित विशेषपात्रम्'
 इत्यादिभरतवाक्याद्विश्वामित्रप्रवेश सूचयितुमाह—आभिरिति । श्रौतं वेदोक्तमर्थ-
 मभिधेय यागादि कृतार्थयन् । सत्यापयन्नित्यर्थः । शिष्टाचारो हि तत्र प्रमाणमित्याशयः ।
 अकस्मादनाकलिताकलने अयेशब्दः । इत एव । अत्रैव तिष्ठतीत्यर्थः । यज्ञादौ कृतसं-
 कल्पादिनियमो दीक्षितः । पश्य । विश्वामित्रमिति शेष । विश्वामित्रमतिमृदुमूर्तिमालोक्य
 लक्ष्मणस्यावज्ञा मा जायतामिति तस्य स्तुतिमाह—कर्मण इति । मे मम गुरुर्विश्वामि-

विश्वामित्रः—(परिक्रामन्सहर्षम् ।) हन्त । कृतकृत्यप्रायमात्मानं पश्यामः । यतः ।

निर्वृत्तो बहु तावदध्वरभुजामातर्पणोऽयं विधि-

दायादेन समं सुकेतुदुहिता चाद्यैव धानिष्यते ।

पाणौकृत्य पुनर्वृषध्वजधनुर्भङ्गैकशुल्कां वधू-

मैक्ष्वाके सुरकार्यदिक्षु चलति स्वास्थ्यं विधातास्महे ॥ ३९ ॥

(रामलक्ष्मणावुत्थायोपसर्पतः ।)

विश्वामित्रः—(राममैतिचिरं निर्वर्ण्य सस्नेहकौतुकम् ।)

एष वैहारिकं वैषमादधानो धनुर्धरः ।

तत्त्वमान्तरमस्माकममृतैरिव लिम्पति ॥ ४० ॥

उभौ—(उपसृत्य ।) भगवन्, दाशरथी रामलक्ष्मणावभिवादयेते ।

मित्रः श्रूयमाणस्य श्रुतिप्रतिपादितस्य कर्मणो व्यञ्जनैश्चिह्नैरेकमुक्तादिभिरधिकोज्ज्वलां तपस्तेजोमयीं लक्ष्मीं पुष्णाति । हन्त हर्षे । विश्वामित्रो निर्वृत्ततामेव स्फुटयन्रक्षोवधं सूचयति—निर्वृत्त इति । अध्वरभुजां देवानामातर्पणस्तृप्तिहेतुर्विधिर्वहु यथा स्यादेव तावन्निर्वृत्तः । किंचिदवशेषयितुमस्तीति हृदयम् । तावच्छब्द उपक्रमेऽवधारणे वा । अद्यैवं सुकेतुदुहिता ताटका दायादेन सुतेन सपिण्डेन वा सह धानिष्यते मारयितव्या । रामभद्रद्वारेति शेषः । कर्मणि लट् । चिण्वदिट् । ननु तादृक्ठिनकर्मणि रामभद्र. कथं प्रगल्भत इत्याशङ्क्य तत्प्रवृत्त्यौपयिकं रूपं सूचयन्नाह—पाणौकृत्येति । महादेवधनुर्भङ्ग एवैक शुल्कं पणो यस्यास्तादृशीं वधूं सीतां पाणौकृत्य विवाह्य सुरकार्यदिक्षु । सुरकार्यार्था दिशः सुरकार्यदिशः । शाकपार्थिवादिः । ता दक्षिणाः । तत्र रावणवधात् । दक्षिणदिश एकत्वेऽपि तत्र प्रदेशबहुत्वाद्वहुवचनम् । तत्र ऐक्ष्वाके रामे चलति भ्रमति सति स्वास्थ्यं विधातास्महे करिष्यामहे । चलतीत्यत्र तडोऽनित्यत्वात्परस्मैपदे शतरि सति सप्तमीयम् । पाणौकृत्येति 'नित्य हस्ते पाणावुपयमने' इति विभक्तिप्रतिरूपकस्य गतिसंज्ञायाम् 'कुगतिप्रादयः' इति समासः । 'आतर्पणं प्रीणने स्यात्' इति मेदिनीकरः । 'दायादस्तु भवेत्पुंसि सपिण्डे तनयेऽपि च' इति च । 'शुल्कं घट्टादिदेये स्यात्पणे च' इत्यादि । एष इति । एष रामो ममान्तर्भवमान्तरम् । तत्त्वपदार्थो मनः । यद्वा न्तरं हृदयं तत्त्वं यथार्थं यथा स्यादेवममृतैरिव लिम्पति । अत्यन्ताभीष्टक्रियाकारित्वाद्यथामृतैर्लिप्यते तथा करोतीत्यर्थः । कीदृशः । वैहारिकं वनविहारे वनभ्रमणे साधु वैषमाकारमादधानः । वैहा-

१. 'कृतकृत्यमिवात्मानं पश्यामि' इति पाठः. २. 'यतः' इति क्वचिन्नास्ति. ३. 'धनुर्वधसैक-' इति पाठः. ४. 'अतिचिराय' इति पाठः.

विश्वामित्रः—(आलिङ्ग्य ।) वत्सौ, किमन्यदाशास्महे ।

युवाभ्यामभिनिर्वृत्तयोगक्षेमस्य वज्रिणः ।

ऐश्वर्यप्रक्रियामात्रकृतार्थाः सन्तु हेतयः ॥ ४१ ॥

(उभौ तूष्णीमधोमुखौ स्तः ।)

विश्वामित्रः—(विहस्य ।) वत्सौ, समन्तादुपशीलितोऽयं संनिवेशः ।
कैचिदस्मदीयास्तपोवनभूमयो रमयन्ति वामुपस्नेहयति वा गार्हस्थ्यमृ-
षीणाम् ।

उभौ—(सप्रश्रयम् ।) भगवन्,

रम्यमेतदरम्यं वा कः परिच्छेत्तुमर्हति ।

किं तु द्वयातिगं चित्तमद्य नौ पश्यतोरभूत् ॥ ४२ ॥

(इति सर्वे यथोचितमुपविशन्ति ।)

विश्वामित्रः—(साकूतस्मितम् ।) वत्सौ,

इह वनेषु स कौतुकवामनो मुनिरतप्त तपांसि पुरातनः ।

तमिव वामवलोक्य तपस्विनो नयनमद्य मनार्गुदमीमिलन् ॥ ४३ ॥

(उभौ मुहूर्तमुन्मनीभवतः ।)

रेकमिति तत्र कुशल इत्यर्थे ठञ् । आशास्महे आशिषं दद्मः । 'आहः शासु इच्छायाम्' ।
युवाभ्यामिति । वज्रिण इन्द्रस्य हेतयोऽस्त्राण्यैश्वर्यप्रक्रियामात्रे कृतार्थाः कृतप्रयोजनाः
सन्तु । ध्वसनीयविरहात् । प्रक्रियाविकारः परिच्छेदः प्रतिष्ठा वा । मात्रमवधारणे ।
कीदृशस्य । युवाभ्या कर्तृभूताभ्यामभिनिर्वृत्तः कृतोऽधिकरूपत्वाप्तिर्योगः पूर्वरूपाप्रच्यवः
क्षेमः । यद्वा योगो हविराद्यपूर्वलाभः क्षेमः प्रत्यवायशून्यता यस्य तादृशस्य । 'योगो
ध्यानेऽपूर्वलाभे' इति धरणिः । 'हेतिः स्यादायुधज्वालासूर्यतेजःसु योपिति' इति
मेदिनीकरः । तूष्णीं मौने । 'मौने च तूष्णीं तूष्णीकाम्' इत्यमरः । उपशीलितोऽवगा-
हितः । संनिवेशो वनम् । प्रकृतत्वात् । ऋषीणा गार्हस्थ्यं गृहस्थत्वम् । कर्तृ । वां युवाम् ।
कर्मभूतौ । उपस्नेहयति प्रीणयति । गार्हस्थ्यमिति ब्राह्मणादित्वात्प्यञ् । गुरुगौरवादाश्रमं
स्तौति—रम्यमिति । द्वयातिगं रजस्तमः शून्यम् । सत्त्वैकनिष्ठमित्यर्थः । नौ आवयोः ।
पट्टीद्विवचने रूपम् । उत्साहवर्धनाय जन्मान्तरीय संस्कारं रामलक्ष्मणयोरुद्धोध्यन्नाह—
इहेति । स पुरातनो मुनिरिहाश्रमे वनेषु तपास्यतप्त कृतवान् । कीदृशः । कौतुकेन

१. 'विहस्य' इति पाठः. २. 'कचित्' इति पाठः. ३. 'इति यथोचितमुपविशन्ति';
'इति यथोचितमुपविगन्ति सर्वे' इति पाठः. ४. उदमीलयन्' इति पाठः.

विश्वामित्रः—(स्वगतम् ।) अये, किमप्युत्साहवर्धनाय प्राग्भवीयमनु-
स्मारितमन्तःकरणमनयोः । तदेतावदस्तु । अन्यतः प्रक्षिमापि । (प्रत्यग-
वलोक्य प्रकाश ससंभ्रमम् ।) कथमुदयगिरिकाश्मीरकुङ्कुमकेदारस्य प्रभातसं-
ध्यालतायाः प्रथमस्तवको गभस्तिमाली हस्ताहस्तिकया कुतूहलिनी-
भिर्दिगङ्गनाभिर्वारुणी यावदुपनीतः । (सनिर्वेदं च ।)

यातोऽस्तमेष चरमाचलचूडचुम्बी

पङ्केरुहप्रकरजागरणप्रदीपः ।

आः सर्वतः स्फुरतु कैरवमाः पिबन्तु

ज्योत्स्नाकरम्भमुदरंभरयश्चकोराः ॥ ४४ ॥

क्रीडया वामनो वामनरूपी । यद्वा कौतुकजनको वामनः कौतुकवामनः । शाकपार्थि-
वादिः । 'कौतुक कपटेऽपि स्यात्' इति कोषात्कपटेन वामन इति वार्थः । तमिव पुरा-
णमुनिमिव वा युवामवलोक्योपलभ्य तपस्विनोऽद्य नयन लोचन मनावस्वल्पमुदमीमि-
लन्नुदमीलयन्ति स्म । 'किचिदीषन्मनागल्पम्' इत्यमरः । उन्मनीभवत उन्मनस्कौ
भवतः प्राग्भवीयसंस्कारोद्बोधेन तत्तत्कर्मस्मरणात् । उन्मनीभवत इत्यत्र 'अरुर्मेनश्च-
क्षुश्चेतोरहोरजसा लोपश्च' इति च्विप्रत्ययः सलोपश्च । प्राग्भवीय पूर्वजन्मोद्भवम् ।
'वृद्धाच्छ' इति छ । अन्तःकरण मन । प्रक्षिपामि प्रेरयामि । प्रत्यक् पश्चिमतः ।
'दिग्देशकाले पूर्वादौ प्रागुदक्प्रत्यगादयः' इत्यमरः । उदयगिरिरेव काश्मीरो देशविशे-
षस्तज्जातं यत्कुङ्कुमम् । कुङ्कुमस्य काश्मीरदेश एवोत्पादत्वात् । तस्य केदारस्य क्षेत्रस्य ।
प्रभातसध्याविशेषणम् । अजहल्लिङ्गतयान्वयः । प्रथमस्तवक आद्यगुच्छ । लोहितत्वा-
द्वर्तुलत्वाच्च । गभस्तिमाली सूर्यः । हस्तश्च हस्तश्च हस्ताहस्तिका । 'हाथी' इति प्रसिद्धा ।
मयूरव्यसकादित्वात्समासः । 'इच्छकर्मव्यतिहारे' इतीच् । 'अन्येभ्योऽपि दृश्यते' इति
दीर्घः । 'न सामिवचने' इति ज्ञापकात्स्वार्थे कन् । 'स्वार्थिकाः प्रकृतितो लिङ्गवचना-
न्यतिवर्तन्ते' इति स्त्रीत्वम् । 'हस्तानुहस्तिकया' इति पाठेऽनुगतो हस्तोऽनुहस्तः ।
शेष समानम् । वारुणी पश्चिमा दिक् । 'केदारोऽद्रौ शिवे क्षेत्रे' इति मेदिनीकरः ।
'वारुणी मण्डदूर्वायां प्रतीचिसुरयोरपि' इति च । 'स्याद्बुच्छकस्तु स्तवकः' इत्यमरः ।
वैराग्यादिना मनःखेदो निर्वेदः । निर्वेदमेव स्फोरयति—यात इति । एष सूर्योऽस्त यातः ।
चरमाचलस्यास्तपर्वतस्य चूड शिरश्चम्बितु शील यस्य स । 'जातो धिगेपः' इति पाठे

१. 'क्षिपामि' इति पाठः. २. 'ससंभ्रमम्' इति कचिन्नास्ति. ३. 'जातः स एषः'
इति पाठः. ४. 'चूलचुम्बी' इति पाठः. ५. 'सप्रति' इति पाठः. ६. 'ज्योत्स्ना कपाय-
मधुरामधुना चकोराः' इति पाठः.

(सर्वतोऽवलोक्य ।)

अयमपि खरयोषित्कर्णकाषायमीष-

द्विस्रमरतिमिरोर्णाजर्जरोपान्तमर्चिः ।

मदकलकलविङ्कीकाकुनान्दीकरेभ्यः

क्षितिरुहशिखरेभ्यो भानुमानुच्चिनोति ॥ ४५ ॥

अपि च ।

मन्त्रसंस्कारसंपन्नास्तन्वदौदन्वतीरपः ।

एतत्रयीमयं ज्योतिरादित्याख्यं निमज्जति ॥ ४६ ॥

धिङ् निन्ध एष सूर्यश्चरमाचलचूडचुम्बी जात इत्यन्वयः । पङ्केरुहप्रकरः पद्मसमूहस्तस्य जागरणे प्रकाशने प्रदीप इव प्रदीपः । आः सर्वत्र रोषोक्तावनास्थायां वा । 'आः स्मरणेऽपाकरणे कोपसंतापयोरपि' इति मेदिनीकरः । सर्वतः सर्वत्र कैरव कुमुदं स्फुरतु । शत्रोः सूर्यस्याभावात् । उदरंभरयः कुक्षिभरयश्चकोराः पक्षिविशेषा ज्योत्स्नाकरम्भं चन्द्रिकारूपदधिसक्तुक पिवन्तु । अमृतदीधितेरुदयात् । उदरंभरिरेति 'फलेग्रहिरात्मंभरिश्च' इति चकारस्यानुक्तसमुच्चयार्थत्वात्सिद्धयति । 'उभौ त्वात्मंभरिः कुक्षिभरिः खोदरपूरके' इत्यमरः । 'सिते कुमुदकैरवे' इति च । 'चन्द्रिका कौमुदी ज्योत्स्ना' इत्यपि । 'करम्भो दधिसक्तवः' इति च । अयमपीति । कैरवस्फुरणचकोरज्योत्स्नापानापेक्षयापिगच्छः । भानुमान्सूर्यः क्षितिरुहशिखरेभ्यो वृक्षाग्रेभ्योऽर्चिस्तेज उच्चिनोति वर्तुलीकरोति । मदकला या कलविङ्की चटकस्त्री 'गर्तुल' इति प्रसिद्धा । तस्याः काकुर्ध्वनिभेदः सैव नान्दी वाद्यभेदः स्तुतिर्वा तत्करेभ्यः । अर्चिः कीदृशम् । खरयोषिर्द्वर्द्धमी तस्याः कर्णवत्कषायेण रक्तमिव रक्त काषायम् । 'तेन रक्तं रागात्' इत्यण् । अर्चिषः कषायत्वं कविसंप्रदायसिद्धम् । यथा यशसः शौक्ल्यम् । ईषत्किंचिद्विस्रमं प्रसरणशीलं यत्तिमिरमन्धकारं तरेवोर्णा भ्रुवोरन्तरावर्तक तद्वज्जर्जरमन्तरितमुपान्त समीपं यस्य तत्तथा । यद्वोर्णा शिखा । मेपादिलोमप्रायया तिमिरशिखया जर्जरमन्तरितमुपान्तं समीपं यस्य । यद्वा तिमिरमेवोर्णा योग्यत्वात्कृष्णमेपाहिलोम तथा जर्जरोपान्तम् । 'ऊर्णा मेषादिलोमि स्यादावर्ते चान्तरा भ्रुवोः' इति मेदिनीकरः । 'ऊर्णा मेषादिलोम्यग्रे' इति शाश्वतः । विस्रमरेति 'सृघस्यदः कमरच्' । 'खरः स्यात्तीक्ष्णघर्मयोः । गर्दभे स्त्री-' इत्यादि मेदिनीकरः । 'भवेन्मदकलो मत्ते' इति च । 'चटकः कलविङ्कः स्यात्तस्य स्त्री कलविङ्किका' इत्यमरः । 'काकुः स्त्रिया विकारो यः शोकमीत्यादिभिर्ध्वनेः' इति च । मन्त्रेति । मन्त्रसंस्कारो मन्त्रजनितसंस्कारः । मन्त्रमयत्वादादित्यस्य । उदन्वान्समुद्रस्त-

रामः—(सर्वतो निरूप्य ।) वत्स लक्ष्मण,
तापनैरेव तेजोभिः पुष्टनिर्वाणमेचकाः ।
दिशो जाताः प्रतीची तु समुदाचरति क्रमात् ॥ ४७ ॥

किं च ।

कांचिद्विभ्रति भूतिमाश्रमभुवो वैतानवैश्वानर-
ज्वालोपप्लवमानधूमवैलभीविभ्रान्तदिग्भित्तयः ।
श्रूयन्ते वटवस्तृतीयसवनस्वाध्यायदीर्घानपि
स्पर्धाबन्धमनोहरं प्रति मुहुः खान्द्राघयन्तः खरान् ॥ ४८ ॥

स्येमा औदन्वतीः अपो जलानि तन्वत्कुर्वन् । त्रयी वेदत्रयम् । मन्त्रमयादिति संव-
न्धेनैव मन्त्रसंस्कारसपन्नत्वमपामित्याशयः । तापनैरिति । प्रतीच्यन्या दिशस्तापनै-
रादित्यसवन्धिभिः किरणैः पुष्टा दग्धा अनन्तरं निर्वाणा अत एव मेचकाः श्यामा एव-
भूता इव जाताः । ज्वलदङ्गारादिकं निर्वाणे सति श्यामत्वमाप्नोतीति ध्वनिः । तु पुनः
प्रतीची पश्चिमा दिक् क्रमात्समुदाचरति पूर्वरूपं प्राप्नोति । यद्वा समुदाचरति राजते । यद्वा
दिनाद्विभेतीत्यर्थः । ‘समुदाचारस्तु शोभायां पूर्वरूपे भयेऽपि च’ इति विश्वः । ‘निर्वा-
णमस्तगमने’ इति । ‘कालश्यामलमेचकाः’ इत्यमरः । पुष्टपुष्टोषिता दग्धे’ इति च ।
कांचिदिति । आश्रमस्य भूमयः कांचिदनिर्वचनीया भूतिं शोभा विभ्रति धारयन्ति ।
कीदृश्य । वितानसंवन्धी यो वैश्वानरो वह्निस्तस्य ज्वालयोपप्लवमानोऽधिकता गच्छन्त्यो
धूमः स एव वलभी सौधोपरिगृहम् । उच्चैस्त्वेन रूपकम् । तत्र विभ्रान्ता विशेषतो भ्रम-
प्राप्ता दिग्भित्तयो दिक्प्रदेशा यत्र तास्तादृश्यः । ‘उपोऽधिके च’ इति सूत्रादुपशब्द-
स्याधिकार्थता । ‘सौधोपरि कुटीं वलभीं विदुः’ इति शाश्वतः । ‘भित्तिः कुड्ये प्रदेशे च’
इति धरणिः । ‘वितानो यज्ञविस्तारः’ इति विश्वः । वटवो ब्रह्मचारिणः शिशवोऽपि ।
श्रूयन्तः । इहाधाराधेययोरभेदोपचाराच्च निश्रवणमेव विवक्षितम् । यथा माघे—‘अश्रूयत
पाञ्चजन्यः’ इति । ‘सविशेषणे हि विधिनिषेधौ विशेषणमुपसकामतः’ इति न्यायाद्विशे-
षणलाभः । कीदृशाः । स्पर्धान्योन्यजिगीषा तस्या बन्धेनानुबन्धेन मनोहरं यथा स्या-
देव प्रति मुहुर्वारवारं खान्द्वराघयन्तो दीर्घाकुर्वन्तः । ‘प्रियस्थिरः’ इत्यादिना दी-
र्घस्य द्राघादेशः । कीदृशान् । तृतीयसवने स्नाने स्वाध्यायेन जपेन दीर्घानपि । ‘स्वाध्यायः

विश्वामित्रः—वत्स राघव,

उन्मुक्ताभिर्दिवसमधुना सर्वतस्ताभिरेव

स्वच्छायाभिर्निचुलितमिव प्रेक्ष्यते विश्वमेतत् ।

पर्यन्तेषु ज्वलति जलधौ रत्नसानौ च मध्ये

चित्राङ्गीयं रमयति तमःस्तोमलीला धरित्री ॥ ४९ ॥

लक्ष्मणः—(सनिर्वेदम् ।)

तेजोमयं तमोमयमन्यतरस्यां तदेव दिक्चक्रम् ।

किमपि विचित्रा धात्रा सृष्टिरियं भुवनकोषस्य ॥ ५० ॥

(सर्वतोऽलोक्य ।)

चूडारत्नैः स्फुरद्भिर्विषधरविवराण्युज्ज्वलान्युज्ज्वलानि

प्रेक्ष्यन्ते चक्रवाकीमनसि निविशते सूर्यकान्तात्कुशानुः ।

किं चामी शल्ययन्तस्तिमिरमुभयतो निर्भराहस्तमिस्रा-

संघट्टोत्पिष्टसंध्याकणनिकरपरिस्पर्धिनो भान्ति दीपाः ॥ ५१ ॥

स्याज्जपे' इत्यमरः । उन्मुक्ताभिरिति । ताभिरेव स्वच्छायाभिरिदानीं सर्वतः सर्वत्र निचुलितमिव पिहितमिवैतद्विश्व संसारः प्रेक्ष्यते दृश्यते । मया जनैर्वा । कीदृशीभिः । दिवसं व्याप्योन्मुक्ताभिरुच्छन्नाभिः । दिने सौरेण तेजसाभिभूताभिरित्यर्थः । दिवसमित्यत्यन्तसंयोगे द्वितीया । पर्यन्तेषु प्रान्तेषु जलधौ समुद्रे मध्ये रत्नसानौ सुमेरौ च ज्वलति सति चित्राङ्गी सतीयं धरित्री पृथिवी रमयतितरामत्यर्थं रतिमुत्पादयति । कीदृशी । तमःस्तोमस्यान्वकारसमूहस्य लीला विलासो यस्या सा । अत एव चित्राङ्गी । तमःस्तोमरत्नसलिलसंवन्धाच्छ्यामरक्तश्वेतत्वसंभवात् । 'रत्नसानुः सुरालयः' इत्यमरः । तेजोमयमिति । भुवनकोषस्य ब्रह्माण्डस्यैव धात्रा सृष्टिः किमप्यनिर्वचनीयं यथा भवत्येवं विचित्राश्चर्यजनिका । कुत इत्यत आह—तेजोमयमित्यादि । अन्यतरस्याशब्दः समुच्चये विकल्पे वा । तदेव दिक्चक्रं तेजोमयं तमोमयं च । एकतस्तेजोमयमन्यतरस्तमोमयमित्यर्थः । धात्रा सृष्टिरिति 'उभयग्राप्तौ कर्मणि—' इति कर्मण्येव षष्ठी । अतः कर्तरि तृतीया । 'विचित्रा सूत्रस्य कृतिः पाणिनिना' इतिवत् । 'कोपो जीवे धने कोशे' इति धरणिः । चूडारत्नैरिति । विषधरविवराण्युज्ज्वलान्युज्ज्वलान्यत्यन्तोज्ज्वलानि दृश्यन्ते । कैः । चूडारत्नैः । अर्थात्सर्पाणामेव । कृशानुरग्निः सूर्यकान्तान्मणिविशेषाच्चक्रवाकी मनसि निविशते प्रविशति । रात्रौ चक्रवाकीणां विरहेण संतापोदयात् । किं चामी दीपा भान्ति

रामः—(विलोक्य ।)

विश्वं चाक्षुषमस्तमस्ति हि तमःकैवल्यमौपाधिक-

प्राच्यादिव्यवहारबीजविरहादिङ्मात्रमेव स्थितम् ।

गृह्यन्ते भयहेतवः पटुभिरप्यक्षान्तरैर्भाति च

ध्वान्तेनातिघनेन वस्तु वचसा ज्ञातः खरेणामुकः ॥ ५२ ॥

किं च ।

घनतरतिमिरघुणोत्करजग्धानामिव पतन्ति काष्ठानाम् ।

छिद्रैरमीभिरुडुभिः किरणव्याजेन चूर्णानि ॥ ५३ ॥

शोभन्ते । तिमिरमन्धकारं शल्ययन्तो नाशयन्तः । कीदृशाः । उभयत उभयपार्श्वे निर्भ-
रमत्यर्थं योऽहस्तमिस्रोर्दिनरात्र्यो. संधयो मिलन तेनोत्पिष्टायाश्चूर्णिताया. संध्याया ये क-
णसमूहास्तेषां परिस्पर्धिनस्तुल्या. । लोहितत्वादुत्प्रेक्षा । ‘तमिस्रा तामसी रात्रिः’ इत्य-
मरः । ‘आशीविषो विषधरः’ इति च । ‘अन्धकारोऽस्त्रिया ध्वान्त तमिस्र तिमिरं तमः’
इत्यपि । निविशत इति ‘नेर्विश.’ इति तड् । उभयत इति सप्तम्यां तसि. । अन्धका-
रप्राचुर्यमाह—विश्वमिति । चाक्षुष चक्षुर्ग्राह्य विश्व जगदस्तमस्तमितम् । तिरोहित-
मिति यावत् । विषयस्यालोकसहकृतचक्षुर्ग्राह्यत्वात् तम कैवल्यमन्धकार एव केवल-
मस्ति । उपाधिर्विशेषण तद्भवमौपाधिकम् । औपाधिको यः प्राच्यादिव्यवहारस्तस्य
बीज कारणमादित्यस्तस्याभावादिङ्मात्रमेव स्थितमस्ति । सूर्योपाधिना हि प्राच्यादिव्य-
वहारः । सूर्योपाधिविशिष्टा दिक्प्राची, तदस्तमनोपाधिविशिष्टा दिक्प्रतीचीत्यादिरस्त्यौ-
पाधिको व्यवहारः । स चोपाधेरादित्यस्याभावान्नास्ति । वस्तुतस्त्वेकैव दिक् । तथा च
केवलमेकमेव दिक्स्वरूप सत्यमस्तीत्यर्थः । सामान्यतो दिगवस्थिता न तु प्राच्यादिरूपेण ।
तथात्वेनाग्रहादिति भावः । अक्षान्तरैस्त्वगादिभिर्भयहेतवो भयकारणानि पदार्था गृह्यन्ते ।
भयहेतुत्वेनेत्यर्थः । तथा हि रज्ज्व. स्पृष्टा भोगित्वेन ज्ञायन्ते । पटुभिरपि विषयग्रहसम-
र्थैरपि । तेषां तमसानभिभवात् । चक्षुर्मात्रे हि तमसोऽभिभावकत्वम् । तथापि रज्जुषु
भोगिज्ञान तमोमाहात्म्यादिति भावः । पटुभिरपीत्यपिर्विरोधे । अक्षमिन्द्रियम् । अतिघनेन
च ध्वान्तेनान्धकारेण हेतुभूतेन वस्तु पदार्थो घटपटादिरूपो वस्तुत्वेन भाति । न तु घ-
टत्वादिना । यद्वा वस्तु पदार्थो वचसा भाति । अयं घट इत्यामवाक्येन घटत्वेन ज्ञायते
न चक्षुषा । खरेण चामुको ज्ञातवान्नि प्रसिद्धः सर्वपर्यायो देवदत्तादिज्ञात उपलब्धः ।
तम प्रावल्याच्चक्षुषाग्रहणादिति भावः । ज्ञात इत्यत्र ‘जातिः’ इति पाठे वचसा साधार-
णेन शब्देन । जातिर्मनुष्यत्वादिका । अमुको देवदत्तादि. । खरेणासाधारणेन भातीति
सर्वत्रान्वीयते । अमुक इति लोकोक्तिः सर्वसाधारणी । अन्यानि तु पाठव्याख्यानान्य
सारत्वादुपेक्षितानि । घनतरेति । काष्ठानां दिशा चूर्णान्यमीभिरुडुभिर्नक्षत्ररूपैश्छिद्रै-

(नेपथ्ये कलकलः ।)

(सर्वे ससंभ्रममौकर्णयन्ति ।)

(पुनस्तत्रैव ।)

निर्मज्जच्चक्षुरन्तर्भ्रमदतिकपिशक्रूरतारा नरास्थि-

ग्रन्थि दन्तान्तरालग्रथितमविरतं जिह्वया घट्टयन्ती ।

ध्वान्तेऽपि व्यात्तवक्रज्वलदनलशिखाजर्जरे व्यक्तकर्मा

निर्मान्ती गृध्ररौद्रीं दिवमुपरि परिक्रीडते ताडकेयम् ॥ ५४ ॥

अपि च ।

त्रेताग्निकुण्डपूरं च वर्षन्तो रुधिरच्छटाः ।

हिंसाः सुबाहुमारीचमिश्रा नः परिवृण्वते ॥ ५५ ॥

रन्ध्रैः किरणव्याजेन पतन्ति । कीदृशानाम् । घनतरं निविड यत्तिमिरमन्धकारः स एव घुणोत्करो घुणसमूहस्तेन जग्धानां भक्षितानामिव । काष्ठादौ यो लगति कीटः स घुणः । काष्ठ दारु । काष्ठा दिक् । अन्येषामपि घुणभक्षितानां काष्ठानां चूर्णानि पतन्तीति ध्वनिः । अदो जग्ध्यादेशः । ‘काष्ठं दारु’ इत्यमरः । ‘दिशस्तु ककुभः काष्ठाः’ इत्यपि । ‘तारकाप्युडु वा स्त्रियाम्’ इति च । कलकल इति । शुन शेषप्रभृतीनामित्यर्थः । ताडकाया क्रूरकर्मा लोकनादिति भावः । ‘कोलाहलः कलकलः’ इत्यमरः । निर्मज्जदिति । इय ताडकानाग्री राक्षसी उपर्यूर्ध्वदेशे आकाशे परिक्रीडते । क्रीडां करोतीत्यर्थः । कीदृशी । निर्मज्जन्निममीभवत् । कोटररूपमिति यावत् । यच्चक्षुस्तस्यान्तर्मध्ये भ्रमन्त्यतिकपिशा क्रूरा दुर्दर्शा तारा नेत्रकनीनिका यस्याः सा । दन्तान्तराले दन्तमध्ये ग्रथितं लग्न नरास्थिग्रन्थि मनुष्यास्तो ग्रन्थिमविरत वारंवारं जिह्वया घट्टयन्ती चालयन्ती । अन्धकारे कथमेवंकुर्वाणा दृश्यत इत्यत आह—व्यात्त विस्तीर्णं यन्मुखं तत्र ज्वलन्ती यानलशिखा तथा जर्जरे ध्वान्तेऽप्यन्धकारेऽपि व्यक्तं कर्म यस्यास्तादृशी । गृध्रस्येव पक्षिभेदस्येव रौद्रं तीव्रत्व यस्या दिवि तादृशी दिवमाकाशं निर्मान्ती कुर्वाणा । ‘आच्छीनयोर्नुम्’ । परिक्रीडत इति ‘क्रीडोऽनुसंपरिभ्यश्च’ इति तड् । व्यात्तेति व्याङ्पूर्वाददातेः क्तः । ‘अच उपसर्गात्तः’ । ‘अभ्यन्तरं त्वन्तरालम्’ इत्यमरः । त्रेतेति । हिंसा घातुका राक्षसा नोऽस्मान्परिवृण्वते वेष्टयन्ति । सुबाहुमारीचाभ्या मिश्रा मिलिताः । यद्वा मिश्राः प्रधानाः । तथा च सुबाहुमारीचप्रधाना इत्यर्थः । त्रेताग्नित्रय तस्य कुण्डं पूरयित्वा । ‘चर्मोदरयोः पूरे’ इत्यनुवर्तमाने ‘वर्षप्रमाण ऊलोपश्वास्यान्यतरस्याम्’ इति वृष्टिप्रमाणे ण-

विश्वामित्रः—(संस्कृतम् ।) कथं ताडका । वत्स रामभद्र,
विधानमानुश्रविकं गृहेषु नः प्रतिस्किरन्ती किमियं प्रतीक्ष्यते ।
सुबाहुमुख्यैः सममाततायिभिर्गृहाण चापं निगृहाण ताडकाम् ॥ ५६ ॥
रामः—(सष्टणातिरेकम् ।) भगवन्, स्त्रियमिमाम् ।

(पुनर्नेपथ्ये ।)

अब्रह्मण्यमब्रह्मण्यम् । भोस्तात विश्वामित्र, परिभूयामहे । प्रहीयता-
मधिज्यधन्वा दाशरथिः ।

रामः—(विहस्य । नेपथ्यावलोकितकेन ।) बालर्षे शुनःशेफ, मुहूर्तं धीरो
भव ।

अलं क्लिशित्वा गुरुमल्पकोऽयं विधिस्त्वदाज्ञैव गरीयसी नः ।

न कौशिकस्य त्वयि धर्मपुत्रे पुत्रे मधुच्छन्दसि वा विशेषः ॥ ५७ ॥

मुल् । छटाः समूहान् । ‘अग्नित्रयमिदं त्रेता’ इत्यमरः । ‘शरारुर्घातुको हिंस्रः’ इति
च । वत्सेत्यादि । वत्स रामभद्र, इयं ताडका कथं प्रतीक्ष्यते कथं क्षम्यते । किं तु
मार्यतामिति भावः । नोऽस्माकं गृहेष्वानुश्रविकं वैदिकं विधानं प्रतिस्किरन्ती नाश-
यन्ती । तस्माद्धेतोः शस्त्रं गृहाण । सुबाहुमुख्यैः सुबाहुप्रभृतिभिराततायिभिः शस्त्रपा-
णिभिः समं ताडकां निगृहाण । घातयेत्यर्थः । मुख्य आदि । प्रशसेयम् । ‘आततायी
वधोद्यतः’ । ‘अग्निदो गरदश्चैव शस्त्रपाणिर्धनापहः । क्षेत्रदारापहारी च पडेते आतता-
यिनः ॥’ इति स्मृतिः । प्रतिस्किरन्तीत्यत्र ‘हिंसायां प्रतेश्व’ इति सुट् । स्त्रियमिमाम् ।
कथं निगृह्यामीति शेषः । ‘अब्रह्मण्यमवध्योक्तौ’ इत्यमरः । परिभूयामहे वयं परिभव प्रा-
प्नुमः । ज्या मौर्वी । अधिगता ज्या यत्र तदधिज्यम् । ईदृशं धनुर्यस्य सः । ‘वनुषश्च’
इत्यनङ् समासान्तः । यद्वा धनुः शब्दसमानार्थो धन्वशब्दस्तस्य प्रयोगः । ‘वनुश्चापौ व-
न्वशरासनकोदण्डकार्मुकम्’ इत्यमरः । कथं मल्पीयसि भयहेतावमी व्याकुला इत्याह—
विहस्येति । महौजसा महत्यपि भयहेतौ शौर्यातिशयाद्भवति हास इति स्वभावः । वा-
लत्वादज्ञत्वेन संवोधनम् । तच्छापमाशङ्क्य तं स्तुवस्ताडकावधरूपकमेणि स्वशौर्यम-
प्याह—**अलमित्यादि** । गुरु विश्वामित्रं क्लिशित्वा लम् । वृथा गुरुर्न क्लेशनीय इत्यर्थः ।
अयं ताडकावधरूपो विधिर्व्यापारोऽल्पकोऽल्पः । अल्पार्थं कन् । स्त्रीवधस्य सुखसा-
ध्यत्वात् । नोऽस्माकं तवैवाज्ञा गरीयसी । तवैवाज्ञया मया ताडकावधो विधेय इति

१. ‘साशङ्कमिव’; ‘ससभ्रममिव’ इति पाठः.. २. ‘स्त्रियमिमा कथं हनिष्ये’; ‘स्त्रिय-
मिमा कथं निगृह्यामि’ इति पाठः.. ३. ‘अब्रह्मण्यं भो’ इति पाठः.

विश्वामित्रः—वत्स, कृतमुत्तरोत्तरेण । नन्वयं नेदीयानाश्रमोपघातः ।

लक्ष्मणः—(सव्यथमिव । स्वगतम् ।)

मीमांसते किमार्योऽयं कौशिकेऽप्यनुशासति ।

वाचमेषामृषीणां हि शास्त्रमेवानुवर्तते ॥ ५८ ॥

रामः—(स्वगतम् ।)

गुर्वादेशादेव निर्मायमाणो नाधर्माय स्त्रीवधोऽपि स्थितोऽयम् ।

अद्य स्थित्वा श्वो गमिष्यद्विरलपैर्लज्जास्माभिर्मीलिताक्षैर्जितैव ॥ ५९ ॥

किं तु ।

दीर्घं प्रजाभिरतिकौतुकिनीभिराभि-

रस्मिन्नकीर्तिपटहे मम ताड्यमाने ।

भावः। गरीयसीत्यत्र गुरुशब्दस्य 'प्रियस्थिर-' इत्यादिना गरादेशः । क्लिशित्वेत्यत्र 'अलं-
खल्वोः-' इत्यादिना क्त्वा । 'क्लिशः क्त्वानिष्ठयोः' इतीट् । 'न क्त्वा सेट्' इति
क्त्वनिषेधे प्राप्ते 'मृडमृद-' इत्यादिना कित्त्वम् । धर्मेण हेतुना पुत्रः । यद्वा धर्मार्थं
पुत्रः । यद्वा धर्मप्रधानः पुत्रो धर्मपुत्रः । तस्मिन्धर्मपुत्रे त्वयि, मधुच्छन्दस्यौरसे वा
पुत्रे कौशिकस्य न विशेषः । तथा च सर्वथा तवाज्ञा कर्तव्येति भावः । मधुच्छन्दा नाम
विश्वामित्रस्यौरसः पुत्रः । नेदीयान्सनिहितः । 'अन्तिकवाढयोर्नेदसाधौ' इत्यन्तिकश-
ब्दस्येयमुनि रूपम् । कथं स्त्रियमिमां निगृह्णामीति रामभद्रस्य संदिग्धं वचनमसहिष्णोः
कौशिकादतित्रस्तस्य लक्ष्मणस्य सव्यथत्वमिति मीमांसते विचारयति । अपि तु वि-
चारयितु नार्हतीत्यर्थः । 'मान्वध-' आदिसूत्रेण सन्दीर्घश्चाभ्यासस्य । कौशिकेऽपीत्य-
धिर्विरोधाभासस्फोरणाय । नन्वतिपापजनकं कर्म कथं न विचार्यत इत्यत आह—वाच-
मिति । हि यतः शास्त्रं कर्तुं, एषां मुनीनामेव वाचमनुवर्ततेऽनुधावति । मुनिवाक्शा-
स्त्रार्थान्नातिवर्तते । यथा शास्त्रं तथैवेत्यर्थः । 'प्रवृत्तिर्वा निवृत्तिर्वा नित्येन कृतकेन वा ।
शब्देन येनादिश्येत तच्छास्त्रमभिधीयते ॥' इति स्मृतिः । यद्वा मुनीनां वाचमनुलक्ष्यी-
कृत्य शास्त्रं वेदो वर्तते प्रवर्तते व्यवहरति । तामेवोद्दिश्य वेदप्रवृत्तेः । गुर्वादेशादिति ।
निर्मायमाणः क्रियमाणः । ननु भवतु पापाभावस्तथापि रघूणां स्त्रीवधे लोकलज्जापि न
भवतीत्यत आह—अत्पैरिति । अल्पैर्वालकैर्लज्जा जितैव । अद्यास्मिन्स्तपोवने स्थित्वा श्वो
गमिष्यद्विः । अत एव मीलिताक्षैः कृताक्षिनिमीलनैः । अक्षिण लज्जा संक्रामत इति
लोकोक्तिः । श्वशब्दआगामिदिनवाच्यव्ययः । 'ह्योऽतीतेऽनागतेऽहि श्वः' इत्यमरः । दी-
र्घमिति । अतिकौतुकिनीभिस्ताडकावधेन साश्चर्याभिराभिः प्रजाभिर्जनैर्दीर्घमत्यर्थं ममा-

ज्योतिर्मयेन वपुषा जगदन्तसाक्षी
लज्जिष्यते कुलगुरुर्भगवान्वसिष्ठः ॥ ६० ॥
(नेपथ्ये ।)

अलमिष्टा मखान्मूर्खाः खङ्गधारेयमस्ति नः ।
अदवीयानयं पन्थाः स्वर्लोकमुपतिष्ठते ॥ ६१ ॥

रामः—(श्रुत्वा सरोपं ससंभ्रम चोत्थाय सविनयमज्जलिं वक्त्रा ।) भगवन्नुगत्र-
यगुरो गाधिनन्दन,

दशरथगृहे संभूतं मामवाप्य धनुर्धरं
दिनकरकुलास्कन्दी कोऽयं कलङ्कनवाङ्कुरः ।
इति नै वनितामेतां हन्तुं मनो विचिकित्सते
यदधिकरणं धर्मस्थीयं तवैव वचांसि नः ॥ ६२ ॥

स्मिन्नकीर्तिपटहे स्त्रीवधरूपे ताड्यमाने वाद्यमाने सति भगवान्वसिष्ठः किं तु लज्जि-
ष्यते । मामकीनस्त्रीवधरूपकर्मश्रवणात् । ननु कथमिमं वृत्तान्तं वसिष्ठो ज्ञास्यतीत्यत
आह—ज्योतिर्मयेन ब्रह्ममयेन नक्षत्रमयेन वा वपुषा शरीरेण जगतोऽन्तेऽपि प्रलयेऽपि
यः साक्षी साक्षाद्गृष्टा । यद्वा जगतोऽन्तस्य चतुःसमुद्रपर्यन्तस्य साक्षी । द्रष्टेत्यर्थः । सा-
क्षीति 'साक्षाद्गृष्टरि सज्ञायाम्' इतीति । यद्यप्युत्कर्षबुद्ध्यैव लोकेन रामचन्द्रकृतताडका-
वधप्रकाशनं तथापि रामस्य स्त्रीवधेनापकर्षबुद्धिरित्यकीर्तिपटहत्वेन कीर्तनम् । वसिष्ठस्य
ताडकावधज्ञाने प्रजाकृतप्रकाशनं न हेतुः । तस्य ज्योतिर्मयत्वेनैव सकलगोचरज्ञानाश्रय-
त्वात् । किं तु प्रजाकृततद्वधप्रकाशनं वसिष्ठस्य लज्जाया हेतुः । तथाहि ममापि यजमा-
नरघुकुलस्य स्त्रीवधेनाप्युत्कर्षः प्रथत इति तस्य लज्जेति । नेपथ्ये घातुकानां सुबाहुप्र-
भृतीनां प्रथमं यागनिन्दापरं स्वमार्गप्रवर्तकं वचनम् । अलमित्यादि । हे मूर्खाः । अ-
त्रापि पूर्ववत्त्वा । कुतो वृथेत्यत आह—अस्माकमियं खङ्गधारास्ति । यज्ञाधिकेति
भावः । कुतोऽस्या यज्ञाधिक्यमत आह—अयं पन्थाः अदवीयान्सनिहितः स्वर्गलोकमुप-
तिष्ठत उपस्थितो भवति । 'उपादेवपूजा—' इति सगतिकरणे तद् । नानाङ्गैर्ब्रह्मिप्रोक्षणा-
वघातफलीकरणपुरोडाशहोमप्रभृतिभिर्यागः खलु निष्पाद्यते, तेनापूर्वं जन्यते, तेन च
स्वर्गो जन्यत इति स्वर्लोकगमने वक्रः पन्थाः । मम तु खङ्गधारापातेन शीघ्रं स प्राप्यत
इति यागेनालमिति भावः । तदुक्तम्—'द्वाविमौ पुरुषौ राजन्सूर्यमण्डलमेदिनौ । परि-
ब्राज्योगयुक्तश्च युद्धे चाभिमुखो हतः ॥' इति । ससंभ्रमं सोद्वेगमित्यर्थः । संभ्रमस्त्वेवा
वा । तदेव स्फोरयति—दशरथेत्यादि । दशरथगृहे संभूतं मा धनुर्धरमवाप्य दिनकरकु-

१. 'ससंभ्रममुत्थाय'; 'सरोपसंभ्रममुत्थाय' इति पाठः. २. 'भगवन्गुरो' इति पाठः.
३. 'हि' इति पाठः. ४. 'एनाम्' इति पाठः. ५. 'धर्मस्थानम्' इति पाठः.
अन० ९

(प्रणिपत्य नेपथ्याभिमुखम् ।) भोस्तपोधनाः, मा भैष्ट ।

रजनिचरचमूरमूरपास्यन्नयमहमागत एव रामचन्द्रः ।

कुशिकसुतकुशाग्रतोयविन्दोरिदमनुकल्पमवेत कार्मुकं मे ॥ ६३ ॥

(इति धनुरारोपयन्निष्क्रान्तः ।)

लक्ष्मणः—(सौशङ्कमात्मगतम् ।) दिष्ट्या क्षात्रेण धर्मेण कौमारमप्य-
शून्यमार्यस्यासीत् । (नेपथ्याभिमुखमवलोक्य हर्षं नाटयन्प्रकाशम् ।) भगवन्कौ-
शिक, पश्य पुरस्तादार्ये धृतधनुषि

वायव्यास्त्रव्यतिकरनिरालम्बनस्ताडकेयः

प्राप्तो जीवन्मरणमसुभिर्विप्रमुक्तः सुबाहुः ।

लमास्कन्दयितु शीलं यस्य तादृशः कोऽयं कलङ्कस्य नवोऽङ्कुरः । इत्यनेन प्रकारेणैतां व-
नितां त्रियं ताडकां हन्तुं मम मनो न विचिकित्सते । ‘अन्यत्रापि दृश्यते’ इति वाचनात् ।
न सदेग्धीत्यर्थः । ‘गुप्तिज्जिह्वः सन्’ । ‘विचिकित्सा तु संशयः’ इत्यमरः । नन्वेवं-
विधेऽपि स्त्रीवधरूपकर्मणि कथं न सदेग्धीत्यत आह—यदिति । यद्यस्माद्धेतोर्नोऽस्माकं
तवैव वचांसि धर्मस्थीयमधिकरणं धर्मक्रियाप्रवर्तकमधिकरणं निर्णयस्थानम् । तथा च
धर्मस्थीयाधिकरणेन विश्वामित्रवचसो रूपणम् । तेन यथान्येषां राज्ञा धर्मस्थीयादधिक-
रणात्प्रवृत्तिर्निवृत्तिर्वा तथास्माकमपि भवद्वचनादिति भावः । रूपके भिन्नलिङ्गता भिन्न-
वचनता च न दोषः । सौभाग्यादानात् । ‘यदधिकरणं धर्मस्थेयम्’ इति पाठे धर्मस्थान-
मित्यर्थः । ‘यदधिकरणं धर्मश्चायम्’ इत्यादिपाठो मनोहरो विस्तरभयान्न लिखितः । मा
भैष्ट मा भीतिं कुरुष्वम् । ‘विभी भये’ । ‘सिचि वृद्धिः परस्मैपदेषु’ इति वृद्धिः । रज-
निचरेति । अयमहमित्यत्यन्ताहंकारे । रजनिचरसेना अपास्यन्मारयिष्यन् । ‘असु
क्षेपणे’ । ‘वर्तमानसामीप्ये वर्तमानवद्वा’ इति भविष्यति लट् । दिवादित्वात्प्रत्ययः । कौ-
शिकस्य कुशाग्रतोयविन्दोः शान्तिजलस्यानुकल्प पश्चात्कल्पं गौणमिदं मे कार्मुकं धनु-
रवेत जानीत । ‘इण् गतौ’ । सर्वे गत्यर्थी ज्ञानार्थी इति शाब्दिकाः । यथा कौशिकस्य
मन्त्रसंस्कृतकुशाग्रतोयविन्दुः शत्रून्पातयति तथा समापीदं धनुरिति भावः । ‘मुख्यः
स्यात्प्रथमः कल्पोऽनुकल्पस्तु ततोऽधमः’ इत्यमरः । आरोपयन्नविज्य कुर्वन् । ‘दिष्ट्ये-
ल्यानन्दने मतम्’ इति भावः । कौमारं बाल्यम् । अशून्य कृतिक्षमम् । आसीदित्यत्र ‘आ-
गसाया भूतवच्च’ इति लङ् । धृतधनुषीत्यत्र ‘धनुषश्च’ इत्यनङ् न भवति । समासान्त-
विधेरनित्यत्वान् । सतिसप्तमीयं । वायव्येति । अयं ताडकेयस्ताडकापुत्रः सुबाहुर्जी-

१. ‘नेपथ्याभिमुखमवलोक्य’ इति पाठः. २. ‘मा भैष्ट तपोधनाः, मा भैष्ट’; ‘मा भैष्ट
भोस्तपोधनाः, मा भैष्ट’ इति पाठः. ३. ‘रामभद्रः’ इति पाठः. ४. ‘सोत्साहशङ्कमात्मगतम्’
इति पाठः. ५. ‘प्रकाशम्’ इति पुस्तकान्तरे नास्ति; ‘सप्रकाशम्’ इति पाठः. ६. ‘पश्य
पश्य’ इति पाठः. ७. ‘धनुषि धृते’ इति पाठः. ८. ‘विप्रमुक्तः’ इति पाठः.

कृतोन्मुक्ता भुवि च करुणाश्चर्यबीभत्सहास-

त्रासक्रोधोत्तरलमृषिभिर्दृश्यते ताडकेयम् ॥ ६४ ॥

विश्वामित्रः—(विलोक्य ।) वत्स लक्ष्मण, विस्मयेन प्रमोदेन च पर-
वन्तो वयं न वाचामधीश्महे । वक्तव्यमेव वा किमस्ति । न खल्वियमद्य-
तनी वः प्रतिष्ठा ।

दिकूलंकषकीर्तिधौतवियतो निर्व्याजवीर्योद्धृता-

स्ते यूयं रघवः प्रसिद्धमहसो यैः सोऽपि देवाधिपः ।

बिभ्राणैरसुराधिराजविजयक्रीडानिदानं धनुः

पौलोमीकुचपत्रभङ्गरचनाचातुर्यमध्यापितः ॥ ६५ ॥

वन्सन्मरणं प्राप्तः । शक्त एव मारित इति भावः । अत एवासुभिः प्राणैर्विप्रमुक्तस्त्यक्तः ।
वायव्यास्त्रस्य वायुदेवताकस्यास्त्रस्य व्यतिकरेण संबन्धेन निरालम्बन आधारशून्यः ।
तेन मारणात्पूर्वं कृत्वा छिन्ना पश्चादुन्मुक्ता त्यक्ता सतीयं राक्षसी ताडका । वधस्य
स्त्रीविषयत्वेन करुणा, बालेनैव महाराक्षसी ताडका सपुत्रा मारितेत्याश्चर्यम्, तपोवनेऽपि
स्त्रीवधाद्वीभत्सः, आः कथं भवत्या कृतो यज्ञभङ्ग इति हासः, ताडकां सपुत्रा नष्टामा-
कर्ण्य रावणः किं कर्तेति त्रासः, तस्यास्तादृशदुश्चेष्टास्मरणात्क्रोधः, एभिरुत्तरलं यथा
स्यादेवमृषिभिर्भुवि दृश्यत इत्यर्थः । ताडकेय इति 'स्त्रीभ्यो ढक्' । विस्मयप्रमोदयोः
पूर्वोक्त एव हेतुः । परवन्तः पराधीनाः । नाधीश्महे न प्रभवामः । 'ईश ऐश्वर्ये' ।
वाचामिति 'अधीगर्थदयेशा कर्मणि' षष्ठी । अद्यतन्यद्यभवा । वो युष्माकम् । **दिकूलं-**
कषेति । यूयं तेऽनिर्वचनीयपराकमा रघवो रघूनामपत्यानि । अत्र यद्यपि रघोरपत्य
राघव इत्यण्प्रत्ययान्ताद्राघव इत्येव भवति तथापि 'संज्ञापूर्वको विधिरनित्यः' इति वचन-
सामर्थ्याद्बुद्धेरभावः वस्तुतस्तु 'ते तद्राजा.' इत्यनेन तद्राजसंज्ञायाम् 'तद्राजस्य बहुषु
तेनैवास्त्रियाम्' इत्यनेनापत्यवाचिनोऽण्प्रत्ययस्य लोपे कृते वज्रा इतिवद्रघव इति सि-
द्ध्यति । कीदृशाः । दिशा कूलकषा दिकूलंकषा या कीर्तिस्तया धौत प्रक्षालित वियदा-
काश यैस्ते तादृशाः । निर्व्याजवीर्येण साहजिकप्रभावेणोद्धता. प्रचण्डा. । क्वचित् 'वी-
रोद्धता.' इति पाठः. । तत्र वीरेण वीररसेनोद्धत्ता. प्रगल्भा. । यद्वा वीराश्च त उद्धताश्चेति
कर्मधारय. । प्रसिद्ध महस्तेजो येषां ते । तदाकाङ्क्षा पूरयति—यैरिति । यै रघुभिः.
सोऽपि देवाधिप इन्द्रः पौलोम्या. पुलोमजाया. शच्याः कुचयोर्या पत्राभङ्गरचना पत्राव-
लीकुटिलताचरण तस्या तस्या वा चातुर्यमध्यापितः । रघुभिरेव कृतकृत्यत्वादिन्द्रस्त-

१. 'असुभिः' इति पाठः. २. 'न च' इति पाठः. ३. 'वीरव्रताः' इति पाठः.
४. 'पत्रभङ्गि' इति पाठः.

लक्ष्मणः—भगवन्, पश्य ।

अद्य नैशाचरीं सेनामेनामुन्मूलयन्नयम् ।

आधानं वीरधर्मस्य निर्माय त्वामुपस्थितः ॥ ६६ ॥

(प्रविश्य ।)

रामः—(सर्वैलक्ष्यस्मितम् ।)

पूषा वसिष्ठः कुशिकात्मजोऽयं त्रयस्त एते गुरवो रघूणाम् ।

महामुनेरस्य गिरा कृतोऽपि स्त्रैणो वधो मां न सुखाकरोति ॥ ६७ ॥

(आश्रममवलोक्य ।)

प्रत्यासन्नतुषारदीधितिकरक्लिश्यत्तमोवल्लरी-

वैल्याभिर्मखधूमवल्लिभिरमी संमीलितव्यञ्जनाः ।

श्वः संचीवरयिष्यमाणवटुकव्याधूतशुष्यन्त्वचो

निद्राणातिथयर्स्तपोधनगृहाः कुर्वन्ति नः कौतुकम् ॥ ६८ ॥

क्तियायामेवासक्त इति भावः । असुराधिराजस्य या विजयक्रीडा तस्या निदानमादि-
कारणं धनुर्विभ्राणैः । कूलकष इति 'सर्वकूलाभ्रकरीषेषु कषः' इति खच् । पौलोमीति
'तस्यापत्यम्' इत्यण् । डीप् । 'वीर्यं शुक्रे प्रभावे च' इति मेदिनीकरः । 'निदानं त्वादिकारणम्'
इत्यमरः । उत्कर्षमुखेन रामप्रवेशं सूचयति—अद्येति । वीरधर्मस्याधानं स्थानं निधानं वा
निर्माय कृत्वा । स्वस्मिन्नित्यर्थात् । स्वस्मिन्वीरधर्ममाधायेत्यर्थः । शत्रुसेनावधं कृत्वेति
भावः । एवमुक्तप्रमाणेन गुरुकार्यानुरोधेनात्यन्ताकार्यमपि कृत्वानुतापं प्रकटयन्नाह—
पूषेति । पूषा सूर्यः । वसिष्ठो मैत्रावरुणिः । कुशिकात्मजः कौशिकः । तथा च महा-
मुनेः कौशित्यस्य गिरा वाण्या स्त्रैणः स्त्रीसंवन्धी वधो मां न सुखाकरोति न सुखयति ।
'सुखप्रियादानुलोभ्ये' इति डाच् । स्त्रैण इति 'स्त्रीपुसाभ्या नञ्ज्ञौ भवनात्' इति नञ् ।
'गीर्वाणवाणी सरस्वती' इत्यमरः । अनुतापापनोदायान्यमनीभवितुमन्यद्वर्णयति—प्र-
त्यासन्नेति । तपोधनगृहा नोऽस्माक कौतुकं कुर्वन्तीत्यन्वयः । कौतुकहेतुमाह—प्र-
त्यासन्ना ये तुषारदीधितिकराश्चन्द्रकिरणास्तैः क्लिश्यन्ती नष्टा भवन्ती या तमोवल्लरी अ-
न्वकारसमूहस्तया वल्याभिर्ज्ञेयाभिर्मखधूमवल्लिभिर्यागधूमलताभिः संमीलितं लुप्तं व्यञ्जनं
चिह्नं द्वारभित्त्यादिरूपं येषां ते । चन्द्रतेजसा तमोविनाशाच्चन्द्रोदयेऽत्यर्थं धूमलता दृश्यत
इति भावः । श्व आगामिदिने संचीवरयिष्यमाणाः परिधास्यमाना वटुकेन व्याधौता

१. 'इव' इति पाठः. २. 'आधारम्' इति पाठः. ३. 'विधाय' इति पाठः. ४. 'सर्वै-
लक्ष्यम्' इति पाठः. ५. 'तस्य' इति पाठः. ६. 'अयम्' इति पाठः. ७. 'कल्पाभिः'
इति पाठः. ८. 'तपोवने' इति पाठः.

(पुरतोऽवलोक्य ।)

स्फुरति पुरतो माद्यन्माद्यच्चकोरविलोचन-

प्रकरकिरणश्रेणीदत्तस्वहस्तघनं महः ।

हृदय लघु मा भूः प्रेयोदर्शनप्रतिभूरयं

कुवलयदृशामिन्दुर्नेत्रे सुधाभिरनक्ति नः ॥ ६९ ॥

अत्यर्थं प्रक्षालिताः शुष्यन्त्यस्त्वचो वल्कला येषु ते । क्लिश्यदित्यत्र 'क्लिश् विवाधने' इत्यस्य क्र्यादित्वात्स्यात् । 'क्लिश् उपतापे' इत्यस्य चात्मनेपदित्वाच्छतृ न स्यादित्यसाधुतेति न वाच्यम् । आत्मनेपदविधेरनित्यत्वात् । सहतीत्यादिप्रयोगस्य दृष्टत्वात् । निद्राणो निद्रायुक्तः । 'आतो धातो.' इति निष्ठातकारस्य नकारः । संचिवरयिष्यमाणेति 'पुच्छभाण्डचीवराणिङ्' इति परिधानार्थे णिङ् । 'वल्ली तु व्रततिर्लता' इत्यमरः । स्फुरतीति । महस्तेजोऽर्थाच्चन्द्रस्य स्फुरति । कीदृशम् । माद्यन्तोऽत्यर्थं हृष्यन्तः । 'मदी हर्षे' दिवादिः । 'शमामष्टाना दीर्घः श्यनि' इति दीर्घः । ये चकोराणां विलोचनप्रकराश्चक्षु समूहास्तेषु किरणश्रेणीभिर्दत्त स्वहस्तस्य 'स्वहथ' इति प्रसिद्धस्य घन समूहो येन तत्तादृशम् । यद्वा स्वहस्तोऽवलम्ब्यस्तेन घन निरन्तरम् । हे कुवलयदृशां हृदय, लघु मा भू कातरं मा भूयाः । अयमिन्दुश्चन्द्रः प्रेयसोऽत्यन्तप्रियस्य दर्शने प्रतिभूर्लम्बको नोऽस्माक नेत्रे त्वक्षुषी सुधाभिरमृतैरनक्ति लिम्पति । नेत्रे इति प्रत्येक संबन्धः । अन्यथा नेत्राणीति स्यात् । यद्वा न इति 'अस्मदो द्वयोश्च' इत्येकत्र बहुवचनम् । चन्द्रोदयस्य विरहिणा कदर्पज्वरदाहदायित्वाच्चन्द्रमालोक्य स्वयमेव कुसुमबाणवशात् । प्रियः समागमिष्यतीति हृदयाश्वासनमिति भावः । ननु चाप्रस्तुतमिदम् । कुवलयदृशा तत्रासांनिध्यात् । अत्र केचित्—उद्विग्नवचनमिदम् । यथा—'कैकेयि प्रियसाहसे सुतवधान्मातः कृतार्था भव' इति । अपरे तु—आकाशवचनमेतत् । तथा—'कैकेयि कामा फलितास्तवेति' । अन्ये तु—भगवतो हि चेतस्यन्धकारे सति महद्दुःखमुत्पन्नमत आह—हे हृदय मदीय, मा लघु उपतप्त भू । अयं कुवलयदृशा प्रेयोदर्शनप्रतिभूरिन्दुः सुधाभिर्नेत्रे अनक्ति । अतोऽन्धकारापनोदः संनिहित इति भावः । इतरे तु—भगवतः प्राच्यां दिशि तेजःपटलं दृष्ट्वा किमयमन्य एव मायावी राक्षसः समायात इति बुद्धिरूपन्ना ततो निरूप्याह—हे मदीय हृदय, मा लघु भूर्मा सत्वरं भव । नासौ राक्षसः कश्चित्, किं तु कुवलयदृशा प्रेयोदर्शन-प्रतिभूरयमिन्दु—इति वर्णयन्ति । न चातीतानागतज्ञतया रामस्य नेयं शङ्केति वाच्यम् । सर्वदा तस्य तथात्वानभ्युपगमात् । अन्यथा मायादिदर्शने तस्येति कर्तव्यताया मोहस्याप्राप्तिप्रसङ्गात् । मा भूरिति भवतेः 'माडि लुङ्' । सिच् । 'गातिस्था—' इत्यादिना सिचो लुक् । 'न माडयोगे' इत्यङ्निषेधः । 'प्रतिभूर्लम्बकः पुमान्' इति विश्वः । सकौतुकं

अपि च ।

उन्मीलन्ति मृणालकोमलरुचो राजीवसंवर्तिका-

संवर्तव्रतवृत्तयः कतिपये पीयूषभानोः कराः ।

अप्युसैर्धवलीभवत्सु गिरिषु क्षुब्धोऽयमुन्मज्जता

विश्वेनेव तमोमयो निधिरपामहाय फेनायते ॥ ७० ॥

(सनिर्वेदम् ।)

इन्दुर्यद्युदयाद्रिमूर्ध्नि न भवत्यद्यापि तन्मा स्म भू-

न्नासीरेऽपि तमःसमुच्चयममूरुन्मूलयन्ति त्विषः ।

रुचो रमणीयतामाह—उन्मीलन्तीत्यादि । पीयूषभानोश्चन्द्रस्य कतिपयेऽसमस्ताः कराः किरणा उन्मीलन्ति प्रसरन्ति । मृणालवत्कोमला रुक्कान्तिर्येषां ते । राजीवानां पद्मानां संवर्तिका नवदलानि तेषां संवर्तः प्रलयः । पत्रसंकोच इति यावत् । व्रतमेव वृत्तिर्व्यापारो येषां ते । उत्प्रेक्षते—तमोमयोऽप्यन्धकारमयोऽप्यन्धकारसमूह एवापां निधिः समुद्रोऽहाय झटिति फेनायते फेनमुद्रमति । समूहे मयट् । यद्वा तमोमयोऽन्धकारप्रकृतिः समुद्रः । समुद्रतुल्योऽन्धकार इत्यर्थः । कीदृशः । उसैः किरणैर्धवलीभवत्सु गिरिषु पर्वतेषून्मज्जतोन्मज्जनं करिष्यता विश्वेन जगता क्षुब्धो मथित इव । अन्योऽपि समुद्रो गिरिणा मन्दरेण मथितः सन्फेन त्यक्तवानिति ध्वनिः । क्षुब्ध इति 'क्षुब्धस्वान्तध्वान्त—' इत्यादिना मन्ये निपातित इति यद्यपीत्यादि पूर्वपक्षः, सिद्धान्तश्चात्र 'संक्षुब्धदुग्धमयसागर—' (१।३५) इत्यादौ प्रथमाङ्क एव विवेचित इति तत्रैवालोचनीयमेतत् । कतिपय इति 'प्रथमचरम—' इति जसि विकल्पेन सर्वनामसंज्ञा । फेनायत इति 'फेनाच्च' इति/क्यङ् । 'संवर्तः प्रलयः कल्पः' इत्यमरः । 'संवर्तिका नवदलम्' इति च । 'द्रागन्नटित्यञ्जसाहाय' इत्यपि । 'विश्वं जगति स्यान्नपुंसकम्' इति मेदिनीकरः । निर्वेदो वैराग्यम् । इन्दुरित्यादि । इन्दुश्चन्द्र उदयाद्रिमूर्ध्न्यद्याप्येतावतापि कालेन यदि न भवति तदा मा भून्मा भवतु । 'स्मोत्तरे लङ् च' इति लुङ् । 'न माङ्योगे' इत्यङ् निषेधः । ननु तिमिरपटलनाशः कथं स्याद्यदि चन्द्रोदयो न स्यादित्यत आह—अमूर्त्तिवपोऽपि कर्त्यः । अपिभिन्नक्रमः । नासीरेऽप्रे तमःसमुच्चयमन्धकारसमूहमुन्मूलयन्ति । तथा च चन्द्रकर्तव्यान्धकारनाशरूपकर्मणस्त्विषैव करणात्कृतमन्यथासिद्धेन चन्द्रोदयेनेति भावः । ननु भवत्वेवं तावत्, चक्षुः प्रीत्याद्यर्थमेवोदेत्वित्यत आह—अक्षणोरपि चक्षुषोरपि मुदं हर्षमुद्गिरन्ति । कुमुदं करणभूतैश्च दिश आमोदयन्ते हृष्यन्ति । स्वार्थे णिच् । 'णिचश्च' इति तङ् । अन्यथा 'गतिबुद्धि—' आदिसूत्रेणाकर्मकान्मुदेः कर्मसं-

अप्यक्ष्णोर्मुदमुद्गिरन्ति कुमुदैरामोदयन्ते दिशः

संप्रत्यूर्ध्वमसौ तु लाञ्छनमभिव्यङ्गं प्रकाशिष्यते ॥ ७१ ॥

(सहर्षम् ।)

काश्मीरेण दिहानमम्बरतलं वामभ्रुवामानन-

द्वैराज्यं विदधानमिन्दुदृषदां भिन्दानमम्भःशिराः ।

प्रत्युद्यत्पुरुहूतपत्तनवधूदत्तार्धदर्भाङ्कुर-

क्षीवोत्सङ्गकुरङ्गमैन्दवमिदं विम्बं समुज्जृम्भते ॥ ७२ ॥

एताश्च

पौलोमीकुचकुम्भकुङ्कुमरजःस्वाजन्यजन्मोद्धताः

शीतांशोर्द्युतयः पुरंदरपुरीसीमामुपस्कुर्वते ।

ज्ञाया कुमुदानीति स्यात् । यद्वा दिश आमोदयन्ते गन्धयुक्ता भवन्तीत्यर्थः । एतावतापि चन्द्रोदये तस्यानिष्टमाशङ्कते—संप्रतीदानीमसौ चन्द्रो लाञ्छन कलङ्कमभिव्यङ्गमभिव्यक्तीकर्तुम् । स्पष्टयितुमिति यावत् । ऊर्ध्वं यथा भवति तथा प्रकाशिष्यते । क्वचित् ‘अभिव्यक्तम्’ इति पाठः । तत्रासौ चन्द्र ऊर्ध्वमभिव्याप्य व्यक्त स्फुट लाञ्छन कलङ्कं प्रकाशिष्यतेऽभिव्यक्तीकरिष्यत इत्यर्थः । एतच्चासंबद्धम् । प्रकाशतेरकर्मकत्वालाञ्छनस्य कर्मत्वानुपपत्तेरिति । अत्र कश्चित्—प्रकाशिष्यत इत्यन्तर्भावितण्यर्थोऽयमर्थः । सकर्मक इति । अन्ये तु—व्यक्तं लाञ्छनमभिलक्षीकृत्य ऊर्ध्वं यथा स्यादेवमसौ चन्द्रः प्रकाशिष्यते लाञ्छनसंबन्धिनः प्रकाश व्यक्तं धास्यतीति । तथा च प्रकाशो लाञ्छनविषयः स चन्द्र-विषयो भविष्यतीत्यर्थः—इत्याहुरिति । वस्तुतस्तु प्रथमपाठः साधीयानिति । ‘नासीरोऽग्र-थाने स्यादग्रेऽपि’ इति विश्वः । ‘मुत्प्रीतिः प्रमदो हर्षः’ इत्यमरः । काश्मीरेणेति । इदमैन्दवमिन्दुसबन्धि विम्बं मण्डलं समुज्जृम्भते प्रकाशते । काश्मीरेणेव । काश्मीरेण कुङ्कुमेनाम्बरतलमाकाशस्वरूपं दिहानं लिप्तं कुर्वाणम् । ‘दिह उपचये’ । लट् । शानच् । प्रथमोदितकिरणानामतिलोहितत्वात्काश्मीरसादृश्यम् । वामभ्रुवामङ्गनानामाननस्य मुखस्य द्वैराज्यं प्रातिपक्ष्यम् । सादृश्यमिति यावत् । विदधानम् । इन्दुदृषदा चन्द्रक्रान्त-मणीनामम्भःशिराः पानीयाधारनाडीभिन्दानं द्विधा कुर्वत् । प्रत्युद्गच्छन्त्यो याः पुरं-दरनगरनार्थस्ताभिर्दत्तो योऽर्धस्तत्रस्था ये दर्भाङ्कुरास्तैः क्षीवो मत्तः । अतिभक्षणान्नत्त इव । ‘अनुपसर्गात्फलक्षीवः’ इति निपातितः । उत्सङ्गे क्रोडे कुरङ्गो हरिणो यत्र

१. ‘उद्गहन्ति’ इति पाठः. २. ‘अभिव्यक्तम्’ इति पाठः. ३. ‘सहर्षं च’ इति पाठः. ४. ‘दर्भाङ्कुरः’ इति पाठः.

एताभिलिहतीभिरन्धतमसान्युद्ध्रतीभिर्दिशः

क्षोणीमास्तृणतीभिरन्तरतमं व्योमेदमोजायते ॥ ७३ ॥

अपि च ।

नैवायं भगवानुदञ्चति शशी गव्यूतिमात्रीमपि

द्यामद्यापि तमस्तु कैरवकुलश्रीचाटुकाराः कराः ।

मश्नन्ति स्थलसीम्नि शैलगहनोत्सङ्गेषु संरुन्धते

जीवग्राहमिव कचित्कचिदपि च्छायासु गृह्णन्ति च ॥ ७४ ॥

तत्तादृशम् । 'काश्मीरं कुङ्कुमे च स्यात्' इति मेदिनीकरः । 'नाडी तु धमनिः शिरा' इत्यमरः । 'पू. स्त्री पुरीनगयौ वा पत्तन पुटभेदनम्' इति च । एताश्च पौलोमी-
त्यादि । एताः शीताशोर्धुतयः पुरंदरपुरीसीमामुपस्कृर्वते गुणान्तराधानं विदधति ।
'गन्धनावक्षेपण-' इति प्रतियत्ने तड् । 'उपात्प्रतियत्नवैकृतवाक्याध्याहारेषु च' इति
सुट् । यद्वा सीमानमलंकुर्वत इत्यर्थः । 'संपर्युपेभ्यः करोतौ भूषणे' इति सुट् । 'कृचः
प्रतियत्ने' इति कर्मणि षष्ठी । पुरीव पुरीत्युपचारात् । कीदृश्यः । इन्द्राणीस्तनकलशकुङ्कुमर
जसा स्वाजन्ये समानकुले जन्म तेनोद्धताः सगर्वाः । कुङ्कुमस्य वर्णसाम्येन स्वाजन्यम्, पौलो-
मीसंवन्धेनोद्धतत्वं युतीनाम् । इदमन्तरतममतिमध्य व्योमाकाशमेताभिर्धुतिभिः करण-
भूताभिरोजायते ओजस्विवदाचरति । क्यङ्कृतद्वयं विधानात् 'कर्तुः क्यङ् सलोपश्च'
इत्युपमाने क्यङ् सलोपश्च । 'अक्रान्तार्थे' । 'ओजो बलमवष्टम्भ. स्यादो-
जस्त्विट्प्रकाशयो.' इति धरणिः । अन्धतमसानि गाढोन्धकारांलिहतीभिः खा-
दन्तीभिः । 'लिह आस्वादने' । गृत् । 'ध्वान्ते गाढेऽन्धतमसम्' इत्यमरः ।
'अवसमन्वेभ्यस्तमसः' इत्यच् समासान्तः । दिशः उद्ध्रतीभिः क्रमेण पूर्वादि-
दिशामुद्ध्रयन कुर्वतीभिः । अन्धकारेण प्राच्यादिभेदाज्ञानाद्ब्रथिता इव दिश आसन्, इ-
दानीं चन्द्रधुतिभिरुद्ध्रथिताः प्राच्यादिभेद प्रापिता इत्यर्थः । क्षोणीं पृथिवीमास्तृणतीभि-
राच्छादयन्तीभिः । 'स्तृञ् आच्छादने' । तत्किंकराणामेतदेव प्रयोजनमित्यत आह—
नैवायमिति । अयं भगवाञ्शशी अद्यापीदानीमपि गव्यूतिमात्रीमपि क्रोशद्वयपरिमा-
णमपि द्यामाकाशं नोदधति नोर्ध्वं गच्छति । करास्तु तमोऽन्धकारं स्थलसीम्नि मश्नन्ति
नागयन्ति । शैलगहनोत्सङ्गेषु पर्वतवनकोटेषु संरुन्धतेऽवरुद्धं कुर्वन्ति । जीवग्राहं जीवं
गृहीत्वा छायासु कचिदपि गृह्णन्ति । तम इति सर्वक्रियान्वयि । चाटुरालोको वर्णनं वा ।
'नृपादेर्वर्णने चाटुरालोके चाटुरिष्यते' इति धरणिः । गव्यूतिमात्रीमित्यत्र 'प्रमाणे द्वय-
सच्-' इत्यादिना मात्रच् । 'टिड्ढाणच्-' इति ङीप् । जीवग्राहमित्यत्र 'समूलाकृतजीवेषु

(ज्योत्स्नातिशयं विभाव्य ।)

किं नु ध्वान्तपयोधिरेष कतकक्षोदैरिवेन्दोः करै-
रत्यच्छोऽयमधश्च पङ्कमखिलं छायापदेशादभूत् ।

किं वा तत्करकर्तरीभिरभितो निस्तक्षणादुज्ज्वलं
व्योमैवेदमितस्ततश्च पतिताश्छायाछलेन त्वचः ॥ ७५ ॥

(परिक्रम्य पार्श्वतोऽवलोक्य च ।)

दलविततिभृतां तले तरूणामिह तिलतण्डुलितं मृगाङ्करोचिः ।
मदचपलचकोरचञ्चुकोटीकवलनतुच्छमिवान्तरान्तराभूत् ॥ ७६ ॥

(विभाव्य च ।)

त्रिभुवनतमोलुण्टाकीनामहो मिहिरत्विषा-
मभिविधिरसौ कोकश्रेणीमनस्यैवशिष्यते ।

हन्तृग्रहः' इति णमुल् । 'गव्यूतिः स्त्री क्रोशयुगम्' इत्यमरः । किं न्विति । अयं ध्वान्तपयोधिरन्धकारसमुद्रः किं नु । ननु यद्ययमन्धकारसमुद्रस्तत्कथमतिशुभ्रत्वमादधाति' अन्धकारस्य श्यामस्वभावत्वादित्यत आह—इन्दोः करैरत्यच्छोऽतिधवलः । तथा चौपाधिक धावत्यमस्य प्रतिपादितम् । कतकक्षोदैरिव । औषधविशेषधूलिभिरिवेत्यर्थः । कतकं 'कजिज' इति प्रसिद्धवृक्षस्य फल मगधदेशे जातं तस्य क्षोदो धूलि । तद्दानमात्रात्पट्टादिकमधः पतति जल च निर्मल भवति । पयोधिजल श्यामवर्णमिति कविसंप्रदायः । अत्र चान्धकारस्य कर्दमत्वेन रूपणाच्चन्द्रकिरणानां कतकेन रूपणम् । ननु पानीये कतकानुप्रवेशात्पङ्कमधः पतति, अत्र तु किमित्यत आह—छायापदेशाच्छायाव्याजादखिलं पङ्कमधोऽभूत् । तथा चास्य च्छायैव पङ्कमित्यर्थः । अथवेद व्योमैवाकाशमेव तत्करकर्तरीभिश्चन्द्रकिरणकर्तरीभिर्निस्तक्षणात्कर्तनादमितः सर्वत्रोज्ज्वलम् । धवलमित्यर्थः । इतस्ततः सर्वत्र च्छायाछलेन त्वचः पतिता इति । अन्यस्यापि कर्तितस्य वृक्षादेस्त्वचः पतन्तीति ध्वनिः कर्तरी 'कर्तरणी' इति प्रसिद्धा । 'क्षोद. स्यात्पुसि रजसि' इति मेदिनीकरः । दलविततीति । दलविततिभृता पत्रविस्तारधारकाणां तरूणां वृक्षाणां तलेऽवो मृगाङ्करोचिश्चन्द्रद्युतिस्तिलतण्डुलितम् । तिलतण्डुलाभ्या मिश्रीकृतमिव श्यामशुभ्रमभूदित्यर्थः । सान्तरपत्रच्छायासंबन्धात् । उत्प्रेक्षते—अन्तरान्तरा मध्ये मध्ये मटेन चञ्चला ये चकोरास्तेषां चञ्चव्रेण कृतं यत्कवलन तेन तुच्छमिव शून्यमिव । त्रिभुवनेति । मिहिरत्विषा सूर्यकिरणानामभिविधिरभिव्याप्तिः कोकश्रेणीमनस्यैवशिष्यते । चक्रवाकाणां मनसि परं संतापो भवतीत्यर्थः । अहो आश्चर्यं । रात्रावपि सताप इत्या-

१. 'विभाव्य च' इति पाठः. २. 'पङ्कपटलम्' इति पाठः. ३. 'परिक्रम्यावलोक्य च'; 'परिक्रम्य सर्वतोऽवलोक्य' इति पाठः. ४. 'अवतिष्ठते' इति पाठः.

क्षुधमपि तमः कोपादन्तः प्रविश्य विनिघ्नतः

शशधरकरानच्छिन्नाग्रांश्चरन्ति चकोरकाः ॥ ७७ ॥

अपि चेदानीं

तथा पौरस्त्यायां दिशि कुमुदकेदारकलिका-

कपाटघ्नीमिन्दुः किरणलहरीमुल्ललयति ।

समन्तादुन्मीलद्धलजलबिन्दुस्तवकिनो

यथा पुञ्जायन्ते प्रतिगुडकमेणाङ्गमणयः ॥ ७८ ॥

(परिक्रामन्धूर्ध्वमवलोक्य ।)

तरुणतमालकोमलमलीमसमेतदयं

कलयति चन्द्रमाः किल कलङ्कमिति ब्रुवते ।

तदनृतमेव निर्दयविधुंतुददन्तपद-

त्रणविवरोपदर्शितमिदं हि विभाति नमः ॥ ७९ ॥

श्रयम् । कीदृशीनाम् । त्रिभुवनतमोलुण्टाकीनां त्रिभुवनतमसां लुण्टनकर्त्रीणाम् । 'लुटि स्तेये' । 'जत्पभिक्षकुट्टलुण्टवृडः पाकन्' । 'षिद्वैरादिभ्यश्च' इति ङीष् । चकोराः पुनर-
च्छिन्ना अग्रा येषां तादृशाञ्जशधरकरांश्चरन्ति खादन्ति । 'चर भक्षणे' । कीदृशान् ।
कोपात्तमः प्रविश्यान्तर्मध्ये क्षुधं दुभुक्षां विनिघ्नतो नाशयतः । अपिरेवार्थे । यद्वा क्षुधं
तज्जनित तमोऽपि विनिघ्नतः । यद्वा रोषाच्चकोराणामन्तर्हृदयं प्रविश्य क्षुधं नाशयतः ।
रोषादेवान्धकाराणामन्तः प्रविश्य तमो नाशयत इत्यर्थः । तथेति । इन्दुश्चन्द्रः पौरस्त्यायां
पूर्वस्यां दिशि किरणलहरीं किरणकल्लोलमुल्ललयति प्रसारयति । यथा एणाङ्गमणयश्चन्द्र-
कान्ताः प्रतिगुडकं गुडिकां गुडिकां प्रति पुञ्जायन्ते । अपुञ्जाः पुञ्जा भवन्ति । 'भृशा-
दिभ्यो भुव्यच्चेर्लोपश्च हलः' इति क्यङ् । यद्वा पुञ्जवदाचरन्ति । आचारे 'कर्तुः क्यङ्'
इति क्यङ् । कीदृशीम् । कुमुदानां यः केदारस्तत्र या कलिका मुकुलं तदेव कपाटमिव क-
पाट पत्रसकोचस्तन्नागिकाम् । विकासकत्वात् । कीदृशाः । समन्तात्सर्वत्रोन्मीलन्त उद्ग-
च्छन्तः । प्रादुर्भवन्त इति यावत् । एतादृशा वहलाः प्रचुरा ये जलबिन्दवस्तैः स्तव-
किनो गुच्छप्रायाः । संलग्नजलबिन्दूनामपि चन्द्रकान्ताकारत्वादेकस्यापि पुञ्जाकारतेति
भावः । उल्ललयतीति 'लल ईप्सायाम्' । चुरादिरदन्तः । 'कपाटमररं लुत्ये' इत्यमरः ।
तरुणेति । तरुणो यस्तमालस्तापिच्छस्तद्वत्कोमल मनोहरं मलीमसं च श्याममेतद्वस्तु,
अयं चन्द्रमाः कलयति दधाति । 'कलिवली कामधेनू' इति वैयाकरणाः । किल प्र-
सिद्धौ । तत्कलङ्कमिति ब्रुवते । जना इति शेषः । तदनृतमेव, कलङ्कमिदमिति मिथ्यैव ।

किं च ।

रुचिभिरभितष्टङ्कोत्कीर्णैरिव त्रसरेणुभि-

र्यदुडुभिरपि च्छेदैः स्थूलैरिव भ्रियते नभः ।

प्रकृतिमलिनो भास्वद्विम्बोन्मृजाकृतकर्मण-

स्तदयमपि हि त्वष्टुः कुन्दे भविष्यति चन्द्रमाः ॥ ८० ॥

लक्ष्मणः—(सर्वतोऽवलोक्य ।)

भूयस्तराणि यदमूनि तमस्विनीषु

जौत्स्नीषु च प्रविरलानि ततः प्रतीमः ।

संध्यानलेन भृशमम्बरमूषिकाया-

मावर्तितैरुडुभिरेव भृतोऽयमिन्दुः ॥ ८१ ॥

तर्हि यच्छ्यामलमालोक्यते तत्किमित्यत आह—इदं नभ आकाश विभाति । हिरवधारणे । अतिनिविडस्यावयविनो नयनगतिप्रतिबन्धकस्यान्तरा वर्त्मना कथं नभो दृश्यत इत्यत आह—निर्दयो यो विधुतुदो राहुस्तस्य दन्तपदत्रणविवरेणोपदर्शितम् । आवेदितमित्यर्थः । पदं स्थानम् । रुचिभिरिति । यद्रुचिभिः कान्तिभिरभित सर्वत्र नभो भ्रियते पूर्यते । टङ्केनोत्कीर्णैरुत्क्षिप्तैस्त्रसरेणुभिरिवेत्युत्प्रेक्षा । नैता रुचयः, किं तु विश्वकर्मण-टङ्केनोत्कीर्णास्त्रसरेणव इत्यर्थः । यद्वा रुचिभिस्त्रसरेणुभिरिति व्यस्तरूपकम् । यच्चोडुभिरपि नक्षत्रैरपि नभो भ्रियते । स्थूलैरवयवमहत्त्ववद्भिच्छेदैः खण्डैरिवेत्युत्प्रेक्षा । टङ्कोत्कीर्णैरित्यत्राप्यनुकर्षणीयम् । नैतानि नक्षत्राणि, किं तु टङ्कैरिव च्छिन्नानि चन्द्रमस एव स्थूलावयवानीत्यर्थः । तत्तस्मादेवायमपि चन्द्रमास्त्वष्टुर्विश्वकर्मणः कुन्दे भविष्यत्येवेत्युक्तिविशेषे भूत एवेत्यर्थः । हिशब्द एवार्थः । कीदृशस्य । भास्वत सूर्यस्य यो विम्बस्तस्य योन्मृजोन्मार्जनम् । प्रोञ्चनमिति यावत् । तत्र कृतकर्मण कृतव्यापारस्य । अतिकुशलस्येत्यर्थः । विश्वकर्मणा स्वसुता सूर्याय दत्ता, सा च तत्तेजोसहिष्णुता पित्रे कथयामास, तेन विश्वकर्मणा तत्तेज क्षयार्थं सूर्यस्तक्षित इति कथा । प्रकृत्या स्वभावेन मलिनः । अन्यस्यापि मलिनस्यादर्शादेरुन्मार्जनं क्रियत इति ध्वनिः । 'देवशिल्पिन्यपि त्वष्टा' इति धराणि । 'तारकाप्युडु वा स्त्रियाम्' इत्यमरः । भूयस्तराणीति । तमस्विनीषु तमोयुक्तासु रात्रिषु यद्यस्माद्भूयस्तराण्यतिबहून्यमूनि । उडूनि, प्रकरणप्राप्तत्वात् । जौत्स्नीषु चन्द्रिकान्वितासु रात्रिषु च प्रविरलानि स्वल्पानि । सन्तीति शेषः । ततो हेतोरिति प्रतीमो जानीम । सधैवानलो वह्निस्तेन भृशमत्यर्थमम्बरमूषिकायामाकाश एव मूषिका 'मूस' इति प्रसिद्धा यत्र सुवर्णादिकमावर्त्यते तस्यामावर्तितैर्द्रवीकृतैरुडुभिरेव नक्षत्रैरेवायमि

(विहस्य च ।) हन्त, यथाधर्ममेतत् ।

यत्पीयूषमयूखमालिनि तमःस्तोमावलीढायुषां

नेत्राणामपमृत्युहारिणि पुरः सूर्योढ एवातिथौ ।

अम्भोजानि पराञ्चि तन्निजमघं दत्त्वेव तेभ्यस्ततो

गौराङ्गीवदनोपमासुकृतमादत्ते पतिर्यज्वनाम् ॥ ८२ ॥

विश्वामित्रः—(सर्वतोऽवलोक्य । सस्मितम् ।) अहह नामधेयमात्रमाधुर्यादपरमार्थदृश्वानो विप्रलभ्यन्ते । तथा हि ।

स्मेरा दिशः कुमुदमुद्भिदुरं पिबन्ति

ज्योत्स्नाकरम्भमुदरंभरयश्चकोराः ।

न्दुर्भूतः । पूरित इत्यर्थः । तेन चन्द्रोदये नक्षत्राणां खलपतेति भावः । ‘ज्यौत्स्नी चन्द्रिकयान्विता’ इत्यमरः । ‘तैजसावर्तनी मूषा’ इत्यपि हन्त खेदे । ‘हन्त हर्षे च खेदे च’ इत्यमरः । यथाधर्मं धर्मस्यानतिक्रमः । यथाधर्ममाचष्टे—यत्पीयूषेति । यद्यस्मात्तमःस्तोमेनान्धकारसमूहेनावलीढमास्वादितमायुर्येषां तादृशानां नेत्राणामपमृत्युहारिणि । अपमृत्युरकालमरणम् । अपमृत्युरिवापमृत्युस्तन्नाशके । पीयूष[मयूख]मालिनि चन्द्रे । अन्यदप्यमृतं मृत्युहारि भवतीति ध्वनिः । सूर्योढे संध्याकाल एव पुरोऽग्रे पूर्वदिशि वा तिथौ सत्यम्भोजानि पद्मानि पराञ्चि पराङ्मुखानि । संकुचितानीति यावत् । भूतानीति शेषः । तत्तस्माद्धेतोर्यज्वनां याज्ञिकानां पतिर्द्विजराजश्चन्द्रो निजं स्वीयमघं पापं तेभ्यः पद्मेभ्यो दत्त्वा ततः प्रत्यवायाभावात् । ततः पद्मेभ्यो वा गौराङ्ग्या या वदनोपमा तदेव सुकृतं पुण्यमादत्ते गृहाति । चन्द्रसदृशं सुखमिति प्रतीतेः । तथा च धर्मशास्त्रम्—‘अतिथिर्यस्य भग्नाशो गृहात्प्रतिनिवर्तते । स तस्य दुष्कृतं दत्त्वा पुण्यमादाय गच्छति ॥ अतिथौ विमुखे प्रोक्तं गते यत्पातकं नृणाम् । तदेवाष्टगुणं प्रोक्तं सूर्योढे विमुखे गते ॥’ विप्रलभ्यन्ते विसंवाद्यन्ते । जनैरिति शेषः । रामस्यातिचिरं चन्द्रवर्णनमवलोक्य ततो निवर्तयितुं भूमिकामारचयति—स्मेरा इति । आः निन्दायाम् । अत्रिनाम्नो मुनेर्लोचनदूषिकायां नेत्रमले पीयूषदीधितिरिति कीदृगनुरागः प्रथितः । नेत्रमलेऽमृतदीधितिरिति वक्तुं न युक्तमिति भावः । ननु दिक्प्रसादकुमुदप्रकाशचकोरोदरपूर्तिकारित्वाल्लक्षणयापि कथं न वक्तुं युक्तमित्यत आह—दिशः स्मेराः स्वभावादेव, न तु चन्द्रकिरणसंबन्धात् । कुमुदमुद्भिदुरमुत्कर्षेण प्रकाशशीलं स्वप्रकृतेरेव, न तु ततः । उदरंभरयश्चकोरा ज्योत्स्नैव दधिसक्नुक पिबन्ति । करम्भभ्रान्त्या पिबन्ति, न तु ज्योत्स्नात्वेनेति । उदरंभरिरिति ‘फलेग्रहिरात्मंभरिश्च’ इति चकारस्यानुक्तसमुच्चयार्थत्वात्त्रिपातात्साधुः । तथा च वृत्तिः—‘अनुक्तसमुच्चयार्थश्चकारः कुक्षिभरिस्त्वरभरिरित्यादावपि शिष्टप्रयोगादवगन्तव्यः ।

आः कीदृगत्रिमुनिलोचनदूषिकायां

पीयूषदीधितिरिति प्रथितोऽनुरागः ॥ ८३ ॥

(राम च दृष्ट्वा । सहर्षस्मितम् ।) कथमयं कुमाराङ्कविजयप्रत्यागतोऽपि ताडकानिग्रहेण हिणीयमानः सहसा नोपतिष्ठते वत्सः । (लक्ष्मण प्रति ।) वत्स सौमित्रे, अस्माकमनेन वृत्तान्तेन प्रदोषलक्ष्मीरियमनूद्यते । पश्य ।

निशाचराणां तमसां निहन्ता पुरोऽयमुद्गच्छति रामचन्द्रः ।

अथोल्लसद्भिर्नयनैर्मुनीनामयं कुमुद्वानजनि प्रदेशः ॥ ८४ ॥

रामः—(विभाव्य ।)

मदयति यदुत्पन्नो दुग्धाम्बुधेरयमम्बुधी-

नयति नयनादत्रेर्जातो मुदं नयनानि च ।

तदखिलसुरश्रेणीसाधारणप्रणया शची-

सहचरचरुस्थाली सोमः समञ्जसमीहते ॥ ८५ ॥

(सैलज्जमुपसृत्य ।) भगवन्, अभिवादये ।

‘करम्भो दधिसक्तवः’ इत्यमरः । ‘दूषिका नेत्रयोर्मलम्’ इति च । कुमाराङ्कः प्रथमयुद्धमेकतुलायुद्धं वा । ‘एकसा’ इति प्रसिद्धम् । निग्रहो मारणम् । हिणीयमानो लज्जमानः । हणीद्देशन्दात्कण्डादियगन्ताच्छानच् । ङित्वात्तड् । नोपतिष्ठते न संगच्छते । ‘उपादेवपूजासगतिकरणमित्रकरणपथिष्विति वाच्यम्’ इति संगतिकरणे तड् । अनेन वृत्तान्तेन ताडकाताडनरूपेण । अनूद्यते पुनरुक्ता भवति । अपरा प्रदोषलक्ष्मीर्भवतीत्यर्थः । प्रदोषसाधर्म्यमाह—निशाचराणामिति । अयं रामचन्द्रो रामः । अथ च राम एव चन्द्रः पुरोऽग्रे उद्गच्छत्युदयते । कीदृशः । निशाचराणां राक्षसानां तमसामिति व्यस्तरूपकम् । यद्वा तमसा पापयुक्तानाम् । पक्षे निशि रात्रौ चरता तमसामन्वकाराणां निहन्ता । अथानन्तरं रामचन्द्र उदित आयाते सत्युल्लसद्भिर्मुनीनां नयनैः करणभूतैरयं प्रदेशः कुमुद्वान्कुमुदवहलोऽजनि जातः । कर्तरि णिच् । अन्योऽपि प्रदेशश्चन्द्रोदये सति कुमुद्वान्भवति । ‘कुमुद्वान्कुमुदप्राये’ इत्यमरः । मदयतीति । अयं सोमो दुग्धाम्बुधेर्यदस्मादुत्पन्नोऽतोऽम्बुधीन्समुद्रान्मदयति हृष्टान्करोति । पुत्रेण पितुः प्रीत्युत्पादनस्य युक्तत्वात् । अत्रेर्मुनिविशेषस्य नयनाद्यजातो नयनानि मुदं नयति । चकारः का-

१. ‘प्रथितः’ इति पाठः. २. ‘कुमारोऽङ्कविजयः’; ‘कुमारो विजयः’ इति पाठः. ३. ‘हिणीयमानः’ इति पाठः. ४. ‘वत्सः’ इति पुस्तकान्तरे नास्ति. ५. ‘रामभद्रः’ इति पाठः. ६. ‘विभाव्य च’ इति पाठः. ७. ‘रामः सलज्जः’ इति पाठः.

विश्वामित्रः—(सन्नेहवहुमानमालिङ्ग्य १) वत्स रघुनन्दन, इत्थमेव
प्रकृष्टकर्त्रभिप्रायक्रियाफलवतो विधीन् ।

प्रयुञ्जानास्त्वया वीर परिपाल्यामहे वयम् ॥ ८६ ॥

रामः—(स्वगतम् १) शिरसा गृहीतमाचार्यवचनम् ।

विश्वामित्रः—(समरधूलिधूसर रामस्य कपोलमुन्मार्जयन् १) यत्सत्यम-
मुना नक्तंचरव्यतिकरेण प्रियसुहृदा सीरध्वजेन वितन्यमाने वैताने कर्मणि
कम्पितमिव मे हृदयम् ।

रामः—(सगौरवम् १) भगवन्, क एष सीरध्वजो नाम यमद्य ते त्रि-
भुवनदुर्लभोऽयं प्रियसुहृच्छब्दप्रयोगः कमपि महिमानमारोपयति ।

विश्वामित्रः—वत्स, शृणोषि विदेहेषु मिथिलां नाम नगरीम् ।

तर्न्ये । सकलनयनानीत्यर्थः । यद्यपि जन्यजनकरूपसंबन्धोपाधिना तथा कर्तुमर्हति
तथाप्यत्रोपाधिं विनापि युक्तमाचरतीत्याह—तत्सोमः समञ्जसमीहते युक्तं चेष्टते । की-
दृशः । शचीसहचरस्येन्द्रस्य चरुस्थाली हव्यान्नभाण्डम् । इन्द्रभक्ष्यामृतस्याधारत्वात् ।
अखिलसुरश्रेण्या साधारणः प्रणयो यस्याः साखिलसुरश्रेणीसाधारणप्रणया । चरुस्थाली-
विशेषणम् । अयं तु सर्वदेवानां प्रतिपदादिक्रमेण भक्षणात्सोमत्वमवलम्बत इति भावः ।
सोमपद एव च्छलम् । लताभेदश्चन्द्रश्च सोमः । ‘सोमः सोमलताया च चन्द्रे च’ इति
विश्वः । अतिगुरुकार्यकरणादौद्धत्यपरिहाराय सलज्जमिति । प्रकृष्टेति । हे वीर, त्वया वयं
परिपाल्यामहे रक्षणीयाः । कर्मणि लोट् । उत्तमपुरुषवहुवचनम् । एते कीदृशाः । प्रकृष्टं
शौचादिसंपन्नं कर्तारं यजमानमभिप्रेत्यभिसंबध्नाति कर्त्रभिप्रायं क्रियाफलम् । कर्मण्यण् ।
तथैवामस्ति तान्विधीन्यागान्प्रयुञ्जानाः कुर्वाणाः । ‘प्रोपाभ्यां युजेः—’ इति तड् । स्वार्थ-
परानस्मात्प्रत्युपकारनिरपेक्षस्त्व रक्षिष्यसीति रामस्यातिमहत्त्वं दर्शितम् । कर्तव्यप्रत्यु-
पकारविषयकोत्कण्ठां रामभद्रस्योत्थापयितुमाह—यत्सत्यमित्यादि । नक्तंचरव्यतिक-
रेण राक्षसव्यसनेन । ‘अथ व्यतिकरः पुंसि व्यसनव्यतिपङ्गयोः’ इत्यमरः । सीरध्वजेन
जनकेन वितन्यमाने क्रियमाणे । दुःखेनाकृष्यते यत्तदुराकर्षम् । ‘ईपहुःसुषु—’ इति
कर्मणि सल् । ऐन्दुगेखरं माहेश्वरम् । लाङ्गलमुखेन हलमुखेनोल्लिखिता कृष्टा या वि-
श्वंभरा पृथिवी तस्याः प्रसूतिरपत्यम् । अत एवागर्भसंभवा । ‘लाङ्गलं हलम्’ इत्य-

१. ‘सन्नेहमालिङ्ग्य’ इति पाठः. २. ‘परिपाल्यामहे’ इति पाठः. ३. ‘स्वगतम्’
इति पुस्तकान्तरे नास्ति. ४. ‘युवुककपोल—’ इति पाठः. ५. ‘वत्स यत्सत्य—’;
‘सत्य—’ इति पाठः. ६. ‘नक्तंचरचक्र—’ इति पाठः. ७. ‘येनाद्य’ इति पाठः.

रामः—यत्र पवित्रमाश्चर्यद्वयं जनाः कथयन्ति । सकलराजदुरा-
कर्षमैन्दुशेखरं धनुः, लाङ्गलमुखोल्लिखितविश्वभराप्रसूतिरगर्भसंभवा मानुषी ।

विश्वामित्रः—(विहस्य ।) अथ किम् ।

रामः—(सकौतुकम् ।) ततः किं तस्याम् ।

विश्वामित्रः—

असौ सीरध्वजो राजा यो देवाद्द्युमणेरपि ।

अध्यैष्ट याज्ञवल्क्यस्य मुखेन ब्रह्मसंहिताम् ॥ ८७ ॥

तस्य संन्यस्तशस्त्रस्य पुराणराजर्षेर्जनकवंशजन्मनो दीक्षाविलोपशङ्का
पर्याकुलयति माम् । तदेतमायुष्मन्तौ, विधिशेषमस्मदीयं समाप्य सहैव
मिथिलामुपतिष्ठामहे ।

रामः—(सहर्षमपवार्य ।) वत्स लक्ष्मण, ममापि तस्मिन्नतरुणरोहिणी-
रमणचूडामणिपाणिप्रणयिनि शरासने चिरस्य कौतुकमस्ति ।

लक्ष्मणः—(सपरिहासम् ।) आर्यायामयोर्निर्जन्मनि राजकन्यकायामपि ।

भरः । रामस्यैवोत्कण्ठां वर्धयन्नाह—असाविति । सीरध्वजो जनकः । द्युमणे सूर्यात् ।
'आख्यातोपयोगे' इत्युपादानता । अध्यैष्टाधीतवान् । 'इड् अध्ययने' । लुङ् सिच्
आट् वृद्धिश्च । ब्रह्मसंहितां तत्त्वज्ञानोपदेशवेदभागं वेदान्तम् । याज्ञवल्क्यमुखेन याज्ञव-
ल्क्यद्वारा । याज्ञवल्क्येन सूर्यादधीतं ततो जनकेन । तथा च सूर्यप्रशिष्योऽयमित्यर्थः ।
तथापि किन्तु तस्यामित्याशङ्का न निवर्तितेत्यत आह—तस्येत्यादि । तत्किं स न
रक्षाक्षम इत्यत आह—संन्यस्त लक्ष्मम् । 'असु क्षेपणे' । पुराणश्चिरतनः । जनकवंश-
जन्मेति । तस्यापि जनक एव नाम । दीक्षा यज्ञोपनयनम् । एतमागच्छतम् । युवामिति
शेषः । 'इण् गतौ' । आङ्पूर्वः । लोट् । आयुष्मन्ताविति सवोधनम् । अपवार्य निभृ-
तमित्यर्थः । 'रहस्य कथ्यतेऽन्यस्य स्मृतं तदपवारितम्' इति भरतः । अतरुणो बालो
यो रोहिणीरमणश्चन्द्रः स चूडामणिर्यस्य स शिवः । शरासने धनुः । चिरस्य चिरम् ।

१. 'दुराधर्षम्' इति पाठः. २. 'उत्खातविश्वभराया' इति पाठः. ३. 'मानुषी च'
इति पाठः. ४. 'एष' इति पाठः. ५. 'तस्य च न्यस्त-'; 'तस्य विन्यस्त-' इति पाठः.
६. 'तदेतस्मादादायायुष्मन्तौ'; 'तदेनमायु-' इति पाठः. ७. 'मस्मत्सदीय परित-
माप्य' इति पाठः. ८. 'ममाप्यतरुण-'; 'ममापि तरुण' इति पाठः. ९. 'वाणासने'
इति पाठः. १०. 'जन्मनि च राजकन्यायाम्' इति पाठः.

रामः—(सैरोषस्मितम् ।) कथमन्यदेवं किमपि प्रहसनं सूत्रयति भवान् । (मुनिं प्रति ।) भगवन् इक्ष्वाकुवंशैर्गुरो, यदभिरुचितं भवते ।

(इति परिक्रम्य निष्क्रान्ताः सर्वे ।)

इति कौमारविक्रमो नाम द्वितीयोऽङ्कः ।

महत्वादार्या । यद्वा आर्या अन्वेष्टव्या । 'ऋ गतौ' । 'ऋहलोर्ण्यत्' । प्रहसनं हास्यप्रधान नाट्यम् । 'शृङ्गारहास्यबहुल शान्ताद्भुतरसान्वितम् । ह्यङ्गमारभटीहीन प्राह प्रहसन मुनिः ॥' इति भरतः । 'असूचितस्य पात्रस्य प्रवेशो नैव युज्यते' इति भरतमताद्वक्ष्यमाणप्रहसनसूचनमिदम् । इक्ष्वाकुवंशगुरो इत्यादेशकर्तव्यतौपयिकं संबोधनम् । भवते तुभ्यम् । 'रुच्यर्थानां प्रीयमाणः' इति संप्रदानता । कुमार एव कौमारः । प्रजादित्वात्स्वार्थिकोऽण् ॥

इति समस्तप्रक्रियाविराजमानरिपुराजकसनारायणभवभक्तिपरायणश्रीहरिनारायण-
पदसमलकृतमहाराजाधिराजश्रीमद्भैरवसिंहदेवप्रोत्साहितवैजौलीग्रामवा-
स्तव्यखौआलवंशप्रभवश्रीरुचिपतिमहोपाध्यायविरचिताया-
मनर्घराघवटीकायां द्वितीयोऽङ्कः ।

१. 'सासूयस्मितम्' इति पाठः. २. 'अन्यदेव प्रहसनं सूत्रयति'; 'सूत्रयति भवान्' इति पाठः. ३. 'कुलगुरो'; 'गोत्रगुरो' इति पाठः. ४. 'यदभिरुचित ते'; 'यदभिरुचितं भवते तन्नियताम्' इति पाठः.

तृतीयोऽङ्कः ।

(ततः प्रविशति कञ्चुकी ।)

कञ्चुकी—(जरावैकल्यविसंस्थुलानि कतिचित्पदानि दत्त्वा आत्मानं प्रति सखे-
दोपालम्भम् ।)

गात्रैर्गिरा च विकलश्चटुमीश्वराणां

कुर्वन्नयं प्रहसनस्य नटः कृतोऽसि ।

तैत्त्वां पुनः पलितवर्णकभाजमेनं

नाट्येन केन नटयिष्यति दीर्घमायुः ॥ १ ॥

(पुरो विलोक्य ।) अये सीतापादमूलोपजीविनी कलहंसिका ।

(प्रविश्य ।)

कलहंसिका—अज्ज, पणमामि ।

कञ्चुकी—वत्से, कल्याणिनी भूयाः ।

कलहंसिका—अज्ज, चिरेण कुदो तुहे ।

पिनाकारोपणसीतापरिणयादिरूपवाक्यार्थं सूचयितुं कञ्चुकिनः प्रवेशमाह—ततः
प्रविशतीति । कञ्चुकी अन्तःपुराधिकृतः । 'अन्तःपुरचरो वृद्धो विप्रो गुणगणान्वितः ।
सर्वकार्यार्थकुशलः कञ्चुकीत्यभिधीयते ॥ जरावैकल्ययुक्तेन विशेषात्रेण कञ्चुकी ।' इति
भरतः । 'अन्तःपुरे त्वधिकृतः स्यादन्तर्वेशको जनः । सौविदल्लाः कञ्चुकिनः स्थापत्याः
सौविदाश्च ते ॥' इत्यमरः । विसंस्थुलानि स्खलितानि । चिरतरसेवाद्दुःखविकलः सन्ना-
त्मानं निन्दयन्नाह—गात्रैरिति । हे आत्मन्, त्वं प्रहसनस्योपहास्यतायाः, अथ च
हास्यप्रधाननाट्यस्य, नटो नर्तकः कृतोऽसि । गात्रैः शरीरैर्गिरा वाण्या च विकलो त्रि-
ष्कियः सन्नीश्वराणां चटु चाटुम् । प्रियभाषितमिति यावत् । कुर्वन्नेतदीर्घमायुः कर्तुं
पुनरपि पलितवर्णकभाजं जराशौक्ल्यवन्तम्, अथ च पलितमेव वर्णकं खटिकादि त-
द्वन्तम्' त्वा केन नाट्येन नटयिष्यति । अपि तु सर्वेणैव 'नट नृत्ये' घटादिः । अन्योऽपि
नटः प्रहसनमङ्गद्वयारब्धं नृत्यति । शरीरैर्मयामयैर्नाण्या च तादृश्या ईश्वराणां प्रेक्षकाणां
चाटुं करोति । वर्णकेन हरितालादिना संयुक्तो भवतीति ध्वनिः । 'पलितं जरसा शौ-
क्ल्यम्' इत्यमरः । 'चटुश्चाटौ पिचण्डे च' इति मेदिनीकरः । 'प्रहसनमपि प्रहासे रूप-
कभेदे च परिहासे' इति च । उत्तरस्य द्वितीयसाध्यत्वात्कलहंसिकाप्रवेशं सूचयितु-
माह—पुरो विलोक्येति । 'आर्य, प्रणमामि' [इति च्छाया ।] 'आर्य, चिरेण कुतो

१. 'विसंस्थुलानि'. २. 'गत्वा'. ३. 'न त्वाम्'; 'कृत्वा'. ४. 'विभाव्य च'.

५. 'सीतापादोपजीविनी'; 'सीतापादोपसेविनी'; 'सीतापादपञ्चोपजीविनी'.

कञ्चुकी—(विमृश्य ।) तत्किं न कथ्यते । वत्से, विदितमेव भवत्याः,
यैथा तत्तादृगद्भुतं दारकद्वयमादाय भगवान्कौशिको यजमानं महाराजं
सीरध्वजमुपस्थितः ।

कलहंसिका—अथ इं । अज्ज, पहवं णामधेअं च ताणं सुणिदं
अत्थि मे कोदूहलम् ।

कञ्चुकी—वत्से, कथयामि ।

त्रयस्त्रिंशत्कोटिर्त्रिदशमयमूर्तेर्भगवतः

सहस्रांशोर्वंशे जयति जैगदीशो दशरथः ।

यदस्त्रैरस्त्रिगैरसुरयुवतिश्वासपवन-

प्रकोपे सिद्धे न स्पृशति शतकोटिं शतमखः ॥ २ ॥

इमौ तस्य विशापत्युरात्मजौ रामलक्ष्मणौ ।

ययोर्भरतशत्रुघ्नावनुजौ द्वन्द्वचारिणौ ॥ ३ ॥

यूयम्' [इति च्छाया ।] आगता इति शेषः । 'प्रश्नाख्यानयोश्च' इति पञ्चमी । 'स्त्रीणां तु
प्राकृत प्रायः' इति भरतानुशासनात्स्त्रीणां प्राकृतभाषणम् । विदितं ज्ञातम् । 'मतिबुद्धि-
पूजार्थेभ्यश्च' इति क्त । भवत्या इति 'क्तस्य च वर्तमाने' इति षष्ठी । दारकद्वयं वाल-
कद्वयम् । 'दारको वालकेऽपि स्यात्' इति मेदिनीकरः । कलहंसिकावाक्ये—'अथ
किम् । आर्य, प्रभव नामधेय च तयोः श्रोतुमस्ति मे कौतूहलम्' [इति च्छाया ।] इह
प्रभव कुलम् । प्रभवत्यस्मिन्निति । प्रथमे प्रश्न उत्तरमाह—त्रय इति । भगवतः स-
हस्रांशो सूर्यस्य वंशे जगदीशो दशरथो जयतीति सवन्धः । कीदृशस्य । त्रयस्त्रिंशत्को-
ट्यो ये देवास्तन्मयी मूर्तिः शरीर यस्य तस्य । एतेन भगवतः सर्वदेवमयत्वेन दशर-
थस्य कुलीनत्वं प्रतिपादितम् । यदस्त्रैर्दशरथास्त्रैरस्त्रिगैः कठिनैरसुरयुवतीनां श्वासपव-
नस्य प्रकोप आधिक्ये सति शतमख इन्द्रः शतकोटिं वज्रं न स्पृशति । असुरनाशस्या-
नेनैव कृतत्वात् । त्रयस्त्रिंशदित्यत्र 'त्रैलोक्यः' इति त्रयादेशः । युवतिरित्यत्र 'यूनस्तिः' ।
द्वितीयप्रश्न उत्तरयति—इमाविति । तस्यैत्यनेन विवाहप्रयोजकीभूतं महावंशप्रसूतत्वं
शरत्वं च सूचितम् । विशापत्युरिति विशा मनुष्याणाम् । 'विशो वैश्यमनुष्ययोः' इति
विश्वः । अनुजौ कनिष्ठौ । द्वन्द्वचारिणौ सहगामिनौ । युगनद्धवाहनावित्यर्थः । अत्र यद्यपि
रामलक्ष्मणयोरेव श्रवणाकाङ्क्षायां तयोरेव नामकथनं युक्तम्, तथापि प्रसज्जान्माण्डव्याः
श्रुतकीर्तेश्च परिणयसूचनार्थमुक्तं भरतशत्रुघ्नाविति । जधेति । 'यथास्मद्गृहे भर्तृदारिका

१. '(विमृश्य ।) तत्' इति पुस्तकान्तरे नास्ति. २. 'विदितं भवत्यापि'; विदितं न
भवत्यापि'. ३. 'यत्तादृगद्भुतम्'. ४. 'कुमारद्वयमादाय कौशिकः'. ५. 'जगदीशः'.

कलहंसिका—जधा अह्वधरे भट्टदारिआ सीदा उम्मिला अ मण्डवी सुदकित्ती अ । (विचिन्त्य । हर्षं निरूपयन्ती ।) कथं महाकुलप्पसूदा एदे वि कुमारआ । (मुहूर्तमिव स्थित्वा । दीर्घमुष्णं च निःश्वस्य ।) कुदो अह्माणं ईरिसो भाअधेओ ।

कञ्चुकी—भवति, मा विषीद । सर्वं भविष्यति देवब्राह्मणानुग्रहात् ।

कलहंसिका—तदो तदो ।

कञ्चुकी—ततश्च वृद्धान्तःपुराणामभ्यर्थनया तौ विकर्तनकुलकुमारकौ दृष्ट्वा निवर्तमानः पुरोधसा गौतमेनाहमाहूय राजपुत्रीणां सौभाग्य-देवताराधनाय संविहितोऽस्मि ।

कलहंसिका—(संहर्षम् ।) अज्ज, सव्वजणमणीसिदाणुऊलं विअ त-त्थभवदो सदाणन्दस्स वअणम् ।

कञ्चुकी—वत्से, एवमेतत् । न खल्वतथ्यमगम्भीरमाङ्गिरसो ब्रवीति ।

कलहंसिका—ता कि मण्णेध संकरसरासणारोवणव्वसाएण राए-सिणो जणअस्स पडिण्णासाहसं णिवाहेस्सदि राहवो ।

सीता ऊर्मिला च माण्डवी श्रुतकीर्तिश्च' [इति च्छाया ।] 'राजा भट्टारको देवस्तत्सुता भर्तृदारिका' इत्यमरः । हर्षं निरूपयन्तीति । चतुर्णां रामादीनां वरत्वेन स्मरणानन्तरं सीताप्रभृतीनां च परिणययोग्यत्वेन स्मरणादिति भावः । कथमिति । 'कथं महाकुलप्रसूता एतेऽपि कुमारकाः' [इति च्छाया ।] तथा च वरयोग्या इति भावः । दीर्घमुष्णं चेति । रामादीनामतिविमलकुलप्रसूतत्वान्महार्घतामुत्प्रेक्ष्येति भावः । 'कुतोऽस्माकमीदृश भागधेयम्' [इति च्छाया ।] येन रामादयो वरा भवेयुरिति भावः । तदो । 'ततस्ततः' [इति च्छाया ।] कथ्यतामिति शेषः । वृद्धान्तःपुराणा वृद्धमहादेवीनाम् । विकर्तनः सूर्यः । पुरोधसा पुरोहितेन । गौतमेन शतानन्देन । सौभाग्यदेवताराधनाय गौरीपूजनाय । संविहित आज्ञापित । अज्जेति । 'आर्य, सर्वजनमनीपितानुकूलमिव तत्रभवतः शतानन्दस्य वचनम्' [इति च्छाया ।] अत्र मनीपितमभिलपितम् । तत्रभवान्मान्यः । खलु निश्चये । आङ्गिरसः शतानन्दः । ता किमिति । 'तत्किं मन्यन्वे शकरशरासनारोपणव्यवसायेन राजर्षेर्जनकस्य प्रतिज्ञामाहसं निर्वाहयिष्यति राघवः'

१. 'सहर्षम्'. २. 'अनुशासनात्'. ३. 'समागतौ तौ विकर्तनकुलकुमारौ । तौ किल'. ४. 'संप्रहितोऽस्मि'; 'संप्रति प्रहितोऽस्मि'. ५. 'हर्षं नाटयति'. ६. 'न खल्वयम-तथ्यं वदति'; 'न खल्वगम्भीरमाङ्गिरसः'.

कञ्चुकी—वत्से, अस्मानपि तर्कोऽयं तरलीकरोति । तथाहि ।

पूर्णेऽपि कर्मणि हतेष्वपि राक्षसेषु

विज्ञाय मैथिलसुतामपि वीर्यशुल्काम् ।

बालं पितुः प्रियममुं रघुराजपुत्र-

मेतावतीं भुवमृषिः कथमानिनाय ॥ ४ ॥

कलहंसिका—(स्मरणमभिनीय । सविषादम् ।) अज्ज, पउत्तिविसेसलम्भेण दुम्मणायमाणमत्ताणं पञ्चालिआकेलिबावारेण विणोदअन्तीं भट्टदारिअं पेक्खिअ उव्विण्णाए कारणं परिवज्जिदुं आगदाए अज्जस्स दंसणेन मए विसुमरिदं इमिणा उण दे रक्खसणामग्रहणेन सुमराविदहि ।

कञ्चुकी—(सविषादम् ।) वत्से, कीदृशी सा प्रवृत्तिः, या तव भर्तृदारिकामपि दुर्मनाययति ।

कलहंसिका—सुणादु अज्जो । जधा किल सीतादेवीं पत्थिदुं दस-गीवपुरोहिदो आअदोत्ति ।

कञ्चुकी—(तत्रावज्ञां नाटयन्सहर्षम् ।) कथमेतावदपि कार्यं वत्सा जानकी जानाति । यदनेनोदन्तेन दुर्मनीभूयते । नूनमिदानीमस्याः कृतावतरणमङ्गलान्यङ्गकानि यौवनस्य पन्थानमीक्षन्ते ।

[इति च्छाया ।] आरोपणव्यवसाय आकर्षणकर्म । तर्को वितर्कः । पूर्णेऽपीति । पूर्णं समाप्ते । कर्मणि यजे । वीर्यं पराक्रमः शुल्कः पणो यस्या ताम् । एतावतीं दूरतराम् । अज्ज, पउत्तिविसेसेति । 'आर्यं, प्रवृत्तिविशेषलम्भेन दुर्मनायमानमात्मानं पाञ्चालि-देवकिलिवापारेण विनोदयन्तीं भर्तृदारिकां प्रेक्ष्य उद्विग्नया कारणं प्रतिपत्तुमागतया आर्यस्य दर्शनेन मया विस्मृतमेतेन पुनस्ते राक्षसनामग्रहणेन स्मारितास्मि' [इति च्छाया ।] अत्र प्रवृत्तिर्वार्ता । लम्भो लाभः । दुर्मनायमानमिति दुर्मना इवाचरति । 'कर्तुं क्यङ् सलोपश्च' इति क्यङि सलोपे दिर्घत्वे च रूपम् । पाञ्चालिका 'पुतली' इति प्रतिद्धा । 'पाञ्चालिका पुत्रिका स्याद्वस्त्रदन्तादिभिः कृता' इत्यमरः । प्रतिपत्तुं ज्ञातुम् । अर्थात्तस्या उन्मनस्कत्वम् । राक्षसनामग्रहणम् 'हतेष्वपि राक्षसेषु' इत्यनेन । दुर्मनाययति व्यथयति । दुर्मनसं करोतीति 'तत्करोति-' इति णिच् । 'णाविष्टवत्प्राति-पदिकस्य' इति टिलोपः । जधेति । 'यथा किल सीतादेवीं प्रार्थयितुं दशग्रीवपुरोहित आगन् इति' [इति च्छाया ।] यदनेनेति । अनेनोदन्तेन वार्तया राक्षससंवन्धरूपेण

कलहंसिका—अज्ज, एवं ण्णेदम् । अज्जओसित्ति सिढिलीकिदलज्जा संपदि जेव्व अणुहूदं किंपि णिवेदेमि । (संस्कृतमाश्रित्य ।)

अनाकूतैरेव प्रियसहचरीणां शिशुतया

वचोभिः पाञ्चालीमिथुनमधुना संगमयितुम् ।

उपादत्ते नो वा विरमति न वा केवलमियं

कपोलौ कल्याणी पुलकमुकुलैर्दन्तुरयति ॥ ५ ॥

कञ्चुकी—(हसर्षम् ।) दिष्ट्या चिरस्य जीवद्भिरस्माभिर्यौवनवती वत्सा जानकी दृष्टा । (तस्मितम् ।) ततस्ततः ।

कलहंसिका—तदो अ पुणो पुणो वि ताहिं उज्जुआहिं णिव्वन्धिज्ज-
माणा लज्जिदुं वि लज्जेदि ।

दुर्मनीभूयते । इति जानकी जानातीत्यर्थः । तस्याः कर्तव्याकर्तव्यनिश्चयो जात इति हर्षः । दुर्मनीभूयत इति दुर्मनःशब्दाच्चिप्रत्यये कृते 'अरुर्मनश्चक्षुः' इति सूत्रेण सलोपः । 'वार्ता प्रवृत्तिर्वृत्तान्त उदन्तः स्यात्' इत्यमरः । कृत यौवनावतरणविधेय मङ्गल यत्र तानि । अङ्गकानीत्यल्पाथं प्रशसायां वा कन् । 'आर्य, एवमेतत् । अर्जकोऽसीति शि-
थिलीकृतलज्जा संप्रत्येवानुभूत किमपि निवेदयामि' [इति च्छाया ।] इहार्जकः पितुः पिता पितामहः । यद्वार्जकोऽर्जनकर्तासि । 'अज्जा सीदा' इति पठे आर्या सीता । शिथिलीकृतलज्जेत्यर्थः । 'अज्जो सि' इति पाठ आर्योऽसि । इत्येव मन्दीकृतलज्जाहं प्रत्यक्षोपलब्धं किमपि कथयामीत्यर्थः । **संस्कृतमाश्रित्येति** । 'संस्कृतभाषाचाराः प्रायो नाट्येषु न स्त्रियः श्लाघ्याः । क्वचिदपि तपःप्रभावाद्विदग्धताबोधनाच्च शस्यन्ते ॥' इति भरतमतेन वैदग्ध्यताख्यापनाय स्त्रियः संस्कृतभाषणम् । यद्वा 'चेटी प्राकृतभाषिणी स्याच्च संस्कृतभाषिणी' इति नियमाभावादेव संस्कृतभाषितम् । यदलौकिककथनसमार्जनाय अर्जकोऽसीत्याशङ्कितोद्धाररूप समार्जनं तदाह—**अनाकूतैरिति** । इय सीता प्रियसहचरीणां प्रियसखीनां वचोभिः करणभूतैः पाञ्चालीमिथुनं कृत्रिमपुत्रिकागुगलं संगमयितुं मेलयितुं नोपादत्ते न गृहीते । लज्जाप्राचुर्यात् । न वा विरमति । तद्रहणे विरक्ता भवति । कामवशीकृतचित्तत्वात् । तत्किं करोतीत्येव न किमपीत्यत आह—
इय कल्याणी सीता केवलं पुलकमुकुलैः करणैः कपोलौ कर्मभूतौ दन्तुरयति निम्नोन्नतौ करोति । सात्त्विकभावात् । दन्तुरशब्दात् 'तत्करोति—' इति णिच् । वचोभि की-
दृशैः । अनाकूतैरेव । न विद्यत आकृतमभिप्रायो यत्र तैः । भावशून्यैरित्यर्थः । शिशुतया बालकत्वेन हेतुना । तासां शिशुत्वेन तत्कर्मानभिज्ञत्वात् । विरमतीति 'व्याड्परिभ्यो रमः' इति परस्मैपदम् । कल्याणीति गौरादित्वान्डीष् । **तदो अ इति** । ततश्च पुनः-

कञ्चुकी—(विहस्य ।) वत्से, संकीर्णे वयसि खल्वियं वर्तते । अत्र हि मनोऽपि शङ्कमानाभिर्वालाभिरुपजीव्यते ।

अषडक्षीणषाड्गुण्यमन्त्री मकरकेतनः ॥ ६ ॥

कलहंसिका—(सलज्जम् ।) अज्ज, रमणीयं मन्तेसि । सव्वस्स वि अणुहवसंवादिणी दे वाआ ।

कञ्चुकी—किं^३ च वत्से,

तदात्वलोन्मीलन्म्रदिमरमणीयात्कठिनतां

निचिंत्य प्रत्यङ्गादिव तरुणभावेन घटितौ ।

स्तनौ संविभ्राणाः क्षणविनयवैयात्यमसृण-

स्सरोन्मेषाः केषामुपरि न रसानां युवतयः ॥ ७ ॥

पुनरपि ताभिः कञ्चुकाभिर्निर्वध्यमाना लज्जितुमपि लज्जते' [इति च्छाया ।] अत्र कञ्चुकाभिर्वालत्वादकुशलाभिः । निर्वध्यमानाभ्यर्थ्यमाना । लज्जितुमपि लज्जते । उत्पन्नभावात् । संकीर्णे वाल्ययौवनमिश्रे । खलु यतः । ननु यदि मिथुनविषयक तासां ज्ञान नास्ति, तत्कथं ताभ्यस्तस्या लज्जत्यत आह—अत्र हीत्यादि । यतोऽत्र वयसि मनोऽपि शङ्कमानाभिर्मनसोऽपि शङ्का कुर्वाणाभिर्वालाभिश्चतुर्दशवर्षवयस्काभिर्मकरकेतनः कदर्पं उपजीव्यते सेच्यते । अत्र वयस्यत्यन्तनिगूढो मदनोत्सवो भवतीति भावः । कीदृशः । न विद्यन्ते षडक्षीणि यत्र तदषडक्षीणम् । षड्गुणा एव षाड्गुण्यम् । संधिविग्रहादिको मन्त्रः । स्वार्थे^१ प्यञ् । अनयोः कर्मधारयः । तयोर्मन्त्री । तथा च यत्र तृतीयगोचरता नास्ति तन्मन्त्रे पर मन्त्री काम इति भावः । 'अषडक्षीणो यस्तृतीयाद्यगोचरः' इत्यमरः । 'अषडक्षाशितग्वलकर्मालपुरुषाभ्युत्तरपदात्कः' । 'संधिर्ना विग्रहो यानमासन द्वैधमाश्रयः । षड्गुणा' इत्यमरः । सलज्जमिति । वालाभिरिति बहुत्वनिर्देशात्त्वामप्युद्देश्यामाशङ्क्येति भावः । 'आर्यं, रमणीयं मन्त्रयसे । सर्वस्याप्यनुभवसंवादिनी ते वाक्' [इति च्छाया ।] अत्र मन्त्रयसे वदसि । तदात्वेति । युवतयस्तरुण्यः केषां रमानां गङ्गारादीनां मधुरास्वादादीनां वा उपरि न वर्तन्ते । अपि तु सर्वेषामपि । कीदृशः । क्षणं व्याप्य विनयश्च वैयात्यं च ते ताभ्यां विनयधार्ष्ट्याभ्यां मसृणो मन्दो मधुरो वा स्सरोन्मेषो यासां ताः । वैयात्यं धार्ष्ट्यम् । 'अन्तस्थमध्यं वैयात्यम्' इति शब्दभेदः । स्तनौ संविभ्राणा धारयन्त्यः पोषयन्त्यो वा । कीदृशौ । तरुणभावेन तारुण्येन प्रत्यक्षान्निर्वायवात्कठिनता निचित्य समाहृत्यैव घटितौ । प्रत्यक्षात्काठिन्यं वर्तुलीकृत-

१. 'खल्वियं वयसि वर्तते'; 'वर्तते वाला'. २. 'मनो विगङ्गमानाभि'. ३. 'किं च' इति पुनरावृत्तिरिति नास्ति. ४. 'निचित्य'.

कलहंसिका—(विहस्य ।) भोदु । ता ण किं पि तुल्लेहिं सुदम् ।

कञ्चुकी—वत्से, न तावदर्थोऽयमद्यापि राजगोचरीभवति । यदि च स्यात्किमेतावता ।

कलहंसिका—तदा हृदासो रावणो देवीं परिणयेति ।

कञ्चुकी—(विहस्य ।)

हस्ते करिष्यति जगत्रयजित्वरोऽपि

कैस्तादृशो दुहितरं जनकेश्वरस्य ।

प्राणाधिकं विपुलबाहुभृतामपीदं

त्रैयम्बकं किमपि कर्मुकमन्तरायः ॥ ८ ॥

नापि दशकंधरानुरोधेन स्वयं प्रतिज्ञातमन्यथा करिष्यति महाक्षत्रियो विदेहराजः । तत्र किंचिदेतत् ।

कलहंसिका—(विहस्य ।) एवं भोदु । अज्ज, संपदि कहि ते रामल-
क्षणा ।

निति कुतो ज्ञातमित्यत आह—तदात्वे तत्काले श्रोन्मीलन्यो भ्रदिमा मृदुत्वं तेन रमणी-
यात् । प्रत्यक्षादित्यस्य विशेषणम् । भ्रदिमेति 'पृथ्वादिभ्य इमनिच्-' । 'र ऋतो हलादे-
र्लघोः' इति रेफादेशः । 'टे.' इत्युकारलोपः । 'तत्कालस्तु तदात्वं स्यात्' इत्यमरः ।
'दसग्रीवपुरोहिदो आबदोत्ति' इति वाक्ये कञ्चुकिनोऽवज्ञामवगम्य तत्रोत्तराप्राप्तौ
सत्यामिदानीं प्रसक्तानुप्रसक्त्या तिरोहिततद्वाक्यस्योत्तरप्राप्त्यर्थे कलहंसिका कञ्चुकि-
प्रत्याह—भोदु इति । 'भवतु । तत्र किमपि युष्माभिः श्रुतम्' [इति च्छाया ।] अष्टुना
तत्रोत्तरयति—वत्से, न तावदित्यादि । यदि न स्यादित्यस्याकाङ्क्षा पूरयति—तदेति ।
'तदा हृतागो रावणो देवीं परिणयते' [इति च्छाया ।] अत्र हृतागो निन्दितप्रत्यागः ।
परिणयते विवाहयति । हस्तेकरिष्यतीति । हस्तेकरिष्यति विवाहयिष्यति । 'नित्य
हस्तेपाणानुपयमने' इति हस्तेगच्छस्य सप्तम्यन्तप्रतिरूपकस्याव्ययस्य गतित्वाद्धातोः
प्राक्प्रयोगः । जित्वरो जयनशील इत्यत्र 'नर्तिशास्त्रतिभ्यश्च' इति करप् । प्राणाधिकं
बलाधिकम् । 'वर प्राणाधिको योधो न तु प्राणाधिक धनुः' इति धनुःशब्दम् । त्रैय-
म्बकं माहेश्वरम् । त्र्यम्बकस्येदम् । 'तस्येदम्' इत्यण् 'न य्वाभ्याम्-' इत्येच् । न-
र्मुकं धनुः । अन्तरायो विघ्नः । एवमिति । 'एवं भवतु । आर्य, संप्रति कुत्र तां राम-
लक्ष्मणौ' [इति च्छाया ।] अत्रैव भवतु त्वद्वचनमेवास्तु । उत्तर कुर्वाणोऽपि तयोः प्र-

कञ्चुकी—नन्वेतावेव देवतागारवेदिकायां

मुनीन्कौशिकवैदेहगौतमानभिराध्यतः ।

ढौकितौ ज्ञानकर्मभ्यां मोक्षस्वर्गाविव स्वयम् ॥ ९ ॥

तदेहि । महच्चिरभागतानामस्माकम् । कन्यान्तःपुरमेव गच्छामः ।

(इति निष्क्रान्तौ ।)

विष्कम्भकः ।

(ततः प्रविशति जनको विश्वामित्रशतानन्दौ रामलक्ष्मणौ च ।)

जनकः—(सहर्षम् ।) भगवन्विश्वामित्र,

लुम्पन्नदृष्टजामातृसंपदां शुचमद्य नः ।

त्वदागमनजन्मायमानन्दः सुदिनायते ॥ १० ॥

अपि च ।

अद्य प्रदक्षिणशिखावलयः कृशानु-

रश्नाति मे जनपदेषु वषट्कृतानि ।

त्वत्तेजसि स्फुरति शान्तिकपौष्टिकेषु

स्वां च सुचं शिथिलमाङ्गिरसो विभर्ति ॥ ११ ॥

वेश मुख्यत्वेन सूचयन्नाह—नन्वेतावेवेत्यादि । एतावेव रामलक्ष्मणावेव मुनीन्कौ-
शिकादीनभिराध्यत आराध्यतः । वैदेहो जनकः । गौतमः शतानन्दः । कीदृशौ । ज्ञानं
तत्त्वज्ञानम्, कर्म यज्ञादि, ताभ्यां ढौकितावुपनीतौ मोक्षस्वर्गाविव मोक्षस्वर्गतुल्यौ ।
‘उपमायामिवगच्छः । ननु मुनीनभिराध्यत इत्यसवद्धम् । दिवादौ राध. अकर्मकाद्बद्धा-
वेव सकर्मकाच्च इयन्न प्राप्नोति यत इति । मैवम् । कौशिकादीनभि लक्ष्मीकृत्य । ‘अभिर-
भागे’ इति कर्मप्रवचनीयसजाविधानान् । यद्वाकर्मकाद्बद्धावेवेति नियमः । सकर्मकात्तु
भवत्येव इयन् । यद्वा मुनीन्ढौकितावभिवादयमानावाराध्यत इत्यकर्मको धातुः । चिरं
विलम्ब्य. । लुम्पन्विनाशयन् । शुचं शोकम् । नोऽस्माकम् । सुदिनायते सुदिन करोति ।
‘सुदिनदुर्दिननीहारेभ्यश्च’ इति क्यङ् । अद्येति । अद्य प्रदक्षिणभूता या शिखा ज्वाला
सर्व वलयः कङ्कण यस्य तादृशः । यद्वा प्रदक्षिणज्वालावेष्टनः । कृशानुरग्निर्नोऽस्माकं
जनपदेषु देशेषु वषट्कृतानि हुतान्यश्नाति खादति । यज्ञवहेः प्रदक्षिणशिखा प्र-
शस्ता । आङ्गिरसः शतानन्दः स्वां च सुवभेद शिथिलं यथा स्यादेवं विभर्ति धारयति ।
कुतः शिथिलं विभर्तीत्याह—शान्तिकपौष्टिकेषु शान्तिपुष्टिनिमित्तकर्मसु त्वत्तेजसि

विश्वामित्रः—सखे सीरध्वज, चिरस्य शान्तः पुष्टश्च तवायं जनपदः ।

यत्र त्वं ब्रह्ममीमांसातत्त्वज्ञो दण्डधारकः ।

पुरोधाश्चैव यस्यासावङ्गिरःप्रपितामहः ॥ १२ ॥

(स्मित कृत्वा ।) जामातुरदर्शनजन्मा शोकः पुनरस्माकमुपशमयितुमवशिष्यते । किं च शोकहर्षौ नाम लोकयात्रेयं भवतः । तथाहि ।

यजूंषि तैत्तिरीयाणि मूर्तानि वमति स्म यः ।

स योगी याज्ञवल्क्यस्त्वां वेदान्तानध्यजीगपत् ॥ १३ ॥

लक्ष्मणः—(जनान्तिकम् ।) आर्य, अयमयं स राजा वैदेहः । पवित्रमपरिमेयाश्चर्यं यस्यावदानमुपाध्यायादनुश्रूयते ।

रामः—(सप्रमोदानुरागम् ।) वैत्स, स एवायं शतपथकथाधिकारी पुरुषः प्रणाध्यायान्तेवासिने यस्मै वाजसनेयो याज्ञवल्क्यः सूक्तानि यजूंषि प्रोवाच ।

स्फुरति सति । 'तदस्य प्रयोजनम्' इति ठक् । 'शान्तिकपौष्टिके च' इति पाठे त्वत्तेजसि कीदृशे । शान्तिकारिणि पुष्टिकारिणि चेत्यर्थः । त्वत्तेजसैव दुरितोपशमाच्छान्तिकार्यं न जुहोतीति भावः । 'अग्नौ तु हुत त्रिषु वषट्कृतम्' इत्यमरः । 'स्रुवो भेदाः स्रुच त्रियाम्' इति च । 'देशे जने जनपद' इति च । कुतः शान्तः पुष्टश्चेत्यत आह—**यत्रेति** । ब्रह्ममीमांसा भाट्टमतम् । ब्रह्मप्रतिपादकत्वात्तस्य । यद्वा ब्रह्म वेदः । तथा च वेदान्तः । दण्डधारक शासकः । राजेति यावत् । असौ शतानन्दो यस्य पुरोधाः पुरोहितः । कीदृशः अङ्गिरामुनिः प्रपितामहो यस्य सः । 'पुरोधास्तु पुरोहितः' इत्यमरः । उपशमयितुं खण्डयितुम् । **यजूंषीति** । तित्तिरिमुनिना प्रकर्षेणानूदितानि तैत्तिरीयाणि । 'तित्तिरिवरतन्तुखण्डिकोखाच्छण्' । मूर्तिं शरीरं सैषामस्ति । अर्श आदित्वादच् । मूर्तानि कृतदेहपरिग्रहाणि वमति स्मोद्वीर्णवान् । 'लट् स्मे' इति भूते लट् । अध्यजीगपदध्यापयति स्म । 'इड् अध्ययने' । णिच् । लुङ् । चङ् । 'णौ च संश्रद्धो' इति गाडादेशः । पुरा किल शाकल्यमुनेर्याज्ञवल्क्येन यजुर्वेदमधीत्य गुरुदक्षिणार्थं मुनिरुक्तः । मुनिना च दक्षिणा न गृहीता । ततश्च याज्ञवल्क्यनिर्वन्धेन जातकोपेन मुनिना मम विद्यैव दीयतामित्युक्तेन याज्ञवल्क्येनाधीतयजुर्वेद उद्वीर्य दत्तः । गुरुणा च तित्तिरिपक्षिरूपेण पीतः । तेन स तित्तिरिनामाभूत् । याज्ञवल्क्येन चानन्तरं यजुर्वेदः सूर्यादधीतः । याज्ञवल्क्याच्च जनकेन-इति प्राचीनकथा । **जनान्तिकमिति** । 'अन्योन्यामन्त्राणं यत्स्याज्जनान्ते तज्जनान्तिकम्' इति भरतः । अवदानं शुद्धं कर्म पूर्ववृत्तकर्म

१. 'अदर्शनशोकः'. २. 'पवित्रमाश्चर्यं च'; 'पावित्र्यमपरिमेयमाश्चर्यम्'. ३. 'उपाध्यायमुखात्'. ४. 'स एवायं शतपथाधिकारी'. ५. 'यस्मै वाजसनेयाय वाजसनेयः'.

विश्वामित्रः—(मुहूर्तं निर्वर्ण्य च ।)

निजाय तस्मै गुरवे यतीनां जैत्राय विश्राणितगोसहस्रम् ।

तं गोसहस्राधिपतेः प्रशिष्यमुपास्महे मैथिलमातिथेयम् ॥ १४ ॥

जनकः—(सप्रश्रयम् ।) भगवन्, यदन्यत्किंचिदभिदधाति तत्र प्रभ-
विष्णुर्भवान् । तत्रभक्तः सहस्रमयूखान्तेवासिनो योगीश्वरादध्ययनमिति
महतीयसीयमस्माकं यशःपताका ।

विश्वामित्रः—(विहस्य ।) भो महायोगिन्,

किं याज्ञवल्क्यो जनकः किमेवं न वः स्वरूपं कवयोऽपि विद्युः ।

प्रवाहनित्यानधिकृत्य युष्मान्सहस्रशाखाः श्रुतयः प्रथन्ते ॥ १५ ॥

वा । 'अवदानं वृत्तकर्म शुद्धं कर्म च कीर्तितम्' इति विश्वः । शतपथो वेदः । शत-
शाखत्वात्तस्य । शतपथकर्ता याज्ञवल्क्यः शतपथप्रकाशकः । प्रणाय्यायाभिला-
षशून्याय । मुमुक्षुव इति यावत् । इदं तु 'प्रणाय्योऽसंमतौ' इति ण्यदन्त निपातितम् ।
'प्रणाय्योऽभिलाषशून्यः स्यात्' इति हारावली । अन्तेवासिने शिष्याय । 'छात्रान्तेवा-
सिनौ शिष्ये' इत्यमरः । वाजसनेयो यजुर्वेदशाखीयः । निजायेति । निजाय स्वीयाय
गुरवे याज्ञवल्क्याय । जैत्राय जयशीलाय । जेतैव जैत्रः । प्रज्ञादित्वात्स्वार्थेऽण् । विश्रा-
णित दत्तम् । 'श्रण दाने' । गवा सहस्र गोसहस्रम् । गोसहस्राधिपतेः सूर्यस्य । 'गो-
शब्दः पशुभूम्यशुवाग्दिगर्थः' इति शाश्वतः । प्रशिष्य शिष्यशिष्यम् । याज्ञवल्क्यस्य
सूर्यशिष्यत्वात् । अस्य च तच्छिष्यत्वात् । उपास्महे उपगता भवामः । आतिथेयमतिथौ
साधुम् । 'पथ्यतिथिवसतिस्वपतेर्दञ्' । यदन्यत्किंचिदिति । जामातृसंवन्धीति
भावः । प्रभविष्णुः प्रभावशीलः । योगीश्वराद्याज्ञवल्क्यात् । विहस्येति । अतिगूढता-
त्पर्यसमानविषयकोत्तरश्रवणादिति भावः । किं याज्ञवल्क्य इति । याज्ञवल्क्यः कि-
मेवमस्तु, जनको वा किमेवमस्तु, इति वो युष्माकं स्वरूपं कवयो वाल्मीकिप्रभृतयोऽपि
न विद्युर्न जानन्ति । याज्ञवल्क्यो वा जनको वेति न कश्चिद्विशेष इति भावः । एव-
मिति समान्योक्तेः क्लीवता । विद्युरिति 'विद् ज्ञाने' । विध्यादि लिङ् । 'ज्ञेर्जुस्' । युष्मान-
विकृत्य त्वामाधारीकृत्य । सहस्रशाखाः श्रुतयः प्रथन्ते ख्याता भवन्ति । 'प्रथ प्रख्याने' ।
शाखा वेदविभागः । श्रुतिरिह सामवेदः । स एव सहस्रशाखः । यजुर्वेदस्तु शतशाखः । ऋग्वेदः
एकविंशतिशाखः । श्रुतय इति बहुवचनं शाखाबहुत्वात् । अवयवधर्मस्यावयविन्यु-
पचारात् । समुदायसमुदायिनोरभेदाद्वा । युष्मान्कीदृशान् । प्रवाहेण गुरुशिष्यपरम्परया

१. 'च निर्वर्ण्य'. २. 'अभिदधाति'. ३. 'योगीश्वराद्भगवतो याज्ञवल्क्यात्'.
४. 'महतीयमस्माकम्'; 'इयमस्माकं महती'.

शतानन्दः—भगवन्कौशिक, एवमीदृशाः खल्वमी त्रिभुवनमहनी-
यमहिमानो मनीषिणः ।

जनकः—(सवैलक्ष्यस्मितम् ।)

निर्माय कर्मणमृचामघमर्षणीना-

मुन्मार्जनीर्जगदधानि तवाद्य वाचः ।

श्रोतुं चिरप्रणयिकौतुकमस्ति चेतो

दुःखाकरोति पुनरेष ममार्थवादः ॥ १६ ॥

तद्विरम । (इति शिरस्यञ्जलिं घटयति ।)

विश्वामित्रः—(सस्मितमस्याञ्जलिमुद्धाटयन् ।) सखे सीरध्वज, संह्रियता-
मञ्जलिः । अमी तूष्णींभूताः स्मः । कात्यायनीकामुककार्मुकारोपेणपणप्रण-
यप्रवीणेन तु दुहितुः पत्या संप्रत्यपर्युषितप्रतिज्ञो भूयाः ।

लक्ष्मणः—(अपवार्य ।) आर्य, परस्परेषां पौरुषोत्कर्षप्रशंसारमणीयः
पावनोऽयममीषां समवायः ।

नित्यानविनाशिनः । विश्वामित्र निवर्तयितुमाह—**निर्मायेति** । अद्य तव वाच. श्रोतुं
मम कौतुकमस्ति । ममेत्युभयान्वयि । ममैषोऽर्थवादः स्तुति. पुनश्चेत. कर्म दुःखाकरो-
ति । चेत. कीदृशम् । चिरप्रणयि चिरानुबन्धि । वाच. कीदृश्य. । अघमर्षणीना पापापहा-
रिकणामृचा कर्मणमाभिचारिकरूपं कृत्वा जगदधानि जगत्पापान्युन्मार्जनी. शोध-
यन्ती. । त्वद्वाचामेवादरात्तासामृचामादरं लोका न कुर्वत इति भावः । मर्षणीत्यत्र
करणे ल्युट् । 'कर्मण मन्त्रतन्त्रादि योजने कर्मठेऽपि च' इति धरणिः । उद्धाटयन्प्र-
काशयन् । ननु घटादित्वान्मित्संज्ञाया मित्ता ह्रस्वत्वेन भाव्यम् । मैवम् । 'घट संघाते' इति
चौरादिकस्यामितोऽय प्रयोगः । यथा 'कमलवनोद्धाटनं कुर्वते ये' इति सूर्यशतके ।
यद्वोद्धाटनमुद्धाटः । भावे घञ् । 'तत्करोति—' इति णिजन्ताच्छट् । तूष्णींभूता. स्मो
मौनिनो भूताः स्मः । 'मौने तु तूष्णीं तूष्णीकाम्' इत्यमरः । कात्यायनी गौरी तस्याः
कामुक स्वामी हरस्तस्य यत्कार्मुक धनुस्तदारोपणमेव पणस्तत्प्रणये प्रवीणेन कुशलेन ।
'दुहितु पतिना' इति पाठे दुहितृस्वामिनेत्यर्थः । 'ऋतो विद्यायोनिसवन्धेभ्य.' इति
पश्चा अलुक् । 'पति' समास एव' इति नियमाद्विसंज्ञाया नाभावः । अपवार्येति ।
'रहस्य कथ्यतेऽन्यस्य स्मृत तदपवारितम्' इति भरतः । पौरुष पुरुषार्थव्यातिस्तया य
उत्कर्षस्तस्य प्रशसा प्रशस्तिस्तया रमणीयो रम्यः समवायः समूहः । लक्ष्मणवचनमनुमोद-

रामः—वत्स, यदात्थ ।

स्मरन्ति लोकार्थममी किल श्रुतीरिति प्रतिष्ठामधिगन्तुमीशमहे ।

परं यदेषां पुनरस्ति वैभवं तदेत एव व्यतिविद्वते यदि ॥ १७ ॥

जनकः—(सहर्षम् ।) भगवन्, परमनुगृहीतोऽस्मि । यतः ।

समस्या वा साम्नां बहिरबहिरंहःपरिमृजा-

मृचां वा संवादः किमपि यजुषां वा परिपणः ।

त्वदाशीर्वादोऽयं बहुविषयसाक्षात्कृतफलो

वरं मे वत्सायाः प्रथयति पुरोवर्तिनमिव ॥ १८ ॥

विश्वामित्रः—(साकूतस्मितम् ।) सखे सीरध्वज, एवमेतत् ।

दवीयस्यो दूरादपथमिह चामुत्र च शुचां

त्रिवेदीवाक्यानामनतिचिरभग्ना इव खिलाः ।

मान आह—स्मरन्तीति । अमी कौशिकादयः ऋषयो लोकार्थं लोकनिमित्तं श्रुतीर्वेदान्स्मरन्ति स्मृतिरूपतां नयन्ति । श्रुत्यनुसारेण स्मृतिकरणात् । वयमेवामिति प्रतिष्ठामुत्कर्षमधिगन्तुं ज्ञातुमीशमहे प्रभवामः । किल निश्चये । इति स्वरूपे । एवामृषीणां पुनः परं श्रेष्ठं वैभवं विभुत्वं यदस्ति तद्वैभवमेत एव ऋषयो यदि व्यतिविद्वतेऽन्योन्यं जानन्ति तदा जानन्ति । न त्वन्ये केचनेत्यर्थः । 'विद ज्ञाने' व्यतिपूर्वः । 'कर्तरि कर्मव्यतिहारे' इति तट् । 'वैतेविभाषा' इति रुट् । समस्येति । अयं त्वदाशीर्वाद आशीर्वचनं मे वत्सायाः नीताया वरं जामातरं पुरोवर्तिनमिव प्रथयति कथयति । विश्वामित्राशीर्वादस्य कथमेभिः नमं साम्यमित्यत आह—बहुविषये साक्षात्कृतं फलं यस्य सः । पुनः कीदृश आशीर्वादः । साम्नां सामवेदऋचा समस्या सन्निधित्वार्थवाक् । अत्र सर्वे वाशब्दा उपमावाचिनो विकल्पे वा । ऋचामृगवेदानां वा संवादः सम्यग्भाषणम् । बहिरर्वाह्ये । अवहिरभ्यन्तरे । अहमां पापानां परिमृजां प्रोज्झिकानाम् । ऋचामित्यस्य विशेषणम् । किमप्यनिर्वचनीयस्वरूपो यजुषा यजुर्वेदानां वा परिपणो मूलधनम् । 'नीवी परिपणो मूलधनम्' इत्यमरः । क्वचित् 'परिणमः' इति पाठः । 'समस्या तु समासार्था' इत्यमरः । प्रस्तुतप्रयोजनानुरोधेन स्तोत्रार्थे [कथन]जन्यदूषणमङ्गीकृत्यापि स्वतात्पर्यविषयकज्ञानं जनकस्य स्थिरीभवत्वित्यभिप्रायादाह—दवीयस्य इति । द्विजगिरो ब्राह्मणवचनानि क्व नु विपरियन्ति विपरीतानि भवन्ति । अपि तु न कापि । नुर्वितर्के । कीदृशः । दवीयस्यो मह्यः । दूरशब्दस्येयमुनि 'स्थूलदूरः' इत्यादिना रेफलोपे गुणेऽवादेशे च रूपम् । पुनः कीदृशः । इह इहलोके चामुत्र परलोके च शुचां शोकानां दूरादत्यर्थेनापथमस्थानम् । अस्थानस्यैकत्वेन विवक्षितार्थलाभादेकवचनम् । यद्वा शुचां दवीयस्यो दूरतराः ।

श्रुतिग्राह्यं ज्योतिः किमपि बहिरन्तर्मलमुषो

मृजाया मज्जानः क नु विपरियन्ति द्विजगिरः ॥ १९ ॥

शतानन्दः—(स्वगतम् ।) नूनं रामभद्रमेव जामातरमभिसंधाय भगवानयं पुनः पुनर्वक्रोक्तिभिः सीरध्वजं परिमोहयते । भवतु । अहमस्य प्ररोचनार्थमसंविदान इव पृच्छामि । (प्रकाशम् ।) भगवन्, कस्येदं शकुन्तराजकेतोरिव कौस्तुभश्रीवत्सौ रत्नद्वयम् ।

विश्वामित्रः—(विहस्य स्वगतम् ।) साधु वत्स शतानन्द, साधु । यदेतत्कृतं तीर्थं^९ विवक्षितस्य वस्तुनः सुखावताराय । (प्रकाशम् ।) वत्स गौतम, ककुत्स्थकुलसंभवौ कुमारावेतौ ।

शतानन्दः—(सप्रत्यभिज्ञमिव ।)

पुत्रार्थे जगदेकजाङ्घ्रिकययूहामभ्रमत्कीर्तिना

चातुर्होत्रवितीर्णविश्ववसुधाचक्रेण चक्रे मखः ।

दूरादेव तदसंगमादेव । अत एव तासामस्थानमपि । दूरादिति भावप्रधानो निर्देशः । तथा च दूरत्वादपथ शुचामित्यर्थः । त्रिवेदीवाक्यानां खिला इवाप्रहतभूमय इव । 'खिलमप्रहतेऽपि स्यात्' इति मेदिनीकरः । कीदृशा खिलाः । अनतिचिरभग्नस्तत्कालकृष्टाः । गिरोऽपि तत्कालदत्ताः । पुनः कीदृशो गिरः । श्रुतिग्राह्य कर्णग्राह्य किमप्यनिर्वचनीय ज्योतिः शब्दब्रह्म । तत्त्वप्रकाशकत्वात् । 'श्रुतिः स्त्री श्रवण श्रव' इत्यमरः । मल पापम् । बहिरन्तर्मलमुषो बाह्याभ्यन्तरमलापहारिकाः । यद्वा बहिर्ज्योतिरिति व्यस्तरूपकम् । अन्तर्मलमुषोऽन्तः पापापहारिकाः । मृजाया शुद्धमज्जानः सारभागाः । विपरियन्तीति विपरिपूर्वादिणो लटि 'इणो यण्' इति यणादेशः । अपथमिति 'पथः सख्याव्ययादेः' इति क्लीबत्वम् । 'सारो मज्जा नरि' इत्यमरः । परिमोहयत इत्यत्र 'नपादम्याङ्' इति परस्मैपदनिषेधे 'णिचश्च' इति तङ् । प्ररोचनमभिलाषः । असंविदान इवाजानन्निव । 'विद ज्ञाने' । 'समो गम्' इति तङ् । कस्येदं दारकद्वयं बालकद्वयमिति सवन्धः । शकुन्तराजकेतो कौस्तुभश्रीवत्सरत्नद्वयमिव । शकुन्तराजः पक्षिराजो गरुडः स केतुश्चिह्न यस्य स विष्णुः । श्रीवत्सः कृष्णस्य मणिः कौस्तुभोऽपि । तीर्थं सोपानकम् । 'कटकली' इति प्रसिद्धम् । 'तीर्थं सोपानपङ्क्तौ स्यात्' इति धरणिः । अवतारो ज्ञानमवतरणं च । पूर्वप्रकाशितासंविदानत्वस्थापनायाह—सप्रत्यभिज्ञमिवेति । पूर्वानुभूतस्य तत्तदन्ताविशिष्टतया ज्ञानं प्रत्यभिज्ञा । तत्सहितं यथा स्यादेवमित्यर्थः । 'समक्षदिग्भागमिव' इति पाठे ज्ञातैकदेगमिवेत्यर्थः । पुत्रार्थं इत्यादि । पङ्क्ति-

१. 'रामचन्द्रमेव'. २. 'पुनर्वक्रोक्तिभिः'. ३. 'मोहयते'. ४. 'कुमाररत्नद्वयम्'.

५. 'विहस्य' इति पुस्तकान्तरे नास्ति. ६. 'तीर्थमिव'. ७. 'शतानन्द'.

राज्ञा पङ्क्तिरथेन यत्र सकलस्वर्वासिसर्वातिथौ

स स्वेनैव फलप्रदः फलमपि स्वेनैव नारायणः ॥ २० ॥

तत्किमेतावेव तौ दाशरथी यौ किल रामलक्ष्मणौ ताडकामथनमङ्गलो-
द्घातवितीर्णदिव्यास्त्रमन्त्रपारायणेन भगवतैव विनीतौ वैतानिकस्य कर्मण-
श्छिद्रापिधानदक्षिणया भगवन्तमुपासांबभूवतुः ।

विश्वामित्रः—(सकौतुकम् ।) अथ किम् ।

(जनकस्तौ सस्नेहबहुमान पश्यति ।)

शतानन्दः—तदनयोः कतरो रामभद्रः कतरश्च लक्ष्मणः ।

रथेन दशरथेन राज्ञा पुत्रार्थं मखो यज्ञश्चक्रे कृतः । कीदृशेन । जगति संसार एकः श्रेष्ठो
जाद्विकोऽतिवेगवान्यो ययुरश्वमेधीयोऽश्वः स एवोद्दामोद्भटा भ्रमन्ती कीर्तिर्यस्य तेन ।
'ययुरश्वोऽश्वमेधीयः' इत्यमरः । चतुर्होत्रा एव चातुर्होत्राः । स्वार्थं प्रज्ञादित्वादण् । तेभ्यो
वितीर्णं दत्तं विश्वं समस्तं वसुधाचक्रं पृथ्वीमण्डलं येन तेन । वेदचतुष्टयप्रयोगाद्धोत्रचतु-
ष्टयं यत्र यज्ञे । स नारायणो देवः स्वेनैव स्वयमेव फलप्रदो यज्ञफलदायी स्वेनैव स्वयमेव
फलमपि । अभूदिति शेषः । स्वेनैव रामादिरूपेण जातत्वात् । कीदृशे यज्ञे । सकलाः स-
मस्ताः स्वर्वासिनो देवाः सर्वप्रकारेणातिथय आगन्तुका यत्र तस्मिन् । यद्वा सकलाः स-
मस्ताः स्वर्वासिनो देवाः सर्वो महेश्वरश्चातिथिर्यत्र । वासवदत्तायाम् 'गौरीव सर्वप्रिया'
इति लेषेण सर्वशब्दस्य महेश्वरवाचकत्वबोधनात् । अन्यथा श्लेषभङ्गप्रसङ्गः । न चास्मि-
न्याख्याने सकलस्वर्वासिपदेन महेश्वरस्यापि लाभात्पृथक्कस्योपादानं पौनरुक्त्यमावह-
तीति वाच्यम् । गोवलीवर्दन्यायेन तदुपादानात् । यद्वा सकलाः कलासहिताः प्रत्यक्षा
एव स्वर्वासिनो देवा इति पूर्ववदपरम् । यद्वा सकलस्वः समस्तस्वर्गं वासयन्तीति
सकलस्वर्वासिनो देवाः । सर्वेऽतिथयो यस्मिन्मखे तत्रेत्यर्थः । 'अतिथिः कुशपुत्रे स्यात्पु-
मानागन्तुकेऽपि च' इति मेदिनीकरः । ताडकामथनेन नाशेन यन्मङ्गलम् । यद्वा मथनमेव
मङ्गलम् । तस्योद्घात उपक्रमे वितीर्णं दत्तं दिव्यास्त्रमन्त्रस्य पारायणमाश्रयो येन । यद्वा
दिव्यास्त्र मन्त्ररूप पारायणमभीष्टम् । यद्वा पारायणं साकल्यम् । 'उद्घातस्तु पुमान्पाद-
स्त्वलने समुपक्रमे' इति मेदिनीकरः । 'पारायणमभीष्टं स्यात्तत्पराश्रययोरपि' इति च ।
'साकल्यासङ्गवचने पारायणतुरायणे' इत्यमरः । विनीतौ शिक्षितौ संमानितौ वा । वैता-
निकस्य यज्ञसंवन्धिनः । छिद्रस्य विघ्नस्यापिधानं खण्डनं तदेव दक्षिणा तयोपासांबभूवतुः
सेवितवन्तौ । 'दयायासश्च' इत्याम् । सस्नेहबहुमानमिति । रामलक्ष्मणयोः सौकु-
मार्यदर्शनात्तादृगतिदुष्करताडकाताडनश्रवणाच्चेति भावः । तदनयोरिति । कतरः कः ।

१. 'मङ्गलोपोद्घात-'. २. 'भवतैव'. ३. 'भवन्तम्'. ४. 'सकौतुकम्' इति पुस्त-
कान्तरे नास्ति. ५. 'सस्नेहं पश्यति'. ६. 'रामः'.

विश्वामित्रः—(राम निर्दिश्य १) वत्स आङ्गिरस,

ये चत्वारो दिनकरकुलक्षत्रसंतानमल्ली-

मालाम्लानस्तवकर्मधुरा जज्ञिरे राजपुत्राः ।

रामस्तेषामचरमभवस्ताडकाकालरात्रि-

प्रत्यूषोऽयं सुचरितकथाकन्दलीमूलकन्दः ॥ २१ ॥

शतानन्दः—(लक्ष्मण निर्दिश्य १) अयं चापरो लक्ष्मणः । दिष्ट्या

भगवद्वसिष्ठप्रसूतं क्षत्रकुलमृच्छते ।

जनकः—(विहस्य १) साधु भगवन्, अस्मादृशीषु प्रजासु प्रविश्य
क्रीडसि ।

क्रोधाग्नौ पुरुहूतहुंकृतिपराभूतत्रिशङ्कुत्रपा-

संपातज्वलिते जगन्नयमयीं त्वय्याहुतिं जुह्वति ।

संभ्रान्तोपनतस्य नाटितजरावैक्लव्यशीर्णाक्षराः

प्रत्यूहाय बभूवुरम्बुजभुवो देवस्य चाटूक्तयः ॥ २२ ॥

तमपि नाम भैगवन्तं यजमानमन्ये गोपायितारः ।

चरत्वौपयिक रामपरिचय कारयितुमाह—ये चत्वार इति । दिनकरकुले सूर्यवशे ये
क्षत्रा. क्षत्रियास्तेषां सतानः सततिः समूहो वा स एव मल्ली पुष्पविशेषस्तस्या या माला
तस्या अम्लानो निर्मलो यः स्तवको गुच्छस्तद्वन्मधुरा मनोहरा ये चत्वारो राजपुत्रा
रामभरतलक्ष्मणशत्रुघ्नरूपा जज्ञिरे जातास्तेषामयमचरमभव आद्योत्पन्नो रामः । क्वचित्
'क्षत्रसतानवल्ली-' इति पाठः । क्षत्रसतान एव वल्ली लता तस्या माला इत्यर्थः । ताडकैव
कालरात्रि. श्यामरजनी तस्याः प्रत्यूष इव प्रत्यूषः प्रभातम् । तस्मात्तस्या अपायात् ।
अन्यापि रात्रिः प्रत्यूषेण नाश्यत इति ध्वनिः । सुचरितस्य या कथा सैव कन्दली वृक्ष-
भेदस्तस्या मूल प्रधानं कन्दः । मूलमित्यर्थः । तमधिकृत्यैव सुचरितकथा प्रवर्तत इति
भावः । 'प्रत्यूषोऽहर्मुखम्' इत्यमरः । ऋज्वते वर्धते । क्रोधाग्नाविति । पुरुहूतस्येन्द्रस्य
या हुकृतिर्हुकारस्तया पराभूतः पराङ्मुखो यस्त्रिशङ्कुस्तेन या त्रपा लज्जा सैव सपातो
युगान्तवातस्तेन । यद्वा लज्जायाः सपातेन पतनेन समूहेन वा ज्वलिते देदीप्यमाने क्रो-
धाग्नौ जगन्नयमयीमाहुतिं त्वयि जुह्वति सति अम्बुजभुवो देवस्य ब्रह्मणश्चाटूक्तयः प्रत्यूहाय
बभूवुर्वृत्ताः । संभ्रान्तस्य सभयस्य सोद्वेगस्य वा सत उपनतस्योप समीपे नतस्य नम्रस्य ।
सृष्टिविनाशावश्यभावमाशङ्क्य तस्य संभ्रान्तत्वम् । नाटित कृत जरावैक्लव्य तेन शीर्णानि

१. 'निर्दिशन्'; 'निदर्शयन्'. २. 'रुचयः'. ३. 'वर्धते'; 'ऋज्वयति'. ४. 'वैक्लव्यशी-
र्णाक्षराः', 'वैक्लव्यजीर्णाक्षराः'. ५. 'भवन्तम्'.

शतानन्दः—राजर्षे, एवमेतत् । किं पुनर्न दीक्षिष्यमाणाः क्रुध्यन्तीति रक्षितारं क्षत्रियमुपाददते ।

जनकः—(सहर्षं रामलक्ष्मणौ निर्वर्ण्य जनान्तिकम् ।) भगवञ्शतानन्द,

भवति न तथा भानोः शिष्ये गुरौ रसतो न च

स्वयमपि मुनौ विश्वामित्रे गृहानधितिष्ठति ।

दशरथसुतावेतौ दृष्ट्वा यथोच्छ्वसितं मनः

शिथिलयति मे प्रत्यग्ज्योतिः प्रबोधसुखासिकाम् ॥ २३ ॥

शतानन्दः—राजर्षे वैदेह, एवमेतत् । ममापि राजपुत्राविमौ साक्षात्कुर्वतो वत्से सीतोर्मिले न हृदयादवरोहतः ।

जनकः—(विश्वामित्रं प्रति ।) भगवन्,

इदं वयो मूर्तिरियं मनोज्ञा वीराद्भुतोऽयं चरितप्ररोहः ।

इमौ कुमारौ वत पश्यतो मे कृतार्थमन्तर्नटतीव चेत्तः ॥ २४ ॥

विश्वामित्रः—(सोत्प्रासम् ।) सखे सीरध्वज, हृदयमेवामन्त्रयस्व किमर्थं कृतार्थमसीति ।

जीर्णान्यक्षराणि यासा ताः । त्रिशङ्कुर्कथा प्रागेव (३५ पृष्ठे) लिखिता । गोपायितारो रक्षितारः । किं पुनः किं त्वित्यर्थः । प्रसक्तानुप्रसक्तिं निवारयन्प्रस्तुतं प्रस्तोतु भूमिमारचयति—भवतीति । एतौ दशरथसुतौ दृष्ट्वा उच्छ्वसितं सन्मम मनः कर्तुं यथा प्रत्यग्ज्योतिः प्रबोधसुखासिकामात्मज्ञानसुखावस्थानं शिथिलयति मन्दीकरोति । तथा भानोः सूर्यस्य शिष्ये याज्ञवल्क्ये मम गुरौ रसतोऽनुरागात् भवति । 'वसतः' इति पाठे गुरौ गुरुसमीपे वसतस्तिष्ठतो मम मनस्तथा नोच्छ्वसितं नोल्लसितमित्यर्थः । न च विश्वामित्रे मुनौ स्वयमपि गृहानधितिष्ठति सति तथा भवति । तथा चात्मज्ञानेऽपि मम मनोऽधुना न लगतीति भावः । अवरोहतो लम्बेते । धातोरनेकार्थत्वात् । जनको रामलक्ष्मणौ वरत्वेन हृदि निधायोक्तिमङ्गया विश्वामित्रमाह—इदमिति । इदं वय इत्यत्र ययोरिति योज्यम् । वीरो रसस्तेनाद्भुतश्चित्रः । चरितप्ररोहश्चरित्रस्य विस्तारोऽङ्कुरो वा । यद्वा वीराणामद्भुत आश्चर्यकरः । अन्तरभ्यन्तरे नटतीव नृत्यतीव । हर्षातिशयादिति भावः । कुमाराविति वरत्वापयिकं विशेषणम् । आमन्त्रयस्व पृच्छ । सखेदमिति । महादेवधनुरारोपणपणं विस्मृत्यैव तत्रानास्थामास्थाय विश्वामित्रो वदति 'हृदयमेवामन्त्रयस्व' इ-

जनकः—(सखेदस्मितम् ।)

यद्गोत्रस्य प्रथमपुरुषस्तेजसामीश्वरोऽयं

येषां धर्मप्रवचनगुरुर्ब्रह्मवादी वसिष्ठः ।

ये वर्तन्ते तव च हृदये सुष्ठु संबन्धयोग्या-

स्ते राजानो मम पुनरसौ दारुणः शुल्कसेतुः ॥ २५ ॥

रामलक्ष्मणौ—(सविमर्शम् ।) कथमस्मदीयाः कथाः प्रस्तूयन्ते ।

विश्वामित्रः—(सस्मितम् ।) राजर्षे, यदि शुल्कसंस्थैव केवलमन्तरा-
यस्तत्र किञ्चिदेतत् ।

जनकः—(सखेद विमृशन्नपवार्यम् ।) भगवन्नाङ्गिरस,

यद्विदन्नपि विदेहनन्दिनीपाणिपीडनविधेर्महार्घताम् ।

एवमाह मुनिरेष कौशिकस्तेन मुह्यति चिराय मे मनः ॥ २६ ॥

तदेव स्थाणवीयं वा धनुः स्यादिदमीदृशम् ।

एतदारोपणं नाम पणो वा मम जर्जरः ॥ २७ ॥

त्याद्याशङ्क्येति भावः । सस्मितमिति । अहो अस्य विश्वामित्रस्य भ्रमो यज्जानन्नपि धनुरारोपणपणम् 'हृदयम्' इत्याद्याहेति भावः । धनुरारोपणपणं कौशिक स्मारयितुमाह—
यद्गोत्रस्येति । यद्गोत्रस्य रामभद्रादिगोत्रस्याय तेजसामीश्वर सूर्यः प्रथमपुरुषः । येषां धर्मप्रवचने धर्मभाषणे वसिष्ठो गुरुः । कीदृशः । ब्रह्मवादी तत्त्वकथकः परब्रह्मतत्त्वज्ञो वा । ये च तव हृदये वर्तन्ते । वरत्वेनेति शेषः । ते राजानः सुष्ठु यथा स्यादेव संबन्ध-
योग्याः संबन्धार्हाः । ननु यथेव तर्हि कथं न त्रियत इत्यत आह—मम पुनरसौ शुल्कसेतुः पणवन्धो दारुणः कठोरः । प्रतिबन्धक इति यावत् । तथा च यो धनुराकर्षणकर्ता स एव वरणीय इति भावः । शुल्कस्य संस्था व्यवस्था । य एतद्धनुराकर्षति तेनैव परमियं बोद्धव्येति । न किञ्चिदिति । रामो धनुरारो-
पयिष्यत्येवेति भावः । सखेदमिति । विश्वामित्रवचनतात्पर्याबोधादिति भावः । कौशिकवाक्यतात्पर्यमजानञ्जतानन्दद्वारा तत्तात्पर्यं बोद्धुमाह—यद्विदन्निति । यद्यस्माद्विदेहनन्दिन्याः सीतायाः पाणिपीडनविधेः पाणिग्रहणविधेर्महार्घता दुर्लभत्वं बहुमूल्यत्वं वा । धनुरारोपणस्यान्तरायत्वात् विदन्नपि जानन्नप्ययं कौशिकः । एवं 'यदि शुल्कसंस्थैव' इत्यादि पूर्वोक्तमाह वदति तेन हेतुना मम मनश्चिराय चिरसमयं मुह्यति । मोहमुपैतीत्यर्थः । विदन्निति । 'विदे शतुर्वसुः' इति वस्त्रादेशस्यानित्यत्वम् । मोह-
मपास्य विकल्पयन्नाह—तदेवेति । तदेवेदं स्थाणवीयं महादेवसंबन्धि धनुरीदृशं दुरा-

शतानन्दः—शान्तं शान्तम् ।

दुर्लङ्घ्यमीश्वरशरासनमप्रमोच्य-

शुल्कग्रहस्त्वमसि सर्वमिदं तथैव ।

किं त्वस्य राघवशिशोः सहजानुभाव-

गम्भीरभीषणमतिस्फुटमेव वृत्तम् ॥ २८ ॥

जनकः—(मुनि प्रति ।) भगवन्कौशिक, चिरमपि विकल्पयन्न भव-
द्विरामभिधेयमद्यापि निश्चिनोमि ।

विश्वामित्रः—(विहस्य ।) तैदुपदर्शय कार्मुकमैन्दुशेखरं रामभद्र एव
व्याकरोतु ।

रामः—(सँहर्षं स्वगतम् ।) कथमलीकविकल्पैरात्मानं प्रमोहयामि ।
नन्वयं ममैव कौर्तुकं पूरयितुमैश्वरं धनुरभ्यर्थयते भगवान् । (जनक च
दृष्ट्वा सविमर्शम् ।) अहह ।

वाँलेन संभाव्यमिदं च कर्म ब्रवीति च प्रत्ययितो महर्षिः ।

इति ध्रुवं मन्त्रयते नृपोऽयं दत्ते किमत्रोत्तरमाकुलोऽस्मि ॥ २९ ॥

जनकः—(मुद्वर्तमिव स्थित्वा दीर्घमुष्णं च निःश्वस्य ।) भगवन्, क तादृशं

रोपणं वा न स्यात् । अथवैतदारोपणं नाम मम पणो जर्जरो जीर्णोऽदृढो वा स्यात् ।
मिथ्या भवेदिति यावत् । जनकमाश्वासयितुमाह—दुर्लङ्घ्यमिति । दुर्लङ्घ्यं दुर्गमम् ।
त्वमप्यप्रमोच्योऽस्त्राज्यं । पणो यस्य तादृशः । इदं सर्वं धनुर्दुर्लङ्घ्यत्वादि तथैव तथ्यमेव ।

ज्ञात्रं कुत्राप्यन्यथात्वशङ्केति भावः । किं त्वस्य राघवशिशो रामस्य स्वाभाविको योऽनु-
भावस्तेन गम्भीरं दुरवगाहं भीषणं च वृत्तं व्यापारस्ताडकामथनादिरूपमतिस्फुटमेव
विदितमेव । तथा च येन तत्तादृशमभीषणं कर्माकारि तस्यावश्यं धनुरारोपणं नाशक्य-
मिति भावः । विकल्पयन्नानापक्षं समुद्रावयन् । विहस्येति । मुनेस्तात्पर्यं जनकेन
किञ्चिदपि न ज्ञातमिति भावः । ऐन्दुशेखरमिन्दुशेखरसंवन्धि । व्याकरोतु विवृणोतु । अ-
लीकं मिथ्या । वाँलेनेति । इदं धनुरारोपणाख्यं कर्म वालेन रामेण संभाव्यं कर्तव्य-
मिति प्रत्ययितः प्रत्यययुक्त आप्तो वा । 'आप्तः प्रत्ययितस्त्रिषु' इत्यमरः । महर्षिः कौशिको
ब्रवीति । इति पूर्वार्थोक्तमयं नृपो जनको ध्रुवं निश्चितं मन्त्रयत आलोचयति । अत्रो-

१. 'शान्तम्'. २. 'विमृशन्न भवद्विरामद्यापि'. ३. 'तदुपसर्पय कार्मुक-'; 'कार्मु-
कमैन्दुशेखरं दर्शय'. ४. 'स्वगतम्'; 'स्वगतं महर्षम्'. ५. 'मोहयामि'; 'प्रमोदयामि'.
६. 'कौतूहलम्'. ७. 'वत्सेन'. ८. 'तु'.

भागधेयमस्माकं येन भगवता विश्वामित्रेण नाथवन्तो वयं मैथिलीमेतस्मै
रघुकुलकुमाराय प्रतिपाद्य चिराय कृतार्थीभवामः ।

(रामो लज्जते ।)

जनकः—किं^३ च भगवन्,

येषा चापसमर्पितत्रिभुवनच्छिद्रापिधानं व्रतं

जातं रोहितमेव केवलमपज्याबन्धमैन्द्रं धनुः ।

तेऽपि प्रेक्ष्य पुरा शरासनमिदं मौर्वीकिणश्यामिका-

कस्तूरीसुरभीकृतानविभरुर्वर्थं भुजान्भूभुजः ॥ ३० ॥

विश्वामित्रः—(विहस्य^४ ।) सखे सीरध्वज, कथं महापुण्यराशिमात्मान-
मवमन्यसे ।

त्वद्भागधेयमपि तादृशमुत्सवाना-

मेतादृशां वयमपि प्रसमीक्षितारः ।

त्तरं किं दत्ते दास्यतीत्याकुलोऽस्मीत्यन्वयः । दीर्घमुष्णं च निःश्वस्येति । अतिम-
धुरमूर्तिना रामेणातिभीषणमिदं धनुर्नारोपणीयमेवेति भावः । प्रतिपाद्य दत्त्वा । येषा-
मिति । ऐन्द्रमिन्द्रसंबन्धि धनुरपगतो ज्याबन्धः प्रत्यङ्घ्रिकाबन्धो यस्य तादृश सद्रो-
हितमेव ऋज्वेव जातम् । कुत इत्यत आह—कीदृशम् । येषा राजा चापे वनुपि समर्पित
त्रिभुवनस्य च्छिद्रमुपद्रवस्तस्यापिधानमाच्छादनम् । दूरीकरणमिति यावत् । तदेव व्रतं
येन धनुषा तादृशं यत इत्यर्थः । तेऽपि भूभुजो राजानः पुरा पूर्वमिदं शरासनं धनुः प्रेक्ष्य
हृष्टा व्यर्थं यथा स्यादेव भुजानविभरुर्वारयन्ति स्म । आरोपणानध्यवसायादिति भावः ।
कीदृशान् । मौर्वी प्रत्यङ्घ्रिका तथा किणो मृतमासपिण्डस्तस्य श्यामिका कृष्णत्व सैव
कस्तूरी तथा सुरभीकृतान् । अन्यापि कस्तूरी कमपि सुरभयतीति ध्वनिः । अवि-
भरुरित्यत्र भृजो लङ् । शप श्लुः । द्विर्वचनम् । 'भृजामित्' इतीत्त्वम् । अभ्यस्त-
द्वारको जुस् । 'तदेव ऋजु रोहितम्' इत्यमरः । राम स्तोतुं जनकमाश्वासयन्नाह—
त्वद्भागधेयमिति । तव भागधेयमपि भाग्यमपि तादृशमत्युत्सवप्रसवशीलम् । एता-
दृशा धनुरारोपणसीतापरिणयादीनामुत्सवाना वयमपि प्रसमीक्षितारो द्रष्टारः । वयमप्ये-
तादृगुत्सवयोग्या एवेत्यर्थः । प्रकृते संगमयन्नाह—सन्त्येवेति । विश्वानि समस्तानि
भुवनानि चतुर्दश । शौण्डः कुशल ख्यातो वा । एतादृशा नृपाः सन्त्येव । अग्रे पुनर्न
रामभद्र । न राम इत्यर्थः । रामस्यान्यादृशी शक्तिरिति भावः । 'भागधेयं भाग्यं ह्रीं

१. 'एतस्मै रघुकुलकुमाराय सीताम्'. २. 'चरितार्थी-'. ३. 'किं च' इति पुन-
कान्तरे नास्ति. ४. 'विहस्य' इति पुस्तकान्तरे नान्ति.

सन्त्येव विश्वभुवनाभयदानशौण्डाः

क्षोणीभुजः परममी तु न रामभद्रः ॥ ३१ ॥

लक्ष्मणः—(स्वगतम् ।) कथमुपाध्यायेनैतदभिहितं यदस्मि वक्तुकामः ।

जनकः—भगवन्, सत्यमचिन्त्यो मणिमन्त्रौषधीनामिव रघुकुलकुट्टे-
म्वकानामनुभावः । परमेतद्ब्रवीमि ।

गिरीशेनाराद्धस्त्रिजगदवजैत्रं दिविषदा-

मुपादाय ज्योतिः सरसिरुहजन्मा यदसृजत् ।

हृषीकेशो यस्मिन्निषुरजनि मौर्वीं फणिपतिः

पुरस्तिष्ठो लक्ष्यं धनुरिति किमप्यतद्भुमिदम् ॥ ३२ ॥

शतानन्दः—आः किमनया पुनःपुनः पिनाकप्रशस्तिपञ्जिकया । तदेत-
त्कौशिकमेव प्रमाणयन्तो बहु मन्यामहे । अपि च किमशक्यं रामभद्रस्य ।

उत्पादयन्कमपि कौणपकोटिहोमं

तेजोहुताशनसमिन्धनसामिधेनीम् ।

यस्ताडकामकृत बालसखैः पृषत्कै-

रीषज्जयः स्फुटमनेन दशाननोऽपि ॥ ३३ ॥

नियतिर्विधिः' इत्यमरः । 'शौण्डस्तु कुशले मत्ते' इति धरणिः । गिरीशेनेति । इत्य-
नेन प्रकारेणेदं धनुः किमप्यनिर्वचनीयस्वरूपमद्भुतमाश्चर्यजनकम् । अस्तीति शेषः । इति
कुत इत्यत आह—यद्वनुर्गिरीशेन महादेवेनाराद्ध आराधितः सन्सरसिरुहजन्मा ब्रह्मा
दिविषदां देवानां ज्योतिरुपादाय गृहीत्वासृजत्सृष्टवान् । कीदृशम् । त्रिजगतामवजैत्रम-
वसादकम् । जेतृशब्दात्प्रज्ञायण् । यस्मिन्धनुषि हृषीकेशो विष्णुरिषुर्वाणोऽजनि जातः ।
कर्तरि चिण् । फणिपतिर्नागराजो मौर्वीं गुणः । तिस्रः पुरो नगराणि त्रिपुरदैत्यरूपाणि
लक्ष्ये वेध्यम् । अजनीति सर्वत्र क्रियान्वयः । तिसृणां पुरामेकरूपत्वेन लक्ष्यत्वालक्ष्ये-
ऽप्येकत्वमवधेयम् । भवतु यादृक्तादृक्कठिन धनुः कौशिकवाक्यादेव निर्णीतं रामो व्या-
करिष्यतीत्याह—आः किमनयेत्यादि । आ. कोपेऽनास्थाया वा । प्रशस्तिपञ्जिकया
स्तुतिविस्तारेण । प्रमाणयन्तः प्रमाणं कुर्वन्तः । उत्पादयन्निति । यो रामः कमप्य-
निर्वचनीय कौणपकोटिभी राक्षसकोटिभिर्होममुत्पादयन्कुर्वन् । बालस्य सखायो बाल-
नखा. । 'राजाह.सखिभ्यष्टच्' । पृषत्कैर्वाणैस्ताडकां राक्षसीविशेषं तेज एव हुताशनो
चक्षिस्तस्य समिन्धने ज्वालने सामिधेनीमग्निसंयुक्षणश्रुचमकृतं कृतवान् । अहो हेतोरनेन
रामेण स्फुटं निश्चितं दशाननोऽपि रावणोऽपीषज्जयोऽकृच्छ्रजयः । सुजय इति यावत् ।

१. 'भुवनत्रय-'. २. 'न तु'. ३. 'उपाध्यायेनैत-'. ४. 'कडम्बकानाम्'. ५. 'पुनः-
पुनः' इति पुस्तकान्तरे नास्ति. ६. 'तदेनं कौशिकमेव'. ७. 'कालसखैः'.

(नेपथ्येऽर्धप्रविष्टः ।)

पुरुषः—दशाननपुरोहितः शौक्लोलो महाराजं दिदृक्षते ।**शतानन्दः**—(सोद्वेगम् ।) आः, आगच्छतु ।

(पुरुषो निष्क्रान्तः ।)

रामः—(संव्यथ जनान्तिकम् ।) वत्स लक्ष्मण, कथमन्तरितोऽयमनेन दु-
रात्मना राक्षसेन कामारिकार्मुकपरिचर्यामहोत्सवः ।**लक्ष्मणः**—आर्य, न केवलमयम्—(इत्यर्धोक्ते हसति ।)

(रामः सप्रणयरोषस्मित तमपाङ्गेन पश्यति ।)

(प्रविश्य ।)

शौक्लोलः—(प्रत्येकमवलोक्यार्तमगतम् ।) कथमत्रैव जनकशतानन्दाभ्यां
पुरस्कृतो विश्वेषामस्माकर्ममित्रो विश्वामित्रः । (विचिन्त्य ।) तिष्ठतु । कोऽयं
हस्तदक्षिणेन । (दृष्ट्वा ।) अये, कावेतौ क्षत्रियब्रह्मचारिणौ ।**पुण्यलक्ष्मीकयोः कोऽयमनयोः प्रतिभासते ।****मौड्यादिव्यञ्जनः शान्तो वीरोपकरणो रसः ॥ ३४ ॥**

‘ईषद्दु सुषु—’ इति खल् । ‘राक्षसः कौणपः कव्यात्’ इत्यमरः । ‘ऋक्सामिधेनी धाय्या
च या स्यादग्निसमिन्धने’ इति च । ‘पृषत्कवाणविशिखा.’ इत्यपि । नेपथ्येऽर्धप्रविष्टो
जवनिकापटोद्घाटितार्धशरीरः । दिदृक्षते द्रष्टुमिच्छति । ‘ज्ञाश्रुस्मृदृशा सन’ इति तड् ।
सोद्वेगमिति । कथमन्तरितमनेन शौक्ललेन वनुराकर्षणाद्रामाय सीताप्रदानमिति
भावः । आः कोपे, कष्टे वा । **संव्यथमिति** । झटिति कार्मुकपरिचर्यामहोत्सवप्रतिव-
न्वात्सीताविवाहप्रतिबन्धादिति भावः । कामारि. शिव. परिचर्याकर्षणसेवा । **न के-**
वलमिति । किं तु तज्जन्यसीताविवाहोत्सवोऽपीति शेषः । अपाङ्गेन नेत्रप्रान्तेन ।
पुरस्कृतोऽग्रतः कृतः । विश्वेषा सर्वेषामस्माकमित्यभेदेनान्वयः । हस्तदक्षिणेन स्वहस्तस्य
दक्षिणदिशा । **पुण्यलक्ष्मीकयोरिति** । अनयो रामलक्ष्मणयोः शान्तो रसो वीरोपक-
रणो वीररसानुबद्ध प्रतिभासते । वीर उपकरणमनुबन्धो यत्र । वीररसहेतुरित्यर्थः ।
मौड्यादि व्यञ्जनं चिह्नं यस्य तादृशः । कीदृशयोः । पुण्या शोभना लक्ष्मीश्च कान्तिर्ययो-

१. ‘पुरुषः । पुरुषः’. २. ‘शौक्लोलो नाम’. ३. ‘आ.’ इति पुस्तकान्तरे नास्ति.
४. ‘सरोषव्यथम्’. ५. ‘त्रैयक्षकाण्डासन—’. ६. ‘आर्य’ इति पुस्तकान्तरे नास्ति.
७. ‘तम्’ इति पुस्तकान्तरे नास्ति. ८. ‘शौक्लोलः । शौक्लोलः’. ९. ‘आत्मगतम्’
इति पुस्तकान्तरे नास्ति. १०. ‘अमित्रम्’. ११. ‘अये’ इति पुस्तकान्तरे नास्ति.
१२. ‘सोऽयम्’. १३. ‘वीरोपकरणम्’.

निसर्गोदग्रमिदं च कुमारद्वयम् ।

पार्श्वे त्रयाणामेतेषामृक्सामयजुषामिव ।

रूपाभ्यां विधिमन्त्राभ्यामथर्वेव प्रदीप्यते ॥ ३५ ॥

(विमृश्य ।) आः, नूनं स एव लक्ष्मणद्वितीयो रामहतकः कौशिकमृषिम-
नुप्लवमानो मिथिलामुपस्थितः । (सक्रोधशोकम् ।) हा वत्से सुकेतुनन्दिनि
ताडके, कथमीदृशान्मनुष्यडिम्भात्तादृशो दैवदुर्विपाकस्ते संवृत्तः । कष्ट-
मनरण्यवंशजन्मनः क्षत्रियशिशोरनात्मवेदिता ।

सुन्दासुरेन्द्रसुतशोणितसीधुपान-

दुर्मत्तमार्गणनिरर्गलवीरशब्दः ।

द्रोहं चकार दशकण्ठकुटुम्बकेऽपि

सोऽयं वटुः कुशिकनन्दनयज्ञवन्धुः ॥ ३६ ॥

भवतु । द्रष्टव्यमस्य भुजाशौण्डीर्यम् । (उपसृत्य ।) अपि सुखिनो यूयं
जनकमिश्राः ।

स्तयोः । 'पुण्यं शोभने त्रिषु' इति मेदिनीकरः । 'व्यञ्जनं तेमने चिहे' इति च । उद-
ग्रस्तेजस्वी । पार्श्वे इत्यादि । इदं कुमारद्वयं रूपाभ्यामाकाराभ्यां प्रदीप्यते प्रकाशयते ।
यथा विधिमन्त्राभ्यां रूपाभ्यां ग्रन्थावृत्तिभ्यामथर्वा वेदभेदः । प्रकाशयते तथेत्यर्थः ।
विधिमन्त्रावथर्वणो रूपे । 'ग्रन्थावृत्तौ भवेद्द्रूपमाकारश्लेषयोरपि' इति विश्वः । अथर्ववे-
दोऽभिचारप्रतिपादकः । कौशिकऋषिमित्यत्र 'ऋत्यकः' इति प्रकृतिवद्भावः । अनुप्लव-
मानोऽनुगच्छन् । सुकेतुनन्दिनि सुकेतुसुते । संवोधनम् । मनुष्यडिम्भान्मनुष्यशिशोः ।
'डिम्भो वालिशवालयोः' इति विश्वः । दुर्विपाको दुष्टो विपाकः । कर्मणो विसद्वक्फ-
लमित्यर्थः । 'विपाकः पटले खेदे कर्मणो विसद्वक्फले' इति मेदिनीकरः । अनरण्यो
राजा दशरथस्य सपिण्डः । स च रावणेन मारित इति तदपकर्षसूचनम् । सुन्दासुरे-
न्द्रेति । सोऽयं वटुर्ब्रह्मचारी रामो दशकण्ठकुटुम्बकेऽपि रावणस्य प्रशस्तवन्धुवर्गेऽपि
द्रोहं मारणं चकार । सुन्दनामासुरेन्द्रः स च ताडकापतिस्तस्य सुतः सुबाहुस्तस्य
शोणितमेव रुधिरमेव सीधुर्मथ तस्य पानेन दुर्मत्ता अतिमत्ता ये मार्गणा वाणास्तैर्निरर्ग-
लोऽप्रतिरुद्धो वीररूपः शब्दो यस्य स तथा । 'मैरेयमासवः सीधुः' इत्यमरः । 'कलम्ब-
मार्गणगराः' इति च । शौण्डीर्यं सुमदत्वम् । मिश्रा मुख्याः । स्वागतं सुष्ठु आगमनं

१. 'चेदम्'. २. 'आः' इति पुस्तकान्तरे नास्ति. ३. 'एयः'. ४. 'सुनिम्'; 'ऋषिम्'
इति पुस्तकान्तरे नास्ति. ५. 'मिथिलायाम्'. ६. 'हा' इति पुस्तकान्तरे नास्ति. ७. 'वि-
पाकोऽयं ते वृत्तः'. ८. 'अनरण्यजन्मनः'. ९. 'वटो'. १०. 'गर्वः'. ११. 'भुजाशौण्डीर्यम्'.

जनकः—स्वागतं पौलस्त्यपुरोहितस्य । इत आस्यताम् ।

(शौष्कलस्तथा करोति ।)

जनकः—अपि कुशलं ते^३ राज्ञो रावणस्य । अथवा ।

विपदां प्रतिकर्तारो यस्योपायैरथर्वभिः ।

त्वादृशाः सन्ति किं तस्य कल्याणमनुयुज्यते ॥ ३७ ॥

शौष्कलः—(विहस्य ।) श्रोत्रियं सीरध्वज, प्रेत्यकरिष्यामैव वयं यदि स्वभुजमण्डलीमत्तवारणावलीवलयितोरःप्रसादसुस्थितचतुर्दशलोकैर्लक्ष्मीमहान्तःपुरे लङ्कापतौ किमपि प्रतिकार्यमभविष्यत् । पश्य ।

यच्चेष्टाः समनीकसीमनि परित्रस्तः पराञ्चन्नपि

प्रत्यक्षीकुरुते सहस्रनयनः पृष्ठोद्भवैरक्षिभिः ।

कुशल वा । अपिः प्रश्ने । सोपहास स्तुतिमाह—विपदामिति । यस्य रावणस्य त्वादृशा अथर्वभिः शान्तिकपौष्टिकमन्त्रैरुपायैर्हेतुभिर्विपदां विपत्तीनां प्रतिकर्तारः प्रतिकारकाः । स्फोटयितार इति यावत् । तस्य रावणस्य कल्याणं किमनुयुज्यते किं पृच्छयते । अपि तु कल्याणमेव तस्येत्यर्थः । प्रतिकर्तार इति तृनि तृचि वा रूपम् । तेन विपदामिति कर्मणि षष्ठी । पक्षे विपदा प्रति विपत्तिं प्रति त्वादृशाः पाप्मानो यस्य कर्तारो विपत्कारकास्तस्य किं कल्याणमनुयुज्यते । अपि तु कदापि न तस्य कल्याणमित्यर्थः । अत्र पक्षे प्रतिर्वीप्सायाम् । विपदाशब्दो भिदादावादान्तः । यद्वा 'टाप चापि हलन्तानाम्' इति भागुरिमतेन टाप् । 'यथा वाचा निशा दिशा' इत्यादिस्त्वेकदेशानुवादः । जनकवाक्यमनवगम्यैवाह—श्रोत्रियेति । प्रत्याकरिष्याम अभविष्यदित्यनयोः क्रियातिपत्तौ लृङ् । 'नित्यं ङित' इति मसः सकारलोपः । यदि प्रतिकार्यं प्रतिकरणीयमभविष्यद्भवेत्तदा प्रत्यकरिष्यामैव वयम् । प्रतिकार्यमेव नास्तीति भावः । लङ्कापतौ कीदृशे । स्वभुजमण्डलमेव मत्तवारणाः समददन्तिनस्तेषामावली समूहस्तेन वलयितो वेष्टितो य उरःप्रसादो हृदयधवलगृहं तत्र सुस्थिता सुखोपविष्टा या चतुर्दशलोकानां लक्ष्मीस्तस्या महान्तःपुरे कोष्ठागारे । यद्वा चतुर्दशलोकलक्ष्मीरेव महान्तःपुरं महिषी यस्य तस्मिन् । अन्तःपुरशब्देन तत्रस्था स्त्री लक्षणया भण्यते । भू, भुवः, स्वः, महः, जन, तपः, सत्यम्, वायुस्कन्धाश्च सप्तेति चतुर्दशभुवनानीति पुराणम् । 'मत्तवारण आख्यातो धीरैः समददन्तिनि । क्लीवः प्रासादवीथीनां कुन्दवृक्षवृतावपि ॥' इति मेदिनीकरः । 'रूपगारं भूभुजामन्तःपुरम्' इत्यमरः । तत्किमिन्द्रादितोऽपि न तस्य प्रतिकर्तव्यमस्तीत्यत आह—यच्चेष्टा इति । यस्य रावणस्य चेष्टाः पराक्रमव्यापारान्समनी-

१. 'पौलस्त्यपुरोहित' पुस्तकान्तरे एतावदेव. २. 'कश्चित्'. ३. 'राज्ञस्ते'. ४. 'महाक्षत्रियश्रोत्रिय', 'महाक्षत्रिय'. ५. 'प्रत्यकरिष्यामः'. ६. 'वारणवलयितोरः-'. ७. 'भुवन'. ८. 'लङ्काधिपतौ'. ९. 'प्रतिकर्तव्यम्'. १०. 'स समीक-'. ११. 'महान्तःपुरं'.

चक्रे वर्त्म च नागलोकजयिनीं यात्रामिव प्रस्तुव-

न्यः कैलासमुदस्य कीदृशमपादानं तु तस्यापदाम् ॥ ३८ ॥

लक्ष्मणः—(सामर्षं जनान्तिकम् ।) आर्य, कैथमसौ सहस्रार्जुनवालिभ्या-
मवलीढशौर्यसारो दुरात्मा रावणः प्रस्तूयते ।

रामः—वत्स, न वक्तव्यमिदम् । महान्तो हि तादृशाः । किं च ।

स्यातां नाम कपीन्द्रहैहयपती तस्यावगाढान्तर-

स्थामानौ दशकंधरस्य महती स्कन्धप्रतिष्ठा पुनः ।

सद्यःपाटितकण्ठकीकसकणाकीर्णा यदंसस्थलीः

खेनेभाजिनपल्लवेन मुदितः प्रास्फोटयद्भूर्जटिः ॥ ३९ ॥

कसीमनि सद्भ्रामसीमायां परित्रस्तः सभयः सन्पराञ्चन्नपि पराङ्मुखोऽपि । अपिर्विरो-
धाभासाय । सहस्रनयन इन्द्रः प्रत्यक्षीकुरुते पश्यति । ननु पराङ्मुखः कथं पश्चादव-
स्थितं प्रत्यक्षीकरोतीत्यत आह—पृष्ठोद्भवैरक्षिभिर्नेत्रैः । सहस्रनयनत्वादेव पृष्ठेऽपि नेत्र-
सद्भावः । यश्च रावणो नागलोकजयिनी यात्रामिव प्रस्तुवन्कुर्वन्कैलासं पर्वतविशेषमुद-
स्योत्पाद्य वर्त्म मार्गं चक्रे, तस्य रावणस्यापदां विपत्तीनां कीदृशमपादानं प्रभवो य-
स्मादापद्गविष्यति । अपि तु नास्त्येवेत्यर्थः । ‘अनीकोऽस्त्री रणे सैन्ये’ इति विश्वः ।
‘आखण्डलः सहस्राक्षः’ इत्यमरः । सामर्षमिति । रावणशौर्यश्रवणादिति भावः ।
अवलीढशौर्यसारो ज्ञातशौर्यधनो गृहीतशौर्यधनो वा । ‘सारो बले स्थिरांशे च मज्जि
पुसि जले धने’ इति मेदिनीकरः । नन्ववलीढशौर्यसारत्वात्कुतो महत्त्वमित्यत आह—
स्यातामिति । तस्य रावणस्यावगाढान्तरस्थामानौ ज्ञातान्तर्वलौ कपीन्द्रहैहयपती
वालिसहस्रार्जुनौ स्यातां नाम । ताभ्यां जितो रावण इति न किञ्चिदेतत् । तथापि तस्य
रावणस्य पुनर्महती स्कन्धप्रतिष्ठा कायप्रतिपत्तिः । स्कन्धः कायः, रूपादिपञ्चकं वा,
असौ वा । कुत इत्यत आह—यस्य कायस्य, रावणस्य वा, अंसस्थलीः स्कन्धप्रदेशा-
न्भूर्जटिः शिवः खेनात्मनैवेभाजिनपल्लवेन हस्तिचर्माम्बलेन मुदितो हर्षितः सन्प्रास्फो-
टयद्बीजयति स्म, संमार्जितवान्वा । कीदृशाः । सद्यस्तत्क्षणादेव पाटिता ये कण्ठास्तासा
कीकसकणाभिरस्थिकणाभिः कीर्णा व्याप्ताः । ‘रूपादिपञ्चके स्कन्धः कार्येऽसे भूयतावपि’
इति विश्वः । ‘कीकसं कुल्यमस्थि च’ इत्यमरः । नन्वेतावता शिवभक्तत्वं दर्शितम्, न

१. ‘उपादानम्’. २. ‘अपि कथमसौ वालिसहस्रभुजार्जुनाभ्याम्’. ३. ‘एवम्’.
४. ‘अपि’.

अपि च ।

मघोनस्तद्धोरं कुलिशमलसीकृत्य समरे

भुनक्ति स्वाराज्यं त्रिभुवनभटोऽयं दशमुखः ।

श्रियो नानास्थानभ्रमणरमणीयां चपलता-

मवच्छिद्य स्वस्मिन्नपि भुजवने पूरयति यः ॥ ४० ॥

जनकः—(शौष्कलं प्रति ।) ब्रह्मन्, सत्यमीदृशो राक्षसराजः ।

शौष्कलः—राजर्षे जनक,

संतुष्टे तिसृणां पुरामपि रिपौ कण्डूलदोर्मण्डली-

क्रीडाकृत्तपुनःप्ररूढशिरसो वीरस्य लिप्सोर्वरम् ।

याज्जादैन्यपराञ्चि यस्य कलहायन्ते मिथस्त्वं वृणु

त्वं वृण्वित्यभितो मुखानि स दशग्रीवः कथं वर्ण्यताम् ॥ ४१ ॥

तु शूरत्वमित्यत आह—अपि चेत्यादि । अयं त्रिभुवनभटत्रिलोकीवीरो दशमुखो रावणः । स्वाराज्यं स्वर्गं भुनक्ति पालयति । किं कृत्वा । मघोन इन्द्रस्य तत्प्रसिद्धं घोरं भयानकं कुलिशं वज्रं समरे सङ्ग्रामेऽलसीकृत्य निष्क्रियं कृत्वा । यश्च रावणः श्रियो लक्ष्म्या नानास्थानभ्रमणेन रमणीयां चपलतां चलत्वमवच्छिद्यान्यतो व्यावर्त्य स्वस्मिन्स्वकीये भुजवने पूरयति कुरुते । अपि संभावनायाम् । तदीयभुजवन एवैकभुजादपरभुजगमनमित्यनेन प्रकारेण प्रियश्चाञ्चल्यम् । यद्वा तदीयभुजास्वेव प्रत्येकं वीरश्रीः स्थितेति बहुस्थानस्थिततया चाञ्चल्यमिति भावः । ‘घोरो भीमे हरेऽपि च’ इति विश्वः । ‘भटः स्यात्पुंसि वीरे च’ इति च । आगमनप्रयोजनं पूरयितुं भूमिमारचयति—संतुष्ट इति । तिसृणां पुरामपि रिपौ त्रिपुरारौ महादेवे संतुष्टे सति । राक्षसरीपोरपि राक्षसे वरदानेन रावणस्यातिभक्तिं प्रकाशितेत्यपेक्षः । खरस । कण्डूला कण्डूयुक्ता या दोर्मण्डली बाहुसमूहस्तस्याः क्रीडया कृत्तानि च्छिन्नानि पुनरनन्तरं प्ररूढानि जातानि शिरास्तिमस्तकानि यस्य तस्य । अनन्तरं च वरं लिप्सोर्लब्धुमिच्छोर्यस्य रावणस्य मुखानि याज्जादैन्ये पराञ्चि पराङ्मुखानि । अत एवाभितः सर्वतो मिथोऽन्योन्यं त्वं वृणु त्वं वृण्विति कृत्वा कलहायन्ते कलहं कुर्वन्ति । स दशग्रीवः कथं वर्ण्यताम् । अपि तु कथमपि वर्णयितुं न शक्यत इति । कण्डूलेत्यत्र ‘सिध्मादिश्च’ इति लच् । तिसृणामित्यत्र ‘न तिस्रश्चतस्रः’ इति दीर्घत्वनिषेधः । कलहायन्त इत्यत्र ‘शब्दवैरकलहः’ इत्यादिना क्यङ् । ‘कृत्तं तु वेष्टिते छिन्ने’ इति विश्वः । प्रयोजनमाह—सोऽपीति । यः

सोऽपि ।

कन्यामयोनिजन्मानं वरीतुं प्रजिघाय माम् ।

पुरोधसा गौतमेन गुप्तस्य भवतो गृहान् ॥ ४२ ॥

विश्वामित्रः—सखे सीरध्वज, पश्य पिनाकदर्शनोल्लासिकाविसंस्थुल-
चित्तवृत्तिरिव वत्सो रामभद्रः ।

जनकः—(विहस्य ।)

किमेतदेव भगवन्नभिधीये पुनस्तराम् ।

इक्ष्वाकवो विदेहाश्च परवन्तस्त्वया वयम् ॥ ४३ ॥

शौण्कलः—भोः सीरध्वज, किमिदमस्माकमाकाशवचनम्, उत दुष्प-
रिच्छेद्य एवायमर्थः । यदुत्तरमपि न प्रतिपद्यसे । पश्य ।

दातव्येयमवश्यमेव दुहिता कस्मैचिदेनामसौ

दोर्लालामसृणीकृतत्रिभुवनो लङ्कापतिर्याचते ।

तत्किं मूढवदीक्षसे ननु कैथागोष्ठीषु नः शासति

त्वद्वृत्तानि परोरजांसि मुनयः प्राच्या मरीच्यादयः ॥ ४४ ॥

प्रार्थनायामेतादृशः पराङ्मुखः सोऽपीत्यर्थः । वरीतुं प्रार्थयितुम् । 'वृत्तो वा' इतीटि दी-
र्घत्वम् । प्रजिघाय प्रहितवान् । 'हि गतौ' । लिट् । स्वकार्यसाधनाय शतानन्दं स्तुवन्नाह—
पुरोधसेति । गौतमेन शतानन्देन गुप्तस्य रक्षितस्य । उल्लासितोत्कण्ठा तया विसंस्थुला
व्याकुला चित्तवृत्तिर्यस्य तादृश इव । परवन्तः पराधीनाः । तथा च त्वदधीना एव
वयमित्यर्थः । आकाशवचनमाकाश लक्ष्मीकृत्य वचनमित्यर्थः । न प्रतिपद्यसे न ददासि ।
नेद वचनं दुष्परिच्छेद्यमिति पर्यवसितमाह—दातव्येति । इयं दुहिता सीता कस्मै-
चिदवश्यमेव दातव्या देया । एना च लङ्कापतिर्याचते प्रार्थयते यतोऽतो रावणाय देये-
त्याशयः । सीताप्रदानौपयिकरावणस्तुतिमाह—कीदृशः । दोर्लालया भुजक्रीडया मसृणी-
कृत लक्ष्मीकृत त्रिभुवन येन तादृशः । यतस्तादृशोऽपि लङ्कापतिर्याचतेऽतो मूढवत्कि-
नीक्षसे पश्यसि । ननु मूढवदिति वतिप्रत्ययेन सादृश्यमभिहितं तस्य च भेदगर्भत्वेना-
स्माकममूढत्व प्रतिपादितं तच्च कुतो ज्ञातमित्यत आह—ननु हेतौ । नोऽस्माकं कथा-
गोष्ठीषु प्राच्या, पुरातना मरीच्यादयो मुनयः परोरजांसि रजसः पराणि । सात्त्विका-
नीति यावत् । त्वद्वृत्तानि त्वदीयचरितानि शासति कथयन्ति । यद्वा नोऽस्मांस्त्वद्वृत्तानि
शासति । शासेद्विकर्मकत्वात् । तथा च तादृशस्य तव रावणेतराय सीता दातुं न युक्तेति

१. 'पश्य पश्य'. २. 'एवम्'. ३. 'किमस्माकम्'. ४. 'पश्य पश्य'. ५. 'दो.क्रीडा';
'दो.क्रीडामशक्रीकृत-'. ६. 'लङ्काधिप.'. ७. 'तथा'.

शतानन्दः—ब्रह्मन्, चिराय दत्तमेवोत्तरमस्माभिः ।

शौष्कलः—हन्त, राजपुत्रीसमर्पणादन्यत्कीदृशं तत् ।

शतानन्दः—शृणु ।

शांभवं चापमारोप्य योऽस्मानानन्दयिष्यति ।

पूर्णपात्रमियं तस्मै मैथिली कैल्पयिष्यते ॥ ४५ ॥

शौष्कलः—(विहस्य १) शान्तम् । अहह युष्माकर्मप्यमून्यक्षराणि ।

तेनाङ्गुलीशतनिवृष्टकुबेरशैल-

कण्ठोक्तदोःकुलिशकन्दलविक्रमेण ।

माहेश्वरेण महता दशकंधरेण

कर्मदृशं कथमनार्यमधिक्रियेत ॥ ४६ ॥

शतानन्दः—(विहस्य १) ब्रह्मन्,

अयं महाक्षत्रियगोत्रजन्मा दृढप्रतिज्ञो जनकाधिराजः ।

न चापमारोपयिता दशास्यस्तथापि जानासि यदुत्तरं नः ॥ ४७ ॥

भावः । दत्तमेवोत्तरमिति । ईशधनुर्भङ्गरूप. पण एवोत्तरमिति भावः । शतानन्दवचनाभिप्रायमनभिज्ञायाह—राजपुत्रीति । राजपुत्री सीता । समर्पण दानम् । विवाह इति यावत् । तदुत्तरम् । उत्तरमाह—शांभवमिति । पूर्णपात्र सतोपदानम् । 'हर्षादुत्सवकाले यदलकाराम्बरादिकम् । आकृष्य दीयते पूर्णपात्र पूर्णानक च तत् ॥' इति हारावली । तस्मै इति 'कृपि संपद्यमाने च' इति चतुर्थी । युष्माकमपीति । रावण प्रति हरचापारोपणरूपाणीत्यर्थः । रावणस्य हरधनु समाकर्षणेऽशक्तिमवगम्य तदाकर्षणे व्याजमुद्गाद्यति—तेनाङ्गुलीति । विंशतिबाहुत्वादङ्गुलिशतेन निवृष्टो यः कुबेरशैलः कैलासस्तेन कण्ठेनोक्त. कथितो दोःकुलिशकन्दलस्य बाहुवज्रप्रकाण्डस्य विक्रम पराक्रमो यस्य तादृशेन । महता माहेश्वरेणातिमहेश्वरभक्तेन दशकंधरेणेदृशमनार्यमनुचित कर्म सेव्यस्य धनु समाकर्षणरूप कथमधिक्रियेत । तथा च गुरोरीश्वरस्य चापारोपण रावणस्य न युक्तमिति भावः । सोपहासमाह—अयमिति । आरोपयिता

१. 'हुम्'. २. 'शृणु' इति पुस्तकान्तरे नास्ति. ३. 'कल्पयिष्यति'. ४. 'विहस्य' इति पुस्तकान्तरे नास्ति. ५. 'शान्त शान्तम्'. ६. 'अपि' इति पुस्तकान्तरे नास्ति. ७. 'कर्मदमीदृशमनार्य-'. ८. 'अपि' इति पुस्तकान्तरे नास्ति.

शौष्कलः—(सहासम् ।)

अङ्गिराश्च पुलस्त्यश्च प्रसवौ परमेष्ठिनः ।

पौलस्त्ये ज्ञातिधर्मोऽयं तत्किमाङ्गिरसस्य ते ॥ ४८ ॥

(सामर्थम् ।)

माहेश्वरो दशग्रीवः क्षुद्राश्चान्ये महीभुजः ।

पिनाकारोपणं शुल्कं हा सीते किं भविष्यसि ॥ ४९ ॥

शतानन्दः—(सरोषव्यथम् ।) ब्रह्मन्, एवमनेन धनुषा किमपि विनया-
धिकारिकमध्याप्यते । यदद्य परममाहेश्वरस्ते रावणोऽपि संवृत्तः ।

शंभोराधारमचलमुत्क्षेप्तुं भुजकौतुकी ।

माहेश्वरो धनुः कष्टमहो ते दशकंधरः ॥ ५० ॥

(शौष्कलवर्जमन्ये स्मयन्ते ।)

शतानन्दः—(सरोपाविहितम् ।) रामभद्र,

तदेतदारोपय चापमीशप्रकोष्ठभस्मप्रतिरूपितज्यम् ।

शौर्योष्मभाजां भजतां मुखानि स्वबाहुमौर्वीकिणकालिकैव ॥ ५१ ॥

आरोपयिष्यति । लुट् । प्रस्तुतास्फूर्तावर्थान्तरमाह—अङ्गिराश्चेति । प्रसवः पुत्रः ।
पौलस्त्ये पुलस्त्यनप्तरे रावणे । माहेश्वर इति । दशग्रीवो रावणो माहेश्वरो महेश्वर-
भक्तो यतोऽतो न धनुरारोपयिष्यतीति भावः । ननु नारोपयतु नाम तत्किं न सन्त्ये-
वान्ये राजान इत्यत आह—क्षुद्राश्चेति । अथ बलशून्या अपि त एव वरणीयाः, न तु
रावण इत्यत आह—पिनाकस्य शिवधनुष आरोपण शुल्क पणः । तथा च न तदारो-
पणयोग्या इति भावः । हा कष्टम् । हे सीते, त्वं किं भविष्यसि । किं वस्तु त्वं भवि-
ष्यसीत्यर्थः । यद्वा किं भविष्यसि कुत्सिता भविष्यसि । कुत्सितप्रदानादिति भावः ।
यद्वा विवाहितैव भविष्यसि । 'किं भविष्यति' इति पाठे सीते किं भविता । तवेति शेषः ।
विनयाधिकारिक विनयाधिकारिकसंज्ञमधिकरण चाणक्ये । तत्र विनय उपदिश्यते ।
विनयाधिकारयोगात्तत्त्वम् । 'अत इनिठनौ' । कष्टमाकर्षितुम् । स्मयन्ते ईषद्वसन्ति ।
शौष्कलकोधादाह—तदेतदिति । तस्मादेतरेतच्चापं धनुरारोपयेति योज्यम् ।
कीदृशम् । ईशस्य शिवस्य प्रकोष्ठभस्मना प्रतिरूपितज्य मृदितगुणम् । कफोणेरधो मणि-
वन्ध्रान्तं यावत्प्रकोष्ठः । 'स्यात्कफोणिस्तु कूर्परः । तस्योपरि प्रगण्डः स्यात्प्रकोष्ठस्तस्य

१. 'जाति-'. २. 'सामर्थ्यमाकाशे कर्णं दत्त्वा सहासम्'. ३. 'सरोपाविहितम्'.
४. 'किमनेन'. ५. 'कारिकां कारिकामध्या-'. ६. 'ते रावणोऽपि परममाहेश्वर-'.
७. 'इतरे'. ८. 'रामभद्र रामभद्र'. ९. 'ऐश—भूषितज्यम्'.

शौष्कलः—(सक्रोधम् ।) अरे रे, शतानन्द, किमुद्भ्रान्तोऽसि । यदे-
वमस्सदग्रे पौलस्त्यं महाराजमधिक्षिपसि । कथमयं ते माणिक्यपरिहाणेन
गैरिकपरिग्रहः । यदेवं दशग्रीवमवमन्यमानस्य मनुष्यपोतेऽनुरागः । यदि
वा तत्रभवन्तं गौतममपहाय डुलिचक्षुषि सहस्राक्षे भवतो मातुरहल्यायाः ।

शतानन्दः—(सैरोषहासम् ।) किमात्थ रे, किमात्थ अस्सदग्र इति ।

विश्वामित्रः—(संप्रणयरोषमिव ।) वत्स गौतम, विरम, विरम शुष्कक-
लहात् । अतिथिरयमस्माकमुपाध्यायो दशकण्ठस्य । (व्यथमानौ रामलक्ष्मणौ
च दृष्ट्वा विहस्य ।) वत्स रामभद्र, धनुर्गृहोपसर्पणमभ्यनुजानाति ते जन-
कान्वयपुरोधाः ।

रामः—यदादिशन्ति गुरवः । (इति सविनयलज्जाकौतुक परिक्रम्य लक्ष्म-
णेन सह निष्क्रान्तः ।)

शौष्कलः—राजर्षे सीरध्वज, धन्योऽसि । पुरा किल परमेश्वरपरि-
चर्यावदाने निवृत्तेषु नवमूर्धसु

वरं तादृक्कर्माद्भुतसदृशमप्रेक्ष्य किमपि

प्ररोहद्वैलक्ष्यं पुरविजयिनो येन ददृशे ।

चाप्यधः ॥' इत्यमरः । तेन हरत्वापारोपणेन स्ववाहौ या मौर्वीकिणकालिका प्रत्यश्विका-
न्तमासश्यामिका सैव शौर्योष्मभाजा नृपतीना मुखानि कर्मभूतानि भजताम् । अन्यवी-
रमुखे श्यामिका भवत्विति भावः । ऊष्मा गर्वः । उद्भ्रान्तो दिङ्मोहग्रस्तः माणिक्य-
परिहाणेन रत्नविशेषत्यागेन । 'ओहाक् त्यागे' । 'ओदितश्च' इति निष्ठातकारस्य नत्वम् ।
गैरिक मन शिलादि । पोतो बालकः । डुलि. कच्छपी । 'कच्छवी' इति ख्याता । डुलिर्नि-
चक्षुषि यस्य तस्मिन्सहस्राक्षे इन्द्रे । तस्य हि चक्षुः पिङ्गल किल । तथा च श्रुतिः—
'अधीणि ते इन्द्र पिङ्गलानि' इति । 'कमठी डुलिः' इत्यमरः । अहल्याया अनुराग
इत्यनुषज्यते । अन्वयो वशः । सविनयमिति कौशिकादेशश्रवणात् । सलज्जमिति सी-
ताविवाहस्मरणात् । सकौतुकमिति धनुर्ग्रहण इति भावः । धन्यः पुण्यवान् । 'सुकृती
पुण्यवान्धन्य' इत्यमरः । अवदान शुद्धकर्म । निवृत्त छिन्नम् । वरमित्यादि । तदेव
दशम रावणमुख त्वयि त्वद्विषयेऽर्थाभवति प्रार्थक भवति । अभूततद्भावादिना च्चिः ।

१. 'परिहारेण'. २. 'दशाननमवमल'; 'दशग्रीवमप्यवमन्यमानस्य ते'. ३. 'यदिव';
'अथवा'. ४. 'तव'. ५. मातुरपि कथमहल्याया. ६. 'सरोपाहकारम्'. ७. 'संप्रणय-
मिव'. ८. 'दशकधरस्य'. ९. 'धनुर्ग्रहोप-'. १०. 'तव'.

तदुन्मार्ष्टु येन त्रिभुवनमपि प्रार्थितमिदं

तदेव त्वय्यर्थीभवति दशमं रावणमुखम् ॥ ५२ ॥

शतानन्दः—(उत्थाय । नेपथ्यावलोकितकेन सहर्षाद्भुतम् ।) पश्यन्तु भ-
वन्तः ।

यस्मिन्नेकधनुष्मतो भगवतः खट्वाङ्गपाणे रसा-

वाकृष्टो गुणतां गतोऽप्यहिपतिः कर्णावतंसायते ।

उन्मुक्तः पुनरेव भूषणपदं याति प्रकोष्ठान्तरे

(जनक औत्सुक्य नाटयति ।)

शतानन्द—

काकुत्स्थेन तदेव भार्गवगुरोः कोदण्डमाकृष्यते ॥ ५३ ॥

(नेपथ्ये ।)

लक्ष्मणः—

रुन्धन्नष्ट विधेः श्रुतीर्मुखरयन्नष्टौ दिशः क्रोडय-

न्मूर्तीरष्ट महेश्वरस्य दलयन्नष्टौ कुलक्ष्माभृतः ।

‘अस्य च्चौ’ इतीत्त्वम् । दशममित्युपचारात् । नवानामभावात् । तत्कतरदित्याह—येन
मुखेन तादृक्कर्माद्भुतसदृश मस्तककर्तनोचितं वरं किमपि किञ्चिदप्यप्रेक्ष्य प्ररोहदुत्पद्य-
मानं वैलक्ष्य पुरविजयिनो महादेवस्य ददृशे दृष्टम् । कर्मणि लिट् । ततस्तद्वैलक्ष्यमुन्मार्ष्टुं
स्फोटयितुं त्रिभुवनमपीदं प्रार्थितम् । तथा च तादृगर्थी भाग्येन लभ्यत इति भावः । ‘रा-
वणशिर’ इति क्वचित्पाठः । ‘रावणमुखम्’ इति युक्तः पाठः । प्रार्थनायां मुखसाध्यत्वात् ।
एस्मिन्निति । यस्मिन्धनुषि गुणतां गतोऽप्यहिपतिर्वासुकिराकृष्टः सन्खट्वाङ्गपाणे-
नेहेजस्य कर्णावतंसायते कर्णालंकारवदाचरति । उन्मुक्तस्त्यक्तः सन्प्रकोष्ठान्तरे, अर्था-
त्खट्वाङ्गपाणेरेव, पुनरेव भूषणपदमलंकारस्थानं याति गच्छति । करस्योपरि मणिवन्धा-
दारम्य कफोणेरधः प्रकोष्ठः । तदेव कोदण्डं धनुर्भार्गवगुरोः परशुरामगुरोर्हरस्य काकु-
त्स्थेन रामेणाकृष्यत इति संबन्धः । नेपथ्ये लक्ष्मणवचनम्—रुन्धन्निति । अयमा-
र्यस्य रामस्य दोर्वलेन भुजवलेन दलत्रुव्ययत्कोदण्डं धनुस्तस्य कोलाहलः शब्द उन्मी-
लति प्रसरति । किं कुर्वन् । विधेर्व्रह्मणोऽष्ट श्रुतीः कर्णान्धन्नवरोधयन् । चतुर्मुखत्वा-
दष्टश्रुतित्वम् । अष्टादिशः प्राच्याद्यां मुखरयन्सशब्दाः कुर्वन् । शिवस्याष्ट मूर्तीर्वारिव-
हवादीः क्रोडयन्व्यापृवन् । धानोरनेकार्थत्वात् । ‘वारि वहिर्वरा वायुराकाश चन्द्रमा
अपि । यजमानो रविश्चेति मूर्तयोऽष्टौ मता हरेः ॥’ इति पुराणम् । अष्टौ कुलक्ष्माभृतः

तान्यक्षणा वधिराणि पन्नगकुलान्यष्टौ च संपादय-

नुन्मीलत्ययमार्यदोर्बलदलत्कोदण्डकोलाहलः ॥ ५४ ॥

जनकः—(सहर्षविषादाद्भुतम् ।) कथं भग्नमपि ।

शतानन्दः—

वैदेहीकरबन्धमङ्गलयजुःसूक्तं द्विजानां मुखे

नारीणां च कपोलकैन्दलतले श्रेयानुल्लुध्वनिः ।

पेष्टुं च द्विषतामुपश्रुतिशतं मध्येनभो जृम्भते

रामक्षुण्णमहोक्षलाञ्छनधनुर्दम्भोलिजन्मा रवः ॥ ५५ ॥

शौष्कलः—(संविषादाद्भुतमात्मगतम् ।) अहो दुरात्मनः क्षत्रियस्फुलि-
ङ्गस्य सर्वकर्माणि मूष्मायितम् ।

जनकः—(सहर्ष पादयोर्निपत्य ।) भगवन्कुंशिकनन्दन,

इयमात्मगुणेनैव क्रीता रामेण मैथिली ।

खगृहव्यवहारस्तु लक्ष्मणायोर्मिलास्तु नः ॥ ५६ ॥

विश्वामित्रः—(सस्मितम् ।) सखे सीरध्वज, यदभिरुचितं भवते ।

कुलपर्वतान्दलयन्खण्डयन् । तानि प्रसिद्धान्यष्टौ पन्नगकुलानि चाक्षणा चक्षुषा वधिराणि शब्दाग्राहकाणि संपादयन्कुर्वन् । तेषां चक्षुःश्रवस्त्वात् । अक्षणेति 'येनाङ्गविकारः' इति तृतीया । कथं भग्नमपीत्याकर्षणापेक्षयापि । वैदेहीति । रामेण क्षुण्णो भग्नो यो महोक्षलाञ्छनस्य महेशस्य धनुर्दम्भोलिर्धनुरेव वज्रं तज्जन्मा रवः शब्दो द्विषता शत्रूणां पेष्टुं शत्रून्हन्तु मध्येनभो गगनस्य मध्ये जृम्भते । प्रसरतीत्यर्थः । उपश्रुतिशतं कर्णशतसमीपे । सामीप्येऽव्ययीभावः । धनुर्भङ्गादेव द्विजानां ब्राह्मणानां मुखे वैदेह्याः सीतायाः करबन्धे विवाहे मङ्गलार्थं यजुर्वेदस्य सूक्तम् । यद्वा मङ्गलनामकं यजुःसूक्तम् । जृम्भत इति सर्वत्रान्वयः । नारीणां स्त्रीणां च कपोलकैन्दलतले श्रेयानुल्लुध्वनिः । 'उलउली' इति प्रसिद्धः । जृम्भत इत्यन्वयः । दक्षिणदेशे विवाहाद्यवसरे स्त्रीभिरुल्लुध्वनिः क्रियत इत्याचारः । यद्वा द्वयमपि रविविशेषणमेव रूपकम् । द्विषतामित्यत्र 'जासिनि-ग्रहण-' इति कर्मणि षष्ठी । मध्येनभ इति 'पारे मध्ये पश्चात् वा' इति समासः । सर्व-कर्माणि सर्वकर्मसाधु । ऊष्मायित तेजःशालित्वम् । 'वाप्पोष्मभ्यामुद्धमने' इति क्यङ् । खगृहस्य गृहस्थस्य व्यवहारः कन्यादानरूपः नोऽस्माकम् । भवत इति 'सूच्यर्थानां

१. 'ललत्'. २. 'सहर्षाद्भुतम्'. ३. 'कन्दर-'. ४. 'संविषादमात्मगतम्'. ५. 'क्री-
शिकवगवर्धन'.

शतानन्दः—(जनककर्णे एवमेव कथयित्वा ।) भगवन्विश्वामित्र, ममापि चन्द्रशेखरशरासनारोपणप्रथमप्रियवादिनः पारितोषकं धारयसि ।

विश्वामित्रः—(विहस्य ।) वत्स, दीयते । किमभिप्रैषि ।

शतानन्दः—कुशध्वजदुहितृभ्यां माण्डवीश्रुतकीर्तिभ्यां भरतशत्रुघ्नावभ्यर्थये ।

विश्वामित्रः—एवमस्तु । (शतानन्दं हस्ते गृहीत्वा सस्मितम् ।) वत्स, सर्वमस्माभिर्विधातव्यम् । आगमयस्व तावदशरथम् ।

जनकः—तर्हि प्रहीयतामेष एव भगवानाङ्गिरसः प्रियसुहृदमुत्तरकोशलेश्वरमानेतुम् ।

विश्वामित्रः—एवमस्तु ।

शतानन्दः—(उत्थाय ।) भगवन्, किमन्यदधिकमस्ति वाचिकम् ।

विश्वामित्रः—वत्स, निसृष्टार्थोऽसि । गम्यताम् ।

(इति शतानन्दो निष्क्रान्तः ।)

विश्वामित्रः—(हर्षं नाटयन्नात्मगतम् ।)

दोर्लीलादलितेन्दुशेखरधनुर्विख्यातविक्रान्तिना

काकुत्स्थेन कृतो विदेहनृपतिः पूर्णप्रतिज्ञाभरः ।

प्रीयमाणः' इति संप्रदानता । कर्णे एवमेवेति । कुशध्वजदुहितरावपि भरतशत्रुघ्नाभ्यामिवतामिति रह कथनीयम् । पारितोषकं परितोषभवं दानम् । अध्यात्मादित्वाद्भृक् । नमेति 'धारेरुत्तमर्णः' इति संप्रदानता न भवति । उत्तमर्णत्वाभावात् । अभिप्रैषि प्रार्थयसे । माण्डवीश्रुतकीर्तिभ्यामिति तादर्थ्यं चतुर्थी । अभ्यर्थये । वरत्वेनेति शेषः । आगमयस्व प्रतीक्षस्व । 'आगमे. धमायाम्' इति तड् । उत्तरकोशलायोध्या तस्या ईश्वरो दशरथः । वाचिकं संदेशवाक् । 'संदेशवाग्वाचिकं स्यात्' इत्यमरः । निसृष्टार्थं ऊहापोहममर्थो द्रुतविशेषः । तदुक्तम्—'उभयोर्भावमाश्रित्य परापेक्षाविवर्जितम् । स्व-पुत्र्या कुरुते कार्यं निसृष्टार्थः प्रकीर्तितः ॥' इति । दोर्लीलेति । काकुत्स्थेन रामेण विदेहनृपतिर्जनकः पूर्णः प्रतिज्ञाभरो यस्य तादृशः कृतः । महादेवकार्मुकाकर्षणादिति

१. 'जनकस्य कर्णे एवमेवमिति'. २. 'एवमस्तु' इति पुस्तकान्तरे नास्ति. ३. 'एव' इति पुस्तकान्तरे नास्ति. ४. 'उत्थाय' इति पुस्तकान्तरे नास्ति.

पश्यामश्च सुहृद्गृहान्नवनवोन्मीलद्विवाहोत्सवा-

नैक्ष्वाकेषु च मैथिलेषु च फलन्त्यस्माकमद्याशिषः ॥ ५७ ॥

शौष्कलः—(वैलक्ष्यरोषाभ्या स्मयमानः ।) भोः सीरध्वज, पुरुषप्रकर्षा-
धाने हि विद्यावृद्धसंयोगाद्बहिरङ्गानि वयांसि । यदनया प्रहीणलब्धक-
न्यया यौनसंबन्धोपस्थितं पुलस्त्यकुलमुपेक्षमाणो वर्षीयानपि कोमलप्रज्ञो-
ऽसि । (मुनिं प्रति ।) कौशिकं, नाद्यापि किञ्चिदतिक्रामति । तवापि लङ्का-
पतौ ताडकावैधापराधमपमार्ष्टुमयमेवावसरः । (कौशिकस्तत्रावज्ञा नाटयति ।)

जनकः—भगवन्, एहि । स्वयमुपेत्य रामभद्रवदनचन्द्रचन्द्रिका-
प्रवाहेण निर्वापयामि तावदलीकधनुर्धरसंहस्तप्रार्थ्यमानमैथिलीकदर्थितमा-

भावः । नवनवेति वीप्साया द्विर्वचनम् । यद्वा नवेन नूतनेन नवेन स्तवेनोन्मीलन्प्रका-
शवान्विवाहोत्सवो येषु तान् । 'णु स्तुतौ' । 'ऋदोरप्' इति कर्मण्यप् । ऐक्ष्वाकेष्विति
यदा जनपदनाम तदा 'जनपदशब्दात्क्षत्रियादन्' इत्यन् । 'यजजोश्च' इति बहुषु स्त्रिया
लुक् । एव चेक्ष्वाकूणामपत्यानीक्ष्वाकवः । यदा त्विक्ष्वाकुः क्षत्रियमात्रे वर्तते तदेक्ष्वा-
कोरपत्यान्यैक्ष्वाकाः । 'तस्यापत्यम्' इत्यौत्सर्गिकोऽण् । 'दाण्डिनायन-' इत्यादिनो-
कारलोपः । **वैलक्ष्यरोषाभ्यामिति** । इन्दुशेखरधनुर्भङ्गश्रवणात्सीताया अप्राप्ति-
निर्णयाच्चेति भावः । रामभद्रजामातृकरणे जनकस्याज्ञत्वमुपपादयति—**पुरुपेति** ।
पुरुषप्रकर्षाधाने पुरुषस्योत्कर्षारोपणे । हिशब्दोऽवधारणे । 'हि हेतावधारणे' इत्यमरः ।
विद्या शास्त्रादिज्ञानं तथा वृद्धः पण्डितः । 'बुधवृद्धौ पण्डितेऽपि' इत्यमरः । यद्वा
विद्यया ज्ञानेन वृद्धः प्रामाणिकः । तस्य संयोगः संबन्धः । तस्माद्वयांसि वार्धकानि
बहिरङ्गान्यवलानि । एतदुक्तं भवति—विद्यावृद्धसंबन्धः पुरुषोत्कर्षेऽन्तरङ्गो हेतुर्वयो-
बहिरङ्गमिति भावः । नूनं कुतो वयसो बहिरङ्गत्वमित्यत आह—**यदनयेति** । यद्य-
स्मात्प्रहीणं हलपद्धतिस्तत्र प्राप्तकन्यया सीतया करणभूतया । अयोनिजयेति यावत् ।
यौनसंबन्धोपस्थितं यौनसंबन्धार्थमुपस्थितं मिलितं पुलस्त्यकुलं रावणमुपेक्षमाणो वर्षी-
यानपि वृद्धोऽपि । वृद्धशब्दस्य 'प्रियस्थिर-' इत्यादिना वर्षादेशः । कोमलप्रज्ञो मृदुबु-
द्धिरसि । ज्ञानशून्योऽसीत्यर्थः । यद्वा प्रहीणा प्रकर्षेण हीना । भूम्या लब्धत्वेन केन
जनितेति ज्ञानाभावात् । यद्वा निन्दिता सामुद्रकादौ । कृष्णवर्णत्वात् । 'कृष्णवर्णा हि

१. 'वृद्धस्व-'. २. 'यौवन-'. ३. 'प्रतिज्ञोऽसि'. ४. 'राजपे कौशिक', 'ऋपे
कौशिक'. ५. 'वधमपि मार्ष्टुम्'. ६. 'जनक.—(तत्रावज्ञा नाटयन् ।) भगवन्, एहि'.
७. 'स्वयमुपेत्य' इति पुस्तकान्तरे नास्ति. ८. 'रामचन्द्रमुखचन्द्रचन्द्रिकाप्रवाहः';
'रामभद्र—प्रवाहे'. ९. 'निर्वापयामः'. १०. 'सहस्रार्थ-'.
अन० १३

त्मानम् । नहि मिहिरमरीचिनिर्चयपचेलिमस्य तुहिनकरबिम्बसंवादादप-
रोऽपि^१ कश्चिदगदंकारः कैरवाकरस्य ।

(इत्युत्थाय परिक्रामतः ।)

शौण्कलः—(सखेदमाकाशे ।) हा तपस्विनि सीते, हतासि । पौल-
स्त्यप्रार्थितापि विचार्यसे ।

त्रिभुवनविजयश्रियः सपत्नीं जनयतु को भवतीमनात्मतन्त्राम् ।

स्वजनमपि न ते निरूपयामः कमपि विपाठ्य भुवं विनिर्गतासि ॥ ५८ ॥

(सरोष जनक प्रति ।) सीरध्वज,

पौराणीभिरनेकविक्रमकथागाथाभिरर्थापिता-

स्ते वीरस्य जयन्ति राक्षसपतेर्दोःस्तम्भदम्भोलयः ।

यानुत्प्रेक्ष्य विशोषयन्मदमयं मैरेयमैरावणो

भूषास्त्रगिरभूदमात्यमधुपश्रेणीषु साधारणः ॥ ५९ ॥

सा सीता' इति रामायणम् । अपमार्ष्टुं खण्डयितुं शोधयितुं वा । निर्वापयामि सुखयामि ।
अलीक मिथ्या निष्फल वा । कदर्थितं संतापितम् । दृष्टान्तमाह—**नहीति** । मिहिरः
सूर्यः । निचयः समूहः । परिचयः संबन्धः । पचेलिमस्य पच्यमानस्य । स्वयं कथ्यमा-
नस्येति यावत् । 'केलिमर उपसंख्यानम्' इति कर्मकर्तरि केलिमर् । अगदंकारः संको-
चरूपव्याधेरपहर्ता । 'कारे सत्यागदस्य' इति मुम् । कैरवाकरस्य कुमुदसमूहस्य ।
'आकरो निवहोत्पत्तिस्थानकोशेषु कथ्यते' इति मेदिनीकरः । हे तपस्विन्यनुक्रम्ये ।
यगकीर्ति यावत् । अनात्मतन्त्रा पराधीनाम् । आद्योऽपिनिन्दायाम् । निन्दित स्वज-
नमित्यर्थः । द्वितीयोऽपिः समुच्चये । विपाठ्य विदार्य । नयेन सीताया अप्राप्तिमवधार्य
पराक्रमेण रावणः सीतां परिणेष्यतीति जनकमुत्रासयितुं रावणभुजपराक्रममाह—
पौराणीभिरिति । राक्षसपते रावणस्य ते दोःस्तम्भदम्भोलयो बाहुस्तम्भवज्राणि
जयन्ति । दो स्तम्भदम्भोलय इति रूपकरूपकम् । कीदृशाः । पौराणीभिः पुराणभवा-
भिरनेकपराक्रमकथागाथाभिरर्थापिता अभिधेयीकृताः । व्याख्याता इत्यर्थः । 'तत्क-
रोति—' इति णिच् । 'अर्थवेदसत्यानामापुक्' । के ते । ऐरावण इन्द्रहस्ती यान्वाहूनु-
त्प्रेक्ष्य दृष्ट्वा मदो हर्षस्तस्मादागतम् । 'हेतुमनुष्येभ्यो मयट्' इति मयट् । यद्वा मदमयं
नत्ततामयम् । मैरेयं मयं विशोषयन्सन् । यद्वायमैरावणो मदं दानं मैरेयं मद्यजातम् ।
कारणे कार्योपचारात् । विशोषयन्नासात् । भूषास्त्रगिरलंकरणमालाभिरमात्यमधुपश्रे-

१. 'परिचय-'. २. 'हिमकर-'. ३. 'अपि' इति पुस्तकान्तरे नास्ति. ४. 'कैर-
वकंदारस्य'.

तेषु च सत्सु

वृथा सज्जनसंबन्धसत्कारेणासि वञ्चितः ।

पौलस्त्यहस्तवर्तिन्या सीतया तु भविष्यते ॥ ६० ॥

(साक्षेपं च नेपथ्याभिमुखमवलोक्य ।)

समन्तादुत्तालैः सुरसहचरीचामरमरु-

त्तरङ्गैरुत्कीलद्भुजपरिघसौरभ्यशुचिना ।

स्वयं पौलस्त्येन त्रिभुवनभुजा चेतसि कृता-

मरे राम त्वं मा जनकपतिपुत्रीमुपयथाः ॥ ६१ ॥

(सँविमर्शमात्मगतम् ।) अहो गम्भीरमिदंमुपस्थितं वस्तु । तन्मन्त्रिणं मा-
ल्यवन्तमेव पुरस्कृत्य लङ्केश्वरस्य निवेदयामि ।

(इति निष्क्रान्ताः सर्वे ।)

इति पिनाकभङ्गो नाम तृतीयोऽङ्कः ।

णीषु सहचरभ्रमरपङ्क्तिषु साधारणो हेयोऽन्यहस्तितुल्यो वाभूत् । अमात्यः सहचरः
सहजो वा । श्रेणीष्विति निमित्तसप्तमी । 'साधारणो हेयतुल्ययोः' इति विश्वः । 'मदो
दाने च हर्षे च' इत्यमरः । 'मैरेयमासवः सीधु' इति च । वृथेति । वञ्चितस्त्यक्तः ।
भविष्यते इति भावे लट् । तथा च साप्रतमपि रावणायैव सीता दातुमर्हसीति भावः ।
संप्रति राममप्युन्नासयति—समन्तादिति । उत्तालैः । अनभ्यासादिति भावः ।
सुरसहचरी देवस्त्री । मरुत्तरङ्गैर्वायुकल्लोलैः । करणभूतैः । परिघोऽर्गल । 'परिघोऽर्ग-
लघातयोः' इति धरणिः । सौरभ्यं ख्यातिः । शुचिना शुद्धेन । त्रिभुवनभुजा
त्रिभुवन भुनक्ति । 'क्विप्' इति क्विप् । अरे नीचसंवोधने । जनकपतिपुत्री
सीताम् । मा उपयथा न विवाहयिष्यसि । 'यम उपयमे' लुङ् । 'उपायमः स्वकर्णे'
इति तङ् । थासः 'विभाषोपयमने' इति कित्त्वम् । इदं वस्तु हरधनुर्मङ्गरूपम् । सीताप-
रिणयस्वरूपं चेत्पर्यं । माल्यवान् रावणस्य मातामहः । पुरस्कृत्य सत्कृत्य । 'पुरोऽव्य-
यम्' इति गतिसंज्ञा । 'नमस्पुरसोर्गल्योः' इति विसर्जनीयस्य सत्वम् ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिनारायण-

पदसमलकृतमहाराजाधिराजश्रीमद्भैरवसिंहदेवप्रोत्साहितवैजौलीग्रामवा-

स्तव्यखौआलवंशप्रभवश्रीरुचिपतिमहोपाध्यायविरचिताया-

मनर्घराघवटीकाया तृतीयोऽङ्कः ।

१. 'च' इति पुस्तकान्तरे नास्ति. २. 'वगवर्तिन्या'. ३. 'च' इति पुस्तकान्तरे
नास्ति. ४. 'सविस्मयमात्मगतम्'. ५ 'इदम्' इति पुस्तकान्तरे नास्ति.

चतुर्थोऽङ्कः ।

(ततः प्रविशति माल्यवान् ।)

माल्यवान्—(जृम्भमाणश्चक्षुषी परिमृज्य ।) अये विभातैव विभावरी ।
तथाहि ।

स्तोकोन्निद्रनिदाघदीधितिमहस्तन्द्रालुचन्द्रातपा-

स्तायन्ते ककुभो रथाङ्गगृहिणीगार्हस्थ्यगर्हाभिदः ।

अद्यापि स्वकुलायशाखिशिरसि स्थित्वा रुवन्तो मुहु-

स्तूर्ण्णीं प्रत्यभिजानते बलिभुजो भीताः स्वयूय्यस्वरान् ॥ १ ॥

तृतीयाङ्केन सीतायाः परिणयनं प्रतिपाद्य सांप्रतं पञ्चमाङ्कप्रतिपन्नमर्थं सूचयन्नेव 'अण्ण वि एत्थ अणत्थंतरं परापडिदं' इत्यादि वक्ष्यमाणेन चतुर्थाङ्कपर्यवसन्नं जामदग्न्यविजयं सूचयितुम् 'तन्मन्त्रिण माल्यवन्त पुरस्कृत्य लङ्केश्वरस्य निवेदयामि' इत्यनेन सूचितप्रवेशस्य माल्यवतः प्रवेशमाह—ततः प्रविशतीति । जृम्भमाणः 'जांभी' इति प्रसिद्धा कुर्वन् । विभाता प्रातःकालीना । विभावरी रात्रिः । शौष्कलमुखावगतसीतापाणिग्रहणं रावणाय निवेदयितुं राजकुलगमनस्यानुकूलिकत्वेन प्रातर्वर्णनमाह—स्तोकोन्निद्रेति । ककुभो दिशस्तायन्ते स्फीता भवन्ति । 'तायु संताने' धातुः । कीदृशाः । स्तोकोन्निद्रमल्पप्रकाशि यन्निदाघदीधितिमहः सूर्यतेजस्तेन तन्द्रालवो निद्रालसाश्चन्द्रातपाश्चन्द्रकिरणा यासु ताः । 'स्पृहिगृहिपतिदयिनिद्रातन्द्राश्चन्द्राभ्य आलुच्' । 'आतपो रश्मिमात्रे च सूर्यरश्मौ च दृश्यते' इति धरणिः । रथाङ्गगृहिण्याश्चक्रवाक्या गार्हस्थ्ये या गर्हा निन्दा तस्या भेदिकाः । रात्रावेकत्र स्थितयोरपि संगमाभावादित्योऽयं ससारस्याज्यः । कृत गार्हस्थ्येनेत्यादिरूपा या मतिरुदेति तामेव पुनरुदिते सूर्ये तयोरेवाग्योन्यसंगतयोर्विपरीततां दिशो नयन्तीति भावः । ननु विभातैव विभावरीति कुतो ज्ञानमित्यत आह—अद्यापि । सूर्योदय यावदपीत्यर्थः । बलिभुजः काका भीताः सन्तः तूर्ण्णीं मूकीभूय स्वयूय्यस्वरान् यूय्यो यूयसंवन्धी । 'दिगादिभ्यो यत्' । प्रत्यभिजानते नम्यवप्रकारेण जानन्ति । स्त्रीयः कुलायः पक्षिगृहं यत्र शाखिनि स स्वकुलायगान्त्री तस्य गिरति स्थित्वा रुवन्तः शब्दं कुर्वन्तः । प्रत्यभिजानत इत्यत्र 'अनुपसर्गाज्ज्ञः' इति न तड् । अस्य मोपसर्गत्वान् । नापि 'संप्रतिभ्यामनाध्याने' इति तड् । अभिना प्रतेर्व्यवधानात् । मैवम् । प्रतिना धातोर्योगं कृत्वा 'संप्रतिभ्यामनाध्याने' इति नट विधाय पश्चादभिना संवन्धः । स्वतन्त्रेच्छाया नियन्तुमशक्यत्वात् । विवक्षायाश्च प्रयोगेऽभ्यर्हितत्वात् । यद्वा प्रत्यभिजानते मिथः पूर्वानुभूतान्स्मरन्ति । 'कर्मव्यतिहारे नट्' । 'दिगस्तु ककुभः काष्ठाः' इत्यमरः । 'कुलायो नीटमस्त्रियाम्' इति च । 'काके

अपि च ।

प्राचीं वासकसज्जिकामुपगते भानौ दिशां वल्लभे

पश्येता रुचयः पतङ्गदृषदामग्नेयनाडिधमाः ।

लोकस्य क्षणदानिरङ्कुशरसौ संभोगनिद्रागमौ

कोकस्तोमकुमुद्रतीविपिनयोर्निक्षेपमातन्वते ॥ २ ॥

(सर्वतो निरूप्य ।) हन्त समन्तादामोदमानपौरसंभोगमयी खल्वियं दश-
ग्रीर्वभुजार्गलापरिपालिता राजधानी ।

इतः पौरस्त्यायां ककुभि विवृणोति क्रमदल-

त्तमिस्रामर्माणं किरणकलिकामम्बरमणिः ।

इतो निष्क्रामन्ती नवरतिगुरोः प्रोज्झति वधूः

स्वकस्तूरीपत्राङ्कुरमकरिकामुद्रितमुरः ॥ ३ ॥

तु करटारिष्टवलिपुष्टसकृत्प्रजाः' इत्यपि । ननु काकशब्दस्य व्यभिचारित्वात्कथं प्रातर्नि-
र्णय इत्यत आह—**प्राचीमिति** । पश्येत्यस्य वाक्यार्थ एव कर्म । एता रुचयो लो-
कस्य संभोगनिद्रागमौ रमणस्वापौ कर्मभूतौ कोकस्तोमे चक्रवाकसमूहे कुमुद्रतीविपिने
कुमुदिनीवने च निक्षेप न्यास 'स्थगी' इति प्रसिद्धमातन्वते विस्तारयन्ति । कीदृशौ ।
क्षणदाया रात्रौ निरङ्कुशोऽनिवारितो रसो ययोस्तादृशौ । रात्रौ संभोगनिद्रयोरन्यका-
र्याभावाद्रसनिष्पत्तिरिति । चक्रद्वन्द्वे रतिः, कुमुदिनीवने संकोचो निक्षेप इति भावः ।
क सति । दिशा वल्लभे भानौ सूर्ये प्राची पूर्वा दिशमुपगते सति । कीदृशीम् । वासक-
सज्जिका नायिकाभेदमिति रूपकम् । वासकसज्जिकालक्षणम्—'वासवेदमनि सुकतिपत-
शय्या या समागमविधिं विदधाना । तिष्ठति प्रियसमागमसज्जा तामिहाकलय वासक-
सज्जाम् ॥' 'वासवदीक्षिताम्' इति पाठे वासवेनेन्द्रेण चिह्नभूतेन दीक्षिता कथिताम् ।
ऐन्द्रीति व्यपदेशात् । यद्वा दीक्षिता स्वीकृताम् । 'दीक्षा स्वीकार आदेशे' इति विश्वः ।
कीदृशो रुचयः । पतङ्गदृषदा सूर्यकान्तमणीनामाग्नेयनाडिधमा आग्नेयनाडीधमापिकाः ।
अग्नेरियमाग्नेयी । 'सर्वत्राग्निकलिभ्या ढक्' । आग्नेयनाडीतोऽग्निरुत्तिष्ठति । आग्नेय-
नाडी धमन्त्यग्निसंयुक्ता कुर्वन्ति । 'नाडीमुख्योश्च' इति खश् । 'पतङ्गः सूर्ये शलभे'
इति विश्वः । 'कोकश्चक्रश्चक्रवाक-' इत्यमरः । 'कुमुद्रती कुमुदिन्याम्' इति च । हन्त
हर्षे । आमोदमानो हृष्यन् । पौरः पुरवासी । संभोगः सुखम् । खलु निश्चये । राज-
धानी नगरी । इत इत्यादि । इतोऽत्र प्रदेशे । आद्यादित्वात्तसि । पौरस्त्याया पूर्व-

अपि च ।

अयं मृदुमृणालिनीवनविलासवैहासिक-

स्त्विषां वितपते पतिः सपदि दृश्यमाना निजाः ।

स्तनौ पुलकयन्ति चोत्पलदृशां प्रियोरःस्थले

विपर्ययितवृत्तयो घुसृणपङ्कपत्राङ्कुराः ॥ ४ ॥

इतश्च ।

प्रियवसतेरपयान्त्यो मिथः करम्बितकराम्बुजन्मानः ।

करजत्रणविरलस्तनपुलकममूः किमपि विवदन्ते ॥ ५ ॥

सवद्धायाम् । ककुभि दिशि । पुरसस्त्यक् । अम्बरमणिः सूर्यः । किरण एव कलिका
ता विवृणोति प्रकाशयति । मर्म हृदयादि । इत इहप्रदेशे । काचिद्वधूर्नवरतौ गुरोर-
ध्यापकस्य । अभिनवनायकस्येत्यर्थः । उरो हृदयं प्रोञ्छति । निष्क्रामन्ती सती । की-
दृशम् । निजकस्तूरीपत्रावलीमकारिकया मुद्रित चिहितम् । अयमाशयः—नवजारस्य
वक्षसि कस्तूरीकापत्रावलीदर्शनेनान्यज्ञानं स्यात् । तथा च वल्लभस्य पुनरागमनं न भ-
वेदिति कामिन्या तदुर.प्रोञ्छनम् । यद्वा एतद्दर्शनान्मम ज्ञानं मा भूदिति कृत्वा
कामिन्या नवजारवक्ष.प्रोञ्छितम् । यद्वा नवरतिगुरोः सकाशात्निर्गच्छन्ती स्वीयमेवो-
रस्तादृशं प्रोञ्छति काचित् । सा हि कुलव्री नूतनाभिसारिका । ततो गोपनार्थमिदम् ।
यद्वा नवरतिगुरोर्नवस्वामिनो वधूर्नवोडा उरः प्रोञ्छति तादृशम् । एतद्दर्शनाच्छ्रुत्वादि-
भिर्जातव्यमिति लज्जा स्यात् । अयमिति । अयं त्विषां पतिः सूर्यो वितपते । ‘उद्वि-
न्या तपः’ इति तद् । मृदु कोमल यन्मृणालीवनं पद्मिनीकाननं तस्य यो विलासस्तस्य
वैहासिकः । केलिकर्ता । विदूषक इत्यर्थः । विहासो विहसितं तेन दीव्यतीति वैहासिकः ।
‘तेन दीव्यति—’ इति ठक् । ‘वैहासिकः केलिकरः प्रहासी च विदूषकः’ इति भरतः ।
यद्वा वैहासिकः प्रकाशकारी । सपदि तत्क्षणादेव निजाः स्वीया दृश्यमाना घुसृणपङ्क-
पत्राङ्कुराः कुङ्कुमपङ्कपत्रावत्यः कर्त्राभूता उत्पलदृशां स्तनौ कर्मभूता पुलकयन्ति रोमा-
ञ्चयन्ति । प्रियाश्लेषस्पर्णादिति भावः । घुसृण कुङ्कुमम् । प्रियोरःस्थले विपर्ययिता
विपर्ययं वैपरीत्यं प्राप्ता वृत्तियेषां ते । पुरुषायिते हि स्त्रिया अधोमुख्याः कान्तसमा-
ल्लिङ्गनाद्वामदक्षिणस्तनयोर्वैपरीत्येन पत्रावली स्थितेति भावः । विपर्ययितेति तारकादि-
त्वादितच् । कुलवधूसंभोगमुक्त्वा वारवनितासंभोगमाह—प्रियेति । वसतेर्गृहात् ।
‘वसतिर्गृह्यामिन्यो.’ इति आश्रितः । अपयान्त्यो निःसरन्त्यः । मिथो रहसि परस्परं
वा । करम्बित मिलितमालम्बित वा । अम्बुजन्म पद्मम् । अमूः स्त्रियः । किमप्य-
निर्वचनायस्वरूपम् । करजत्रणैर्नखधर्तैर्विरला व्याप्ता ये स्तनास्तेषां पुलकं रोमाञ्चं यथा

(अन्यतश्च दृष्ट्वा ।) ईतो रम्यतरं वर्तते ।

प्रभाते पृच्छन्तीरनुरहसवृत्तं सहचरी-

नवोढा न व्रीडामुकुलितमुखीयं सुखयति ।

लिखन्तीनां पत्राङ्कुरमनिशमस्यास्तु कुचयो-

श्चमत्कारो गूढं करजपदमासां कथयति ॥ ६ ॥

(मुहूर्तमनुध्याय ।) अहो यतःप्रभृति वैदेहीवरणाय प्रहितेन पुरोधसा कथ्यमानं ककुत्स्थकुलकुमारस्य मानुष्यकातिशयमशृणवम्, ततःप्रभृति कष्टां दशामनुभवामि । तथाहि ।

तत्तादृशं कथमुदेति मनुष्यलोके

तेजोऽद्भुतं निरभिसंधि न तावदेतत् ।

तान्येव चास्य चरितानि दशाननस्य

१ धिक्चिन्तया रजनिरक्षिषु नः प्रैभाति ॥ ७ ॥

स्यादेव विवदन्ते विवाद कुर्वन्ति । न मम स्तने नखक्षत न वा रोमाञ्चस्तत्र, किं त्वा-
गन्तुकोऽय कोऽपि वेपभेद इति परस्परमनयोर्विवाद इति भावः । विवदन्त इति
'भासन-' इत्यादिना विमतौ तद् । करजा नखा । 'पुनर्भव. कररुहो नखोऽस्त्री' इत्य-
मरः । सामान्यवनितानां सभोगमुक्त्वा नायिकाविशेषसंभोगमाह—प्रभात इति ।
अन्यतोऽन्यत्र चेय काचित्सहचरी सखीः कर्मभूता. न सुखयति । कीदृशी. । प्रभाते
प्रातः काले, अनु समीप रहोऽनुरहसम् । 'अन्ववतप्ताद्रहस' इत्यच् समासान्तः । यद्वा
रहोऽनु लक्ष्यकृत्य । अव्ययीभावः । पूर्ववदच् । तत्र वृत्त कथा पृच्छन्ती. । कथ रहो-
वृत्तान्तेन सहचरीर्न सुखयतीत्यत आह—नवोढा नवविवाहिता यत, अत एव सखी-
वच.श्रवणानन्तर व्रीडया लज्जया मुकुलितमुखी नम्रमुखी । तु पुनः, 'अस्याः कुचयोश्च-
मत्कारश्चेष्टाविशेष आसा सखीनां कृते गूढ गुप्तमप्रत्यक्ष करजपद नखस्थान कथयति ।
स्वामिनो रहोवृत्त लज्जया वक्तुमशक्ता वारवार रहोवृत्त पृच्छन्त्य. सख्य कुचयोर्नख-
वृत्तेनैवमेकान्तकर्तृकानुराग जानन्वित्याशयेन चेष्टाविशेषेण तया कथितमिति भावः ।
कीदृशीनाम् । अनिश वारवार पत्राङ्कुर पत्रावलीलिखन्तीनाम् । प्रभृतिशब्दोऽयमारभ्या-
र्थोऽव्ययः । यतःप्रभृति यत आरभ्येत्यर्थः । पुरोधसा शौक्लेन । मानुष्यक मनुष्यकर्म ।
'योपधाङ्कुरूपोत्तमाद्गुज्' । अशृणव श्रुतवानसि । 'श्रु श्रवणे' । लङ् । सिपोऽम्भावः ।
दशामवस्थाम् । तत्तादृशमिति । तादृशमनिर्वचनीयम् । अद्भुतमाश्चर्यजनकम् ।

अपि च ।

श्रुत्वा दुःश्रवमद्भुतं च मिथिलावृत्तान्तमन्तःपत-

चिन्तापहवसावहित्थवदनत्वग्विप्रकीर्णस्मितः ।

हेलाकृष्टसुरावरोधरमणीसीमन्तसंतानक-

स्रग्वासोज्ज्वलपाणिरप्यवति मां वत्सो न लङ्केश्वरः ॥ ८ ॥

(विमृश्य । आकाशे ।) अहह, दारुणेयमस्माकं चिरजीविता ।

प्रीते विधातरि पुरा परिभूय मर्त्या-

न्वत्रेऽन्यतो यदभयं स भवानहंयुः ।

तन्मर्मणि स्पृशति मामतिमात्रमद्य

हा वत्स शान्तमथवा दशकंधरोऽसि ॥ ९ ॥

तेजो रामरूपम् । एतत्कर्म न निरभिसंधि न निरभिप्रायम् । तावदिति लोकोक्तौ । दशाननस्य तानि चरितानि दुष्टचरितानि धिक् । धिग्योगे द्वितीया । नो ममाक्षिपु दर्शनपथेषु रजनी रात्रिः प्रभाति प्रतिभाति । चिन्तया जागरणेऽपि चक्षुष्यन्धकार इवेति भावः । न इति 'अस्मदो द्वयोश्च' इत्येकत्वे बहुवचनम् । श्रुत्वेति । लङ्केश्वरो रावणो मा नावति न प्रीणाति । कीदृशः । दुःश्रवं कर्णकटु । रामकर्तृकसीतापरिणयात् । अद्भुतमाश्चर्यजनकम् । हरधनुर्भङ्गात् । एतादृश मिथिलावृत्तान्तं श्रुत्वा अन्तरभ्यन्तरे पतन्ती या चिन्ता तस्या अपहवेन गोपनेन सावहित्थान्याकारगुप्तिसहितानि यानि वदनानि तेषु दशसु मुखेषु त्वचि त्वचि प्रतित्वग् विकीर्णं दर्शितं स्मितमीपद्भासो येन सः । सुरैकदेशकृताज्ज्वाला इत्यर्थः । हेलया लीलयाकृष्टा या सुरावरोधरमणीना देवान्तःपुरस्त्रीणा सीमन्तेभ्यः सतानकस्रग्देववृक्षमाला तस्या वासेन सौरभेणोज्ज्वलः ख्यातः पाणिर्यस्य स तथा । 'स्रग्दामोज्ज्वल-' इति पाठे स्रगेकमाला, दाम मालासमूहः, इत्यनयोर्भेदः । यद्वा स्रगेव स्रग्दाम । यथा सूत्र सूत्रतन्तुरिति । सीमन्तः केशरचनाभेदः । 'निचमि' इति प्रसिद्धः । 'अवहित्थान्याकारगुप्तिः' इत्यमरः । अहह खेदे । दारुणा कठिना । —प्रीते विधातरीति । स भवानित्याकाशे । विधातरि शिवे प्रीते सति मर्त्यान्मनुष्यान्परिभूयानादित्याहयुरहंकारयुक्तः सन्पुरा पूर्वं यदन्यतो मर्त्यान्येभ्योऽभयं वेत्ते नृत्वास्तदतिमात्रमत्यर्थं मा मर्मणि हृदि स्पृशति । मानुपाद्रामाद्रावणस्याहितं भविष्यतीति भावः । रामादहितं निश्चिलाह—हा वत्सेति । हा कष्टम् । हे वत्स, कष्टमित्यर्थः । इह शान्तमिति मङ्गलोक्तिः । रावणस्यापि शौर्यातिशयं स्मृत्वा हृदयप्रबोनायाह—अहवेति । एककंधरो रामो दशकंधरेण त्वया विनाश्य इति भावः । अह्यु-

(सविमर्शम् ।) अहो मैथिलस्य नृपतेरकार्यज्ञता ।

विश्वामित्रवशीकृते हृदि वयं मा भूम संबन्धिन-

स्ते दृष्टा न कथं पुराणमुनयो मान्याः पुलस्त्यादयः ।

जामातापि महेन्द्रमौलिवलभीपर्यङ्करत्नाङ्कुर-

ज्योत्स्नापुष्टनखेन्दुदीधितिरयं नापेक्षितो रावणः ॥ १० ॥

(पुरोऽवलोक्य ।) कथं मिथिलाचरितानि चरितुमनुप्रहिता चिरयति वत्सा शूर्पणखा ।

(प्रविश्य शूर्पणखा ।)

शूर्पणखा—(सहर्षम् ।) अम्महे, सोम्मसुन्दरविआहणेववच्छलच्छीवि-
च्छरिदकान्तिपठभाराइं रहुउलकुमाराणं मुहपुण्डरीआइं पेक्खन्ती जुउच्छि-
देणावि माआमाणुसीभावेण कदत्थीकिदम्हि । अम्मो सा तारिसी गुणाणं
पकिदी जा विपक्खहत्थपडिदावि सुहावेदि ।

रिति 'अहंशुभमोर्युस्' । अकार्यज्ञत्वे हेतुमाह—विश्वामित्रेति । विश्वामित्रेण वशी-
कृतेऽनायत्तीकृते हृदि सति वयं सवन्धिनो मा भूम मा भविष्यामः । ते पुनः पुराणमु-
नयः पुलस्त्यादयो मान्याः कथं न दृष्टाः । पुलस्त्यापत्यत्वादपि रावणो वरीतुमर्हतीति
भावः । ननु भवन्तु पुलस्त्यादयो मान्यास्तथापि वरगुणाभावादेव रावणो न वृत इत्यत
आह—अयं रावणोऽपि जामाता नापेक्षितः । कीदृशः । महेन्द्रमौलिरेव वलभी प्रासादो-
परिगृह्य तदेव पर्यङ्कः । 'पालङ्क' इति प्रसिद्धः खट्वाभेदः । तत्रस्थो यो रत्नाङ्कुरस्तस्य
ज्योत्स्नया पुष्टा नखचन्द्रदीधितिर्यस्य । तादृशोऽपीत्यर्थः । चरितुं गन्तुं चरक्रिया विधातुं
वा । चिरयति विलम्बते । अम्महे इत्यादि । 'अम्महे, सौम्यसुन्दरविवाहनेपथ्यल-
क्ष्मीविच्छर्दितकान्तिप्राग्भाराणि रघुकुलकुमाराणां मुखपुण्डरीकाणि प्रेक्षमाणा जुगु-
प्सितेनापि मायामानुषीभावेन कृतार्थीकृतास्मि । अहो सा तादृशी गुणानां प्रकृतिर्या
विपक्षहस्तपतितापि सुखयति' [इति च्छाया ।] इह अम्महे विस्मये । 'अम्मो अम्महे
इति पदं कुर्यात्स्त्रीणां तु विस्मये' इति भरतः । यद्वा अम्ब हे मातः । सौम्या प्रिय-
दर्शना सुन्दरी शोभावती विवाहलक्ष्मीः । यद्वा सोम एव सौम्यः । स्वार्थिकः प्यञ् ।
सोमस्य चन्द्रस्येव सुन्दरी विवाहलक्ष्मीः । 'सामसुन्दरी' इति (पाठे) श्यामसुन्दरी या
विवाहलक्ष्मीर्विवाहाविष्टात्री देवता तस्या नेपथ्यं शोभालकरणं वा । यद्वा श्यामसुन्दरेण
रामेण सह विवाहस्तस्य नेपथ्यं प्रसाधनं तस्य लक्ष्मीः शोभा । विच्छर्दिता अतिशयिता
या कान्तिस्तस्याः प्राग्भारो विस्तारो येषु तानि रघुकुलकुमाराणां चतुर्णां मुखपुण्डरी-

माल्यवान्—(दृष्ट्वा सखेहम् ।) कथं वत्सा शूर्पणखा । वत्से, अयमहम् ।
इत इतो भवती ।

शूर्पणखा—कथं इह जेव्व अदालअसिहरपग्गीवे मादामहो । अहो
दुसिलिट्ठता दद्धकज्जाणम् । जं दाणिं पजागरकिलिअन्तलोअणो पडि-
क्खणजिम्भिआपसारिदमुहकुहरदिट्ठहिअअट्ठिदकठिणकज्जभारो अण्णो
विअ को वि दीसदि । अहवा सामण्णो वि गुरुओ मन्तिभावो विसेसेण
साहसेकरसव्ववसाअस्स चण्डचरिदस्स अह्वसामिणो रावणस्स । जानामि मं
जेव्व पडिपालअन्तो चिट्ठदि । जाव णं उवसप्पामि । (सविषादमुपसृत्य ।)
अज्ज, वन्दे ।

माल्यवान्—वत्से, कल्याणिनी भूयाः । इहास्यताम् । अपि भरत-
शत्रुघ्नाभ्यां मिथिलामुपस्थितो दशरथः ।

शूर्पणखा—(उपविश्य ।) अज्ज, दसरहे आअदे कुमाराणं गोदानमङ्गले
अ संवुत्ते दाव मए पत्तं मिहिलाणअरम् ।

काणि प्रेक्षमाणा जुगुप्सितेन निन्दितेनापि मायामानुषीभावेन कपटमानुषीत्वेन कृतार्थी-
कृतास्मि । अम्मो वितर्के देशीयं पदम् । सा तादृशी गुणाना प्रकृतिः स्वभावो वा विपक्ष-
दृष्टे पतितापि सुखयति । इतोऽत्रोपविशामि, अस्मि वा । कथं इह जेव्वेत्यादि ।
'कथमेहैवाट्टालकशिखरप्रग्रीवे मातामह' । अहो दुःखिल्लता दग्धकार्याणाम् । यदिदानीं प्र-
जागरकान्तलोचनः प्रतिक्षणजृम्भाप्रसारितमुखकुहरदृष्टहृदयस्थितकठिनकार्यभारोऽन्य-
द्भव कोऽपि हृदयसे । अथवा सामान्योऽपि गुरुको मन्त्रिभावो विरोधेण साहसैकरसव्यवसा-
यस्य चण्डचरितस्यास्माकं स्वामिनो रावणस्य । जानामि मामेव प्रतिपालयस्तिष्ठति । या-
वदेनमुपसर्पामि । आर्य, वन्दे' [इति च्छाया ।] इहाट्टालक 'अटारी' इति प्रसिद्ध घनवारण-
स्थानम् । शिखरमत्रम् । प्रग्रीव प्राङ्गणम् । मातामहो माल्यवान् । दुःखिल्लता दुःखदताम् ।
दग्धकार्याणां निन्दितकार्याणाम् । 'दग्धहतकनिन्दनानि कुत्सायाम्' इति शाब्दाः ।
जृम्भा 'हाफी' इति प्रसिद्धा । कठिन दुष्करं गुरु वा । गुरुकोऽसह्यः । व्यवसायो
व्यापारः । चण्डं तीक्ष्णम् । रावणस्य । कृते इति शेषः । रावणं लक्ष्मीकृत्य मन्त्रिभावो-
ऽतिदुष्कर इत्यर्थः । यावच्छब्दो यस्मादर्थः । यत्तदोर्निह्याभिसंवन्धात् । यस्मान्मां
प्रतिपालयस्तिष्ठति तदेनमुपसर्पामीत्यर्थः । अपिः प्रप्रे । शूर्पणखावाक्ये—'आर्य,
दशरथे आगते कुमाराणां गोदानमङ्गले च संवृत्ते तावन्मया प्राप्त मिथिलानगरम्' [इति

माल्यवान्—(निःश्वस्य ।) अतिप्रकाशोऽयमर्थो यथा निवृत्तस्वीकरणा
जानकीति ।

शूर्पणखा—अघ इ ।

माल्यवान्—(विमृश्य ।) अहो दुरात्मनः क्षत्रियब्राह्मणस्य कुशिकज-
न्मनो दुर्नाटकम् ।

यज्ञोपप्लवशान्तये परिणतो राजा सुतं याचित-

स्तं चानीय विनीय चायुधविधौ ते जग्निरे राक्षसाः ।

त्रैयक्षं विदलय्य कार्मुकमथ स्वीकार्य सीतामितो

नो विद्मः कुहनाविटेन वटुना किं तेन कारिष्यते ॥ ११ ॥

शूर्पणखा—अज्ज, एवम् णेदम् । सो मए तत्थ बह्मणो वसिट्ठमहे-
सिणो वि फुरन्तो दिट्ठो ।

माल्यवान्—(विहस्य ।) वत्से, तपोभिरस्य ब्राह्मणादेशोऽपि स्थानिव-
द्भावेन क्षत्रकार्यं न जहाति । किं च स्वभावमधुरोऽपि काकुत्स्थवटुरौत्प-

च्छाया ।] इह क्षत्रियाणां गोदानस्वरूपमङ्गलपूर्वको विवाहः कियत इत्याचारः । अयो-
विषयः । स्वीकरणं विवाहः । 'अथ किम्' स्वीकारे । दुर्नाटकं दुश्चेष्टा । यज्ञोपप्ल-
वेति । उपप्लवो विघ्नः । सुतं याचित इत्यत्र यद्यपि कर्मणि क्तः, तथाप्यत्राप्रधानकर्म-
णस्तेनाभिहितत्वात्सुतमिति द्वितीया । 'प्रधानकर्मण्य्याख्ये लोदीनाहुर्द्विकर्मणाम् ।
अप्रधाने दुहादीनाम्' इति वचनात् । विनीय शिक्षयित्वा । जग्निरे हताः । 'हन हिंसा-
गल्योः' । लिट् । कर्मणि तड् । 'गमहन-' इत्युपधालोपः । 'हो हन्ते-' इति हस्य
घत्वम् । त्रैयक्षो महेशस्तस्येदं त्रैयक्षम् । 'तस्येदम्' इत्यण् । 'न ध्याम्या-' इत्यैच् ।
विदलय्य भङ्क्त्वा । 'दलं विदारणे' । चुरादावदन्तः । अथानन्तरम् । स्वीकार्यं
विवाह्य । इतोऽस्मादनन्तरम् । कुहना दम्भाचरणं तथा विटो धूर्तः । 'कुहना दम्भच-
र्यायाम्' इति मेदिनीकरः । 'कुहना लोभान्मिथ्यैर्यापथकल्पना' इत्यमरः । तेन वटुना
कौशिकेन किं कारिष्यते किं कर्तव्यमिति नो विद्मो न जानीमः । यद्वा नो विद्मोऽपि तु
जानीम एव । अनन्तरं रावणवधो येन कार्यं इति भावः । कारिष्यत इति कर्मणि
लट् । 'स्यसिच्-' इत्यादिना वृद्धिरिडागमश्च । अज्जेति । 'आर्य, एवमेतत् । न
मया तत्र ब्राह्मणो वसिष्ठमहर्षेरपि स्फुरन्ट्य' [इति च्छाया ।] इह ब्राह्मणः कौशिकः ।
तपोभिरस्येति । आदेशोऽतिदेशः । स्थानिवद्भावेन, स्थानं प्रकृतधर्मोऽस्यास्तीति
स्थानी, स्थानिना तुल्यं वर्तते स्थानिवत् । तस्य भावेन तत्त्वेन । तथा च क्षत्रियत्वेने

त्तिकेन क्षात्रेण ब्राह्मण्येन ब्राह्मणेन च जन्मना त्रिजातकादस्मान्मुनेरधी-
यानोऽधरीणं(णः) परिणंस्यते । तथाहि ।

अविनयभुवामज्ञानानां शमाय भवन्नपि

प्रकृतिकुटिलाद्विद्याभ्यासः खलत्वविवृद्धये ।

फणिभयभृतामस्तूच्छेदक्षमस्तमसामसौ

विषधरफणारत्नालोको भयं तु भृशायते ॥ १२ ॥

भवतु । किमतिक्रान्तोपैवर्णनेन । कैथं त्विदानीं स्वयंग्रहीतुमुत्तिष्ठमानो
राक्षसपतिः प्रतिकर्तव्यः स्यात् ।

शूर्पणखा—अज्ज, ण खु मोट्ठिमं परिहरन्तो अण्णो उवाओ ल-
क्खीअदि ।

त्यर्थः । यथा—‘स्थानिवदादेशोऽनल्विधौ’ इति सूत्रसामर्थ्यादादेशः स्थानित्वं न
जहाति तथा कौशिकस्य ब्राह्मणादेशोऽपि स्थानिवत्त्वेन क्षत्रकार्यं मारणादिस्वरूपं न
लज्जतीत्यर्थः । स्वभावमधुरो निसर्गमुन्दरः । औत्पत्तिकेनोत्पत्तिभवेन क्षात्रमयेन ।
ब्राह्मण्येन ब्रह्म तपोधनमुपनयनव्रत वा तद्भवेन । ब्राह्मणेन विशुद्धमातापितृयोनिज-
त्वेन । एतन्नितयानुगतेन जन्मना त्रिजातकाजन्मत्रययोगिनः । अथ च त्रिजातकमिति
गालिदानम् । मुनेरिति ‘आख्यातोपयोगे’ इत्यपादानसज्ञा । अधीयानोऽध्ययनं कुर्वन् ।
‘इह अध्ययने’ । शानच् । अधरीण निन्दितम् । ‘अवरीणो विकृतः’ इत्यमरः । परिण-
स्यते स्वयं परिणतो भविष्यति । सदापि वस्त्वत्तत्सर्गात्सत्कार्यं जहातीत्याह— अवि-
नयभुवामिति । भवत्यस्मादिति भू. स्थानम् । शमाय शान्तये । प्रकृतिकुटिला-
त्स्वभाववकात् । खलत्वविवृद्धये दौर्जन्यसपत्तये । दृष्टान्तेन सूक्तं द्रढयति—असौ
विषधरफणारत्नालोकः फणिभयपोषकाणा तमसामन्धकाराणामुच्छेदक्षमोऽस्तु तथापि भयं
पुनर्भृशायते । अभृश भृश भवति । अत्यर्थं भवति । ‘भृशादिभ्यो भुव्यच्चेर्लोपश्च हल’
इति वयट् । ‘फणिभयभृता मास्तूच्छेदक्षमः’ इति पाठे फणिभयपोषकाणा तमसामुच्छे-
दक्षमो भान्तु भयं पुनर्भृशायतेऽत्यर्थेन भवति । तस्मादित्यर्थः । यद्वा तमसा छेदक्षमो
भान्तु फणिभयभृता जनानां भयं पुनरत्यर्थेन भवति । ये सर्पाद्विभ्यति तेषां ततो भयमेव
विषधरसन्धानाद्भवतीति भावः । उत्तिष्ठमानो यन्न कुर्वाणः । ‘उदोऽनूर्ध्वकर्मणि’ इति
नट् । प्रतिकर्तव्यः । प्रतिविधातव्यः । अज्जेति । ‘आर्थं, न खलु मोट्ठिमं परिहरतोऽन्य
उपायो लज्जने’ [इति च्छाया ।] इह मोट्ठिमं बलात्कारे देशी । तथा च बलात्कारं

माल्यवान्—वत्से, मा मैवम् । महादोषो हि तादृशेन धर्मविज-
यिना वीरप्रवालेन परिगृहीताया वैदेह्याः प्रसङ्गापहारः । प्रश्य ।

दोःस्तम्भद्वयदर्पडम्बरमिति स्पष्टं न विस्पदन्ते

वैदेहीकरबन्धसूचनमिति प्रस्तौति न व्रीडया ।

इत्यालोच्य कृतस्मितैर्मुनिभिरादिष्टेन येन क्षणा-

दात्तं वन्दितमञ्चितं च सहसा भग्नं च तादृग्धनुः ॥ १३ ॥

तैत्कथं च तस्मिन्निशाचरनाथमाततायिनमनुजानीमः ।

शूर्पणखा—(निःश्वस्य ।) जघा णिरूविदं मादामहेण । अहो कालस्स
माहप्पं, जं दाणिं तिहुअणजअलच्छीलीलावन्दिआरे महाराअरावणेवि
एवं मन्ती अदि ।

माल्यवान्—वत्से,

मुनिरपि गुरुर्दिव्यास्त्राणां बभूव दिवौकसा-

मजगवधनुर्भङ्गे तावानहो स महोत्सवः ।

विना नान्या युक्तिरिति भावः । मा मैवम् । वदेत्यध्याहार्यम् । महान्दोषो यस्मात्स महादोषः ।
धर्मेण विजयी धर्मविजयी । प्रवालोऽतिशिशुरङ्कुरो वा । परिगृहीता विवाहिता । प्रसङ्गं हठात् ।

दोःस्तम्भेति । अयं राम इत्यध्याहार्यम् । दोस्तम्भद्वयदर्पाणां डम्बरो विस्तारः स्या-
दिति कृत्वा स्पष्टं व्यक्तं न विस्पन्दते न प्रकाशयति । वैदेहीकरबन्धसूचनं सीताविवाह-
कथनं स्यादिति कृत्वा व्रीडया लज्जया न प्रस्तौति नाख्याति । इत्यालोच्य ज्ञात्वा कृता
स्मितैर्मुनिभिः शतानन्दादिभिरादिष्टेन येन रामेण तादृगतिदुराकर्षणं धनुः सहसात्त
गृहीतम्, वन्दितं नमस्कृतम्, अञ्चितं नामितम्, अनन्तरं भग्नमिति । येन महेश्वरारोप्य
भग्नं तस्य कलत्रापहरणेऽवश्यमनिष्टं स्यादिति भावः । ननु 'मुनिभिरा' इत्यत्र द्वादशे-
ऽक्षरे यतिभङ्गो दोषः, पदमध्ये यतेरसंभवादिति चेत् । न । विशेषगुणेनादोषत्वात् ।
केचित्पाठविश्रामं यतिमाहुः । तथा चोक्तम्—'विश्रामो यतिरुच्यते' इति । वस्तुतस्तु
यत्र श्रवणोद्वेगो बन्धपारुष्यादिकं वावयवान्तरेण प्रच्छाद्यते तत्र न दूषणम् । तथा च
मुनिभिरादिष्टेनेत्यत्र न श्रवणोद्वेगो न वा बन्धपारुष्यादिकमिति न दोषः । तस्मिन् रामे ।
आततायी कलत्रापहारी । 'अग्निदो गरदश्चैव शस्त्रपाणिर्धनारहः । क्षेत्रदारापहारी च
षडेते आततायिनः ॥' इति स्मृतिः । जघ्रेति । 'यथा निरूपितं मातामहेन । अहो
कालस्य माहात्म्यम्, यदिदानीं त्रिभुवनजयलक्ष्मीलीलावन्दीकारे महाराजरावणेऽप्येवं
मन्यते' [इति च्छाया ।] इह मातामहो मातृपिता । मुनिरपीति । एता जगन्नयौ

१. 'निजधर्मेविजयिना'; 'धर्मविजयिना'. २. 'अञ्चितम्'. ३. 'कथं तस्मिन्'.
४. 'दीर्घमुष्णं च निःश्वस्य'.

रघुपतिगुणक्रीतामेतामवेहि जगत्रयीं

विपरिणमते दौर्जन्यं तु प्रभुत्वपदेन नः ॥ १४ ॥

शूर्पणखा—को संदेहो । तस्मिन् विताहमहू सवे सव्वं मए पच्चक्खीकि-
दम् ।

माल्यवान्—तदेवमेकलोष्टवधः स्यात् । तथाहि । मिथिलां प्रविश्य
बलादाकृष्यमाणे कलत्रे कथं तितिक्षेत रघुराजपुत्रः । तं चोत्तिष्ठमानं
पौरजानपदप्रकृतयोऽप्यनुतिष्ठेरन् । किमङ्ग, संबन्धिबान्धवाः । यथोक्तम्—
'आरण्योऽग्निरिव दुःसहदुःखामर्षजं तेजो विक्रमयति, मण्डलस्य चानु-
ग्राह्यो भवति' इति ।

शूर्पणखा—(दीर्घमुष्ण च निःश्वस्य ।) अज्ज, किं दाणिं जुत्तम् ।

रघुपतिगुणक्रीता रघुपती रामस्तस्य गुणेन क्रीतामवेहि जानीहि । 'क्रीतात्करण-
पूर्वात्' इति डीप् । कुतः । मुनिरपि विश्वामित्रोऽपि दिव्यास्त्राणां गुरुरुपदेशा बभूव ।
दिवौकसा देवानामजगवधनुर्भङ्गे पिनाकनामकहरधनुर्भङ्गे तावानेव महोत्सवः । धनु-
प्यभगे यादृश उत्सव आसीत्तादृश एव भग्नेऽपीत्यर्थः । पिनाकभङ्गे देवानां क्रोधस्यो-
चितत्वात्त विहायोत्सवाचरणे रामेऽनुरक्ता देवा इति भावः । एतादृशे रामे सत्येव नो-
ऽस्माकं प्रभुत्वगण्डेन दौर्जन्यमात्रं विपरिणमते विपर्यस्यति । कर्मव्यतिहारे तद् । न
त्वैश्वर्यादिकं भविष्यतीति भावः । 'पिनाकोऽजगव धनुः' इत्यमरः । को संदेहो इति ।
'क. सदेह । तस्मिन्विताहमहोत्सवे सर्वं मया प्रत्यक्षीकृतम्' [इति च्छाया ।] तदेव-
मिति । कलत्रापहरणे सतीत्यर्थः । एकलोष्टवध इति । लोष्ट मृत्तिकाखण्डम् । यथा
लोष्टद्वयास्फालनेनान्यतरस्फुटनं भवति तथा यो वधः स एकलोष्टवध इत्युच्यते ।
मिथिलातः सीतायामपहताया रामो रावणो वा न भवेदित्यर्थः । यद्वा बहुभिर्जनैर्भि-
न्निवा लोष्टैर्नैकेन य एकस्य वधः क्रियते स एकलोष्टवधो भण्यते । आकृष्यमाण
आनीयमानं । तितिक्षेत धमेतेत्यर्थः । 'तिज निशाने' । 'गुप्तिजिह्वयः सन्' इति
क्षमायां सन् । उत्तिष्ठमानं यत्त कुर्वाणम् । किमङ्गेति । किं पुनरित्यर्थः । अङ्ग
संबोधने वा । 'अङ्ग संबोधने हर्षे पुनरर्थे च दृश्यते' इति मेदिनीकरः । यथोक्त-
मिति । चाणक्यादाविति शेषः । अरण्यं वनं तत्र भव आरण्यः । विक्रमयत्यतिश-
क्तिव्यति । मण्डलस्य राष्ट्रस्य । द्वादशराजचक्रस्य वा । अनुग्राह्योऽनुगम्यः । अज्जेति ।
'आर्यं', 'मिथिलानीं युक्तम्' [इति च्छाया ।] वनौकसो वानराः । वसतीति वान्तव्यः ।

१. 'मिथिलायाम्'. २. 'तितिक्षते'. ३. 'राजपुत्रः'. ४. 'जानपदाः'. ५. 'किमु-
ता'. ६. 'तथोक्तम्'. ७. 'अग्निरिव दुःसा-'.

माल्यवान्—शृणु वत्से, कार्यज्ञासि । अस्ति वनौकसां मन्त्री जाम्बवान् । स मतङ्गाश्रमवास्तव्यामुपसृत्य श्रमणां नाम सिद्धशबरीमभ्यर्थितवान् । यथास्य वालिनो द्वैराज्येन क्षीणा लुब्धोपवारिताः प्रकृतयः किष्किन्धायां कुमारसुग्रीवमभिषेक्ष्यमाणाः सामवायिकं रामभद्रमपेक्षन्ते ।

शूर्पणखा—(सातङ्कम् ।) कथं स्वत्तिअपोदओ वालिणिगहे वि सहाओ समीहीअदि । तदो तदो ।

माल्यवान्—ततश्चायोध्यातः कैकेय्या भरतवार्ताहरणाय प्रेषिता मन्थरा नाम स्थविरदासी कठोरतरणितापवैज्जानलज्वालावलीढजीविता मिथिलार्प्रान्तरे तिष्ठतीति निदाघकिरणान्तेवासी सतीर्थमृषिं याज्ञवल्क्यमुपस्थाय 'संप्रत्येव निमेषमात्रान्निवृत्तो हनूमान्कथयति । अतस्त्वमप्यसदनुरोधेन हनूमत्प्रत्यवेक्षितस्वशरीरा परपुरप्रवेशविद्यया मन्थराशरीरमधि-
तिष्ठन्ती मिथिलामुपेत्य प्रत्ययिता संविधानकमिदं दशरथगोचरीकरिष्यसि । इत्थं भाविना गुरुनिदेशचर्याप्रसङ्गेन पङ्कपाषाणविषमकण्टकर्व्यालकुलव-

‘वसेस्तव्यत्कर्तरि णिच्च’ इति तद्वृद्धिः । क्षीणा अधना अप्रधाना वा । लुब्धा लोलुपाः । अपवारिता अपकृताः । प्रकृतयः शिष्टाः । समवायः सैन्यसमूहस्त समवैत्यागत्य मिलतो भवतीति सामवायिकः । ‘समवायान्समवैति’ इति ठक् । कथमिति । ‘कथं क्षत्रियपोतको वालिनिग्रहेऽपि सहायः समीह्यते । ततस्ततः’ [इति च्छाया ।] अत्र कथमाश्चर्यं । निग्रहो मारणम् । स्थविरदासी वृद्धचेटी । कठोरः परिणतो दुःसहो वा । अवलीढ गृहीतम् । ‘प्रान्तरं दूरशून्योऽध्वा’ इत्यमरः । निदाघकिरणान्तेवासी सूर्यशिष्यः । ‘छात्रान्तेवासिनौ शिष्ये’ इत्यमरः । सतीर्थमेकगुरुम् । ‘सतीर्थान्स्त्वेकगुरव’ इत्यमरः । उपस्थायाभिवाद्य । परपुरमन्यकायम् । प्रत्ययिता जातसप्रत्यया । संविधानक रामभद्रवनप्रेषणभरतराज्यदानरूपम् । निदेश आज्ञा । ‘आज्ञा निदेश आदेशः’ इत्यमरः । चर्याचरणम् । प्रसङ्गः प्रसक्तिः । विषमं महत् । व्यालो

१. ‘(चिन्तां नाटयति ।) शृणु वत्से’. २. ‘श्रवणम्’. ३. ‘अपचिता.’. ४. ‘कुमारम्’
५. ‘स्थविरतरा’. ६. ‘कठोरतरतरणि’. ७. ‘वज्जानलावलीढ-’. ८. ‘प्रान्ते’ ९. ‘निदाघ-
किरणव्याकरणान्तेवासी’. १०. ‘संप्रत्येव’. ११. ‘हनूमदवेक्षित’. १२. ‘उपतिष्ठन्ती’.
१३. ‘कुरुष्व’. १४. ‘भाविना च’. १५. ‘व्यालवहलाम्’.

हुलामरण्यानीमनुप्रविष्टः सर्वथा वैदेशिको राजपुत्रः कार्यगौरवान्नियत-
मेव वालिवधपूर्वकेण प्रतीकारसंधिना संबन्धेन सुग्रीवमुपगृहीयादिति ।

शूर्पणखा—(सकौतुकम् ।) अज्ज, किं तं संविहाणअम् ।

माल्यवान्—(कर्णे ।) एवमेवम् । (इति कथयति ।)

शूर्पणखा—(हसन्ती ।) अहो वुड्डुरिच्छस्स कुडिलदा । तदो तदो ।

माल्यवान्—ततश्च सापि शबरयोगिनी सुग्रीवगुणानुरोधेन सर्वमो-
मित्युरसिकृत्य तदैव विदेहाभिमुखी प्रस्थितेति मे जनस्थानविहारिभि-
र्निशाचरैरागत्य निवेदितम् । तद्धुना च जाम्बवत्प्रयोगेण फैलता विराध-
प्रभृतिभिरधिष्ठितेषु विन्ध्यगिरिगह्वरेषु विहरतो रामस्य सुकरं कलत्रापह-
रणम् । अस्मदीयास्तु मायः सुरासुरप्रथमरेखयोधस्य युद्धमुदितविबुधप-
तिना वितीर्णमायाहरणमन्त्रधारिणो दशरथस्य संनिधौ न प्रभवन्ति ।

शूर्पणखा—(सविचिकित्सम् ।) अज्ज, उवणदस्स एव्वं करीअदि ।

व्याघ्रादिः सर्पश्च । अरण्यानी महारण्यम् । ‘महारण्यमरण्यानी’ इत्यमरः । ‘इन्द्रवरुण-’
इत्यादिना ङीपानुक्तौ । वैदेशिकोऽन्यदेशसंबद्धः । प्रतीकारसंधिरन्योन्योपकारतो यः
संधिः । तदुक्तं चाणक्ये—‘मयास्योपकृत पूर्वमयं मामुपकरिष्यति । इति यः क्रियते
संधिः प्रतीकारः स उच्यते ॥ उपकारं करोम्यस्य ममाप्येव करिष्यति । अयं वापि
प्रतीकारो रामसुग्रीवयोरेव ॥’ इति । अज्जेति । ‘आर्य, किं तत्संविधानक्रमम्’
[इति च्छाया ।] कर्णे एवमेवेति । रामभद्रवनप्रेषणभरतराज्यदानरूपं संविधानकमि-
त्यर्थः । अहो इति । ‘अहो वृद्धकृक्षस्य कुटिलता । ततस्ततः’ [इति च्छाया ।]
इह वृद्धः स्यविरः । कृक्षो भट्टकः । उरसिकृत्य स्त्रीकृत्य हृदये कृत्वा वा । ‘अन-
लाधान उरलिमननी’ इति गतिसन्ना । समासे ल्यप् । सुरासुरयोर्मध्ये प्रथमा रेखा यस्य
गः । तथा चाग्रगण्य इत्यर्थः । विबुधपतिर्नाम महाब्राह्मणः । तेन वितीर्णो दत्तः ।
अज्जेति । ‘आर्य, उपनतस्सर्वं क्रियते’ [इति च्छाया ।] इहोपनतस्य समीपागतस्य ।

१. ‘संधिना सुग्रीवम्’. २. ‘ततः सापि.’ ३. ‘अनुरागेण सर्वं तथेत्युरसिकृत्य तथैव’.
४. ‘अमुना जाम्बवतः’. ५. ‘फैलता’. ६. ‘विहरतः सुकरम्’. ७. ‘सुरासुरसमरप्र-
थमरेखा’. ८. ‘विबुधपतिर्वितीर्णः’. ९. ‘श्लोकद्वयं कामन्दकीयनीतिमारस्य नवमसर्गोऽपि
पतेते’.

माल्यवान्—(विहस्य ।) वत्से, साधु । वृद्धसंवादिनी ते दृष्टिः । य-
दाहुः—‘यो ह्युपनतस्य पुत्रदारानैतिमन्यते तस्योद्विग्नं मण्डलमभावायो-
पतिष्ठते’ इति । किं पुनरस्मासु नैष निसर्गतेजस्वी संश्रयप्रवृत्तिमातिष्ठते ।

शूर्पणखा—हूं । अण्णं भणामि । अवि एवं करिस्सदि रामभद्रो ।

माल्यवान्—कैः संशयः । लोकोत्तरं हि किमप्युन्मीलयन्तो जगति
राज्योपभोगेभ्योऽपि बीभत्सन्ते महानुभावाः ।

शूर्पणखा—अण्णं वि किं वि अणत्थन्तरं अत्थ पडिदमिति तक्केमि ।

माल्यवान्—(सहर्षम् ।) किं^९ तत् ।

शूर्पणखा—मए जणअणअरादो णिकन्तीए सुदं, जघा खुडिदसिरिकण्ठ-
सरासणस्स दासरहिणो मच्छरेण सअलखत्तिअकिदन्तो परसुरामो परागदोत्ति ।

माल्यवान्—(सहर्षम् ।) सर्वमुपपद्यते ।

भुजार्गलितनर्मदामकरचक्रदंष्ट्राङ्कुर-

त्रणप्रकरकर्कशं किमपि बिभ्रदुग्रं वपुः ।

अपि तु शरणागतस्याप्रिय न कर्तुमर्हतीति भावः । संवादिनी सहशी । दृष्टिर्ज्ञानम् ।
अतिमन्यतेऽपहरति । उद्विग्न विकल कुद्ध च । मण्डलं स्वचक्र परचक्र च । उपति-
ष्ठते पर्यवस्यति । यत्नं कुरुत इति यावत् । प्रतियत्ने तद् । निसर्गतेजस्वी स्वभावते-
जोयुक्तः । राम इति शेषः । संश्रयप्रवृत्तिमाश्रयेण वर्तनम् । आतिष्ठतेऽङ्गीकुरुते ।
अपि तु नाङ्गीकुरुत इत्यर्थः । ‘आड स्थः प्रतिज्ञाने’ इति तद् । अयमभिमानो नाम
नाव्यालकारः । ‘अभिमानोऽपरित्यागो दुःखोदरकफलस्य यत्’ इति भरतः । हू प्रश्ने ।
‘हू प्रश्नेऽङ्गीकृतौ रोपे’ इति विश्वः । अण्णमिति । ‘अन्यद्भणामि । अप्येव करिष्यति
रामभद्रः’ [इति च्छाया ।] इहैवं दण्डकारण्यप्रवेशरूपदशरथवाक्यमित्यर्थः । उन्मी-
लयन्तः प्रकाशयन्तः । बीभत्सन्ते जुगुप्सन्ते । राज्योपभोगान्निन्दन्तीत्यर्थः । राज्यो-
पभोगेभ्य इति ‘जुगुप्साविरामः’ इत्यादिनापादानता । बीभत्सन्त इति ‘मान्बधदा-
न्शान्भ्यो दीर्घश्चाभ्यासस्य’ इति सन् दीर्घश्च । इदानीमेतदङ्कप्रतिपादितमर्थं स्तोतुमुप-
क्रमते—अण्णं वीति । ‘अन्यदपि किमप्यनर्थान्तरमत्र पतितमिति तर्कयामि’ [इति
च्छाया ।] ‘मया जनकनगरान्निष्क्रान्तया श्रुतम्, यथा क्षुण्णश्रीकण्ठशरासनस्य दाशर-
थेर्मात्सर्येण सकलक्षत्रियकृतान्तः परशुरामः परागत इति’ [इति च्छाया ।] इह मात्सर्य-
मीर्ष्या । कृतान्तो यमः । भुजार्गलितेति । सोऽसौ मुनिः परशुरामो गुरोर्महेशस्य

१. ‘साधु वत्से’. २. ‘बुद्धिः’. ३. ‘अभिमन्यते’. ४. ‘वत्से, कः संशयः । लोकोत्तरं
किमपि रूपमुन्मीलयन्तः’. ५. ‘किं च अण्णं वि’. ६. ‘कीदृशं तत्’. ७. ‘सहर्षम्’ इति
पुस्तकान्तरे नास्ति.

स येन परशौ हुतो नृपतिरर्जुनः कौतुका-

दसौ कथमुपेक्षते गुरुधनुर्व्यलीकं मुनिः ॥ १५ ॥

परं त्वेनापि सकलमूर्धाभिषिक्तकैण्ठकाण्डरुधिरावसेकपङ्किलकुठारेण दु-
रभिभवो दाशरथिः ।

शूर्पणखा—(साम्यसूयम् ।) अहो दुद्धमुहे तस्मिन् स्वत्तिअवटुए एव्वं
संभावेदि मादामहो ।

माल्यवान्—वैत्से, नैतज्जानासि ।

सर्वराजकदुर्घर्षं सर्वदेवमयं धनुः ।

भञ्जता रामभद्रेण विजिग्ये भुवनत्रयम् ॥ १६ ॥

इदानीं तु

राजन्यरुधिराम्भोधिकृतत्रिषवणो मुनिः ।

प्राप्तः परशुरामोऽयं न विद्वान् किं करिष्यति ॥ १७ ॥

तदेहि । राजकुलमेव गच्छावः ।

(इति निष्क्रान्तौ ।)

विष्कम्भकः ।

यद्धनुः पिनाकस्तस्य व्यलीकं पीडनमप्रियं वा कथमुपेक्षते । अपि तु नायमुपेक्षां करि-
ष्यतीत्यर्थः । येन मुनिनार्जुनः सहस्रार्जुनो नृपतिः कौतुकात्परशौ कुठारे हुतो दग्धः ।
नारित इति यावत् । कीदृशः । किमप्यतिशयितमुग्र शरीर विभ्रद्धान । भुजाभिर्वा-
हुभिरगलिता या नर्मदा नदीभेदस्तस्या मकरो जलजन्तुभेदस्तस्य चक्र समूहस्तस्य
दंष्ट्रादुरस्य दन्ताग्रस्य व्रणप्रकरेण क्षतसमूहेन कर्कश कठिनम् । पुरा किल बाहुभिर्न-
र्मदां बद्ध्वा स्त्रीभिः सह जलक्रीडां कुर्वतः सहस्रार्जुनस्याङ्गानि मकरचक्रैः क्षतानीति
पुराणम् । विभ्रदित्यत्र 'नाभ्यस्ताच्छतुः' इति मुनिपेधः । 'मूर्धाभिषिक्तो राजन्यो
बाहुजः क्षत्रियो विराट्' इत्यमरः । पङ्किलः कर्दमयुक्तः । पिच्छादित्वादिलच् । अहो
इति । 'अहो दुग्धमुग्धे तन्मिन्क्षत्रियवटुक एव संभावयति मातामहः' [इति च्छाया ।]
इह दुग्धमुग्धोऽतिशिशुः । सर्वराजकेति । राजक क्षत्रियसमूहः । 'गोत्रोक्षोष्टोरभ्र-'
इति युग्म् । दुर्घर्षं दुर्गकर्षम् । विजिग्ये जितम् । 'जि जये' । कर्मणि लिट् । 'सन्लि-
टोर्जः' इति कुन्वम् । राजन्येति । राजन्यः क्षत्रियः । त्रिषवण त्रिसंध्यन्तानम् । राजकुलं

१. 'परमनेन'. २. 'कण्ठरुदरा'. ३. '(विहस्य ।) नैव तावज्जानासि'. ४. 'विजितम्'.

(नेपथ्ये ।)

भो भो जनकामिहोत्रपरिचारकाः, पाद्यं पाद्यम् । अर्घोऽर्घः ।

आजन्मब्रह्मचारी पृथुलभुजशिलास्तम्भविभ्राजमान-

ज्याघातश्रेणिसंज्ञान्तरितवसुमतीचक्रजैत्रप्रशस्तिः ।

वक्षःपीठे घनास्त्रव्रणकिणकठिने संक्षुण्वानः पृषत्का-

न्प्राप्तो राजन्यगोष्ठीवनगजमृगयाकौतुकी जामदग्न्यः ॥ १८ ॥

अपि च ।

एष स्रैणकपोलकुङ्कुमलिपिस्तेर्योतिभीरौ भुजे

विभ्राणश्चतुरन्तराजविजयि ज्यानादरौद्रं धनुः ।

तूणावेव पुनस्तरां द्रढयति स्वादन्तरस्मात्पटा-

दाकृष्टैः कुशचीरतन्तुभिरभिकुद्धो मुनिर्भार्गवः ॥ १९ ॥

राजगृहम् । 'राऊल' इति प्रसिद्धम् । अग्निहोत्रमग्निहोमः । पाद्यं पाद्यार्थमुदकमित्यर्थः । अर्घः पूजा । 'अर्घ्यं पूजनमूल्ययोः' इति विश्वः । त्वरया आदराद्वा द्विरुक्तिः । आजन्मेति । जामदग्न्यः परशुरामः । प्राप्तोऽस्तीति शेषः । आजन्म जन्मन आरभ्य ब्रह्मचारी । पृथुलो विशालो यो भुजस्तत्र विराजमाना या ज्याघातश्रेणिः प्रत्यक्षिकाव्रणपङ्क्तिस्तस्याः सज्ञयान्तरिताच्छादिता वसुमतीचक्रस्य भूमण्डलस्य जैत्रप्रशस्तिर्यस्य स । ज्याघातपङ्क्तिव्याजेन जयप्रशस्तिरिव लिखिता वर्तते इति भावः । घनः कठिनो निरन्तरो वा । व्रणकिणः क्षतमृतमासचिह्नम् । संक्षुण्वानस्तेजयन् । 'समः क्षुण्वः' इति तड् । पृषत्कान्वाणान् । 'पृषत्कावाणविशिखाः' इत्यमरः । राजन्यगोष्ठ्येव वनगजा इति रूपकम् । मृगयाखेटकम् । जैत्रेति जयतेस्तृजन्तात्प्रज्ञादित्वात्स्वार्थेऽण् । एष इति । एष भार्गवो मुनिर्भगोरपत्य परशुरामोऽतिकुद्धः सन् । पिनाकभङ्गश्रवणादिति भावः । स्वात्स्वकीयादन्तरस्मादुत्तरीयात्पटाद्वद्वादाकृष्टैः कुशचीरतन्तुभिः सूक्ष्मवल्कलसूत्रैः करणभूतैः तूणावेव इषुधी कर्मभूतौ पुनस्तरा पुनरपि द्रढयति । किं कुर्वन् । भुजे बाहौ धनुर्विभ्राणः । कीदृशे । स्रैणः स्त्रीसवन्धी यः कपोलस्तत्र या कुङ्कुमलिपिः कुङ्कुमपत्रावली तस्याः स्तेयेन चौर्येणातिभीरावतिशयितशङ्के । अन्योऽपि स्तेयेन सशङ्को भवति । अनेनापि परशुरामबाहुना क्षत्रियस्त्रीणां कुङ्कुमलिपिश्चोरिता । अतः सशङ्कोऽसावित्यर्थः । यद्वा तस्यास्तेये चौर्येऽतिभीरौ । तदीयभुजे स्त्रीकपोलकुङ्कुमलिपिप्रोच्छन्नं न सवृत्तम् । स्त्रीसवन्धाभावात् । आजन्मब्रह्मचारित्वात् । वनुः कीदृशम् । चतुरन्तराजविजयि चतुः समुद्रान्तराजविजयीत्यर्थः । 'चतुरन्तरीपविजयि' इति पाठे

(ततः प्रविशति शरचापहस्तः क्रोधोद्धतो जामदग्न्यः ।)

जामदग्न्यः—(सखेदम् ।) अहह यथा मृष्टभोजिना कृतान्तेन प्रत्यव-
सितास्ते सायुगीनाः । वर्तमाने तु

शस्त्राशस्त्रिकथैव का नवभवद्वीर्वाणपाणिंधमाः

पन्थानो दिवि संकुचन्ति वसुधा वन्ध्या न सूते भटान् ।

लक्ष्मीरप्यरविन्दसौधवलभीनिर्व्यूहपर्यङ्किका-

विश्रान्तैरलिभिर्न कुञ्जरघटागण्डोद्धतैर्मोदते ॥ २० ॥

चतुरन्तरीपस्य चतुर्द्वीपस्य । 'द्वीपोऽस्त्रियामन्तरीपम्' इत्यमरः । ज्यानादष्टकाररूपस्तेन
रौद्र भीषणम् । छैणेति स्त्रियां भव छैणम् । 'स्त्रीपुसाभ्यां नञ्संज्ञौ भवनात्' इति नञ् ।
खादिति 'पूर्वादिभ्यो नवभ्यो वा' इति विकल्पेन स्मादादेशविधानात् । अन्तरस्मादिति
'अन्तर वहिर्योगोपसंख्यानयोः' इत्यन्तरशब्दस्य सर्वनामसंज्ञायां स्मादादेशः । अहह
खेदे । मृष्ट खादु । कृतान्तेन यमेन । प्रत्यवसिताः खादिताः । 'प्रत्यवसितगिलितखा-
दितप्सातम्' इत्यमरः । सायुगीना रणे साधवः सहस्रार्जुनप्रभृतयः । 'प्रतिजनादिभ्यः
सञ्' । शस्त्राशस्त्रीत्यादि । शस्त्रैश्च शस्त्रैश्च प्रहृष्येदं युद्धं वृत्तं शस्त्राशस्त्रि युद्धं तस्य
कथैव का । अपि तु न कापि । युद्धवार्ताप्यधुना नास्तीत्यर्थः । सङ्ग्रामे हता ये पा-
थिवास्ते नवा नूतना भवन्तो गीर्वाणा देवास्तेषामसंख्याततया संकटगमनादन्योन्यल-
भ्यत पाणिं धमन्ति तापयन्ति ये पन्थानस्ते संप्रति दिवि व्योम्नि संकुचन्ति न प्रसरन्ति ।
रणाभावात् । नवभवदित्यत्राभूततद्भावस्याविवक्षितत्वाच्चिप्रत्ययाभावः । विकल्पो वा
तद्विधे । वसुधा पृथ्वी वन्ध्या । प्रयोजकापत्याप्रसवात् । यत एव वन्ध्यात एव भटा-
न्वीरान्न सूते । लक्ष्मीरपि जयश्रीरपि कुञ्जरघटा हस्तिमसूहस्तस्य गण्डस्थलनिर्गतैरलि-
भिर्भ्रमरैः सह न मोदते । किं त्वरविन्दसौधवलभीनिर्व्यूहपर्यङ्किकाविश्रान्तैर्भ्रमरैः
संह । सौधस्य वलभी उपरि कुटी तस्यां यो निर्व्यूहो नागदन्तकः । 'खुंटा' इति
प्रनिद्धः । स एव पर्यङ्किकाल्पखट्वा इति समासं कृत्वा पश्चादरविन्दमेव तादृशी पर्य-
ङ्किका तस्यां विश्रान्तैरिति समासः । अरविन्दस्य विशिष्टपर्यङ्किकारूपणम् । सुखस्था-
नन्वान् । तथा च युद्धाभावाद्गण्डोद्धतालीनामप्रचारात्तैः सह संवन्धो न
लक्ष्म्याः । किं तु पद्मस्थाधिभ्रमरैरेव सह । तत्र तेषां वासस्थोत्सर्गसिद्धत्वात् । यद्वार-
विन्देन नह पर्यङ्किकया द्वन्द्वसमासः । तथा चारविन्दस्थैः पर्यङ्किकास्थैश्चेत्यर्थः । अर-
विन्दे नह जान्, पर्यङ्किकाया तु मुगन्निद्रव्यगन्वाकृष्टत्वादवस्थानमिति भावः । यद्वा
निर्व्यूहो द्वारम् । वलभ्या द्वारमित्यर्थः । 'निर्व्यूहः शेखरे द्वारे निर्व्यूहो नागदन्तके' इति
धरणिः । 'पर्यङ्किका तु खट्वा स्यात्' इति मेदिनीकरः । शस्त्राशस्त्रीत्यत्र 'तत्र तेनेद-
मिति सम्पे' इति बहुव्रीहिः । 'इत्यर्कमव्यतिहारे' इतीत्यसमासान्तः । 'अन्येभ्योऽपि

(सविमर्शाश्चर्यम् ।)

शंभुर्यद्गुणवल्लरीमुपनयत्याकृष्य कर्णान्तिकं

भ्रश्यन्ति त्रिपुरावरोधसुदृशां कर्णोत्पलग्रन्थयः ।

स्वं चास्फालयति प्रकोष्ठकमिमामुन्मुच्य तासामहो

भिद्यन्ते वलयानि दाशरथिना तैर्द्भग्नमैशं धनुः ॥ २१ ॥

(सरोषविकट परिकामन् ।) भो भो विदेहाः, क रामो दाशरथिः ।

यस्मिन्नर्जुनदोःसहस्रमलकप्रोद्धच्छदसच्छटा-

जिह्वाले जुहवांबभूविम रुषा राजन्यसत्तामपि ।

सोऽयं प्राक्कवलग्रहस्य विघसीभूतेष्वपि क्षत्रिय-

क्षुद्रेषु क्षुधितश्चिरेण परशुस्तेनायमन्विष्यते ॥ २२ ॥

(ततः प्रविशति सैवैर्यप्रमोदो दाशरथी रामः ।)

रामः—

साकं शक्तिधरेण तत्रभवतो देवाद्भवानीपते-

र्यः सम्यञ्चमवाप चापनिगमं सम्यञ्चि सामानि च ।

दृश्यते' इति दीर्घः । पाणिंधमा इति 'उग्रपश्येरंमदपाणिंधमाश्च' इति निपातः । शंभुर्यदिति । यस्य धनुषः । गुणवल्लरी गुणलताम् । कर्णान्तिक कर्णसमीपम् । भ्रश्यन्ति पतन्ति । अवरोधोऽन्तःपुरम् । सुदृशा स्त्रीणाम् । स्व स्वकीयम् । प्रकोष्ठक कफोणेरधोभागम् । इमा गुणवल्लरीम् । तासा त्रिपुरावरोधसुदृशाम् । अहो आश्चर्ये । येन धनुषा तासा पतिवधनिश्चयात्कर्णोत्पलाद्यधारणमिति भावः । अन्यस्य कर्णघातेनान्यासा कर्णोत्पलग्रन्थः, अन्यस्य प्रकोष्ठास्फालनेनान्यासा वलयग्रश् इत्याश्चर्यम् । विरोधनामायमलकारः । भिद्यन्त इति कर्मकर्तरि तड् । 'भूभुजामन्त पुरं स्यादवरोधनम्' इत्यमरः । यस्मिन्निति । यस्मिन्परशौ । रुषा क्रोधेन । राजन्यस्य क्षत्रियस्य । सत्ता विद्यमानताम् । सामस्यमिति यावत् । यद्वा सत्ता गुणतया व्यवस्थिताम् । तथा गुणीभूता अपि क्षत्रिया हता इति भावः । यद्वा सत्ता स्वरूपम् । तथा च स्वरूपनाशे सर्वे एव नष्टा इति भावः । वय जुहवावभूविम हुतवन्तः । सोऽयं परशुः क्षत्रियक्षुद्रेषु सत्सु चिरेण क्षुधितो यतस्तेन हेतुनाय क्षत्रियो रामोऽन्विष्यतेऽनुसंधीयते । मयेति शेषः । कीदृशेषु । प्राक्कवलग्रहस्य प्राथमिककवलग्रहस्य विघसीभूतेषु । भोजनशेषभूतेषु । कीदृशे परशौ । अर्जुन कार्तवीर्यस्तस्य दो सहस्रमेव नलकं मासादिवेधकलोहशलाका तस्मात्प्रोद्धच्छन्ती यास्रच्छटा रुधिरच्छटा सैव जिह्वा । लोहितत्वात् । तद्योगाज्जिह्वाले ।

शूराणां च तपस्विनां च परमां काष्ठार्मधिष्ठास्तुभि-

स्तेजोभिर्भगवानसौ भृगुपतिर्दिष्टोद्य दर्शिष्यते ॥ २३ ॥

जामदग्न्यः—(सखेदोपालम्भमात्मानं प्रति ।)

भस्माङ्कुरेति खुरलीकलहे कुमार-

मप्याक्षिपन्परुषरोषरसान्धचेताः ।

दृष्टोऽस्मि यः कृतमिथोहसितं शिवाभ्यां

तच्चापभङ्गमपि हा सघृणः शृणोमि ॥ २४ ॥

(विमृश्य च ।) अहो मामरण्यनिवासिनमुपश्रुत्य दुरात्मना रघुकुटुम्बकेन दूर-
मुच्छ्रसितम् । (किञ्चिदुच्चैः ।)

रे काकुत्स्थाः कथं वः श्रुतिविषयमयं नागमद्वार्गवीयो

दुःसामन्तापचारप्रचितपितृवधामर्षनिस्तारबन्धुः ।

‘प्राणिस्थात्—’ इत्यादिना लच् । जुहवांवभूविमेत्यत्र ‘भीहीभृहुवां श्रुवच्च’ इत्याम् ।
श्रुवद्रावथ । क्षत्रियक्षुद्रेष्विति ‘क्षुद्राज्जातिः’ इति समासः । ‘अमृतं विघसो यज्ञशेषभोज-
नशेषयोः ।’ इति मेदिनीकरः । साकमिति । असौ भगवान्भृगुपतिः परशुरामो दिष्टया
भाग्येन दर्शिष्यते द्रष्टव्यः । मयेति शेषः । यः शक्तिधरेण कार्तिकेयेन सह तत्रभवतो मा-
न्याद्रवानीपतेर्देवान्महेशात्सम्यच्च सम्यग्रूपम् । ‘समः समि’ इति सम्यादेशः । चापनिगमं
धनुर्वेदं सम्यञ्चि सामानि चावाप प्राप्तवान् । तेजोभिरिति ‘इत्थभूतलक्षणे तृतीया’ ।
शूराणां च तपस्विनां च परमामतिशयितां काष्ठार्मवधिमधिष्ठास्तुभिरधिष्ठानशीलैः । च-
वार्गं समुचयार्थो । ‘शक्तिधरः कुमारः क्रौञ्चदारण’ इत्यमरः । दर्शिष्यत इति कर्मणि
लट् । ‘सत्तिर्क्षीयुट्—’ इत्यादिना चिण्वदिट् । अधिष्ठास्तुभिरिति ‘ग्लाजिस्थश्च
भृगुः’ । ‘उपसर्गात्सुनोति—’ इति पत्वम् । अतिक्रोधेन रामोक्तमौचितीमश्रुत्वैवाह—
भस्मेति । हा कष्ट सोऽहं सघृणो गर्हितः कृपावान्वा, तच्चापभङ्गं तस्य शिवस्य चापभङ्ग
धनुर्भङ्गमपि शृणोमि । ‘मदृणः’ इति पाठे मन्द इत्यर्थः । स कः । योऽहं परुष निष्टु-
रोक्तिः, रोषरन्त्र ताभ्यामन्यं मुग्धं चेतो यस्य तादृशः सन् । खुरलीकलहे शस्त्राभ्या-
सकलहे प्रहृतत्वाद्रम्भादुर हे इति कृत्वा कुमारं कार्तिकेयमप्याक्षिपन्सन् । शिवाभ्या
भवभवानीभ्यामयमहो महारोपणो मामपि गुरुं गुरुपत्नीं च न गणयति, प्रलुप्त
कोपाग्निन्दनीत्याशयेन कृतमिथोहनित कृतान्योन्यहासं यथा स्यादेवं दृष्टोऽस्मि । भ-
स्माङ्कुरो नष्टतपस्विद्युतः । ‘अभ्यासः खुरली योग्या’ इति हारावली । परुष कर्तुरे रुद्धे निष्टु-
रोक्तो नु वाच्यवन् ॥ इति मेदिनीकरः । शिवाभ्यामिति शिवश्च शिवा च शिवौ ताभ्याम् ।
‘गुमान्धिया’ इत्येव शेषः । अहो कष्टे । गमासंनिधानभ्रमादाह—रे काकुत्स्था इति ।

वारानासन्नविंशान्विशसितविषमक्षत्रजातिप्ररोहः

क्रोधादुत्कृत्तगर्भामिषरुधिरवसाविस्रगन्धिः कुठारः ॥ २५ ॥

रामः—(दृष्ट्वा सहर्षवहुमानम् ।)

जेतारं दशकंधरस्य रभसाहोःश्रेणिनिःश्रेणिका-

तुल्यारूढसमस्तलोकविजयश्रीपूर्यमाणोरसम् ।

यः संख्ये निजघान हैहयपतिं शत्रोर्मुखं दृष्ट्वा-

न्यः पृष्ठं ददतोऽपि षण्मुखजये सोऽयं कृती भार्गवः ॥ २६ ॥

(क्षण च निर्वर्ण्य सस्मितम् ।) अहो संकीर्यमाणानेकरसानुभावगम्भीरमधुरोऽय-
मस्याभोगः । तथाहि ।

रे इति नीचामन्त्रणे । ये काकुत्स्था काकुत्स्थकुलोद्भवा राजान , अयं भार्गवीयो भार्ग-
वसवन्धी कुठार शस्त्रविशेषो वो युष्माक श्रुतिविषय श्रवणपथ नागमन्न गत । यतः
प्रगल्भा भवन्त इति शेष । कीदृश. कुठार . । दु सामन्तस्य- दुष्टाधीश्वरस्य अर्थात्सह-
स्रार्जुनस्यापचारेणापराधेन प्रचित उपचित । कृत इति यावत् । पितृवधस्तज्जन्या-
मर्षस्य निस्तारे बन्धुमित्रम् । पूर्व सहस्रार्जुनेन जमदग्निर्हत , अनन्तर पितृवधामर्षात्प-
रशुरामेण क्षत्रिया हता इति पुराण एव स्फुटम् । आसन्नविंशानेकविंशतिसख्याकान्वा-
रान्विशसितो मारितो विषमक्षत्रजाते. प्ररोहोऽङ्कुरो येन स । पुन. कीदृश. । क्रोधादु-
त्कृत्त. खण्डितो यो गर्भ । अर्थात्क्षत्रियस्त्रीणाम् । तस्यामिषरुधिरवसाभिर्विस्रगन्धिराम-
गन्धिः । ननु 'विस्र स्यादामगन्धि यत्' इत्यादेर्विस्रगन्देनैवामगन्धिप्राप्ते. किमर्थं
पुनर्गन्धिपदोपादानमिति चेत् । न । यत्र पर्यायशब्दोपादान तत्रातिशयित एवायं
गम्यत इत्युक्तत्वात् । आसन्नविंशानिति आसन्ना विंशतिर्येषाम् । 'सख्ययाव्यया-
सन्न-' इत्यादिना बहुव्रीहि । 'बहुव्रीहौ सख्येये उजवहुगणात्' इति उच् । 'तिविं-
शतेर्ङिति' इति टिलोप. । आमिषं मासम् । 'मासं क्रव्यमामिषम्' इति हारावली ।
सामन्त. कतिपयदेशाधिप. परुष वदन्तमपि स्वमहिम्ना स्तौति—जेतारमिति ।
सोऽयं कृती युद्धकुशलो भार्गव. परशुराम. । अस्तीति शेष । य सख्ये सङ्ग्रामे हैहयपतिं
सहस्रार्जुन निजघान हतवान् । कीदृशम् । दशकंधरस्य रावणस्य जेतारम् । कीदृ-
शस्य । रभसाहो श्रेणिरेव भुजपङ्क्तिरेव नि श्रेणिकाधिरोहिणी । 'कटकली' इति
ख्याता । तत्र तुल्यमेकदैवारूढा या समस्तलोकविजयश्रीस्तया पूर्यमाणमुरो यस्य तस्य ।
रभसो हर्ष । स च तुल्यारोहेण जनित. । य. षण्मुखजये कार्तिकेयजये शत्रो कार्तिके-
यस्यैव पृष्ठ ददतोऽपि मुख दृष्टवान् । षण्मुखस्य पश्चादपि मुखसंभवादिति भाव. ।
'नि.श्रेणिस्त्वधिरोहिणी' इत्यमरः । संकीर्यमाणः स्वय संकीर्णोभवन् । कर्मकर्नरि

जटां धत्ते मूर्धा परशुधनुषी बाहुशिखरं
 प्रकोष्ठो रौद्राक्षं वलयमिषुदण्डानपि करः ।
 प्ररूढप्रौढास्त्रवणविकटरौद्राद्भुतमिदं
 प्रशान्तामैणेयीं त्वचमपि च वक्षः कलयति ॥ २७ ॥

(इत्युपसर्पति ।)

जामदग्न्यः—(विलोक्य ।) कथमयमसौ श्रूयमाणगुणानुकल्पिताका-
 रसंवादी दाशरथिः । साधु रे राजन्यपोत, साधु ।

सविधमुपसरन्समूलकाषं कषितनृपान्वयमद्य मां धिनोषि ।
 हरिमिव करिकुम्भकूटकोटिप्रकटकठोरनखाङ्कुरं कुरङ्गः ॥ २८ ॥

रामः—(सस्मितम् ।) भगवन्भार्गव, गुरुगर्भरूपयोरेतावदेवान्तरम् ।
 किं चे ।

आदेष्टा भगवान्मृगुर्जननयोरौत्पत्तिकब्राह्मयो-
 देवो धूर्जटिरस्त्रकर्मणि गुरुर्वीर्यं च दूरेगिराम् ।

लट् । आभोगः शरीरपरिपूर्णता । सकीर्यमाणानेकरसत्वमेव स्फोरयति—जटामिति ।
 मूर्धा शिरो जटां धत्ते । बाहुशिखरं कर्तुं, परशुश्च धनुश्च परशुधनुषी ते कर्मभूते ।
 सर्वत्र कलयतीत्यनेनान्वयः । जनितान्वयस्यापि पुनरन्वय आकाङ्क्षावशात् । आवृत्तिर्वा
 कलयति पदे । रूद्राक्षस्येदं रौद्राक्षं वलय जपमालाम् । प्ररूढमुत्पन्नम् । विकटे स्फुटे
 रौद्राद्भुते रसौ यत्र तत् । एण्या विकार ऐणेयी । ‘एण्या ढञ्’ । वक्षो हृदय कर्तुं ।
 कलयति दधातीत्यर्थः । अनुकतिपतोऽनुगतः । आकारो वेषो रूप वा । ‘यत्राकृतिस्तत्र
 गुणा वसन्ति’ इति नीते । रे आक्षेपे नीचामन्त्रणे वा । बालकाभिमानेन राम तर्ज-
 नग्रह—सविधमिति । सविधं समीपमुपसरन्नागच्छस्त्व मा धिनोपि प्रीणयसि ।
 कीदृशम् । समूलकाषं समूल कषितो हतो नृपान्वयः क्षत्रियवशो येन तम् । कमिव
 कः । हरिमिव कुरङ्गः । यथा कुरङ्गो हरिणो हरिं सिंहं प्रीणयति तथा त्वं मामित्यर्थः ।
 तथा च यथा हरिणमारणे सिंहस्य न काप्यशक्तिस्तथा भवद्विनाशे ममेति भावः । कीद-
 रम् । करिणा हस्तिना कुम्भो गण्डस्थल तस्य कूट समूहः शिखरं वा । ‘कूट शिखर-
 चंघयोः’ इति धरणिः । तस्य कोटिः सख्याभेदस्तत्र प्रकटः स्फुटः कठोरः कठिनः ।
 विदारक इति यावत् । नखाङ्कुरो यस्य तम् । समूलकाषमित्यत्र ‘समूलनिमूलयोः कपः’
 इति णमुल् । ‘यथाविव्यनुप्रयोगः पूर्वस्मिन्’ इति कपेरेवानुप्रयोगः । गुरुर्महान् । गर्भ-
 रूपो युवा । अन्तरं विशेषः । आदेष्टेति । हे अप्रतिमानुभाव अधिकपराक्रम, भवन्ते

१. ‘आ., कथनर्मा’. २. ‘गुणानुरूपकतिपताकार-’. ३. गुरुगर्भयोः; ‘गुरुगर्भयोः’.
 ४. ‘तु’.

सप्तद्वीपवतीं ददद्भुवमभिप्रैषि द्विजान्कश्यप-

प्रायानप्रतिमानुभाव भवते कस्मैचिदस्यै नमः ॥ २९ ॥

जामदग्न्यः—अरे क्षत्रियडिम्भ, तवानेन सत्त्वसौजन्यपौरुषोत्कर्षेण किमप्यन्तराप्यायितोऽस्मि । किं तु ।

नाराचैः कृतवीर्यनन्दनवधूवाप्पप्रियंभावुकै-

रुत्पाद्य क्षतजोदमर्णवमथ न्युप्तं पितृभ्यां पयः ।

संप्रत्यस्य समस्तबाहुजभुजः क्रोधस्य निर्वास्यतः

क्षुन्दानो धनुरैन्दुशेखरमहो जातो भवानिन्धनम् ॥ ३० ॥

रामः—(स्मिता १) भगवन्,

बालस्वभावसुलभेन कुतूहलेन

कृष्टं धनुर्भगवतो वृषभध्वजस्य ।

तत्रानुषङ्गिकममङ्गलमीदृशं तु

संवृत्तमत्र न मया गणितस्त्वमासीः ॥ ३१ ॥

तुभ्यमस्मै कस्मैचिदनिर्वचनीयगुणाय नमः । अस्त्विति शेषः । यस्य तवेत्यर्थात् । जन-
नयोर्जन्मनोः । उत्पत्तिभवमौत्पत्तिकम् । अध्यात्मादित्वाट्टञ् । वट्टकरणं व्रतं ब्रह्म ।
तस्येदं ब्राह्मम् । 'तस्येदम्' इत्यण् । तयोर्भगवान्भृगुरादेशा निर्वाहकः । धूर्जटिर्देवो
महेशोऽस्त्रविद्यायां गुरुराचार्यः । तु पुनः । वीर्यं पराक्रमो गिरा वाचा दूरे वर्तते । तव
पराक्रमस्तु वक्तुमेव न शक्य इति भावः । सप्तद्वीपवती भुव ददत्सन्कश्यपप्रायान्कश्यपप्र-
भृतीन्द्रिजानभिप्रैषि अभिसवभ्रासि । सप्रदानीकरोपीति यावत् । 'जम्बूद्वीपकुशकौश्व-
शाकशात्मलिपुङ्कराः । द्वीपाः सप्ताथ सप्तैव समुद्रा अपि कीर्तिता ॥ लवणेक्षुसुरा-
सर्पिर्देहिदुग्धपयोमयाः ।' इति पुराणम् । अन्तरभ्यन्तरे । आप्यायितस्तृप्तः । क्रोध-
वशात्स्तुतिमप्यसहमान आह—नाराचैरिति । नाराचैर्वाणैः । क्षतजोदं रुधिरमेव
पानीयं यस्य तमर्णवमुत्पाद्य अथानन्तरं पितृभ्यां पित्रे मात्रे च पयो न्युप्तं दत्तम् । स-
प्रति ममास्य निर्वास्यतो निर्वाणतां यास्यत क्रोधस्यैन्दुशेखरं वनुः कर्मभूत क्षुन्दानः
क्षुण्ण कुर्वन्भवानिन्धन जातः । अन्यस्यापि निर्वास्यतो बहुधादेरिन्धनादिदानादुपचयो
भवतीति ध्वनिः । कृतवीर्यनन्दनः कृतवीर्यपुत्रः सहस्रार्जुनः । प्रियभावुक इति अप्रियः
प्रियो भवतीति 'कर्तरि भुवः खिण्णच्छुक्कजौ' इति शुक्लः । 'रक्तक्षतजशोणितम्'
इत्यमरः । 'निवापः पितृदानं स्यात्' इति च । पितृभ्यामिति 'पिता मात्रा' इत्येकशेषः ।
बाहुज क्षत्रिय भुङ्क्ते । भुज इति भुजेः क्तिप् । तस्य । क्षुन्दान इति 'क्षुदिर् संपेपणे' । रुधादिः ।
शानच् । स्मित्वेति । स्वपराक्रमश्रवणादिति भावः । आनुषङ्गिकं प्रासङ्गिकम् । अनाक-

जामदग्न्यः—(सरोपम् ।) आः क्षुद्रक्षत्रियडिम्भ, कथं प्रमथनाथप्रथ-
मान्तेवासिनं परशुराममपि भवान्नाजीगणत् ।

महासेनो यस्य प्रमदयमदंष्ट्रासहचरैः

शरैर्मुक्तो जीवन्द्विरिव शरजन्मा समभवत् ।

इमां च क्षत्राणां भुजवनमहादुर्गविषमा-

मयं वीरो वारानजयदुपर्विशान्वसुमतीम् ॥ ३२ ॥

रामः—शान्तं शान्तम् । प्रसीद भगवन् । अविमृष्यकारितया न
गणितोऽसि । न पुनरवलेपात् ।

स्त्रीषु प्रवीरजननी जननी तवैव

देवी स्वयं भगवती गिरिजापि यस्यै ।

त्वद्दोर्वशीकृतविशाखमुखावलोक-

त्रीडाविदीर्णहृदया स्पृहयांबभूव ॥ ३३ ॥

जामदग्न्यः—(विहस्य ।) रे^३ राजन्यपोत,

अनुभवपुनरुक्तां मुञ्च नः स्तोत्रचर्या-

मुपनमय तदेतत्कौशिकोपज्ञमस्त्रम् ।

लितमित्यर्थः । अमङ्गलं धनुर्भज्जरूपम् । आः कोपे । प्रमथनाथः शिवः । 'पिनाकी प्रमथा-
धिपः' इत्यमरः । नाजीगणन्न गणितवान् । 'गण संख्याने' । णिच् । लुङ् । च्लेश्वङ् ।
'इ च गणः' इत्यभ्यास ईकारः । महासेन इति । महासेनः कार्तिकेयः । 'कार्तिकेयो
महासेनः शरजन्मा' इत्यमरः । यस्य मम यमदन्ततुल्यैः शरैर्मुक्तस्त्यक्तः सन् द्विरिव द्वौ
धारौ शरजन्मा समभवद्वृत्तः । शरवणे जातत्वात्प्रथमं शरजन्मेति, पुनरपि परशुरामश-
राज्जातत्वादस्य वारद्वय शरजन्मत्वमिति भावः । सोऽय परशुराम उपर्विशानेकर्विश-
निवारान्वसुमतीं पृथ्वीमजयजितवान् । क्षत्राणां भुजवनेन महादुर्गामत एव विषमां
कटिनाम् । प्रमदो द्रष्टोऽतिमत्तो वा । द्विरिति । 'द्वित्रिचतुर्भ्यः सुच्' । उपर्विशानिति ।
उपगता निकटस्था विशतिर्येषां तान् । एकर्विशानित्यर्थः । 'अवलेपः स्मृतो गर्व' इति
विश्वः । स्त्रीष्विति । स्त्रीषु मध्ये प्रवीरजननी प्रकृष्टवीरसवित्री । जननी माता । गि-
रिजा गौरी यस्यै त्वन्मात्रे स्पृहयांबभूव स्पृहा चकार । गौरवं कृतवतीत्यर्थः । 'स्पृहे-
रोक्षितः' इति संप्रदानता । वशीकृतो निष्पीडितः । विशाखः कार्तिकेयः । 'विशाखः
शिखिबाहनः' इत्यमरः । विदीर्णमेव विदीर्णम् । परशुरामेण कौतुकेनैव बाहुपीडनेन

१. 'क्षुद्र' इति पुस्तकान्तरे नास्ति. २. 'प्रसीद' इति पुस्तकान्तरे नास्ति. ३. 'रे
राजन्यपोत' इति पुस्तकान्तरे नास्ति.

क्षिपति न खलु कालं वीरगोष्ठीविनोद-

प्रियपरशुरयं मे बाहुरुद्यच्छमानः ॥ ३४ ॥

रामः—(खगतम् ।) अये भगवन्तं विश्वामित्रमपि स्पृशति । भवत्वेवं तावत् । (प्रकाशम् । सधैर्यस्मितम् ।)

भूमात्रं कियदेतदर्णवमयं तत्साधितं हार्यते

यद्वीरेण भवादृशेन वदति त्रिःसप्तकृत्वो जयः ।

डिम्भोऽयं नवबाहुरीदृशमिदं घोरं च वीरव्रतं

तत्कोपाद्विरम प्रसीद भगवज्जात्यैव पूज्योऽसि नः ॥ ३५ ॥

जामदग्न्यः—(सर्कोधकम्प खगतम् ।) अहो दुरात्मनोऽस्य राजन्यपो-
तस्य वीरप्रहतायाः पद्धतेरस्वलितमुक्तिप्रत्युक्तिवैदग्ध्यम् । (प्रकाशम् ।) आः
पाप, जात्यैव केवलया पूज्यस्ते परशुरामः । कथमद्यापि निरायुधोऽसि ।

विनयनिचुलितैर्भवद्वचोभिः किमपि नवं विवृणद्धिरङ्गमन्तः ।

अयमजनि करः कृतान्तदंष्ट्राक्रकचकठोरकुठारदुर्निरीक्ष्यः ॥ ३६ ॥

कार्तिकेये जिते सति कथमहो मत्पुत्र. पराजयीति सलज्जा या पार्वती योग्यपुत्रप्रस-
वितृत्वात्त्वमतिधन्यासीति परशुराममातरं स्तुतवतीति फलितोऽर्थः । अनुभवेति । अ-
नुभवेन पुनरुक्ता पुनः कथिताम् । उपनमयारोपय । कौशिक आद्य उपदेष्टा यत्र
तत्कौशिकोपज्ञम् । ‘उपज्ञा ज्ञानमाद्य स्यात्’ इत्यमर. । खलु यस्मादर्थे । वीरगोष्ठी
युद्धम् । उद्यच्छमान उद्यतो भवन् । ‘समुदाद्भ्यो यमोऽग्रन्थे’ इति तड् । विश्वामित्र-
मपि स्पृशतीति कौशिकोपज्ञमस्त्रमुपनमयेत्यनेनेत्यर्थः । भवत्वेवमिति । वीरसदृश कर्माच-
रिष्यामीति भावः । भूमात्रमिति । भूमात्र भूमण्डल कियदेतत् । अपि त्वल्पमिदम् ।
अर्णवमयं समुद्रव्याप्तम् । तद्भूमात्रं साधितं जितं सद्भवादृशेन वीरेण यद्धार्यते तन्नि-
सृष्टत्वं एकविंशतिवारान्कृतो जयो वदति कथयति । यदि हि मध्ये तत्र हारित स्यात्तदा
पुन. कथं जयः स्यात् । एकजयेनैव निर्वाहादिति भावः । त्रिरिति ‘द्वित्रिचतुर्भ्यः सुच्’ ।
सप्तकृत्व इति ‘संख्यायाः क्रियाभ्यावृत्तिगणने कृत्वसुच्’ । अयमह रामो डिम्भो वालक ।
नवबाहुः कोमलबाहुः । वीरव्रत घोरं भयानकम् । तर्हि किमुचितमित्यत आह—तस्माद्धेतो-
कोपाद्विरम विरतो भव । नोऽस्माकं जात्यैव ब्राह्मणत्वेनैव त्वं पूज्योऽसि । ब्रह्मवधभया-
देव क्षम्यत इति भावः । कोपादिति ‘जुगुप्साविराम—’ इत्यादिनापादानता । विरमेति
‘व्याङ्परिभ्यो रमः’ इति परस्मैपदम् । वीरप्रहताया वीरशीलितायाः । पद्धतेर्मार्गात्,
मार्गस्य वा । उक्तिप्रत्युक्तिवैदग्ध्यमुत्तरप्रत्युत्तरकौशलम् । विनयनिचुलितैरिति ।

१. ‘मितम्’. २. ‘अहम्’. ३. ‘क्रोधात्’. ४. ‘सर्कोधकम्पम्’ इति पुस्तकान्तरे नास्ति
५. ‘अस्य’ इति पुस्तकान्तरे नास्ति. ६. ‘महावीर’. ७. ‘प्रकाश सरोपम्’. ८. ‘पूजनीय’.

(उच्चैश्च ।) अहो नु खलु भोः,

त्रैलोक्यत्राणशौण्डः सरसिजवसतेर्यः प्रसूतो भुजाभ्यां

स क्षत्रं नाम वर्णः कुलिशकठिनयोर्यस्य दोष्णोर्विलीनः ।

ज्वालाजिह्वालकालालकवलभयभ्रान्तदेवासुराणि

व्यातन्वानो जगन्ति ज्वलति मुनिरयं पार्वतीधर्मपुत्रः ॥ ३७ ॥

(नेपथ्ये ।)

भैगवन्भार्गव,

अप्रवृत्तिविषयं वितन्वतः क्षत्रशब्दमियमेव मेदिनी ।

दक्षिणा तव बभूव यज्वनो मुञ्च संप्रति तु शुष्कमायुधम् ॥ ३८ ॥

जामदग्न्यः—अये, प्रशान्तगम्भीरः क एषः । तर्हि जनकेन भवितव्यम् । (तदभिमुखमवलोक्य ।) राजर्षे सीरध्वज, भगवतः सूर्यशिष्यात्पुराणवाजसनेयिनो याज्ञवल्क्यादधीतब्रह्मसिद्धान्तो गृहीतर्वाक्य एवासि । किं तु नायमवसरः शिष्टानुरोधस्य ।

भवद्वचोभिरयं मम करो हस्तः कृतान्तो यमस्तस्य दंष्ट्रा दन्तः स एव ककचः करप' 'करवत' इति प्रसिद्धं तद्वत्कठोरो यः कुठारस्तेन दुर्निरीक्ष्योऽजनि । जात इत्य' प्रियेन निचुलितैः पिहितैः । तथा च विनयेन पिहितम्, परं न त्वभ्यन्तरेऽपि ऽस्तीति भावः । नोऽस्माकं किमप्यनिर्वचनीयं धनुर्भङ्गरूपमङ्ग कलङ्कं विवृणो मथा- काशयद्विः । 'अहो नु खलु भोरिति विस्मये सप्रयुज्यते' इति भरतः । त्रैलोक्य' अयं पार्वतीधर्मपुत्रः परशुरामः । हरशिष्यत्वात्तस्य । ज्वलति दीप्यते । अतिकु' शब्दः । यावत् । कीदृशः । त्रैलोक्यरक्षायां शौण्डः ख्यातो दर्पिष्ठो वा । पुनः कीदृश' तिकेयो लंघ जिता तद्योगाल्लब्धः । एतादृशो यः कालानलः प्रलयान्निः । यद्वा कालो' रिव द्वौ एवानलोऽग्निस्तस्य कवलनभयेन ग्रासत्रासेन भ्रान्ताः पलायिता देवा असुराश्च' मश- तादृशानि जगन्ति भुवनानि व्यातन्वानो विस्तीर्णकुर्वन् । यस्य परशुरामस्य दोष' वेश- गोरधिकगणयोः स. क्षत्रं नाम वर्णः क्षत्रियजातिर्विलीनो लयितः । की' मां क्षत्रं नाम वर्णः । सरसिजवसतेर्ब्रह्मणो भुजाभ्यां सप्रसूतो जातः । बाहुजल्' नक्षत्रियस्य । 'बाहू राजन्यः कृतः' इति श्रुतेः । 'शौण्डो मत्ते च विख्य' दर्पशालिन्यपि स्मृतः' इति विश्वः । दोष्णोरित्यत्र 'पद्मोमास—' इत्यादि' दोःशब्दस्य दोषघातेशः । नेपथ्ये जनकः परशुरामकोधादनिष्टमाशङ्कमान आह— अप्रवृत्तीत्यादि । यज्वनो याज्ञिकस्य तवेयमेव पृथ्वी दक्षिणा बभूव । तस्मा' क्षेत्रो. संप्रति शुष्क निष्फलम् । कार्याभावात् । आयुधं मुञ्च । त्यजेत्यर्थः । भूमिर्दक्षिणा

१. 'संप्रसूतः'. २. 'भार्गव भार्गव'. ३. 'अप्रवृत्त'. ४. 'प्रशान्तगम्भीरस्वरं जन-
केन'. ५. 'राजर्षे' इति पुनश्चान्तरे नाम्नि. ६. 'वागेवासि'.

अवनिमधिकविंशानभ्यवस्कन्ध वारा-

नवभृथभृतकेभ्यः संप्रदाय द्विजेभ्यः ।

विरमति रमणीयाद्वन्द्वयुद्धात्कथं मे

निखिलनृपतिहत्यादृष्टसारः कुठारः ॥ ३९ ॥

(पुनर्नेपथ्ये ।)

भृगुतिलक नमस्ते मुञ्च वैमत्यमेत-

त्कुरु करुणमिदानीं मानसं मानशौण्ड ।

वहति बत किमस्त्रं पुत्रभाण्डेऽपि रामे

त्रिजगदभयदानस्थूललक्षो भुजस्ते ॥ ४० ॥

जामदग्न्यः—(राम प्रति ।) अये, धीरकर्कशस्वरः क एषः ।

रामः—(सप्रश्रयम् ।) भगवन्, अयं नस्तातो रघुपतिः ।

जामदग्न्यः—(सव्यथम् ।) धिक्, सर्वतः क्षेत्रकलम्बोद्भेदः (नेपथ्याभि-

यैव त्यक्तात् किमर्थमायुधग्रहणमिति भावः । पुराणवाजसनेयेनोक्त वेद वा, अधीते वा । 'शौनकादिभ्यश्च' इति णिनि । ब्रह्म वेदः । गृहीत [वाक्य यस्य सः । यद्वा गृहीत] न्त वाक्य वेदवाक्य येन स । अवसरः प्रस्तावः । अवनिमिति । मे मम कुठारो तत्काले युगमस्य युद्ध द्वन्द्वयुद्ध तस्मात्कथं विरमति । अपि न कथमपीत्यर्थः । अधिक-युद्धम् । एका विंशतिर्येषा तानेकविंशतिवारानभ्यवस्कन्ध मारयित्वा । क्षत्रियानित्य-मपि स्पृकन्दिरभ्यवपूर्वो मारणार्थः । 'हन्त्यर्थाश्च' इति चुरादिपाठाणिच् । अवनि रिष्यामी ब्राह्मणेभ्यो दत्त्वा । कीदृशेभ्यः । अवभृथो यज्ञान्तस्तस्य भृतका वैतनिका क-अर्णव-तेभ्यः । यागे भृतिभृगुत्विरभवति । हत्या हननम् । 'दीक्षान्तोऽवभृथो यज्ञे' इ-सकृतः । 'भृतको भृतिभुक्कर्मकरो वैतनिकोऽपि सः' इति धरणिः । नेपथ्ये दशरथः पुनः रामादनिष्टमाशङ्कमानः पुत्रस्नेहात् निवर्तयितुमाह—भृगुतिलकेति । मानेन साने वा शौण्ड ख्यात हे, ते तव भुजः पुत्रभाण्डेऽपि पुत्रतुल्येऽपि रामे रामचन्द्रे कि-नञ् वहति कुतोऽस्त्रं धारयति । अपि तु पुत्रेऽस्त्रधारणमयुक्तमिति भावः । बत खेदे । क्रेत्राधारणे हेतुमाह—त्रिलोक्या अभयदाने स्थूललक्षो बहुप्रदः । तथा च रामचन्द्रे-द्वेभ्यभयदान युक्तमिति भावः । वैमत्य मतविपरीतता । करुण कृपामयम् । 'भाण्ड पा-नेऽपि सदृशे खलपेऽपि च निगद्यते' इति धरणिः । 'स्थूललक्षो बहुप्रदः' इत्यमरः । धीरो गभीरः । धिक् निन्दायां सामान्यतः । तेन तद्योगेन द्वितीया । सर्वतः सर्वत्र । कलम्बोऽङ्कुरः । उद्भेदः प्रकाशः । गुरुधनुर्भज्जन्त्यक्रोधान्धः स्तुतिमप्यमहिष्णुराह—

१. 'पुनः' इति पुस्तकान्तरे नास्ति. २. 'कदम्बकोद्भेदः'. ३. 'नेपथ्याभिमुखः'.

नुन्नमवलोक्य ।) भो राजन्दशरथ, अस्मन्नामधेयमात्रमित्रेण पुत्रेणामुना
मानार्हो भवान् । किं पुनरनभिज्ञोऽसि वीरव्यवहारस्य ।

पुरमथनधनुर्विमर्दनोत्थं प्रदहदहर्दिवमस्ति तीव्रमर्चिः ।

रघुजनककुटुम्बवाप्पपूरैः परमिह शान्तिमुशन्ति शस्त्रभाजः ॥ ४१ ॥
(नेपथ्ये ।)

आः जामदग्न्यः, किमेवमेतिप्रसक्तः संन्यस्तशैखानस्मानपि बलाद्धनु-
ग्राहयसि ।

जामदग्न्यः—(सरोपम् ।) अरे विदेहप्रसवैपांशुल,

अयमधिपतिर्भासामेकान्तरो भवतो गुरु-

स्त्वमसि तपसा यद्वर्षीयानिति स्म तितिक्ष्यसे ।

कथमसि धनुर्नामग्राही तदेष संमाप्यते

मम हि सकलक्षत्रालम्भकतोरमृतं भवान् ॥ ४२ ॥

(नेपथ्ये ।)

भार्गव भार्गव, च्यवनादिवृद्धवाक्यगौरवनिगृहीतसंप्रहारक्रियासमभि-

पुरमथनेति । पुरमथनधनुर्विमर्दनोत्थं हरधनुर्भङ्गसमुद्भूतं तीव्रमर्चिस्तेजोऽस्ति । अह-
र्दिव प्रत्यह प्रदहत् । 'अचतुर-' इत्यादिना निपातनम् । शस्त्रभाजोऽस्मदादयो रघुजन-
कयोः कुटुम्बस्य वाप्पपूरैः परमर्चिषः शान्तिमुशन्तीच्छन्ति । 'वश कान्तौ' । 'ग्रहि-
ज्या-' इत्यादिना संप्रसारणम् । नेपथ्ये जनकवचनम् । 'आस्तु स्यात्कोपपीडयो.'
इत्यमरः । पाशुलोऽधमो दूपको वा । अयमिति । अय भासामधिपतिः सूर्यो भवतः
एकान्तरो गुरुः । याज्ञवल्क्येन सूर्यादधीतम्, जनकेन याज्ञवल्क्यात्, तेन सूर्यशिष्यशि-
ष्यो जनकः । तपसा यद्वर्षीयान्वृद्धस्त्वमसि, अतो हेतोस्तितिक्ष्यसे स्म धान्तोऽसि ।
अचिन् 'तपसे' इति पाठः । तत्र त्वमपि तपसे तपः करोषीति हेतोस्तितिक्ष्यसे स्म
धान्तस्त्वम् । धनुर्नामग्राही धनुषो नामग्रहणकर्ता कथमसि । अपि तु धनुर्नामग्राही
वदति तत्तस्मादेष भवान्समाप्यते । सार्यत इत्यर्थः । कीदृशः । मम हि ममैव सकलक्ष-
त्रालम्भकतोनिषिद्धक्षत्रियनारण्यजस्यामृत यज्ञशेषीभूतः । तितिक्ष्यस इत्यत्र 'तिज नि-
शामने' । 'गुमिज्जिह्व. सन्' इति धमायां सन् । 'लट् स्मे' इति कर्मणि लट् । 'हि
रेनामवधारणे' इत्यमरः । 'अमृतं यज्ञशेषे स्यात्' इति विश्वः । च्यवनो मुनिः । वृद्धः
पण्डितः सुचिरो वा । निगृहीतः संकुचितः । संप्रहारो युद्धम् । क्रियासमभिहारः पौ-

१. 'राजन' इति पुन्यकान्तरे नास्ति. २. 'नामधेयमित्रेण'. ३. 'सूनुना मानार्हो'.
४. 'शस्त्रभाजः'. ५. 'पापन'. ६. 'तपसा त्वम्'. ७. 'समाप्यसे'. ८. 'भगवन्भार्गव'.

हारस्य तत्रभवतः परमे ब्रह्मणि वर्तमानस्य पुनरुपप्लवन्ते बुद्धयः ।
तद्विरम, कियच्चिरमितेः परमपि नाटयिष्यति भवन्तमायुधपिशाची ।

जामदग्न्यः—(विहस्य ।) अहो याज्यस्नेहः शतानन्दमाकुलयति । भ-
वतु, सान्त्वयामि तावदेनम् । (तदभिमुखम् ।) आङ्गिरस,

नृपस्ते पाल्योऽयं मम पशुपुरोडाशरसिकः

पृथिव्यामव्याजोद्भटभुजभृतः सन्ति रघवः ।

अमीषामुत्सिक्तं किमपि कुलमुत्कृत्य लवशो

विधाता तत्सर्वं यदभिरुचितं ते भृगुपतिः ॥ ४३ ॥

(नेपथ्ये ।)

आः पाप क्षत्रियायाः पुत्र क्षत्रियभ्रूणहत्यापातकिन्, निसर्गनिष्प्राणं
हि प्रहरणमिक्ष्वाकूणां ब्राह्मणेषु । तैर्यादृशस्तादृशो वा सोढव्योऽसि ।
कथमेवमतिक्रामन्नस्माकमपि ब्रह्मवर्चसान्न विभेषि ।

जामदग्न्यः—(सरोपहासम् ।) अरे ब्रह्मवन्धो वान्धकिनेय गौतमगोत्रपांसन,

कुर्युः शस्त्रकथाममी यदि मनोर्वशे मनुष्याङ्कुराः

स्याच्चेद्ब्रह्मगणोऽयमाकृतिगणस्तत्रेप्यते चेद्भवान् ।

न पुन्य भृशार्थो वा । तत्रभवतो मान्यस्य । तवेति शेषः । ब्रह्म तत्त्वम् । उपप्लवन्ते-
ऽस्थिरीभवन्ति । पिशाची तृष्णा । याज्यत इति याज्यो यागशिष्य । नृप इति । ते
तवाय नृपो जनको मम पाल्यो रक्षणीयः । पशुइच्छागो भृगो वा । पुरोडागो हविर्भेद ।
तथा च पशुपुरोडाशरसिकोय तपस्वी वराको न हन्तव्य इति भावः । क्रोवान्धोऽपि
मान्यतया प्रवोवायाह—अमीषा रघूणामुत्सिक्तमुद्धत कुल लवशो लेश लेगं कृत्वोत्कृत्य
खण्डयित्वा यत्ते तुभ्यमभिरुचितं तव प्रीतिविषयस्तत्सर्वं भृगुपतिर्विधाता करिष्यति ।
रामभद्रविनाशवर्जं सकलमभिमत ते करिष्यामीति भावः । ‘रुच्यर्थानां प्रीयमाणः’ इति
सप्रदानता । नेपथ्ये पुनः शतानन्दवचनम् । आ. कोपे । क्षत्रियायाः पुत्र । कुत्सितक्ष-
त्रियायाः पुत्रेत्यर्थः । ‘षष्ठ्या आक्रोशे’ इत्यलुक् । भ्रूणो गर्भः । हत्या हननम् । ‘हनस्त
च’ इति भावे क्तिप् । तश्चान्तादेशः । निसर्गनिष्प्राण स्वभाववलग्न्यम् । ब्रह्मवर्चसं ब्र-
ह्मतेजः । यद्वा वृत्ताध्ययनसपत् । ‘स्याद्ब्रह्मवर्चसं वृत्ताध्ययनद्धिः’ इत्यमरः । ‘ब्रह्महस्ति-
भ्यां वर्चसः’ इत्यच् । वर्चसादिति ‘भीत्रार्थानां भयहेतुः’ इत्यपादानता । ब्रह्मवन्धो कुम्भि-
तब्राह्मण । ‘ब्रह्मवन्धुरधिकेपे’ इत्यमरः । वान्धकिनेयोऽसतीपुत्रः । ‘अथ वान्धकिनेयः
स्याद्बन्धुलश्चासतीसुतः’ इत्यमरः । कुर्युरिति । मनोर्वशे कुले अनी मनुष्याङ्कुरा मनुष्य-

१. ‘भवतः’. २. ‘विरम विरम’. ३. ‘इयमपरमपि’. ४. ‘परवन्तम्’. ५. ‘क्षत्रिया-
पुत्र’. ६. ‘अतिक्रमन्’.

सम्राजां समिधां च साधकतमं धत्ते छिदाकारणं

धिञ्जौर्वीकुशकर्षणोल्बणकिणग्रन्थिर्ममायं करः ॥ ४४ ॥

(नेपथ्ये ।)

भगवन्भार्गव भार्गव,

त्वं वेदवानसि वसिष्ठगुरोः सनाभिः

स्वायंभुवः स भगवान्प्रभवो गुरुस्ते ।

तेनातिमात्रमसृणं हृदयं मदीय-

मद्यापि न त्रुटति शाम्यतु ते कुदृष्टिः ॥ ४५ ॥

जामदग्न्यः—(सोच्चैर्हासम् ।) किमात्थ रे दशरथ, किमात्थ । नाद्यापि हृदयं त्रुटतीति । कथं वा त्रुटतु यावदेष न व्याप्रियते परशुः ।

(नेपथ्ये ।)

आः जामदग्न्य, गुरूनप्यैधिक्षिपसि ।

पुरोजन्मा नाद्यप्रभृति मम रामः स्वयमहं

न पुत्रः पौत्रो वा रघुकुलभुवां च क्षितिभुजाम् ।

अधीरं धीरं वा कलयतु जनो मामयमयं

मया वद्धो दुष्टद्विजदमनदीक्षापरिकरः ॥ ४६ ॥

पोता यदि शस्त्रकथां कुर्युः । यदि चायं ब्रह्मगणो ब्राह्मणगणः ऋत्विग्गणो वा आकृति-
गणः स्यात् । आकृत्या आकारेण गृह्यते यत्र गणे स आकृतिगणो वैयाकरणप्रसिद्धः ।
तत्रापि चेद्यदि भवानिष्यते । तदा सम्राजां धत्रियाणां समिधा होमीयकाष्ठानां च छि-
दाकारेण छेदनिमित्तं साधकतमं करणं कुठारं यन्ममायं करो धत्ते तद्विक् निष्फलम् ।
इह धिक्कृगच्छस्य कुत्सार्थस्याभावान्न द्वितीया । 'धिग्भर्त्सने च निन्दाया निष्फले कुत्सि-
तेऽपि च' इति विश्वः । 'मौर्वी ज्या गिजिनी गुणः' इत्यमरः । 'किणः स्यान्मृतशोणिते'
इति च । नेपथ्ये दशरथवाक्यम् । सनाभिः नपिण्डः । एकगोत्र इति यावत् । 'सपि-
प्यान्तु गनाभयः' इत्यमरः । स्वयभूर्ब्रह्मा । तस्यापत्यं स्वायंभुवः । अण् संज्ञापूर्वक-
निधेरनित्यत्वाच्च गुणः । किं तु उच्येव भवति । प्रभवत्यस्मादिति प्रभव उत्पत्तिहेतुः ।
गुरोर्धिक्षेपमग्रहणानः सक्रोधं लक्ष्मण आह—पुरोजन्मेति । अद्यप्रभृत्यारभ्य रामो
मम पुरोजन्मा ज्येष्ठभ्राता न । तदादेशाकरणात् । रघुवशजातानां क्षितिभुजां च न पुत्रो
न वा पौत्रः । तादृशाचारानाचरणान् । किं तु स्वयमेवाहम् । असाधारणस्वभाव इति

१. 'भगवन्' इति पुन्यवान्तरे नास्ति. २. 'अपि' इति पुस्तकान्तरे नास्ति.
३. 'अधीरं धीरं वा'.

जामदग्न्यः—(सावज्ञ राम प्रति ।) अये, किमयं लक्ष्मणो भवन्तं पुरोज-
न्मानमपदिशति ।

रामः—(सविलक्षस्मितम् ।) प्रसीद भगवन्, स एवायं यौवनादर्वाचि
निरपराधमधुरे वयसि वर्तमानो यानिकानिचिदक्षराणि प्रलपति ।

जामदग्न्यः—(सस्मितम् ।) कथमेतौवत्यपि माममृष्यमाणमाशङ्कसे ।
यतस्त्वदनुवर्ती खल्वयं त्वामेवास्तमयमानमन्वस्तमयिष्यते । निर्वाणं हि
सवितारं तरणिमणिरप्यनुनिर्वाति । (नेषथ्य प्रति ।) साधु रे लक्ष्मण, साधु ।
कनिष्ठतरोऽपि वैरं भवान्, न पुनरयं वृथाज्येष्ठो रामस्ते ।

प्रागुच्चैःशिरसं क्षुरप्रनखरैः क्रौञ्चाद्रिदन्तावलं

भित्त्वा हंसमयानि मौक्तिकफलान्याकीर्य पर्यापिताम् ।

सैहीं वृत्तिमधिष्ठितेऽपि हि मयि क्षात्रेण कल्पेन ते

दिष्ट्या कौतुकमाभिरामिकमसि त्वं कोऽपि वीराङ्कुरः ॥ ४७ ॥

भावः । अधीरमपण्डितमवैर्यशालिनं वा कलयतु कथयतु जानातु वाय जनः । अयं परिकरः
प्रारम्भः । सनाहो वद्धः कृतः । 'मामघमयम्' इति पाठे अघमय पापमय द्विजवधात् ।
अपदिशति दूरीकरोति । यौवनादर्वाचि यौवनात्पूर्वस्मिन् । कौमार इत्यर्थः । प्रलपत्यनर्थक
वदति । 'प्रलापोऽनर्थकं वचः' इत्यमरः । एतावति विषये । अमृष्यमाणमक्षाम्यन्तम् ।
अस्तं नाशमयमानं गच्छन्तम् । 'अयं गतौ' । शानच् । अनु पश्चात् । तरणिमणिः
सूर्यकान्तः । वरं भवानिति वरमव्ययम् । 'मनागिष्टे वरं यत्तु कश्चिदाह तदव्ययम्' इति
शाश्वतः । यथा 'याच्ना मोघा वरमधिगुणे' इति, 'वरं विरोधोऽपि समं महात्मभिः'
इति च । प्रागिति । प्राक् पूर्वं क्षुरप्रनखरैर्नखरैर्नखैः क्रौञ्चादिरेव क्रौञ्चनामकम्-
वन्त एव दन्तावलो हस्ती तं भित्त्वा विदार्य हंसमयानि हस्तरूपाणि मौक्तिकान्याकीर्य वि-
क्षिप्य पर्यापिता व्यवस्थापिता सैही सिंहस्येय सैही ता वृत्तिं व्यापारमधिष्ठितेऽप्यास्थि-
तेऽपि मयि विषये ते तव क्षात्रेण कल्पेन विधिना कौतुकं कौतुकहेतुत्वादस्ति । कीदृशम् ।
आभिरामिकम् । अभिरमणमभिरामः प्रीतिः । तस्मै प्रभवत्याभिरामिकम् । 'तस्मै प्रभ-
वति संतापादिभ्यः' इति ठक् । तस्मात्त्वं कोऽप्यनिर्वचनीयो वीराङ्कुरोऽसि । उच्चैःशि-
रसमिति । उच्चैः शिरो मस्तकं शिखरं वा यस्य तम् । परशुरामेण क्रौञ्चं भित्त्वा राज-
हसा आनीता इति पुराणम् । क्षुरप्रखुरप्रगच्छावत्त्र्यम्भेदावकावपि भवतः । 'क्षुरं विखण्ड-
ने', 'खुरच्छेदने' इति धात्वोर्वर्णदेशनाया साधितत्वात् । 'दशाननक्षिप्तखुरप्रखण्डितः' इ-

१. 'सवैलक्ष्य-'. २. 'अर्वाच्यपराध-'. ३. 'एतावतापि'. ४. 'त्वदनुवर्ती खल्वत्य'
५. 'वरो'. ६. 'शिखर'.

(नेपथ्ये ।)

भार्गव भार्गव, दुर्विज्ञानमिदमर्वाक्फलनिष्पत्तेराभिरामिकं साङ्गना-
मिकं वा ।

रामः—(सरोपं नेपथ्याभिमुखम् ।) आः वत्स, कोऽयमद्यतनस्ते दुर्विन-
यप्ररोहो यद्गुरूनपि क्षेत्रीकरोषि ।

(नेपथ्ये ।)

आर्य, तूष्णीमयमस्मि । क्षमस्व जामदग्न्य, नियन्त्रितोऽहमार्येण ।

जामदग्न्यः—(विहस्य ।) अरे राम, कथमद्यापि वाचमेव सूनुतामस-
दभियोगप्रशमनीं प्रैथयसे । कवचहरोऽसि । शस्त्रैरेव प्रतिक्रियन्तां श-
स्त्राणि । किं च रे,

राजन्येभ्यो जन्म वैवस्वतेभ्यश्चक्रे चापाचार्यकं कौशिकश्च ।

धार्त्रीं चर्यामेवमुन्मुञ्चतस्ते गोत्राक्षेपी वज्रलेपः कलङ्कः ॥ ४८ ॥

रामः—(सगर्वस्मितम् ।) भगवन्, सत्यमेतत् ।

जातः सोऽहं दिनकरकुले क्षत्रियश्रोत्रियेभ्यो

विश्वामित्रादपि भगवतो दृष्टदिव्यास्त्रपारः ।

अस्मिन्वंशे कथयतु जनो दुर्यशो वा यशो वा

विप्रे शस्त्रग्रहणगुरुणः साहसिक्याद्विभेमि ॥ ४९ ॥

त्यत्र, पुरस्तान् 'मृगश्रुतधुरप्रव्यालेखस्थपुटितविभागा वनभुवः' इत्यत्र च प्रयुक्तत्वात् ।
दन्तावलमिति 'दन्तगिखात्संज्ञायाम्' इति वल्च् । 'वले च' इति दीर्घः । अर्वाक् पू-
र्वम् । साङ्गनामिकमाभिरामिकवत्साधु । क्षेत्रमाश्रयः । क्षमस्व सहस्व । 'क्षमु प्रसहने'
भूवादावपि पठ्यते । स चात्मनेपदी । सूनुता प्रियसत्याम् । 'सत्यं प्रियं च वचनं सूनुत
समुदाहृतम्' इति । अभियोगो युद्धम् । कवचहरः संनद्धः । राजन्येभ्य इति । वैव-
स्वतेभ्यो विवस्वदपत्वेभ्यो राजन्येभ्यः क्षत्रियेभ्यस्ते तव जन्म । अभूदिति शेषः । कौ-
शिकश्च तव चापाचार्यकं धनुरध्यापकत्वं चक्रे कृतवान् । धार्त्रीं क्षत्रसंवन्धिनीं चर्यां
परिपाटीमुन्मुञ्चतस्त्वजतस्तव गोत्रमाधिपतीति गोत्राक्षेपी कलङ्कोऽपवादः । जात इति
शेषः । तथा च क्षत्रियेभ्यो जन्म, विश्वामित्रादभ्ययनं च । क्षात्रचर्यापालनकारणम्, त-
त्परं त्यजतस्तव वल्ङ्ग एव भविष्यतीत्यतः नर्वेया मया सह युद्धादि योग्यमिति भावः ।
आन्तर्यामिमिति 'योपधादृन्पोत्तनादृन्' इति भावे वुञ् । जात इत्यादि । श्रोत्रियदृ-
न्दो येना उत्तमो ना । दृष्ट जातम् । अस्मिन्वंशे नूर्यवंशे । महो बल तेन सह वर्तते

१. 'विनयानिप्ररोहो यद्गुरूनपि'. २. 'तूष्णीमस्मि'. ३. 'रेरे'. ४. 'कथं वाचमेव'.

५. 'सगर्वस्मिते'. ६. 'उलक्षत्रिय-'. ७. 'लब्धविद्यान्-'. ८. 'अस्मिन्वंशे कलयतु'.

जामदग्न्यः—(सक्रोधम् ।) आः पाप दुर्मुख, वसिष्ठ इव विश्वामित्र
इव स्वस्तिवाचनिको ब्राह्मणस्ते परशुरामः । (सव्यथम् ।) धिक्कष्टम् । एवमु-
च्चावचवाचः क्षत्रियाः श्रूयन्ते । (क्रोधातिशय नाटयन् ।) अयमहं भोः,

सहदशरथमद्योत्कृत्य पुत्रैश्चतुर्भि-

र्जनककुलकबन्धस्कन्धनिर्गतवरीभिः ।

नवरुधिरलताभिः क्लृप्तलीलापताकां

रणभुवमतिरौद्रीं रुद्रशिष्यः करोमि ॥ ५० ॥

रामः—(संरोषम् ।) आः जामदग्न्य, केयं वाग्विभीषिका । दूरमति-
क्रामति प्रसङ्गे कदाचिदिक्ष्वाकवोऽपि दुर्मनायन्ते ।

जामदग्न्यः—(‘सभ्रुकुटीभङ्गम् ।) ततः किम् ।

रामः—(सावष्टम्भम् ।) ततश्च ।

तैस्त्रिःसप्तभिरेव राजविजयैर्यत्ते भुजस्तम्भयोः

कृत्वा तोरणमालिकां पुनरमुं द्वाविंशमारिप्सते ।

द्रक्ष्यामि त्वयि वर्तमानमधुना तच्चापविद्याद्भुतं

शंभोस्तस्य हि केवलेन धनुषा कृष्टेन तुष्टिर्न मे ॥ ५१ ॥

साहसिकः । ‘ओज.सहोऽम्भसा वर्तते’ इति ठक् । तस्य भावः साहसिक्यं साहसम् ।
अस्यैव विशेषण गुरुण इति । ‘भीत्रार्थाना भयहेतुः’ इत्यपादानता । स्वस्तिवाचनमाह
स्वस्तिवाचनिकः । ‘तदाहेति माशब्दादिभ्यः’ इति ठक् । ‘उत्तरपदस्य च’ इति वृद्धिः ।
यद्वा स्वस्तिवाचन प्रयोजनमस्य । ‘तदस्य प्रयोजनम्’ इति ठक् । ‘उच्चावच नैकभेदम्’
इत्यमरः । सहदशरथेति । चतुर्भिः पुत्रैः सह । सहयुक्ते तृतीया । उत्कृष्टोन्मूल्य ।
स्कन्धः समूहः । निर्गतवरी निर्गमनशीला । ‘गत्वरश्च’ इति साधुत्वम् । नवरुधिरिति ।
नवपद स्थानरक्तनिषेधार्थम् । अन्यापि पताका लतया क्रियत इति ध्वनिः । अतिरौद्री-
मतिभयानकाम् । वाचा त्रासयितुमिच्छा वाग्विभीषिका । विभेतेरन्तर्भावितप्यर्थात्तन् ।
अतिक्रामति वर्तमाने । प्रसङ्गे कोपे । दुर्मनायन्ते । अच्यर्थे भृशादित्वात्क्यङ् सलोपश्च ।
तैरिति । यच्चापविद्याद्भुतं कर्तुं, तैस्त्रिभिः सप्तभिरेकविंशतिसंख्याकैः राजविजयैः, भुजा-
वेव स्तम्भौ तयोस्तोरणमाला कृत्वा पुनरप्यस्मज्जयादमुं द्वाविंशं द्वाविंशते पूरण राज-
विजयमारिप्सते आरब्धुमिच्छति । तदधुना त्वयि वर्तमानं द्रक्ष्यामि । यतः केवलेन ह-
चापाकर्षणेन मम न तुष्टिः । द्वाविंशमिति द्वाविंशते पूरणम् । ‘तस्य पूरणे ढट्’ । ति-

जामदग्न्यः—(सरोपम् ।) किमात्थ रे, किमात्थ । ('द्रक्ष्यामि त्वयि वर्तमान-
मधुना' इत्यादि श्लोकोत्तरार्धं पठित्वा सव्ययम् ।) अहो सर्वतः समिध्यमानदारु-
णस्य रोपजातवेदसो विदेहदिलीपयोः कुलं नाम कत्ति भविष्यन्त्याहुतयः ।
(उच्चैः ।) भो भोः सप्तद्वीपकुलपर्वतवर्तिनो राजानः, चेतयध्वं चेतयध्वम् ।

येन स्वां विनिहत्य मातरमपि क्षत्रास्त्रमध्वासव-
स्वादाभिज्ञपरश्वधेन विदधे निक्षत्रिया मेदिनी ।

यद्वाणव्रणवर्त्मना शिखरिणः क्रौञ्चस्य हंसच्छला-

दद्याप्यस्थिकणाः पतन्ति स पुनः क्रुद्धो मुनिर्भार्गवः ॥ ५२ ॥

रामः—(सहर्षसंभ्रमम् ।)

नृपानप्रत्यक्षान्किमपवदसे नन्वयमहं

शिशुकीडाभग्नत्रिपुरहरधन्वा तव पुरः ।

अहंकारकूरार्जुनभुजवनव्रश्चनकला-

निसृष्टार्थो बाहुः कथय कतरस्ते प्रहरतु ॥ ५३ ॥

जामदग्न्यः—(सैकोपाटोपम् ।) आः पाप विकर्तनकुलकलङ्क, पुनस्तरां
तदेव पार्वतीदयितकोदण्डदलनसाहसमुद्भावयसि । अहह क्षत्रियोऽपि भा-
र्गवस्य कार्तवीर्यजयिनं भुजदण्डमन्विष्यति । अहो गरीयान्कालः । यद-
श्रुतचरमपि श्रावयति । अदृष्टचरमपि दर्शयति । अपि च रे राजन्यकीट,

विंशतोऽङ्गिते' इति टिलोपः । समिध्यमानस्य स्वयं दीप्यमानस्य । 'विद्मन्वी दीप्तौ' ।
जातवेदसोऽग्नेः कुलपर्वता गन्धमादनादयः । राजानो दिक्पालाः । चेतयध्वं चेतना भवत ।
विधां लोट् । येनेति । स्वां मातरं क्षत्रियामेव । क्षत्रास्त्रमेव क्षत्रियरुधिरमेव मधु क्षौद्र
आसवो मद्यम् । 'मध्वामवो माधवको मधु माध्वीकमद्वयोः' इत्यमरः । 'रुधिरैऽसृग्लो-
हिताम्ररक्तधतजशोणितम्' इति च । 'परशुश्च परश्वधः' इत्यमरः । व्रणं रन्ध्ररूपम् ।
हृमा हि कैलासस्थमानससरसः अरदि क्रौञ्चगिरिविवरेण भुवमायान्तीति वार्ता । नृपा-
निति । अपवदसे निन्दसि । 'अपाद्वट्' इति तड् । अयमहमिल्य[ल]न्ताहंकारे । त्रिपु-
रहरो महेगः । अर्जुनः कार्तवीर्यः । व्रश्चन छेदनम् । निगृष्टार्थो ज्ञातार्थः । विकर्तनः सू-
यः । अश्रुतचर न पूर्वश्रुतम् । 'भूतपूर्वे चरट्' । कीट इव कीटः पोतः । जानास्येवे-

१. 'नन्वरन्मम्'. २. 'उच्चैः' इति पुन्यकान्तरे नास्ति. ३. 'सहासम्'. ४. 'साटो-
पम्'. ५. 'गादमम्' इति पुन्यकान्तरे नास्ति. ६. 'कार्तवीर्यभुजविजयिन-अन्वेपयति'.

जानास्येव यथा पितुः परिभवन्होमार्जुनीमर्जुनो
मत्कोदण्डमनेकराजकवधस्वाध्यायमध्यापिपत् ।

तेनैवास्ति भवत्सु यद्यपि मम क्रोधोऽयमौत्सर्गिक-

स्तत्संप्रत्युपसर्जनं गुरुधनुर्भङ्गादयं हेतुमान् ॥ ५४ ॥

रामः—ऋषे जामदग्न्य, पटच्चरीभूता खल्वियं पुरातनी कीर्तिपताका ।
नन्विदानीमेव द्रष्टव्यम् । (नेपथ्याभिसुखम् ।) वत्स लक्ष्मण, धनुर्धनुः ।

जामदग्न्यः—(साक्षेपम् ।) अरे अनात्मज्ञ क्षत्रियवटो,

तच्चापमीशभुजपीडनपीतसारं

प्रागप्यभज्यत भवांस्तु निमित्तमात्रम् ।

राजन्यकप्रधनसाधनमस्मदीय-

मार्कष्य कार्मुकमिदं गरुडध्वजस्य ॥ ५५ ॥

आकृष्टेन पुनरमुनैव धनुषा किलास्मानभियोत्स्यसे । क्षत्रसत्रे दीक्षि-
तानां तु चिरस्य होर्तायं परशुरस्माकमस्त्येव । (इति रामस्य हस्ते वनुरपयति।)

ति । मम पितुर्जमदग्नेर्होमसाधनिकामर्जुनीं गा परिभवन्नपहरन्सन्नर्जुनः कार्तवीर्यो यथा
मम कोदण्ड वनुरनेकक्षत्रियवधस्वरूप स्वाध्याय वेद पाठमात्र वाध्यापिपदध्यापितवान्,
तथा त्व जानास्येव । तेनैव हेतुना भवत्सु क्षत्रियवशोद्भूतेषु ममौत्सर्गिकः स्वाभाविकः
क्षत्रियसामान्यविषयक. क्रोधो यद्यप्यस्ति तत्संप्रत्युपसर्जनमप्रधानम् । यतो गुरुधनुर्भ-
ङ्गादयं क्रोधः क्षत्रियवधे हेतुमान्प्रयोजकवान् । 'तत्प्रयोजको हेतुश्च' इति । 'भङ्गादहं
हेतुमान्' इति पाठेऽहमेव प्रयोजकवानित्यर्थः । 'भङ्गे तु' इति पाठे भङ्गे सतीत्यर्थः ।
अध्यापिपदिति अधिपूर्वकादिङ् । 'कीङ्जीना गौ' इत्यात्वे कृते रूपम् । न च 'अभि-
जावचने लट्' इति लट् स्यादिति वाच्यम् । 'विभाषा साकाङ्क्षे' इति विकल्पनात् । 'अर्जुनी
सौरभेयी गौ' इत्यमरः । 'अर्जुनः ककुभे पार्थे भवेदप्यर्जुनी गवि' इति मेदिनीकरः ।
पटच्चरीभूता जीर्णवस्त्रीभूता । 'पटच्चर जीर्णवस्त्रम्' इत्यमरः । अनात्मज्ञोऽतत्त्वज्ञः । चाप
कर्तुः । पीतसारं गृहीतवल्गुम् । प्रागप्यभज्यत पूर्वमेव भग्नम् । अपिरेवायं । 'भङ्गो
आमर्दने' । कर्मकर्तरे तद् । राजन्यक क्षत्रियसमूहः । प्रधन मारणम् । साधन हेतुः ।
कार्मुक धनुः । अभियोत्स्यसे योधधिष्यसि । क्षत्रसत्रे क्षत्रियहोमयज्ञे । 'सत्रमाच्छादने
यज्ञे' इति विश्वः । दीक्षितानां गृहीतव्रतानाम् । उद्धातः पादस्खलन तद्युक्ता उद्धातिनी ।

१. 'अध्यापयत्'. २. 'ऋषे' इति पुस्तकान्तरे नास्ति. ३. 'साक्षेपम्' इति पुस्तका-
न्तरे नास्ति. ४. 'रे रे'. ५. 'अभियोक्ष्यसे'. ६. 'अयम्' इति पुस्तकान्तरे नास्ति.

रामः—(गृहीत्वा ।) भार्गव, समन्तादुद्धातिनी भूमिरियम् । तदेहि,
विमर्दक्षमं प्रदेशान्तरमवतरावः ।

जामदग्न्यः—(सरोप परिक्रामन् ।) भो भोः क्षात्रेण ब्राह्मेण च तेजसा
विकत्थमानाः, तदत्र

भवतु शरणदो वा सर्वशस्त्राभिसारः

प्रतिविदधतु वास्मिन्नाशिषो वैजयिक्यः ।

अदशरथमरामं निर्विदेहेन्द्रमुर्वी-

वलयमिह विधत्ते रोषणो रैणुकेयः ॥ ५६ ॥

(इति निष्क्रान्तौ ।)

(नेपथ्ये ।)

भो भोः पौरजानपदाः, प्रवर्त्यतां माङ्गलिकमातोद्यम् । प्रसज्यतामय-
मपि वैदेहीविवाहमहोत्सवो जामदग्न्यविजयोत्सवेन ।

कन्यां काचिदिहापि कर्मणि पणः स्यादित्यसूयावल-

त्सीतापाङ्गमयूखमांसलमुखज्योत्स्नाविलिप्तीं दिवम् ।

कुर्वाणेन रघूद्वहेन चकृषे नारायणीयं धनुः

संधायथ शरश्च भार्गवगतिच्छेदादमोघीकृतः ॥ ५७ ॥

‘उद्धातस्तु पुमान्पादस्त्रलने समुपकमे’ इति मेदिनीकरः । विकत्थमानाः श्लाघमानाः ।
शरण रक्षणम् । ‘शरण रक्षणेऽपि च’ इति धरणिः । सर्वशस्त्राभिसारः सर्वयोर्वरेकदैव
सर्वशस्त्रेण युद्धम् । प्रतिविदधतु प्रतीकारं कुर्वन्तु । वैजयिक्यो विजयप्रयोजनाः । ‘त-
देस्य प्रयोजनम्’ इति ठक् । रोपणो रोपशीलः । ‘कुधमण्डोर्यभ्यश्च’ इति युच् । रेणुका
परशुराममाता । तस्या अपत्य रैणुकेयः । ‘स्त्रीभ्यो ढक्’ । निष्क्रान्तौ रामपरशुरामौ ।
मङ्गलाय प्रभवति माङ्गलिकम् । ‘तस्मै प्रभवति सतापादिभ्यः’ इति ठक् । आतोद्यं
वीणामुरजवंशकांस्यवाद्यम् । ‘चतुर्विधमिद वाद्यं वादित्रातोद्यनामकम्’ इत्यमरः । प्रस-
ज्यतामारभ्यताम् । यद्वा प्रसज्यतां प्रसङ्गादेव निष्पाद्यताम् । अन्यथानुष्ठितस्यान्यदी-
योपकारजननसामर्थ्यं प्रसङ्गः । यथा प्रासादे देवाय दत्तस्य दीपस्य राजमार्गावलोक-
नकरणसामर्थ्यम् । इहापि कर्मणि नारायणीयधनुर्मङ्गेऽपि । पणः शुल्कः । अपाङ्गो
नेत्रप्रान्तो नेत्रान्तदर्शनं वा । ज्योत्स्ना कान्तिः । विलिप्तीमत्पविलिप्ताम् । ‘क्तादल्पा-
न्यायाम्’ इति टीप् । दिवमाकाशम् । उद्धहः पुत्रः । यद्वा रघुमुद्वहति रघुवंशधारक

१. ‘प्रमर्पतामयं वैदेहीविवाहोत्सवो जामदग्न्यविजयमहोत्सवेन’; ‘प्रसज्यतामयम-
पि—विजयेन’. २. ‘शर च’.

(ततः प्रविशतो रामजामदग्न्यौ ।)

रामः—भगवन्भर्गव,

परैराहूतानां विहितमपि शस्त्रं भवतु नः

प्रकृत्या विप्रेभ्यः पुनरकृतशिल्पा रघुभुवः ।

चिरादण्डीरेण त्वयि तदपि रामे न गणितं

तपोविद्यावीरव्रतमय मैयि क्षाम्यतु भवान् ॥ ५८ ॥

जामदग्न्यः—(विहस्य ।) कथमपराद्धमस्मासु वत्सेन ।

यदर्थमस्माभिरिह प्रकोपितस्तदद्य दृष्ट्वा तव धाम वैष्णवम् ।

विशीर्णसर्वामयमस्मदान्तरं चिरस्य कंचिल्लघिमानमश्रुते ॥ ५९ ॥

रामः—इत इतो भगवन् ।

जामदग्न्यः—(रामस्य चिबुकमुन्नमय्य सस्मितम् ।) वत्स, अप्रशस्तः खल्वारण्यकाना जनपदेषु चिरप्रचारः । तैत्क पुनरस्मान्नेष्यसि ।

रामः—भगवन्, भगवतो याज्ञवल्क्यस्यावसथे कृतातिथेयसंविधानौ तातजनकौ भवन्तमनुपालयतः ।

इत्यर्थः । 'मूलविभुजादिभ्य क' । चकृषे आकृष्टम् । कर्मणि लिट् । सधाय शर संयुज्य । गतिः स्वर्गगमनम् । अमोघ सफल । परैः शत्रुभिः । आहूतानामास्कन्दितानाम् । यद्वा युक्तानाम् । युद्धार्थमिति शेषः । विहित विविबोधितम् । प्रकृत्या स्वभावेन । रघुभुवो रघुवश्या । विप्रेभ्योऽकृतशस्त्राभ्यासाः । अण्डीरेण दंष्ट्रेण मया त्वयि रामे परशुरामे तदपि न गणितं नावगतम् । 'रामेण गुणितम्' इति पाठे रामेण मया चिरेण गुणितं प्रमाणीकृतम् । अण्डीर इति 'काण्डाण्डादीरन्नीरचौ' इतीरच् । 'अण्डीर' पुरुषे शक्ते' इति मेदिनीकर । यदर्थमिति । यदर्थमस्माभिस्त्व प्रकोपितोऽसि तद्वैष्णव विष्णुसवन्धि धाम तेजस्तव दृष्ट्वा ममैतदान्तरम् । अन्तरेवान्तरम् । स्वार्थेऽण् । किञ्चिल्लघिमानमल्पलघुत्वमश्रुते प्राप्नोति । कीदृशम् । विशीर्णो नष्टः सर्व आमयो रागादिरोगो यत्र तत् । वैष्णवधामदर्शनादेवेति भावः । 'अस्मदन्तरम्' इति पाठे मम हृदयमित्यर्थः । 'गर्वामयम्' इति पाठे अहंकाररूपरोगमित्यर्थः । इत इत इह इह । आगच्छेति शेषः । अधराधश्चिबुकम् । 'अधस्ताच्चिबुकम्' इत्यमरः । उन्नमय्योत्तोल्य । 'त्यपि लघुपूर्वात्' इति णेरयादेशः । आरण्यकानामरण्यवातिनाम् । 'अरण्यान्मनुष्ये' इति चुञ् । प्रचारो गमनम् । अवसथे गृहे । अतिथौ साधु आतिथेयम् । 'पथ्यतिथिवगति-

१. 'ततः प्रविशति रामः परशुरामश्च'. २. 'मम' ३. 'दृष्टम्'. ४. 'भवान्'; 'भगवान्'. ५. 'तत्कथम्'. ६. 'भगवतः' इति पुस्तकान्तरे नास्ति.

एहि विष्टरपाँदार्धमधुपकैरुपस्थितान् ।

इक्ष्वाकूंश्च विदेहांश्च पुनीहि भगवन्नमून् ॥ ६० ॥

जामदग्न्यः—वत्स, अपरिहार्यमेवं ह्यातिथ्यं राजन्यश्रोत्रियाणाम् । किं पुनरेवंविधवैखानसोचिताचारस्खलितविलक्षो न शक्नोमि धर्माचार्यं याज्ञवल्क्यमुपेत्यावलोकितुम् । आचारस्तु दूरादपि कृतः कृतः स्यात् । (किंचिदुच्चैर्नेपथ्याभिमुखम् ।)

यस्य स्मृतीः प्रतीक्षन्ते चतुर्वर्गे मनीषिणः ।

नमो भगवते तस्मै याज्ञवल्क्याय योगिने ॥ ६१ ॥

(नेपथ्ये ।)

गायत्री ऋषदा देवी पाप्मानमपहन्तु ते ।

पुनन्तु पावमान्यस्त्वामृधोतु ब्रह्म ते परम् ॥ ६२ ॥

जामदग्न्यः—भगवन्, अपत्रपमाणो न भवन्तं द्रष्टुमुत्सहे । तदनुमन्यस्व मार्भरण्याय ।

(नेपथ्ये ।)

शिवास्ते पन्थानो ब्रज निजगृहेभ्यो निजगृहा-

न्किमन्यत्सर्वेषां गुणमय शिरोमाल्यमसि नः ।

स्वपतेर्दत्तं विष्टरमासनम् । 'वृक्षासनयोर्विष्टरः' इति निपातनम् । आतिथ्यमतिथि-
सत्कारः । ब्राह्मणादित्वात्प्यञ् । वैखानसो नाम मुनिस्तेन प्रोक्तमधीयते वैखानसास्तृती-
याश्रमस्था मुनयः । वैखानसो वानप्रस्थो गृह इति पर्यायाः । स्खलितं स्खलनम् । दूरा-
देवास्माभिर्गर्धादि प्रतिगृह्यत इति भावः । स्मृती स्मृतिवाक्यानि । चतुर्वर्गे धर्मार्थ-
काममोक्षे । 'त्रिवर्गे धर्मकामार्थैश्चतुर्वर्गः समोक्षकैः' इत्यमरः । प्रतीक्षन्ते चिन्तयन्ति
प्रमाणयन्तीति यावत् । योगिने योगियाज्ञवल्क्यायेत्यर्थः । गायत्री सावित्रीमन्त्रः । यद्वा
गायत्रीमन्त्रे ध्येया देवता । ऋषदा 'ऋषदादिव मुमुक्षान्' इत्यादि मन्त्रः । पाप्मान
पापम् । पावमान्यो ऋग्विजेषाः । पर ब्रह्म तत्त्वज्ञानम् । ऋधोतु उपचिन्ति यातिव-
त्यर्थः । अपत्रपमाणोऽन्यतो लज्जमानः । 'लज्जा सापत्रपान्यतः' इत्यमरः । अरण्याय
गन्तुमित्यर्थः । 'क्रियाधोपपद-' इत्यादिना चतुर्थी । शिवा. कल्याणदाः पन्थानः ।
सन्निवन्ति शेषः । हे गुणमय । 'तत्प्रकृतवचने मवट्' । नोऽस्माक सर्वेषां शिरोमाल्यं
शिरसि पुष्प माला वा । 'पुष्पपुष्पमयजोर्मान्यम्' इत्यमरः । निर्माणं सृष्टिः । स्थितिः

१. 'पाथार्थः'; 'पाथार्थः'. २. 'एव हि' इति पुनःकान्तरे नास्ति. ३. 'अवलोकयि-
नृम्'. ४. 'कृतकृत्यः'. ५. 'अभिमुखाः'. ६. 'अपेक्षन्ते'. ७. 'त्रिपदा'. ८. 'अरण्याग-
मनाय'. ९. 'शिरोरज्जम्'.

त्रिलोकीनिर्माणस्थितिनिधनबन्धोर्मधुभिदो

भवान्पृष्ठी मूर्तिर्भृगुकुलमधिष्ठाय रमते ॥ ६३ ॥

जामदग्न्यः—वत्स रामभद्र ।

रामः—आज्ञापय ।

जामदग्न्यः—निवर्तस्व । नूनमिदानी कृतकौतुकागारमङ्गलोपचारः
श्वशुरकुललोकस्त्वां प्रतीक्षते (इति परिष्वज्य निष्क्रान्तः ।)

रामः—(सोद्वेगम् ।) कथं गतो भगवान् । तदहमपि तातसमीपमेव ग-
च्छामि । (इति परिक्रामन्पुरोऽवलोक्य ।) कथं तातश्च जनकश्चेत एवाभिव-
र्तते । (इत्युपसर्पति ।)

(ततः प्रविशतो जनकदशरथौ । राजानावन्योन्य परिष्वज्य ।)

जनकः—

सुचरितमिदमैतिहासिकानां हृदि न विरंस्यति यत्तवैप पुत्रः ।

भृगुसुतपरशूदराद्विराजां सहजविजित्वरमाचकर्ष तेजः ॥ ६४ ॥

दशरथः—(पुरोऽवलोक्य सहर्षम् ।) कथमागत एव वत्सो रामभद्रः ।

जनकः—सखे महाराज दशरथ, पश्य पश्य ।

चिरात्क्षात्रं तेजस्त्रिजगद्वैजैत्रं जनयिता

विधाता सर्वेषामुपरि सवितारं कुलभृताम् ।

पालनम् । निधन विनाशः । मधुभिदो विष्णोः पृष्ठी मूर्तिः । परशुरामस्वरूपा । तथा
हि दशावतारे—‘मत्स्यः कूर्मो वराहश्च नरसिंहोऽथ वामनः । रामो रामश्च रामश्च बुद्धः
कल्की च ते दश ॥’ अत्र रामः परशुरामः । रामो रामभद्रः । रामो बलभद्र इति ।
कौतुक विवाहः, उत्सवः हर्षो वा । तदर्थमगारो गृहं तत्र मङ्गलस्य चित्रादेरुपचारः परि-
पाटी । ‘कौतुक तु विवाहे स्यादुत्सवे नर्महर्षयोः’ इति मेदिनीकरः । इतिहासः पुरावृत्तं
तद्विदन्ति ऐतिहासिका । ‘आख्यानाख्ययिकेतिहासपुराणेभ्यष्टगवक्तव्यः’ । ऐतिहासि-
कानां हृदि इदं सुचरितं न विरंस्यति न लुप्तं भविष्यति । यत्तवैप पुत्रो भार्गवकुठारम-
ध्याद्विराजा क्षत्रियाणां स्वभावजयशील तेजः कर्म आचकर्ष कृष्टवान् । विजित्वरमिति
‘इष्णुशजिसर्तिभ्यः करप्’ । ‘बाहुजः क्षत्रियो विराट्’ इत्यमरः । चिरादिति । अयं
रामोऽक्ष्णोरधिकरणयोरमृत विकिरति विक्षिपति । अत्यन्तानन्ददानात् कीदृशः ।

१. ‘मूर्तिः पृष्ठी’. २. ‘कुल’ इति पुस्तकान्तरे नास्ति. ३. ‘पुरतोऽवलोक्य च’.
४. ‘न हृदि’. ५. ‘उपजीव्यम्’. ६. ‘कुलभृताम्’.

विनेता वर्णानां भृगुपतिभुजादर्पनिकपो

महावीरः श्रीमानयममृतमक्ष्णोर्विकिरति ॥ ६५ ॥

दशरथः—(निर्वर्ण्य । सखेहम् ।) सखे सीरध्वज, रघुराजधर्माधिकारसर्व-
धुरीणः जिशुरपि वत्सोऽयम् । तदस्मिञ्जरसा दुर्वहं वर्णाश्रमभारमारोप्य
वैयमपि कापि तपोवने दिलीपकुलोचितेन विधिना शेषमायुरूपवुभुक्षामहे ।

जनकः—सखे दशरथ, साधु ते हृदयमीदृशम् । क्रमादेतदेनुष्ठातव्यम् ।

रामः—(उपसृत्य ।) तौतौ, अभिवादये ।

जनकः—एह्येहि वत्स रामभद्र । (इति सहर्षमालिङ्गति ।)

दशरथः—(राममालिङ्ग्य ।) सखे जनक, रामभद्रमभिषेक्तुं जामदग्न्य-
विजयप्रीतिरेव श्रेयानवसरः । कालक्षेपे पुनः को हेतुः ।

(प्रविश्य ।)

लक्ष्मणः—इयमार्यया मन्थरयोपनीता मध्यमाम्बायाः पत्नी ।

(राजानां सवितर्कमन्योन्य पश्यतः ।)

रामः—(नमस्कृत्य ।) वत्स लक्ष्मण, अपि सपरिवाराया कुशलम-
म्बायाः कथयत्यार्या मन्थरा ।

लक्ष्मणः—आर्य, अथ किम् ।

रामः—नूतनमस्मत्प्रवासदौर्मनस्यमम्बां पीडयिष्यति ।

धात्र तेजस्त्रिजगदाभिजयन् जेनृ जनयिता उत्पदयिता । तृनि रूपम् । तेन 'न लोका-
भ्यनिशान्तलध्वननाम्' इति न पश्री । कुलधृता कुलधारकाणा वीजिना चन्द्रादीनां
नवेषामुपरि सवितार सूर्ये विधाना कर्ता । रामेण सविनृकुलं सर्वकुलेभ्यः प्रशस्यमि-
त्यर्थः । वर्णानां ब्राह्मणादीनां विनेता विनयकर्ता । निकपः 'कसौट्री' इति प्रसिद्धः ।
'निकपः कपपटिका' इत्यमरः । धर्माधिकारो धर्मजिज्ञासाभियोगः । तत्र सर्वधुरीणः
नवेषमाग्राही । 'नवः नवैश्वरात्' इति ख. । वर्णा ब्राह्मणादयः । आश्रमा ब्रह्मचार्यादयः ।
उपबुभुक्षामहे उपभोक्तुमिच्छामः । भुजेः सन्नन्तान् 'पूर्ववत्सनः' इति तद् । कालक्षेपे
पुनः इति छल्लोकिः । 'वाक्यं वाक्यान्तरासक्तमर्थान्तरस्य सूचकम् । यत्र सा स्या-
च्छल्लोक्तिस्तु नाट्यालङ्कारसंभवा ॥' इति भरतः । यथोत्तरचरिते—'किमस्या न प्रेयो
गदं परमगण्यन्तु विरहः' इति । मन्थरगानात्रां प्रतीहारी । दौर्मनस्य विमनस्कत्वं कर्तुं ।

१. 'अमृतमयम्'. २. 'वैयमपि' इति पुस्तकान्तरे नास्ति. ३. 'उपभोक्ष्यामहे'. ४. 'एव-
ननुष्ठानम्'. ५. 'नार्ता' इति पुस्तकान्तरे नास्ति. ६. 'आश्र' इति पुस्तकान्तरे नास्ति.

जनकः—(लक्ष्मणहस्तात्पत्रिकां गृहीत्वा वाचयति ।) स्वस्ति । महाराजं दशरथं कैकेयीं विज्ञापयति । यथा

तन्मे वरद्वयमुरीकृतपूर्वमेव

याचे विभर्तु भरतस्तव राज्यलक्ष्मीम् ।

वर्षाणि तिष्ठतु चतुर्दश दण्डकायां

सौमित्रिमैथिलसुतासहितश्च रामः ॥ ६६ ॥

(इति राजानौ मूर्च्छन्तः ।)

रामः—यदादिशत्यम्बा । (इति शिरसि पत्रिका दत्त्वा ।) वत्स लक्ष्मण, निजामस्सदाराधनसहाध्यायिनीं प्रजावतीमादाय पुरो भव ।

लक्ष्मणः—तथा । (इति निष्क्रान्तः ।)

रामः—तातौ, समाश्वसितं समाश्वसितम् ।

जनकः—(आश्वस्य ।) अहह ।

पाणिर्गृहीतो रघुपुंगवेन देवैः पुराणः श्वशुरो विवस्वान् ।

पिता स्वयं केकयचक्रवर्ती कर्मेदमेतादृशमाः किमेतत् ॥ ६७ ॥

(इति मूर्च्छन्ति ।)

(रामः पटाञ्चलेन वीजयति ।)

दशरथः—(आश्वस्य ।)

कोऽप्येष वाङ्मनसयोरतिवृत्तवृत्ति-

र्भावो हुताशनमयश्च तमोमयश्च ।

भोक्तृत्वमात्रमिह मे पुनरीदृशं मां

हा वत्स राम कथमुत्सहसे विहातुम् ॥ ६८ ॥

(विमृश्य ।) हा वत्से जानकि, निशाचराणामातिथेयीभवितुं दशरथगृहे प्रविष्टासि । (इति मूर्च्छन्ति ।)

ऊरीकृतपूर्वं पूर्वाङ्गीकृतमेव । वरद्वयमह याचे । तदेवाह—विभर्त्विति । दण्डकारण्यभेदः । 'प्रजावती भ्रातृजाया' इत्यमरः । पुगवः श्रेष्ठः । पुराणोऽतिचिरतनः । आ क्रोधे । वाङ्मनसोऽजन्तोऽचतुरादौ निपातितः । अतिवृत्तवृत्तिरविषयः । इह हुताशनमयतमोमयभावे भोक्तृत्वमात्र मे । अनुभविता परमह न प्रतीकारक्षम इत्यर्थः । आतिथेयी अतिथि-

१. 'देवी कैकेयी'. २. 'गृहीत्वा'. ३. 'पुरस्ताद्भवेति'. ४. 'यदाज्ञापयत्यर्थः'. ५. 'समाश्वसीता समाश्वसीताम्'. ६. 'देवश्च साक्षात्'. ७. 'रामस्तथैव पटान्तेन'. ८. 'अनिवृत्तकर्मा'; 'अतिवृत्तवर्त्मा'. ९. 'गृहमनुप्रविष्टासि'.

रामः—तातौ, समाश्वसितं समाश्वसितम् ।

जनकः—(आश्वस्य । आकाशे लक्ष्यं वक्त्वा ।) साधु सखि कैकेयि, साधु ।
यदस्या विश्वंभरादुहितुर्मे वत्सायाः पत्युरनुवृत्तिरेव प्रसादीकृता ।
(विमृश्य । सव्यथम् ।)

धनुष्मन्तौ वत्सौ दशरथभुजैरुष्मलैतमाः

प्रदेशास्ते वत्सा शिशुरशिववृत्ता वनभुवः ।

प्रियै राजा मुक्तैरसुभिरपमार्ष्टि स्वमयश-

श्चरित्रव्यत्यासः सखि कथमयं केकयकुले ॥ ६९ ॥

कष्टं च । वयमपि कथमनेन जनपदेषु बहुलीभवता भरतयौवराज्यलक्ष्मी-
कर्णपूरतमालपलवेन कैकेयीदुर्यशसा मूर्धानमुन्नमय्य लोकस्य मुखं द्रक्ष्यामः ।

रामः—(उत्थाय ।) तात जनक, यथा सुस्थं तातं शृणोमि तथा भवता विधातव्यम् । (इति निष्क्रान्तः ।)

दशरथः—(आश्वस्योत्थाय च ।) वत्स रामभद्र, परिपालय माम् ।
(इति जनकेन धार्यमाणो निष्क्रान्तः ।)

(इति निष्क्रान्ताः सर्वे ।)

इति दशरथविप्रलम्भो नाम चतुर्थोऽङ्कः ।

प्रिये माध्वी । ऊष्मलतमा अत्यन्ततेजोयुक्ता । सिन्ध्यादित्वाह्णम् । अशिववृत्ता अक-
ल्याणयुक्ताः । गर्षव्याघ्रादियोगात् । मुक्तैस्त्यक्तैः । अपमार्ष्टि खण्डयति । व्यत्यासो
विपर्ययः । जनपदेषु लोकेषु । 'देगे जने जनपदः' इति । दुर्यशसः श्यामत्वात्तमाल-
पणेन न्यपणम् । उन्नमय्योत्तोल्य । सुस्थं निराकुलम् । 'स्वस्थम्' इति पाठे स्वस्मिन्ना-
त्मनि तिष्ठति स्वस्थः । आत्मज्ञ इत्यर्थः । यद्वा प्रकृतिस्थम् । स्वस्थ स्वर्गस्थमित्यपि
नृचितम् । 'तपरे शरि वा लोपो वक्तव्यः' इति विसर्गलोपः । गण्डोक्तिरियम् । 'अ-
नाग्भेग भाव्यार्थवादो गण्ड इति स्मृतः' इति भरतः । परिपालय प्रतीक्षस्व ॥

इति नमन्तप्रक्रियाविराजमानरिपुराजकंसनारायणभवभक्तिपरायणश्रीहरेनारायण-

पदगमलहृत्तनहागजाधिराजश्रीमद्रैरवसिहृद्वचप्रोत्साहितवैजालीग्रामवा-

सज्जनोआलवंशप्रभवश्रीरुचिपनिमहोपाध्यायविरचिताया-

मनघराघवटीकायां चतुर्थोऽङ्कः ।

१. 'समाश्वसितां नमाश्वसिताम्.' २. 'उत्त्वणतमाः.' ३. 'बहुलीभविष्यता.'

४. 'तथा विधातव्यम्'..

पञ्चमोऽङ्कः ।

(ततः प्रविशतः श्रवणाजाम्बवन्तौ ।)

जाम्बवान्—ततस्ततः ।

श्रवणा—ततो मिथिलाया निष्क्रम्य मन्थराकलेवरमवकीर्य मारुति-
प्रत्यवेक्षितं स्वशरीरमधिष्ठाय गङ्गायां शृङ्गवेरपुरं नाम निषादपक्वणमागत्य
शवरीभूतास्मि ।

जाम्बवान्—ततस्ततः ।

श्रवणा—ततश्च ममानुपदमेव तस्मिन्निमौ रामलक्ष्मणावियं सीतेति
सर्वतः शब्दो महानभूत् ।

जाम्बवान्—(सहर्षम् ।) ततस्ततः ।

श्रवणा—ततश्च कावेतौ रामलक्ष्मणाविति कर्णधाराधिपतिना गुहेना-
हमनुयुक्ता निवेदिर्तवत्यस्मि ।

पुत्रीयता दशरथेन मुनिप्रसादा-

त्प्राप्ताः पुराणपुरुषस्य कलाश्चतस्रः ।

इदानीं रामचन्द्रस्य दशरथस्वर्गगमनश्रवण पञ्चवटीगमन शूर्पणखानासाछेदन खरदू-
षणादिवधो रावणकर्तृकसीतापहरण सुग्रीवमैत्र वालिवधादिक च पञ्चमाङ्कप्रतिपन्नमर्थं
सूचयितुं श्रवणाजाम्बवतोः प्रवेशमाह—ततः प्रविशत इति । चतुर्थांशे शूर्पणखामा-
त्यवद्विष्कम्भके 'मन्थराकायप्रवेगेन मिथिलामुपेत्य प्रत्ययिता सविधानकमिदं दशर-
थगोचरीकुरुष्वेति जाम्बवता श्रवणा प्रार्थिता । सापि शवरयोगिनी श्रवणा सर्वं
तथेत्युरसि कृत्वैव विदेहाभिमुखी प्रस्थिता' इत्युक्तम् । इदानीं विदेहात्समागताग्रा-
श्रवणायाः सकाशात्तद्वृत्तान्तं शुश्रूषुर्जाम्बवानाह—ततस्तत इति । तत्र श्रवणा स्व-
व्यापारं कथयतीति पूर्वोपरसंबन्धः । कलेवरं मृतकायम् । अवकीर्य क्षिप्त्वा । 'अव-
तीर्य' इति पाठे त्यक्त्वेत्यर्थः । धातोरनेकार्थत्वात् । मारुतिर्हन्तृमान् । गङ्गायामिति
सामीप्ये सप्तमी । लक्षण्या वा तीरोपस्थितिः । निषादो धीवरश्चण्डालो वा । 'निषादः
खरभेदे स्याच्चण्डाले धीवरेऽपि च' इति मेदिनीकरः । पक्वणस्तद्भान । 'पक्वणः शवरा-
लयः' इत्यमरः । ममानुपदं मम पश्चात् । तस्मिन्शवरालये । कर्णधारे नाविक ।
गुहेन गुहनाम्ना निषादेन । अनुयुक्ता पृष्टा । निवेदनस्वरूपमाह—पुत्रीयतेति । पुत्रीयता
आत्मनः पुत्रमिच्छता दशरथेन मुनिप्रसादादप्यश्रद्धाप्रसादात्पुराणपुरुषस्य विष्णोश्चनमः

१ 'श्रमणा-'. २. 'गङ्गातीरे'. ३. 'आगत्य भूतास्मि'. ४. 'अस्मि'. इति
पुस्तकान्तरे नास्ति.

तासामयं गुणमयः प्रथमः कुमारो

वीरोद्धतः पुनरसावपरस्तृतीयः ॥ १ ॥

जाम्बवान्—श्रवणे, साधूक्तम् । ततस्ततः ।

श्रवणा—ततश्चोदकान्तनिवर्तितानुयात्रिकवन्धुवर्गः ससंभ्रमोपैगतेन
गुहेनोपनीतां नावमधिरुह्य

तीर्त्वा भूतेशमौलिस्रजममरधुनीमात्मनासौ तृतीय-

स्तस्यै सौमित्रिमैत्रीमयमुपहतवानातरं नाविकाय ।

व्यामग्राह्यस्तनीभिः शवरयुवतिभिः कौतुकोदञ्चदक्षं

कृच्छ्रादन्वीयमानः क्षणमचलमथो चित्रकूटं प्रतस्थे ॥ २ ॥

जाम्बवान्—हन्त महत्करुणम् ।

श्रवणा—आर्य, करुणभयादेव तस्मिन्निङ्गुदीतरुमूले कुमारयोर्जटौ-
ग्रहणवृत्तान्तमन्तरितवत्यसि ।

जाम्बवान्—श्रवणे, सर्वमेतत्कल्याणोदकं भविष्यति ।

श्रवणा—अहं तु निपादपतिप्रीतये तत्रैवातिष्ठम् । अतीते च गण-

कला अंगाः प्राप्ताः । तासां कलानां मध्येऽयं गुणमयो रामः प्रथमा कला । असावप-
रस्तृतीया कला लक्ष्मणो वीरोद्धतो नायकः । देवांगत्वात् । 'देवा वीरोद्धता ज्ञेयाः'
इति प्रागेवोक्तत्वात् । यद्वा वीरेण रसेनोद्धत उपचितः । पुत्रीयतेति 'मुप आत्मनः
क्यच' । 'क्यचि च' इति दीर्घत्वम् । उदकान्तो जलसमीपम् । 'आ उदकान्तं प्रियम-
नुवर्जं' इति स्मृतिः । अनुयात्रया चरत्यानुयात्रिक । 'चरति' इति टक् । सभ्र-
मस्वरो । उपगतः समीपगतः । उपनीतामुपटौकिताम् । तीर्त्वेति । अमरधुनी
गताम् । अर्गं राम आत्मना स्वेन तृतीयस्त्रिपूरणः सन्सौमित्रिमैत्रीमय लक्ष्मणमैत्रप्र-
यागमनातरं तन्मप्य 'स्व' इति प्रसिद्धं तस्मै नाविकाय कर्णवाराय गुहायोपहतवान्द-
त्तरम् । 'आनरन्मप्य स्यान्कर्णवारन्तु नात्रिकः' इत्यमरः । व्यामग्राह्यस्तनीभिर्दृपा-
लांशान्मयोदगभिः । 'व्यामो बालोः सकरयोन्नतयोन्तिर्यगन्तरम्' इत्यमरः । कौतु-
कोदञ्चदक्षं कौतुकोदकचक्षुर्यथा स्यादेवम् । अन्वीयमानोऽनुगम्यमानः । इङ्गुदी पुत्रजी-

रात्रे संप्रकृतिजनपदः पितुः स्वर्गारोहणवार्ताभिधायी द्वितीयो दाशरथी
रामभद्रमयोध्यामुपनेतुं तेनैव पथा चित्रकूटमुपगतः ।

जाम्बवान्—(संशङ्कम् ।) ततस्ततः ।

श्रवणा—ततश्च तस्मिन् 'आर्य, लोके कैकेयानामाकल्पमनल्पमकी-
र्तिस्तम्भं निखनता केनापि च्छलितस्तातः । तत्संप्रति गृहाण रघूणामधि-
राज्यम्' इति पुनः पुनश्चिरमनुबन्धी रामेण सृष्टिकया प्रत्यादिष्टः कृतजटा-
परिग्रहो भरतः शरभङ्गमुनिप्रेषितामस्य पादुका भद्रासनमधिरोप्य प्रजा-
नामाभ्युदयिकमवेक्षमाणस्तदैव नन्दिग्रामं गतवान् ।

जाम्बवान्—(सहर्षम् ।) हन्त फलितमस्मद्वचसायश्रवणापरिश्रमा-
भ्याम् । ततस्ततः ।

श्रवणा—ततश्च शावाशौचमास्थितस्य क्षत्रियस्य प्रतिपिद्धमस्त्रग्रह-
णमिति च्छिद्रान्वेषिभिर्जनस्थानवास्तव्यैः खरदूषणप्रभृतिभिस्तत्र विरोधो
नाम राक्षसस्तीक्ष्णः प्रहितः ।

जाम्बवान्—(विहस्य ।) धिक्पूर्वाः, आतिपातिके हि कार्ये राज्ञां
सद्यः शुद्धिः । ततस्ततः ।

प्रकृति. शिष्टः । द्वितीयो दाशरथिर्भरतः । तस्मिन् रामे पुनः पुनरनुबन्धीत्यन्वयः ।
'आर्य' इति संबोधनम् । अनुबन्धी सल्लेहवचनः । आकटप यावत्ससारम् । निखनता
आरोपयता । 'सृष्टिका शपथेऽपि च' इति रत्नकोषः । 'शरीरस्पृष्टिकया' इति पाठे
शरीरस्पर्शरूपशपथेनेत्यर्थः । प्रत्यादिष्टो निपिद्धः । परिग्रहो ग्रहणम् । पादुका उपानत्
'अथ पादुका । पादूरुपानत्' इत्यमरः । साध्वसाच्छरभङ्गमुनिद्वारा पादुका याचितेति
भावः । भद्रासनं सिंहासनम् । आभ्युदयिकमभ्युदयम् । स्वार्थे 'विनयादिभ्यष्टक् ।
शावाशौचं मृतकाशुद्धिः । 'शावमाशौच' इति पाठे 'नज शुचीश्वर-' इत्यादिनोभय-
पदवृद्धिः । आस्थितः प्राप्तः । जनस्थानं मलयाद्रिसमीपे रक्षोवासस्थानम् । वास्तव्य-
वासिभिः । वसेस्तव्यत् कर्तरि णिच् । तीक्ष्णः खरः । 'खरात्मलागिनोस्तीक्ष्णः' इति
वरणिः । आतिपातिके तत्क्षणोपजाते । यद्वातिपातः शत्रोरागमन तद्भव कार्यमस्त्रग्रह-

१. 'प्रकृतिपौरजानपदः'. २. 'स्वर्गाधिरोहण-'. ३. 'दाशरथिर्द्वितीयः'; 'भरतो
दाशरथिर्द्वितीयः'. ४. 'सातङ्कम्'. ५. 'केनापि भूतेन'. ६. 'रघूणा धुरमिति पुन पुन-
रनुबन्धी'. ७. 'अस्य रामस्य'. ८. 'आरोप्य'. ९. 'अवेक्ष्यमाणः'. १०. 'गतः'.
११. 'क्षत्रस्य निषिद्धम्'. १२. 'विराधनामा'. १३. 'विशुद्धिः'.

श्रवणा—ततश्च विराधवधाक्षिसहृदये दुःसहशोकदीर्घाह्नीमौर्ध्वदे-
हिर्की पितुः क्रियामतिवाह्य भगवता चतुःसमुद्रमुष्टिधयेन विन्ध्याचलचा-
पलारम्भविस्ववधातिना वातापिदानवदीर्घयात्रामङ्गलकलशेन कैलशयो-
निना सनाथामरण्यवीथीं प्रतिष्ठमाने दाशरथौ पथि धाराधरो नाम वायसः
सहसैव वैदेहीमुपाद्रवत् ।

जाम्बवान्—(खगत्तम् ।) इदं तावदपशकुनं नाम । (प्रकाशम् ।) ततस्ततः ।

श्रवणा—ततश्च

रक्षोभिचारचरुभाण्डमिव स्तनं यो

देव्या विदेहदुहितुर्विददार काकः ।

णम् । 'न राजा राजकर्मणि' इति स्मृतेः । दीर्घाह्नीम् । 'राजाहःसखिभ्यष्टच्' । 'अहोऽह
एतेभ्यः' इत्यहादेशः । 'अहोऽदन्तात्' इति णत्वम् । गौरादित्वान्डीष् । देहादूर्ध्वं भवा-
मौर्ध्वदेहिर्की याद्वादिक्रियाम् । अध्यात्मादित्वाङ् । चतुर्णां समुद्राणां समाहारश्चतु-
नमुद्रम् पात्रादित्वात्स्त्रीत्वनिषेधः । समुद्राणां चतुःसंख्यत्वं प्राच्यादिदिक्चतुष्टयभे-
दान् । तन्मुष्टीकृत्य धयति पिवति मुष्टिधयः । 'नाडीमुष्टयोश्च' इति खश् । 'असुरैर्दे-
वगणैः सह युधि भङ्गमवाप्य समुद्रे प्रविश्य स्थितम् । पुनरपि तथा कृत्वा तथा स्थि-
तम् । एव पुनःपुनरिति ज्ञात्वा शक्रेण समुद्रपानार्थमगस्त्यमुनिरर्थितः । तेन च निः-
शेषमय पीत-इति पुराणम् । विस्ववधाती विश्वासघातकः । पुरा किल सुमेरुस्प-
र्धया वर्धते विन्ध्ये सूर्यसंचारावरोधाद्विनश्वरे जगति देवैरगस्त्यमुनिरर्थितः । ततस्तेन
यावद्दह परावृत्त्यागच्छामि तावत्त्वया न वर्धनीयम्, किं तु खर्वो भवेति विन्ध्यः सत्य-
काग्निः । ततो दक्षिणां दिशं प्रति गतोऽगस्त्यो न परावृत्त्य पुनरायात् । ततः प्रभृति

ऐषीकमस्त्रमधिकृत्य तदा तमक्ष्णा

काणीचकार चरमो रघुराजपुत्रः ॥ ३ ॥

जाम्बवान्—ततस्ततः ।

श्रवणा—ततश्च

क्रमेणैव सुतीक्ष्णादीनुपस्थाय महामुनीन् ।

अगस्त्यशासनादास्ये पञ्चवत्यां रघूद्ग्रहः ॥ ४ ॥

जाम्बवान्—(सहर्षम् ।) तर्हि हस्तगत एवास्माकम् । क्रियदन्तरमृष्य-
मूकजनस्थानयोः ।

श्रवणा—आर्य, न खल्वद्यापि श्रोतव्यं शृणोषि ।

जाम्बवान्—अवहितोऽस्मि ।

श्रवणा—तत्र च कामुकी राममद्रमनुप्रविश्य रसं दास्यामीति संक-
ल्पितपतिद्रोहपातकिनी शूर्पणखा लक्ष्मणरोषहुतभुजि कर्णनासौष्ठमयीभि-
स्तिसृभिराहुतिभिः प्रायश्चित्तयांचक्रे ।

विददार विदारयति स्म तं काकं चरमो रघुराजपुत्रो रामोऽक्ष्णा काणीचकार । 'येना-
ङ्गविकारः' इति तृतीया । इपीका वीरणशलाका । तस्या विकार ऐपीकमस्त्रमधिकृत्य
व्यापार्य । विक्षिप्येति यावत् । कीदृशम् । अभिचारस्य मरणकारणयागस्य चरुभाण्डं
हव्यभाण्डमिव । 'हव्यपाके चरु पुमान्' इत्यमरः । ननु चरमशब्दस्य कनिष्ठवाचकत्वा-
द्रामस्य ज्येष्ठत्वात्कथं चरमो रघुराजपुत्र इति । न च चरमशब्देन कनिष्ठ एव ल-
क्ष्मणो वाच्य इति वाच्यम् । रामेणैवाक्ष्णा काणः काकः कृत इति रामायणे दृष्टवान् ।
किं च रघुराजपुत्रान्वितेन कनिष्ठवाचकचरमशब्देन शत्रुघ्नस्यान्वयात् । तस्य च तत्रा-
सांनिध्यादिति चेत्, अत्र केचित्—'ज्वलति कसन्तेभ्यो ण.' इति विकल्पेन णप्रत्ययः ।
तेन रमयतीति रमो रामः इति समाधानमाहुः । तन्मन्दम् । चकारानन्वयात् । न च
विददारेति क्रियापेक्षया काणीचकार चेत्यत्रैव चकारान्वयः । भिन्नकर्तृकत्वान् ।
एककर्तृके हि चकारान्वयो दृष्टः । यथा—देवदत्तो ग्रामं गच्छति पचति चेति । अन्ये
तु—चरा सचारिणी । गतेति यावत् । ना लक्ष्मीर्यस्य स चरमो राम । भरतप्रविष्टराज्य-
लक्ष्मीकत्वात्—इति वर्णयन्ति । अपरे तु—'चरमो ज्येष्ठकनिष्ठयोः' इति विश्वप्रकाशद-
र्शनाच्चरमो ज्येष्ठो रघुराजपुत्रः—इत्याहुः । इदं तु सगतमिव । कुव्याख्या तु विन्तर-
त्रासादुपेक्षिता । सुतीक्ष्णादीन्सुतीक्ष्णतृणविन्दुशरभङ्गप्रभृतीन् । उपस्थाय संपूज्य ।
पञ्चवटी दण्डकारण्ये तपोवनम् । अन्तरं व्यवधानम् । कामुकी कामान्धा । 'लपपत-'
इत्यादिना उक्तम् । रस विषविशेषम् । संकल्पितो मनसा कृतः । प्रायश्चित्तयांचक्रे प्राय-

जाम्बवान्—(सातङ्कम् ।) अहह महाननर्थकन्दः संवृत्तः । अथ भ-
गिन्यास्तादृशं विडम्बनमवलोक्य खरादिभिः किं प्रतिपन्नम् ।

श्रवणा—(विहस्य ।) आर्य, किं प्रतिपन्नम् । यद्रामभद्रे धृतधनुषि
प्रतिपद्यते ।

जाम्बवान्—(सहर्षहासम् ।) तत्किं तेऽपि वालिंसाहायकोपस्थायिनो
विराधयात्राप्रहतमध्वानमनुप्रपन्नाः ।

श्रवणा—अथ किम् ।

जाम्बवान्—श्रवणे, प्ररूढमिदानीं रामरावणयोर्वैरम् ।

श्रवणा—(हसन्ती ।) आर्य, मन्ये खैरदूषणप्रभृतीनामभिभवाभिधाने
केवलं क्लेशयिष्यति वाचमात्मनः । पुनरनक्षरमपि शूर्पणखामुखमावेदयि-
ष्यति दशकंधरस्य ।

जाम्बवान्—(सस्मितम् ।) श्रवणे, लघूत्थमनर्थमुत्प्रेक्ष्य प्रमुग्धोऽसि ।

ऐक्ष्वाकेण पुरापि कौशिकमखादारभ्य लङ्केश्वरो

धत्ते शाश्वतिकं विरोधमधुना त्वेते हता बान्धवाः ।

उत्साहप्रभुमन्त्रशक्तिभिरलंभूष्णुच्छलज्ञो बली

दृष्टः शूर्पणखा निकारमपरं दृष्ट्वा कथं मृष्यते ॥ ५ ॥

शनैः शनैरनयोर्विरोधे संधुक्षमाणे तुल्यव्यसनस्थो दाशरथिरसहायः सूर्य-
सूनुना संधातुमीपत्करः स्यात् ।

भित्त कृतवती । आतङ्कसासः । अहह चेदं । अनर्थकन्दोऽनिष्टमूलम् । विडम्बनं धर्ष-
णम् । धृतधनुर्पीत्यत्र 'धनुषश्च' इत्यनङ् समासान्तो न भवति । समासान्तविधेरनि-
त्यत्वात् । साहायकं महायत्नम् । 'सहायाच्चेति वक्तव्यम्' इति बुच् । यात्रा गमनम् ।
प्रहतं क्षुण्णम् । अभिभवो मारणम् । लघूत्थं जीघ्रोत्थानम् । ऐक्ष्वाकेणेति । ऐक्ष्वाकेण
नह । नश्वरित्वम् । तद्भवं शाश्वतिकम् । 'कालादृच्' । कौशिकयागादारभ्य नित्यं वि-
रोधं धत्ते । अधुना पुनरेते बान्धवा हता यतः, अतोऽवश्यं विरोधं धत्त इति भावः ।
अपरं शूर्पणखानिकारं दृष्ट्वा कथं मृष्यते नहिष्यते । उत्साहशक्तिरुत्साहसामर्थ्यम् । प्रभु-
मान्भिः प्रभावः । मन्त्रशक्तिर्मन्त्रणानामर्थ्यम् । अलभूष्णुरतिसमर्थः । 'भुवश्च' इति
भूः । समो दर्पिणः । संधुक्षणं दीपनम् । व्यननं वैरम् । सहायो द्वितीयः सूर्यसूनुः

१. 'साहाय्यायिनो'. २. 'सरप्रभृतीनां'. ३. 'लघूत्थानम्'. ४. 'भित्ते'.
५. 'सन्यव्यसनस्थो'.

श्रवणा—आर्य, किमिदानीमनुष्ठेयमस्ति । मम हि शिष्यपुत्रो निषादचक्रवर्ती गुहो लक्ष्मणमित्रम् । अनेन सोपानेन सुखाधिरोहो रघुपतिरस्माकम् ।

जाम्बवान्—(सहर्षस्मितम् ।) श्रवणे, यद्यसि सुग्रीवपक्षपातिनी । तद्गच्छ सत्वरमुपस्थापय निषादराजम् ।

(इति श्रवणा निष्क्रान्ता ।)

(नेपथ्ये । एकतः ।)

भो भो लक्ष्मण, वैशेषिककटन्दीर्घपण्डितो जगद्विजयमानः पर्यटामि । कासौ रामः । तेन सह विवदिष्ये ।

(अन्यतः ।)

भो भो परिव्राजक, कालसर्पखलीकारखर्जूलता न खलु सुखाकरी वृश्चिकमन्त्रतात्रिकस्य ।

जाम्बवान्—कैथं लक्ष्मणपरिव्राजकौ संलपतः । शृणोमि तावत् । (इत्यवधत्ते ।)

(नेपथ्ये । पुनरेकतः ।)

आः लक्ष्मण, सर्वविद्रावणः खल्वहम् । को मया जनितमानभङ्गो न पराजीयते ।

सुग्रीवः ईषत्करः सुकरः । सोपानेनोपायेन । 'कटकली' इति प्रसिद्धेन । उपस्थापय लक्ष्मणसंनिधिं प्रस्थापय । 'निषादराजानम्' इति पाठे समासान्तविधेरनित्यत्वशरणम् । नेपथ्ये रावणवचनम् । कटन्दी वैशेषिकशास्त्रव्याख्याग्रन्थः । कटन्द इति यस्य प्रसिद्धिः । सा च रावणेन कृतेति च्छलतो ज्ञापयति । 'कन्दली' इति पाठे कन्दली वैशेषिकटीका । सापि रावणेनैव कृता । अथ च कन्दली कलहवान् । पण्डित सूरिः कुशलश्च । विवदिष्ये उद्गाहं करिष्ये योत्स्ये च । 'भासनोप—' इति तद् । अन्यतश्च लक्ष्मणवचनम् । खलीकारो भर्त्सनम् । तत्र खर्जूः कण्डूः । तद्योगात्सिध्मादित्वाद्गच्छ । तस्य भावः खर्जूलता । न सुखाकरी न सुखजनिका । 'सुखप्रियादानुलोभ्ये' इति डाच् । वृश्चिकमन्त्रतात्रिकस्य वृश्चिकमन्त्रज्ञातसिद्धान्तस्य । वृश्चिकः शूककीटः । 'वील' इति प्रसिद्धः । 'वृश्चिकः शूककीटौपधिविशेषयो.' इति विश्वः । 'तात्रिको ज्ञातसिद्धान्त' इत्यमरः । संलपतः संलापं कुरुत । 'संलापो भाषणं मिथः' इत्यमरः । सर्वं विद्रावयतीति सर्वविद्रावणः सर्वविप्लवकर्ता । अथ च सर्ववित्सर्वज्ञो रावणः । अनयोः पुर-

१. 'सत्यमसि'. २. 'पण्डितोऽस्मि'. ३. 'ते रामभद्र.'. ४. 'विवदिनव्यम्'. ५. 'कथपथि'. ६. 'मिथः प्रलपतः'; 'संप्रलपतः'. ७. 'इत्यवधत्ते' इति पुस्तकान्तरे नास्ति.

(नेपथ्ये । पुनरन्यतः ।)

किं भवान्रावणः ।

(जाम्बवान्सविशेषमवदधाति ।)

(नेपथ्ये । पुनरेकतः ।)

भो वाचोयुक्तिज्ञ, सर्वेषां विद्रावणः खल्वहमिति समस्य व्याहृतमन्य-
थाभिसंधाय वाक्छलेन प्रत्यवतिष्ठमानो निगृहीतोऽसि । तन्मुञ्च मां
भिक्षायै ।

(अन्यतः ।)

किं त्वया, किं तैरां च रावणेन । अहमप्युत्सुकोऽस्मि । त्वरितं गच्छामि ।

जाम्बवान्—कथमेतदस्फुटार्थमेव निर्वहणम् । मन्ये पुनरेष परिव्रा-
जकच्छलेन रावण एव कोपादुक्तमप्यपलप्य स्वं नाम द्रागपक्रान्तः ।
(सर्वतो निरूप्य ।) अये, पुराणप्रियसुहृदस्माकं दक्षिणस्या दिशः परापतञ्ज-
टायुरिव लक्ष्यते । तदेनमनुपालयामि तावत् । दूरदृशो हि गृध्राः । कदा-
चिदेष लङ्काद्वीपवृत्तान्तमप्युपलभेत ।

(प्रविश्य ।)

जटायुः—प्राप्तैवेयमस्माभिः पञ्चवटी । यदमूर्गोदावरीतरङ्गसीकरसे-
कमुकुमारमांसलपरिसरारण्यमालिन्यो जनस्थानसीमानः । अपि च ।

स्फूर्तिकमर्थमाश्रित्याह—भवान्रावण इति । वाचोयुक्तिरुक्तिप्रत्युक्त्वादिति । ‘वाग्दिकप-
द्यद्रयो युक्तिदण्डहरेषु’ इत्यलुक् । अन्यथाभिसंधाय तात्पर्याज्ञानेन हेतुना वा वाक्छ-
लेनोत्तरं ददन्निगृहीतोऽसीत्यर्थः । यथा ‘अयं नेपालादागतः । नवकम्बलवत्त्वात्’ इति
यादिवाक्ये ‘कुतोऽस्य नवसंख्याकाः कम्बलाः’ इत्युत्तरं ददत्प्रतिवादी वाक्छलेन निगृहीतो
भवति, तथा ‘सर्वविद्रावणोऽहम्’ इति वाक्ये ‘भवान्सर्वज्ञाता रावणः’ इत्युत्तरं प्रयच्छन्
लज्जमानो निगृहीत इति भावः । प्रत्यवतिष्ठमानः प्रत्यवस्थानं कुर्वन् । विरोधेनोपति-
ष्ठनान् इति यावत् । भिक्षार्थं भिक्षां याचितुम् । ‘क्रियार्थोपपदस्य च-’ इति चतुर्थी ।
किं त्वया, किं तैरां न रावणेन । अपि तु न किमपि । उभयत्र किंशब्दो जुगुप्सायाम् ।
निर्वहणमुपलान्तस्योपसंहारः । ‘उपक्रान्तस्य संहारो भवेन्निर्वहणं त्विदम्’ इति भरतः ।
परिज्ञाजटो मिथुः । शरणीग्रम् । ‘नारसूचितं विशेषपात्रम्’ इति खरसाज्जटायुप्र-
योगं गृह्यतुमाह—अये इत्यादि । अये इति निर्लक्ष्यसंबोधने । दक्षिणस्या इत्युपा-
दाने पदानी । परापतज्ञानन्दन् । अनुपालयाम्यपेक्षे । गृध्राः पक्षिभेदाः । वृत्तान्त
चान्ताम् । ‘जटायुस्तु जटायुता’ इति शब्दभेदाज्जटायुशब्दे द्विरुपता । मांसल धनम् ।

१. ‘छि न’. २. ‘पुगणमुहन्’. ३. ‘अनुलपामि’. ४. ‘पञ्चवटीम्’.

दृश्यन्ते मधुमत्तकोकिलवधूनिर्धूतचूताङ्कुर-

प्राग्भारप्रसरत्परागसिकतादुर्गास्तटीभूमयः ।

याः कृच्छ्रादतिलङ्घ्य लुब्धकभयात्तैरेव रेणूत्करै-

धारावाहिभिरस्ति लुप्तपदवीनिःशङ्कमेणीकुलम् ॥ ६ ॥

जाम्बवान्—(किञ्चिदुपसृत्य ।) कुतः पुनरियता वेगेन वयस्यो जटायुः ।

जटायुः—(दृष्ट्वा ।) कथं जाम्बवान् । सखे, क्षमस्व । न सभाजयिष्यामि तावद्भवन्तम् । मया हि मलयाचलकुलायादार्यसंपातिर्पादानभिवाद्य निवर्तमानेन मारीचसहचरः संचरन्निमामरण्यानीमभिलक्षितो राक्षसराजः । तदतिविषममाशङ्कमानं मां वत्सरामभद्रस्नेहस्त्वरयति ।

जाम्बवान्—(स्वगतम् ।) वयमप्येतदेव प्रतिपित्सामहे । (प्रकाशम् ।) सखे, त्वरस्व । (इति निष्क्रान्तः ।)

जटायुः—(परिक्रम्यावलोक्य च ।) इयमग्रे पञ्चवटी । (सवितर्कम् ।)

नीतो दूरं कनकहरिणश्रद्धया रामभद्रः

पश्चादेनं द्रुतमुपसरत्येष वत्सः कनिष्ठः ।

परिसरः समीपम् । मालिन्यो मालायुक्ता । 'व्रीह्यादिभ्यश्च' इतीनिः । दृश्यन्त इति । तटीभूमयो जलस्थानपरिसरभूमयो दृश्यन्त इत्यन्वयः । मधुभिः पुष्परसैर्मत्ता याः कोकिलवध्वस्ताभिर्निर्धूतो यश्चूताङ्कुरप्राग्भारस्तस्मात्तस्य वा प्रसरन्तो ये परागाः पुष्परेणवस्त एव सिकता वालुकास्ताभिर्दुर्गा गहना । यद्वा मधुर्वसन्तस्तत्र मत्ता उत्साहशालिन्यो याः कोकिलवध्व इत्यादि पूर्ववत् । प्राग्भारो विस्तारः शिखरं वा-
'पराग. सुमनोरजः' इत्यमरः । यास्तटीभूमयः । कृच्छ्रात्कटात् । लुब्धक आखेटिकः । धारावाहिभिः पुन पुनरनुवर्तमानैः कूटीभूतैर्वा । एणीकुल कर्तृ । रेणूत्करैर्लुप्तपदवीनिःशङ्कं यथा स्यादेवमस्ति । कुलविशेषणमेव वा । सभाजयिष्यामि पूजयिष्यामि प्रीतिं करिष्यामि वा । 'सभाज प्रीतिसेवनयो' । कुलायः पक्षिगृहम् । सपातिर्जटायुपो ज्येष्ठभ्राता । सहचरो द्वितीयः । 'महारण्यमरण्यानी' इत्यमरः । अतिविषममत्यन्तकठिनम् । प्रतिपित्सामहे प्रतिपत्तु ज्ञातुमिच्छामः । 'पद गतौ' । सन् । 'सनि मीमा-' इतीम् । 'पूर्ववत्सनः' इति तद् । श्रद्धाभिलाषः । कनिष्ठो लक्ष्मण । ततो रामात् । विभ्यन्नस्यत् । वीप्साया द्विरुक्तिः । 'नाभ्यस्ताच्छतु' इति नुन्निपेधः । तत इति 'भीत्रार्थाना

१. 'सभावयिष्यामि'. २. 'पादावभिवन्द्य'. ३. 'प्रतिपत्स्यामहे'. ४. 'त्वरस्व त्वरस्व'. ५. 'हरिणच्छद्मना'.

विभ्यद्विभ्यत्प्रविशति ततः पर्णशालां च भिक्षु-

धिक्कष्टं भोः प्रथयति निजामाकृतिं रावणोऽयम् ॥ ७ ॥

अहह ।

आर्यपुत्रार्यपुत्रेति रुदन्तीं कुररीमिव ।

रथमारोप्य वैदेहीमेष पापः क यास्यति ॥ ८ ॥

(नैटोप परिकामन् ।) अरेरे रावण,

वधूटीमिक्ष्वाकोर्निजकरतलस्पर्शमलिना-

मिसां कुर्वाणस्य स्फुरति हृदि शोभैव भवतः ।

कुले येषां किं तु त्वमसि गणितास्तेऽपि गुरवो

न सप्त ब्रह्माणः कथमिव पुलस्त्यप्रभृतयः ॥ ९ ॥

(पुनराकाशे ।) अलीकाट्टहासधूमधूसरितदशवक्त्रवल्मीक, किमात्थ रे राक्ष-
नापसद, किमात्थ ।

‘जगद्विलोभिसीताख्यमामिषं हरतो मम ।

अयं किल जरद्गृध्रः करादाच्छिद्य नेष्यति’ ॥ १० ॥ ईति ।

आः पाप, कैथमेवमभिदधासि । तिष्ठ तिष्ठ ।

मुजविटपमदेन व्यर्थमन्धंभविष्णु-

धिगपसरसि चौरंकारमौकुश्यमानः ।

नवहेतुः’ उल्लापदानता । धिक्कष्टं भोरित्यव्ययसमुदायः खेदे । ‘धिक्कष्टं भोश्चापि खेदे’
इति भरतः । निजामाकृति दशमुखादिस्वरूपाम् । प्रथयति प्रकाशयति । ‘आर्यपुत्रेति
नवो यः पतिः पर्णाजनेन तु’ इति भरतः । कुररी ‘हापुती’ इति प्रसिद्धा चटकविशेष-
नी । ‘वधूटी वधूटी जनी’ इत्यमरः । मलिना दूषिताम् । तव हृदि शोभैव स्फुरति ।
अपि तु शोभा न युक्ता । सप्त ब्रह्माणः सप्तर्षयः । येषामिति निर्धारणे पट्टी । तस्य
पुष्पनसापत्यत्वात् अलीक मिथ्या । अट्टहासो महाहासः । अपसदोऽधमः । आ-

त्वदुरसि विदधातु स्वामपस्कारकेलिं

कुटिलकरजकोटिकूरकर्मा जटायुः ॥ ११ ॥

(इति निष्क्रान्तौ ।)

विष्कम्भक. ।

(तत. प्रविशति लक्ष्मण. ।

लक्ष्मणः—अहो दुर्निवारदारुणक्रोधशोकलज्जागहनो विषमोऽयं द-
शाविवर्तः । यस्मिन्नितिकर्तव्यताभिधानमप्यस्माकमनौपयिकम् । तथाहि

तत्तादृगदशकण्ठवञ्चनरुषा धूमायमानो गिरं

नार्धोक्तप्रविलीनवर्णविधुरामार्यः समाप्नोति मे ।

चापे तातजटायुजीवितकथापर्यन्तधूमायित-

क्रोधोत्पीडनिपीतशोकजडिमा दृष्टिस्तु विश्राम्यति ॥ १२ ॥

(नेपथ्याभिमुखः ।) इत इत आर्य मारीचमथन, दृश्यन्ताममूरवार्चीं ककुभ-
वभि वर्धमाना विन्ध्यवनवीथिभूमयः ।

कीदृशः । चौरकार चौरवत्कृत्वाकुश्यमानः । चोरिकामुच्चार्य वाकुश्यमान । 'कर्मप्या-
क्रोशे कृज. खमुज्' । नखैर्विदारणमपस्कारः । 'अपाच्चतुष्पात्-' इत्यादिना सुट् ।
करजो नखः कोटिरग्रम् । कूर कठिनम् । दारुणो महान् । गहनो गभीर. । विवर्तः
परिणाम. । इतिकर्तव्यतेद कृत्वेदं कर्तव्यमिति ज्ञानम् । अनौपयिकमयुक्तम् । 'युक्तमौप-
यिक लभ्यम्' इत्यमरः । 'उपायाद्भ्रस्वश्च' इति ठक् ह्रस्वत्व च । तत्तादृगिति ।
तत्तादृक्सीतापहरणरूप वञ्चन भर्त्सनम् । रुषा क्रोधेन । धूमायमानो धूमसुद्वमन् ।
वहिरिव । 'फेनाच्च' इति चकारात्क्वयङ् । आर्यो मे मम कृते गिर वार्णी न समाप्नो-
तीति सवन्धः । रोपवशादर्थोक्त एव प्रविलीनो व्वस्तो यो वर्णस्तेन विधुरां खण्डि-
ताम् । चापे पुनर्दृष्टिर्विश्राम्यति । अर्याद्रामस्य । तातोऽनुकम्प्यः । 'तातोऽनुकम्प्ये
जनके' इति वरणिः । पर्यन्तोऽवसानम् । अनेन जटायुवध सूचित. । धूमायितेति
क्रोधस्याग्निना साधर्म्यान् । उत्पीडोऽतिगय निपीत शुष्कीकृतः शोकस्य जडिमा
शीतलत्व यया सा । मारीचमथन इत्यनेन मारीचवध उक्त. । अवार्ची ककुभ दक्षिणां
दिग्म् । अभि अभिमुखम् । 'अभिप्रती आभिमुख्ये' इति कर्मप्रवचनीयसंज्ञा । 'दक्षि-
णस्यामवाच्येव' इति शब्दभेद. । 'दिशस्तु ककुभः काष्ठा.' इत्यमर. । वीथिः पट्टि. ।

(प्रविश्य ।)

रामः—(आकाशे लक्ष्य वद्धा ।)

कुले वा शौर्ये वा भुजसमुदये वा तपसि वा
वभूवुर्न प्राञ्चस्त्वमिव भवितारो न चरमे ।

अहो दिङ्मोहस्तो समजनि चिरादेष्ट न खलु

प्रवीराणां पन्था दशवदन येनासि चलितः ॥ १३ ॥

(विनृश्य । सखेदस्मितम् ।) हंहो पौलस्त्य,

सिद्धश्रोत्रपरम्परापरिगतैरेभिः प्रपौत्रस्य ते

वृत्तैरद्य पुलस्त्यवर्जमभितः स्मेरेषु देवर्षिषु ।

विष्वग्मृत्तिसंगता नमयितुं दुर्वारलज्जाभर-

म्लानश्रीस्तु चतुर्मुखी भगवतो धातुः कथं वर्तते ॥ १४ ॥

(क्षणमनुध्याय ।) हा प्रिये विदेहराजपुत्रि । (इति संवरण नाटयति ।)

लक्ष्मणः—(उपसृत्य ।) आर्य, कोऽयमभिषङ्गो नाम भवादृशानप्या-
स्पदीकरोति ।

पतिते व्यसने दैवाद्दौरुणे दारुणात्मनि ।

संवर्मयति वज्रेण धैर्यं हि महतां मनः ॥ १५ ॥

समुदय. सद्गाम उच्छ्रायो वा । प्राञ्च. पूर्वं । चरमे पश्चाद्भवाः । 'प्रथमचरम-' इति
वा नवनामसंज्ञा । भवितारो भविष्यन्ति । लुट् । दिङ्मोहो दिग्भ्रमः । समजनि जातः ।
कृतेति चिण् । खलु एवार्थे । सुमदानामेष पन्था नैवेत्यर्थः । येन पन्था । हंहो संबो-
धने । वर्ततेति चिण् । नीतापहारस्वरूपैः । अभितः सर्वतः । पुलस्त्यवर्जं पुलस्त्यापत्यत्वा-
द्वाप्यस्य । स्मेरेषु किञ्चिद्वासवस्तु सत्सु । विश्वग्मृत्तिश्चतुःपार्श्वतिनी । अत एव नम-
यितुमसंगता । अन्योन्याकर्षणात् । कथं वर्तते । अपि तु केनापि प्रकारेण स्थातुं न
शक्नोति भवति । लज्जया पुरुषेण मुख नम्रीकृत्य स्वीयते इति स्वभावः । चतुर्मुखास्य
सदापि न संभवतीति भावः । अभिषङ्ग आसङ्गो दुःख पराभवो वा । 'अभिषङ्गो मतो
दुःखे भान्तेऽपि पराभवे' इति विश्वः । आस्पद स्थानम् । व्यननेऽनिष्टफले । दारुणे
नैवेत्यर्थः । दारुणात्मनि महास्वल्पे जने । 'दारुणो भीषणं गुरौ' इति शाश्वतः । धैर्यं
भारता पाण्डित्यं वा कर्तुं । नाधूना मनः कर्म । वज्रेण संवर्मयति वर्मणा संनश्यते ।

१. 'ततः प्रविशति रामः'. २. 'दिङ्मोहः'. ३. 'कथयति'; 'कथमिह'. ४. 'पतति
व्यगने'; 'पतितव्यगने'. ५. 'दारुणात्'. ६. 'दारुणात्मनः'.

रामः—(दीर्घं निःश्वस्य ।) वत्स,

सहजधैर्यवशंवदवृत्तयो हृदि रुषश्च शुचश्च नियन्त्रिताः ।

इह तु किं करवै यदपत्रपा किमपि मामवमत्य विजृम्भते ॥ १६ ॥

लक्ष्मणः—(पुरोऽवलोक्य ।) आर्य, अयमग्रे तातजटायुषो वीरलोक-
साधनसिद्धिक्षेत्रमरण्यानीसंनिवेशः । पश्य ।

भग्नोऽयं कथमस्ति रावणरथस्तातेन वज्राङ्कुर-

कूर्वापस्किरमाणभङ्गुरनखत्रोटिबुटद्वन्द्वनः ।

रामः—(सकरुणम् ।)

हा सीरध्वजराजपुत्रि स तदा दृष्टस्त्वया धन्यया

पक्षीन्द्रो दशकण्ठकुञ्जरशिरःसंचारिपञ्चाननः ॥ १७ ॥

(इति लक्ष्मणमवष्टभ्य ध्यानं नाटयति ।)

लक्ष्मणः—(स्वगतम् ।) महादोषः खल्वयमतिप्रसज्यमानो मानसः
शोकारूढो विकारः । तदन्यतः प्रेरयामि । (प्रकाशम् ।) आर्य, पश्य पश्य ।

विन्ध्यगिरिराजकन्यान्तःपुरमेतास्तरङ्गमालिन्यः ।

वेत्तस्वतीभिरद्विस्तैर्यत्रिकगुणनिकां दधते ॥ १८ ॥

‘सत्यापपाश—’ इति णिच् । सहजेत्यादि । स्वाभाविकधैर्येण वशवदा आयत्ता वृ-
त्तयो व्यापारा यासां ता. शुच. शोका, रूप क्रोधाश्च हृदि चित्ते नियन्त्रिता निय-
मिताः । इह पुन किं करवै करवाणि । आत्मनेपदे ‘एत ऐ’ । यत् अपत्रपा अन्यतो
लज्जा किमप्यनिर्वचनीय यथा स्यादेव मा विजित्य विजृम्भते स्फुटीभवति । रोषाः
शोकाश्च साहजिकधैर्यायत्तव्यापारा भवन्तीति ते नियमिताः, अपत्रपा तु न धैर्यनि-
वारणीयेति किं करिष्यामीति भावः । वगवदेति ‘प्रियवशे वदः खच्’ । ‘अरुद्विपदज-
न्तस्य—’ इति तुम् । ‘लज्जा सापत्रपान्यत’ इत्यमरः । ‘मन्युशोकौ तु शुम्भित्याम्’
इति च । ‘रुदकुधौ स्त्रियाम्’ इत्यपि । वीरस्य युद्धे मरणाद्यो लोको भुवन तस्य सा-
वन हेतुः । भग्नोऽयमिति । तातेन जटायुपा वज्राग्रवत्कूरे भयकरे अपस्किरमाणे
विदारयन्त्यौ तत एव भङ्गुरे खत कुटिले ये नखत्रोटी ताभ्यां बुटद्वन्द्वन यत्र स. ।
अपस्किरमाणेति ‘किरतेर्हर्षजीविकाकुलायकरणेषु’ इति तड् । पूर्ववत्सुट् । त्रोटिश्चुः ।
‘चञ्चुघ्नोटिरुभे स्त्रियौ’ इत्यमरः । पञ्चाननः सिंह । ध्यानं नाटयति । मूर्च्छतीत्यर्थः ।

१. ‘दीर्घमुष्ण च’. २. ‘अयमेवाग्रे’. ३. ‘सिद्धिक्षेत्रमरण्यसंनिवेशः’. ४. ‘अपस्किर-
माण—’. ५. ‘महान्दोषो हि’. ६. ‘मानसः’ इति पुस्तकान्तरे नास्ति. ७. ‘प्रतिगार-
यामि’. ८. ‘बहुवेतसाभि’.

रामः—(उन्मील्य चक्षुषी दीर्घमुष्ण च निःश्वस्य ।) वत्स, दर्शनीयमेतत् ।

कुमुदवनविशायजाग्रदम्भोरुहकृतयामिकविभ्रमा रमन्ते ।

मदकलकरिकर्णतालनृत्यन्मुखरमयूरमनोरमास्तटिन्यः ॥ १९ ॥

(इति परिक्रामतः ।)

लक्ष्मणः—आर्य, अयमितो गिरिर्माल्यवान् ।

इह महिषविषाणव्यस्तपाषाणपीठ-

स्खलनसुलभरोहिद्धर्मिणीभ्रूणहत्याः ।

कुहरविहरमाणप्रौढमल्लूकहिक्का-

चयचकितकिरासस्तशस्त्रा वनान्ताः ॥ २० ॥

रामः—(चिरं दृष्ट्वा सकरुणास्त्रम् ।)

प्रतिपरिसरं भूयानर्घः शिखण्डभृतां यथा-

मिलितमलिभिः संभुज्यन्ते कदम्बविभूतयः ।

अतिप्रसज्यमानो बलात्कारेण प्रवर्तमानः । रसान्तरं कर्तुमाह—विन्ध्येति । एतास्त-
रद्रमालिन्यो नद्योऽद्भिर्जलैस्तौर्यत्रिकगुणनिकां गीतवाद्यनृत्याभ्यासं कुर्वते । अद्भिः की-
दृशीभिः । वेतस्वतीभिः । वेतसो वानीरवृक्षस्तद्युक्ताभिः । 'कुमुदनडवेतसेभ्यो व्युत्प' ।
नद्यः कीदृश्यः । विन्ध्याद्रिराजस्य कन्यान्तःपुरं कन्यावरोधः । अन्तःपुरपदेनान्तःपुरस्थाः
द्वियो लक्षणयोन्यन्ते । 'स्यगारं भूभुजामन्तःपुरं स्यादवरोधनम्' इत्यमरः । 'अभ्यासे
गुणनी योग्या' इति च । 'तौर्यत्रिक नृत्यगीतवाद्यं नाट्यमिदं त्रयम्' इति च । अद्भि-
रिति 'अपो भि' इति तकारः । दर्शनीयताप्रयोजकं रूपमाह—कुमुदेति । तटिन्यो
नद्यो रमन्ते रतिं जनयन्ति । कीदृश्यः । कुमुदवनेन सह विशायेन पर्यायेण जाग्रता
अम्भोरुहेण द्रुतो यामिकस्य प्रादुरिकस्य विभ्रमो विलासो आसु ताः । विशाय इति
'व्युपजे. शेते. पर्याये' इति घञ् । मदकला मत्ता ये करिणो हस्तिनस्तेषां कर्णतालेन

अभिनवधनव्यूढोरस्कः प्रवर्षति माल्यवा-

न्विषधरवधूगर्भाधानप्रियंकरणीरपः ॥ २१ ॥

चत्स लक्ष्मण, धारय माम् । न शक्नोमि स्तम्भयितुमात्मानम् ।

इयमविरलश्वासा शुष्यन्मुखी भिदुरस्वरा

तनुरवयवैः श्रान्तस्तैरुपैति विवर्णताम् ।

स्फुरति जडता बाष्पायेते दृशौ गलति स्मृति-

र्मयि रसतया शोको भावश्चिरेण विपच्यते ॥ २२ ॥

इति लक्ष्मणेन धार्यमाणो निमीलिताक्ष एव ।) हा प्रिये दण्डकारण्यविहार-
सब्रह्मचारिणि । (इति पुनः सवृणुते ।)

विधिर्वा । ‘अर्घो महोत्सवे पूजाविधौ मूल्येऽपि दृश्यते’ इति विश्वः । शिखण्डभृता मयूराणाम् । यथामिलित कालोपस्थितवस्त्वनतिक्रमेण । ‘यथा सादृश्ये’ इत्यव्ययीभावः । कदम्बो नीपवृक्षः । विभूतिः पुष्पादिसपत्तिः । नवमेघेन व्यूढ विन्यस्त सहत वा उरो मध्य यस्य स । व्यूढः सहतविन्यस्तपृथुलेष्वभिधेयवत्’ इति मेदिनीकरः । विषधरः सर्पः । अप्रिय प्रिय क्रियते याभिस्ताः प्रियकरणीः । ‘आढ्यसुभग-’ इति ख्युन् । अपो जलानि । स्तम्भयितु स्थिरीकर्तुम् । आत्मानं देहम् । ननु कुतो हेतोरात्मानं स्तम्भयितु न शक्यत इत्यत आह—इयमिति । इयं तनुः शरीरमवयवैः करचरणादिभिः करणभूतैर्विवर्णतामुपैति । कीदृशैः । श्रान्ता परिश्रान्ता अत एव सस्ता इतस्ततः पतनशीलाः । अवलत्वात् । तैरविरलो निरन्तरः श्वासो यस्या तादृशी । अत एव शुष्यन्मुख यस्या तादृशी । भिदुरस्वरा भिन्नस्वरा । घर्घरस्वरेति यावत् । कुतस्तनुवैवर्ण्यमुपैतीत्यत आह—मयि मद्विषये शोकः स्थायिभावश्चिरेण रसतया वारुणरूपेण विपच्यते परिणतो भवति । भाव एव शोकादिः करुणादिरसता याति । तथा चोक्त रसप्रकाशे—‘प्रेसरूपो रसो ज्ञेयः शृङ्गारादिप्रभेदवान् । काव्यार्थं भावयत्येष भाव इत्यभिधीयते ॥ आलम्बनविभावेभ्यः स्वेभ्यः स्वेभ्यः समुन्मिषन् । रसो रत्यादिरूपेण भाव इत्यभिधीयते ॥ रतिर्हासश्च शोकश्च क्रोधोत्साहौ भयं तथा । जुगुप्सा विस्मयश्चेति स्थायिभावाः प्रकीर्तिताः ॥ भावा एवाभिसपन्नाः प्रयान्ति रसतामसी । यथा द्रव्याणि मिन्नानि मधुरादिरसात्मताम् ॥’ कुतः शोकः परिणतो भवतीत्यत आह—जडता जाड्यं स्फुरति । दृशौ चक्षुषी बाष्पायेते अश्रूयुद्धमतः । ‘वाष्पोष्मभ्यामुद्धमने’ इति क्यङ् । [‘वा क्यपः’ इति तङ् ।] स्मृतिश्च गलति । तथा च शोकस्यैवाभिनयोऽयम् । तथा च रसप्रकाशे—‘जाड्यं शरीरे नयने वाष्पोद्रेकः स्मृतिक्षयः । शोके सति भवेदे-

लक्ष्मणः—(सखेदमात्मगतम् ।) केन पुनरेष रसो रसान्तरेण तिरस्क्रियते ।
(नेपथ्ये ।)

आः पाप कवन्धहतक, अयं न भवसि ।

रामः—(आकर्ण्य । ससंभ्रमम् ।) वत्स लक्ष्मण, दुरात्मना दनुकब-
न्धेन कलहायमानो वयस्यस्ते गुह इव श्रूयते । बहुच्छलानि रक्षांसि ।
तत्त्वरितमभ्युपपद्यस्व ।

लक्ष्मणः—तथा । (इति निष्क्रान्तः ।)

रामः—(पार्श्वतोऽवलोक्य । सकरुणम् ।) देवि वामशीले सीरध्वजराजन-
न्दिनि, इयं ते विश्वविस्त्रम्भमर्मवेदिनी निचुलनिकुञ्जलेखा । इह हि

स्ववपुषि नखलक्ष्म स्वेन कृत्वा भवत्या

कृतमिति चतुराणां दर्शयिष्ये सखीनाम् ।

इति रहसि मया ते भीषितायाः स्मरामि

स्मरपरिमलमुद्राभङ्गसर्वसहायाः ॥ २३ ॥

(इति धनुरवष्टभ्य लक्ष्मणवृत्तान्तदत्तचेतास्तथैवास्ते ।)

(ततः प्रविशति लक्ष्मणो गुहश्च ।)

गुहः—जयतु जयतु देवः ।

विनेता वर्णानामयमभयदुर्गं दिविपदां

कनिष्ठः काकुत्स्थो जयति जगदाश्चर्यचरितः ।

यदस्त्रैः पाप्मानं रजनिचरजन्मग्रहसृजं

विजित्य स्वर्लोकानविकलमुपातिष्ठत दनुः ॥ २४ ॥

रामः—साधु वृत्तम् । शिवाः सन्तु तस्य देवयानाः पन्थानः । वत्स गुह, वियति विवर्तमानः कश्चिदचल इव लक्षितः किमसौ तेनैव योजन-
बाहुना प्रहरणीकृतः ।

गुहः—देव,

दुन्दुभिं नाम दैत्येन्द्रं निष्पिपेय कपीश्वरः ।

तस्य कङ्कालकूटोऽयं कुमारेण विलोडितः ॥ २५ ॥

तन्निमित्तजन्मा संप्रति वालिनो महानभियोगः संभाव्यते ।

लक्ष्मणः—ततः किम् ।

रामः—वत्स, मा भैवम् । माननीयः खल्वसौ पुराणवीरो महेन्द्रसूनुः ।
(गुह प्रति ।) कुतः पुनरागच्छतो वत्सस्य योजनबाहुरन्तरायः संवृत्तः ।

गुहः—देव, व्योमयानेन सत्वरमपक्रामति रावणे सीतादेव्याः—

रामः—(साशङ्कमात्मगतम् ।) किं पुनरस्याः ।

ह्यणादीना विनेता । 'दृष्टानाम्' इति पाठे दर्पशालिना जयकर्ता । दिविपदा देवानामभ-
यदुर्गं न भय यस्मादेतादृशदुर्गम् । यद्वा अभयार्थं दुर्गं दुर्गस्थानम् । लक्ष्मणविशेषणम् ।
अजहल्लिङ्गतयान्वयः । यद्यपि कनिष्ठः काकुत्स्थः शत्रुघ्नस्तथापि संनिहितत्वात्प्रकृते
लक्ष्मणस्यैवान्वयः । यदस्त्रैर्लक्ष्मणास्त्रैः । दनुर्दैत्यविशेषः । रजनिचरो दानवो राक्षसो वा ।
एकक्रियाकारितया साम्यम् । तस्य जन्मने ग्रह आसक्तिस्तत्सृज तज्जनकम् । यद्वा
दानवजन्मरूपो ग्रहो दुष्टग्रहस्तज्जनक पाप्मान पाप विजित्य स्वाल्लोकानुपातिष्ठत सं-
गतवान् । सगतिकरणे तद् । एष खलु गन्धर्वो लक्ष्मणाद्विनाशं प्राप्य स्वर्गमागमि-
ष्यतीति शापान्तः । तेन स्वर्गं गत इति भावः । वृत्त निष्पन्नम् । देवैर्गम्यते यैस्ते
देवयानाः । करणे ल्युट् । विवर्तमानो भ्राम्यन् । असौ अचलः । योजनबाहुना क्व-
न्धेन । 'विदुर्योजनबाहु त कवन्धमुदरे मुखम्' इति पुराणम् । प्रहरणमस्त्रम् । निष्पिपेय
चूर्णयामास । कपीश्वरो वाली । 'स्याच्छरीरास्त्रि कङ्कालः' इत्यमरः । कुमारेण ल-
क्ष्मणेन । विलोडितो धनुष्कोट्या विक्षिप्तः । अभियोगो युद्धोद्यमः, रोपो वा । मा भैवम् ।
वाच्यमिति शेषः । अत्यन्तनिषेधार्थं द्विरुक्तिः । वत्सस्य तव । गुहस्येत्यर्थः । अन्तरायो
विघ्नः । 'अन्तरा वृत्तः' इति पाठे षड्ये मध्यवर्ती भूत इत्यर्थः । व्योमयानेन विमानेन ।
'व्योमयान विमानोऽस्त्री' इत्यमरः । यद्वा आकाशगमनेन । हनूमानिति 'अन्येषामपि

गुहः—यदुत्तरीयमुत्प्लुत्य हनूमानग्रहीत्, तदेतदेव, गुणानुरागिणा कुमारसुग्रीवेण सभाजयितुमुपस्थितवतो मम हस्ते देवस्य प्राभृतीकृतम् । (इति रामस्य हस्ते सीताया उत्तरीयमर्पयति ।)

रामः—(गृहीत्वा हृदये निधाय । सास्त्रम् ।) हा देवि विदेहराजनन्दिनि, कथमुत्तरीयशेषा दृश्यसे । (इति निमीलिताक्षो लक्ष्मणमवष्टभाति ।)

लक्ष्मणः—(निःश्वस्य ।) सखे निषादराज, कुशलं सुग्रीवस्य ।

गुहः—अद्य त्वयि वार्तामनुयुञ्जाने ।

रामः—(स्वगतम् ।)

जानत्रेव दशाननोऽपहरते नः प्रेयसीमस्ति वा

चन्द्रापीडमुपासितुं स हि शिरोदाम स्वयं कृत्तवान् ।

तत्रासौ रजनीचरस्य न पुनः कण्ठाटवीकर्तना-

द्विगवाणैर्मम चन्द्रहासहतकक्षुण्णोऽयमध्वा वृतः ॥ २६ ॥

लक्ष्मणः—आर्य, कथमस्मासु वनौकसोऽपि सौजन्यमनुरुध्यन्ते ॥

रामः—किमुच्यते । सुग्रीवः सनाभिरयमस्माकम् । अस्य हि प्रभवो भगवानैक्ष्वाकस्य राजर्षिवंशस्य प्रसविता सहस्रदीधितिः । (हृदयस्थ-उत्तरीयं दृष्ट्वा ।) वत्स गुह, स्पृहयामि सुग्रीवहनूमतोर्दर्शनाय । तदृष्यमूक-गामिनं मार्गमवेदय ।

दृश्यते' इति दीर्घः । सभाजयितुं ग्रीणयितुम् । प्राभृतमुपटौकनम् । 'पासन' इति प्र-
निक्षम् । 'प्राभृतं तु प्रदेशनम्' इत्यमरः । अनुयुञ्जाने पृच्छति । 'प्रश्नोऽनुयोगः पृच्छा
न' इत्यमरः । जानत्रेवेति । नोऽस्माकं प्रेयसीं नीता जानत्रेव । यद्वा जानत्रेव । रक्षो-
नाशहेतुत्वन्मानिति भावः । अपहरते चोरयति, नयति वा । अस्ति वेति लोकोक्तिः । इदं
पुनर्दर्शनं इत्यर्थः । दियतः स रावणश्चन्द्रापीडं महादेवमुपासितुं स्वयं शिरोदाम कृत्त-
वान् । तत्तन्मायुनः कण्ठाटवीकर्तनादपि रावणस्य न वा त्रासः । चन्द्रहासो रावण-
राजः । न एव हनसो निन्यः । तेन क्षुण्णः प्रहृतोऽयमध्वा मार्गः शिरश्छेदरूपो वृतो-
ऽन्विष्टः, प्रार्थितो वा । मम वार्णः । अत्र धिक् । गर्ह्यर्थः । वनौकसो वानराः । अनु-
दकन्ते कामयन्ते । 'वनौकस्य कामे' इत्यादिः । किमुच्यते । अपि तु नास्ति वागव-
गरः । वनौकस्यैव सनाभिः न्यजनः । 'मपिण्डान्तु सनाभयः' इत्यमरः । प्रभवत्य-
न्वर्गः प्रभवः उन्वनिग्यानम् । प्रसविता जनकः । दर्शनायेति 'स्पृहेरीप्सितः' इति

१. 'दर्शनायेति'. २. 'अवलम्ब्यते'. ३. 'अन्तु'. ४. 'किमस्मासु'. ५. 'भगवान्'
इति पुनर्दर्शनं नाम्नि. ६. 'आदेशन'.

गुहः—(सहर्षमात्मगतम् ।) कथमचिरादेव फलवती जाम्बवती मन्त्र-
शक्तिः । (प्रकाशम् ।) इत इतो मतङ्गाश्रमवर्त्मना देवः ।

(इति सर्वे परिक्रामन्ति ।)

गुहः—देव, पश्य पश्य ।

विदधति मुदमक्ष्णोर्नूतनानूपनीप-

प्रहसनसहचर्यानित्यनृत्यन्मयूराः ।

फलपुलकितजम्बूकुञ्जकूजत्कपोत-

प्रियशबरपुरंध्रीबन्धवो विन्ध्यलेखाः ॥ २७ ॥

रामः—(सर्वतो निरूप्य । सखेदम् ।)

समन्तादुन्मीलहलहरीलङ्घनकला-

लघुप्रेङ्खत्पम्पानिलविदलदेलासुरभयः ।

अविद्यावैदेहीशतलिपिकरीणां मम धिया-

ममी हस्तालम्बं विपिनविनिवेशा विदधते ॥ २८ ॥

लक्ष्मणः—आर्य, इतस्तावत् ।

भयभ्रष्टप्रेयोविरहनिरहंकारहरिणी-

मुखालोकोन्मीलद्रुकरुणरुग्णां सहचरीम् ।

संप्रदानता । ऋष्यमूकः पर्वतभेदः । मन्त्रशक्तिर्मन्त्रणासामर्थ्यम् । सीताविरहसंतप्त
राममन्यमनीकर्तुमाह—विदधतीति । विन्ध्यस्य लेखाः शृङ्गपङ्क्तयो वनपङ्क्तयो वा
अक्ष्णोश्चक्षुषोर्मुदं हर्षं विदधतीति योज्यम् । कीदृश्यः । फलैः पुलकित इव पुलकितो
यो जम्बूवृक्षस्तस्य कुञ्जे कूजन्तः शब्दायमाना ये कपोतास्तेषु प्रिया लालसा या शव-
रपुरंध्र्यस्तासां बन्धवो मित्राणीत्यर्थः । अनुगता आपो यत्र सोऽनूपो जलप्रायो देशः ।
'ऊदनोर्देशे' इत्यपोऽकारस्य ऊत्त्वम् । नीपः कदम्बवृक्षः । प्रहसनमिव प्रहसनं पुष्पवि-
कासः । सहचर्या साहचर्यम् । 'जलप्रायमनूप स्यात्' इत्यमरः । समन्तादिति । अमी
विपिनविनिवेशा वनप्रदेशा मम धियां हस्तालम्बमुपचय हस्ताकर्षण व्यवसाय वा विद-
धत इत्यन्वयः । कीदृशीनाम् । अविद्यावैदेहीशतलिपिकरीणा मिथ्यासीताशतस्य लिख-
नकर्त्रीणाम् । सीताविनिविष्टचित्तत्वात्सर्वत्र सीतैवास्तीति भ्रम इति भावः । सम-
न्तात्सर्वत्रोन्मीलन्ती प्रसरन्ती या वहला निविडा लहरी कल्लोलस्तद्भङ्गनकलाया लघवो
ये प्रेङ्खत्पम्पानिलाश्चलत्सरोविशेषवायवस्तैर्विदलन्त्यो या एलास्ताभिः सुरभय इत्यर्थः ।
भयेत्यादि । भयेन त्रासेन भ्रष्टः पलायितो यः प्रेयान्वहभस्तस्य विरहेण निरहकारा

विलोक्य म्लेच्छन्तीमलमलमिति प्राक्प्रणिहितं

शरव्यालुब्धानां हृदयमपराद्धं न तु शराः ॥ २९ ॥

रामः—(साक्षम् ।) हा देवि जानकि,

मारीचमृगयाव्यग्रे मयि प्राप्ते च रावणे ।

आसामिव कुरङ्गीणां तवोत्पश्यामि लोचने ॥ ३० ॥

लक्ष्मणः—(स्वगतम् ।) कः पुनरुपायो येन विनोद्यते हृदयमार्यस्य ।
(नेपथ्ये ।)

भो भो वनौकसः, कथयन्तु भवन्तः । केनास्मत्कीर्तिकामिनीकेलिचङ्क्रमणक्रीडापर्वतो विवर्तितोऽयं दनुराजकङ्कालकूटः ।

गुहः—(दृष्ट्वा । सभयसंभ्रमम् ।) देव, पश्य पश्य । कनकमयसहस्रपत्रपुण्डरीकवैकैक्षकप्रभापटलेन दुन्दुभिकरङ्गव्यतिकरजन्मना च रोषरागेण त्रिगुणपिशङ्गीं तनुमादधानः प्लवगराजोऽयमित एवाभिवर्तते ।

शोच्या या हरिणी तस्या मुखावलोकनेनोन्मीलनुदयं गच्छन्त्यो गुरुरतिशयितः करुणो रसस्तेन रुग्णां दुःखिताम् । अलमल मैवं मैवमिति चारुभाषया भाषमाणाम् । यद्वा व्यक्तमभिदधतीं सहचरीं प्रियां प्रेक्ष्य लुब्धानां व्याधानां शरव्यालक्ष्यात्प्राक्प्रणिहितं पूर्वप्रहितं हृदयमपराद्धं च्युतलक्ष्यमभूत् । न तु शरा अपराद्धाः । शरव्य एव पतिता इत्यर्थः । हरिणीहनननिषेधकारिण्याः प्रियाया वचनं श्रुत्वा प्रथमं त्यक्तशरत्वाद्वरिणी-हनने व्याधानां धिग्वुद्धिरभूदिति भावः । केचित्तु 'मृगवधे प्रथमं मनोमात्रं प्रहितं प्रेय-र्मानना तन्निवृत्तम् । इति तस्यापराद्धत्वं च्युतलक्ष्यत्वम् । शरप्रस्थापनं कर्तव्यमे-वास्येदिति न तस्यापराद्धत्वमभूत्' इति वर्णयन्ति । 'अपराद्धपृषत्कोऽसौ लक्ष्यावश्य-तमायकः' इत्यमरः । म्लेच्छन्तीमिति 'म्लेच्छ व्यक्तायां वाचि' इत्यस्य रूपम् । 'म्लेच्छन्तं चारुभाषायाम्' इति विश्वः । मृगया आखेटकम् । व्यग्रे आकुले । उत्पश्यामि नक्ष्यामि । नेपथ्ये भो भो इत्यादि वालिवचनम् । चङ्क्रमणं कुटिलगमनम् । विवर्तितो विलोडितः । कङ्कालकूटः कूटाकारं मानशून्यमकलगरीरास्थि । 'कराट' इति प्रसिद्धम् । 'न्यान्दरीरास्त्रि कङ्कालः' इत्यमरः । कनकमयेति । कनकमयानि सहस्रं पत्राणि नग्निपुण्डरीके तस्य वैश्वक्सेनं निर्यगुरति न्यन्तपुष्पमाला । पटलं समूहः । 'वैकक्षकं तु का' । वतिर्यभिधमसुरति' इत्यमरः । करदमस्थि । 'करदो मन्तकास्थिनि' इति मेदिनी-क' । मतिदने विलोडनम् । रागो लाहित्वम् । कनकमयपुण्डरीकमालाप्रभया,

पौलस्त्यावयवौघसंकटभुजामूलक्षणोन्मूलित-

द्वैराज्याममरावती कृतवते वीराय यस्यै हरिः ।

नित्यालोकनकौतुकव्यसनिनीः शङ्के सहस्रं दृशः

पिण्डीकृत्य दलच्छलेन कनकाम्भोजस्रजं दत्तवान् ॥ ३१ ॥

क्षेपणं च देवस्य महावीरसंवादगोष्ठीयमृष्यमूकयात्रामन्तरयिष्यति । तद-
हमग्रतो गत्वा दिष्ट्या वर्धयामि सूर्यतनयम् ।

रामः—एवमस्तु ।

गुहः—वाचिकं पुनरेतावत्कुमारसुग्रीवस्य यत् 'मित्रपर्यायान्तरितं
देवस्य दास्यमिच्छामि' इति ।

रामः—(अपवार्य १) वत्स लक्ष्मण, एवमाह वयस्यस्ते गुहः । किं च
मन्त्रोत्साहसंपन्नानामपि प्रभुशक्तिमपेक्षन्ते सिद्धयः । तदहं वालिस्थाने
सुग्रीवमभिषिच्य तत्कोषदण्डाभ्यां समग्रशक्तिर्वैरपारं गन्तुमिच्छामि ।

लक्ष्मणः—(सस्मितम् १) यद्येवमुपयुज्यमानमिन्द्रसूनुमुपेक्ष्य सुग्रीवेणो-
पयोक्ष्यमाणेन संधिरिति वक्रः खल्वयं पन्थाः ।

रोपरागेण, स्वभावेन च त्रैगुण्यमित्यर्थः । पौलस्त्येति । पौलस्त्यो रावणस्तस्यावयवौघो
हस्तादिसमूहस्तेन संकट व्याप्त यद्भुजामूल कक्षा तेन क्षणमुन्मूलित द्वैराज्य यस्या-
स्ताम् । प्रत्यहं वाली रावण कक्षाया निक्षिप्य पृथ्वीप्रदक्षिण कृत्वा सप्तसमद्रेषु संध्या-
मकृतेति पुराणम् । यदा रावण कक्षानिक्षिप्त करोति तदामरावती एकराजवती भवति ।
अन्यदा रावणेनैव द्वैराज्य तत्रेति भावः । यस्यै वालिने । हरिरिन्द्रः । शङ्के तर्कयामि ।
मम सुतेन तेन मम द्वैराज्य क्षण खण्डितमिति दृशश्चक्षुषि दलच्छलेन पत्रव्याजेन
पिण्डीकृत्य वर्तुलीकृत्य कनकाम्भोजस्रजं दत्तवानिति । दिष्ट्या वर्धयामि उत्सव तस्य
करोमि । 'दिष्ट्यापूर्वो वर्धतिरुत्सवे' इति भरतः । 'सदेगवाग्वाचिक स्यात्' इत्यमरः ।
मित्रपर्यायः सुहृदभिधानं तेनान्तरितं व्यवहितम् । मित्राभिधानं दासत्वमित्यर्थः । मन्त्र-
प्राङ्गुण्यम् । शक्तयः प्रभावोत्साहमन्त्रजाः । अभिषिच्यारोप्य । कोपो धनम् । दण्डो
राज्यम् । उपयुज्यमानमुपयुक्तीभवन्तम् । इन्द्रसूनु वालिनम् । उपयोक्ष्यमाणेनोपयु-
क्तीभविष्यता । वक्रोऽनृजुः । उपयुक्तत्वागात् । सुग्रीवेण सम प्रीतिकरणे कारणमाह—

१. 'तस्मै'. २. 'मन्ये'. ३. 'क्षणं च वीरसंवाद-'. ४. 'तदयम्'. ५. 'मन्त्रोत्साह-
शक्ति-'. ६. 'आधाय'.

रामः—(सस्मितम् ।) वत्स, साध्वेव ब्रवीषि । किं तु ।

दृप्यत्पौलस्त्यकण्डूभिदुरभुजभरोष्मायमाणः कपीन्द्रो

नायं नः संदधीत कचिदपि हि विधौ नैव साहाय्यकामः ।

सोऽहं सुग्रीवमेतद्दमनद्वेढतरं मित्रमिच्छामि पश्चा-

त्पारस्त्रैणेयपुत्रव्ययशिथिलशुचं शैक्रमाराधयामि ॥ ३२ ॥

लक्ष्मणः—साधुदर्शिनी बुद्धिरार्यस्य । किं च विधूतशोपेन दनुनापि देवभूयां गेतिमभिलम्भितेन संदिष्टमार्यस्य यथा 'अस्य निषादपतेर्वचसि देवेनावधातव्यम्' इति ।

रामः—तद्बुहोऽपि प्रतिदूत्यमर्हति ।

लक्ष्मणः—(गुहं प्रति ।) वयस्य, एवमस्मद्गिरा सुग्रीवो वक्तव्यः—

'पितायं रेतोधास्तव तरणिरस्मत्कुलगुरु-

र्मनुर्वैमात्रेयस्तदपि सहजं मित्रमसि नः ।

अथापि ज्ञातेयं शिथिलयसि कापेयचपलः

शरास्तन्मे वालिक्षतजरसलोलाः प्रतिभुवः' ॥ ३३ ॥

दृप्यदिति । भिदुरः स्वयं भेदनशीलः । ऊष्मायमाणस्तेज उद्धमन् । 'वाप्पोष्मभ्या-
शुद्धमने' इति क्यङ् । अयं कपीन्द्रो वाली नोऽस्मान् संदधीत न संधियुक्तान्कुर्यात् ।
हि यतः । विधौ कार्ये । साहाय्यं सहायत्वम् । प्रकृतमुपसंहरति—सोऽहमित्यादि । दमन
मारणम् । तर्हन्दिपुत्रस्य वालिनो वधे इन्द्रस्य शोकः स्यादित्यत आह—पश्चादित्यादि ।
पश्चाच्छक्रनाराधयाम्याराधयिष्यामि । वर्तमानसामीप्ये लट् । परस्त्रिया अपत्य पारस्त्रै-
णेयः । 'कल्याणार्दीनामिन्द्रं च वा' इति ढक् । टस्येयः । व्ययो नाशः शिथिलशुचम-
त्पशोरम् । तथा च परस्त्रीसम्भवपुत्रनाशादिन्द्रस्यापि नातिक्रोधो भविष्यतीति भावः ।
'पारस्त्रैणेयस्तु परस्त्रियाः' इत्यमरः । विधूतस्त्यक्तः । दनुर्दनुजः कवन्धः । देवभूय
देवत्वम् । 'भुवो भावे' इति क्यप् । 'स्यादेवभूय देवत्वम्' इत्यमरः । अभिलम्भितः ।
प्राप्तः । दत्त दत्तम् । पुरोहितादित्वाद्यत् । 'दत्त तद्भावकर्मणी' इत्यमरः ।
पितेत्यादि । अयं तरणिः सूर्यस्तव पिता । क्रीदशः । रेतोधाः शुक्रार्पकः । 'आतो
नानेन' इत्यादिना निच् । सूर्यस्य त्वर्मरसाः पुत्रः । यद्वा रेतस्तेजः । तद्धाति रेतो-
धान्तेजोनिधिः । रेतः शुके च तेजसि' इति विश्वः । अस्मत्कुलगुरुर्मनुस्त्ववैमात्रेयः
गणपतिराणा । तस्मादस्माकमपि सहजं कुलजं मित्रं त्वमसि । तथापि कापेयचपलः

१. 'साध्वेव'. २. 'दृढतम'. ३. 'आराधयाम'; 'आराधयामः'. ४. 'साधुदर्शिनीय'.
५. 'गेति म्भितेन'. ६. 'तरलः'.

रामः—(विहस्य ।) वत्स गुह, एष खलु पौलस्त्यगतेनामर्षेण धूमाय-
मानो यया कयाचिद्वाचा सौमित्रिरभिदधातु नाम । सततसमिध्यमानजा-
नकीविरहवैश्वानरेण रामचेतसा पुनरग्निसाक्षिकमेव सुग्रीवो मित्रमभ्युपगतः ।

गुहः—(सहर्षम् ।) परमनुगृहीतोऽसौ देवेन विकर्तनतनयः । (सपरिहास-
स्मित च ।)

सुग्रीवे यदि पक्षपातमधुरं देव त्वदीयं मनः

किं नस्तेन विदांकरोतु भगवानम्भोजिनीवल्लभः ।

नव्येनात्मजराज्यलाभरभसोद्भूतेन यस्तेजसा

पूर्वस्मादधिकेन दुःसहतरौ लोकेषु वर्तिष्यते ॥ ३४ ॥

लक्ष्मणः—(विहस्य ।) कथं तपनतनयस्य राज्यमङ्गीकारिता वयं वय-
स्येन ।

रामः—(सस्मितम् ।) वत्स गुह, न तावत्प्रकाशमेवं प्रतिशुश्रूषति मे
हृदयम् ।

गुहः—(सप्रश्रयस्मितम् ।) स्वामिन्, इयमेव महतां शैली ।

सन्तो मनसि कृत्यैव प्रवृत्ताः कृत्यवस्तुनि ।

कस्य प्रतिशृणोति स कमलेभ्यः श्रियं रविः ॥ ३५ ॥

कपिभावचञ्चलः सन्यदि ज्ञातेय ज्ञातिभाव शिथिलयसि त्यजसि तदा वालिक्षतजरसच-
पला मे शरा. प्रतिभुवो लग्नकाः । तव चाश्वत्ये सति थे. शरैर्वाली मारणीयस्तैरेव
त्वामपि हनिष्यामीति भावः । ज्ञातेय कापेयमिति 'कपिज्ञाल्योर्ढक्' इति भावे ढक् ।
'सगोत्रवान्धवज्ञातिवन्धुस्वस्वजनाः समा । ज्ञातेय वन्धुता तेषा क्रमाद्भावसमूहयोः ॥'
इत्यमरः । क्षतज रक्तम् । समिध्यमानः स्वयं प्रज्वलन् । 'जिहन्धी दीप्तौ' । कर्मकर्तारि
लट् । अग्निसाक्षिकमिति । अग्निः साक्षी यत्र । पक्षपातोऽनुग्रहः । विदांकरोतु जानातु ।
अम्भोजिनीवल्लभो भगवान्सूर्यो दुःसहतर यया स्यादेव लोकेषु वर्तिष्यत इत्यन्वयः ।
नव्येन स्तव्येन । प्रतिशुश्रूषलाङ्गीकारमिच्छति । 'ज्ञाश्रुस्मृदशा सनः' इति प्राप्तस्य
तड्. 'प्रत्याङ्भ्या श्रुवः' इति प्रतिषेधः । 'अङ्गीकाराभ्युपगमप्रतिश्रवसमाधयः' इत्यमरः ।
शैली व्यवहारः । मनसिकृत्य हृदये कृत्वा । 'अनल्यधान उरसि मनसी' इति गतिसंज्ञाया
समासे ल्यप् । अत्रार्थान्तर न्यस्यति—कस्येति । कस्येत्यनन्तरं पुरत इति शेषः । यद्वा
कस्य कृते । प्रतिशृणोति स्माङ्गीकृतवान् । तथा च रविणा कमलेभ्यः श्रीर्मनसैव

(नेपथ्ये ।)

भो भो वनौकसः, कथयन्तु भवन्तः । दुन्दुभिकरङ्गविक्षेपसंभाव्यमानग-
म्भीरावष्टम्भनिर्भरेण केनास्माकमियं चिरस्य भुजकाण्डकण्डूतिरपनेष्यते ।

गुहः—(स्वगतम् ।)

मन्ये दर्पामयाविभ्यां नित्यं दोर्भ्याममर्षणः ।

जाम्बवत्प्रेरणादीप्तः प्राप्तोऽयं प्लवगेश्वरः ॥ ३६ ॥

तदहमपि वीरयात्रादर्शनसुखं सुहूर्तमनुभवामि ।

(प्रविश्य ।)

वाली—(पुरोऽवलोक्य ।) अये, प्रसन्नोज्ज्वलाकृती कावेतौ । नियत-
माभ्यामेकेन दानवनाथकङ्कालोत्क्षेपनिमित्तेन भवितव्यम् । (स्मृतिमभिनीय ।
सवितर्कम् ।) आः, संदिष्टमस्मासु प्रियसुहृदा लङ्केश्वरेण । यथा—

‘प्रकृतकान्तारकुमारभक्तिदौर्भागिनेयो जनकेन मुक्तः ।

मनुष्यसामन्तसुतो निषङ्गी सहानुजस्तिष्ठति दण्डकायाम् ॥ ३७ ॥
तौ चास्माकं तत्र विहारिषु निशाचरेषु पाटच्चरीं वृत्तिमातिष्ठमानौ भवद्भिः
प्रतिकर्तव्यौ’ इति । तत्किमयमयं च तौ स्याताम् ।

रामः—वत्स लक्ष्मण, शृणु । किमयं ब्रवीति महावीरः ।

लक्ष्मणः—(किञ्चिदुपसृत्य ।) ईत आवाम् । इत इतो भवान् ।

वाली—‘भोः, कावेतौ युवाम् ।

प्रतिभृतेति भावः । क्रमलेभ्य इति ‘प्रत्याट्भ्या थुवः—’ इति संप्रदानता । नेपथ्ये वाली
वदति । अवष्टम्भो गर्वः । चिरस्येति निपातश्चिरार्थः । भुजकाण्डो भुजदण्डः । प्रकाण्डो
वा । प्रगल्भभुज इत्यर्थः । दर्पेणवामयावी रोगी । ‘आमयस्य च दीर्घः’ इति विनिः,
गर्भस्य च । आकृतिः शरीरम् । नियतमाभ्यामेकेनेति ‘प्रथमी विभक्ते’ इति निर्धारणे
प्रथमी । प्रकृतेति । प्रकृता कृता कान्तारे वने कुमारे सुग्रीवे भक्तिः सेवा येन सः ।
दौर्भागिनेयो दुर्भगापुत्रः । कल्याण्यदित्वादिनट । टक् । जनकेन पित्रा मुक्तस्त्वक्तः ।
मनुष्येषु सामान्यो राजा तन्पुत्रः । निषङ्गी तृणवान् । विहारिषु क्रीडन्तु, भ्रमन्तु वा ।
पाट्यचरी पाट्यगरी तां वृत्तिं जीविनामातिष्ठमानां स्वीकुर्वाणा । ‘आटः

लक्ष्मणः—महाभाग, राघवौ क्षत्रियावावाम् ।

वाली—आयुष्मन्, आकारविशेषा एव गमयन्ति जातिविशेषान् । तद्विशेषं ब्रूहि ।

लक्ष्मणः—ननूक्तमेव राघवावावाम् ।

वाली—(साभ्यसूयमिव ।) आः,

वपुरपि विवृणोति क्षत्रतां को विशेषो

रघुषु यदभिधत्से राघवावित्यभीक्षणम् ।

परिकलयितुमिष्टं नाम सांस्कारिकं वा-

महह कथमपत्यप्रत्ययान्निश्चिनोमि ॥ ३८ ॥

लक्ष्मणः—(सधैर्यसरम्भम् ।) भोः, आवां तौ रामलक्ष्मणौ ।

वाली—(सविमर्शमात्मगतम् ।) कथं 'तौ' इति सर्वनामपदेन प्रसिद्धा-
वित्याह । तत्किमनयोरेवैन्यतरः पिनाकधन्वनो दमयिता । सोऽपि रा-
मभद्रो रामः स्यात् । भवतु । एवं तावत् । (प्रकाश विहस्य ।)

एको वेषपरिग्रहः परिकरः साधारणः कर्मणा-

माकृत्योर्मधुरत्वमेव सदृशं तुल्यैव गम्भीरता ।

तद्वष्टुं चिरमुत्सुकोऽस्मि कतरो वां रामभद्रः पुनः

सर्वक्षत्रवधव्रती भृगुपतिर्येनावकीर्णीकृतः ॥ ३९ ॥

लक्ष्मणः—(सविनयमिव ।) आर्य सांक्रन्दने, लक्ष्मणस्तावदहम् ।

वाली—अयमप्यपरो दाशरथिः कौशिकान्तेवासी रामः ।

प्रतिज्ञाने' इति तद् । प्रतिकर्तव्यौ निवारणीयौ । गमयन्ति बोधयन्ति । को विशेष ।
भेदो नेत्यर्थः । अभीक्षण पुन पुनः । सांस्कारिक सस्कारो नामकरणादि तद्वत्त्वं नाम
परिकलयितुं ज्ञातुमिष्टम् । अहह खेदे । अपत्यप्रत्ययादपत्यार्थविहितानादिप्रत्ययात्कथं
तन्निश्चिनोमि । दमयिता भङ्गा । एक इत्यादि । एकः समान । कर्मणा धनुर्धारणा-
दीना साधारणस्तुल्यः परिकरः समारम्भः । उद्योग इति यावत् । यद्वा परिकरः प्रगा-
टगात्रवन्धः । 'स्यात्परिकरः समारम्भे प्रगाढे गात्रवन्धने' इति मेदिनीकरः । वा
युवयोर्मध्ये । निर्धारणे पृष्ठी । भृगुपतिः परशुरामः । 'अवकीर्णी क्षत्रवधः' इत्यमरः ।
सक्रन्दन इन्द्रस्तस्यापत्यं साक्रन्दनि । 'अत इन्' । तस्य संबोधनम् । अयमप्यपर-

१. 'अवगमयन्ति'. २. 'संभ्रमम्'. ३. 'एव' इति पुस्तकान्तरे नास्ति. ४. 'सांक्र-
न्दनेय'. ५. 'अथायमपर'.

लक्ष्मणः—अथ किम् ।

वाली—(सहर्षोऽस्मि । किञ्चिदुच्चैः ।) भो रामभद्र,

एष त्रैवर्ण्यमात्रव्यवसितजगतो भार्गवस्यास्त्रगर्भा-

दाकृष्टक्षत्रजातिस्त्वमसि पथि गिरामद्य नः सुप्रभातम् ।

कक्षोष्मस्वेदसद्यःशमितदशमुखास्फोटकण्डूविकारो

वीरश्राद्धो भुजस्त्वां परिचरतु चिरं चक्षुषी नन्दतां च ॥ ४० ॥

रामः—(दृष्ट्वा सहर्षम् ।) स एष महाबाहुः संक्रन्दनसूनुः ।

येन वीरेण गुप्तायां किष्किन्धायामियं मही ।

रावणाभिभवक्लान्ता शैश्वदुच्छ्वासमश्रुते ॥ ४१ ॥

(इति परिक्रामति ।)

लक्ष्मणः—महाभाग, अयमार्यः । इत इतो भवान् ।

वाली—(उपसृत्य ।) रामभद्र,

सुरासुराणाममुभिर्दीव्यतां सभिको मुनिः ।

अद्य मे नारदस्तुष्टो येनासि भुजगोचरः ॥ ४२ ॥

रामः—महावीर, किमुच्यते । मूर्धाभिषिक्तोऽसि समरशौण्डानाम् ।

तथा हि ।

देवः स त्वामसूत द्विषदुपमृदितस्वर्वधूवेणिबन्ध-

प्रेक्षाधारालवैरप्रसृमरसमरोड्डामरौजा विडौजाः ।

यो विद्धोत्खातबाणत्रणनिवहनिभं निर्भरोद्भङ्गुरभ्रू-

भीमः श्रीमद्भिरङ्गैरुदवहत रुषा रज्यदक्षणां सहस्रम् ॥ ४३ ॥

अपि च ।

वन्दीकृत्य जगद्विजित्वरभुजस्तम्भौघदुःसंचरं

रक्षोराजमपि त्वया विदधता संध्यासमाधिब्रतम् ।

प्रत्यक्षीकृतकार्तवीर्यचरितामुन्मुच्य रेवां समं

सर्वाभिर्महिषीभिरम्बुनिधयो विश्वेऽपि विस्मापिताः ॥ ४४ ॥

वाली—(विहस्य ।)

चिराय रात्रिचरवीरचक्रमाराङ्कवैज्ञानिक पश्यतस्त्वाम् ।

सुधासधर्माणमिमां च वाचं न शृण्वतस्तृप्यति मानसं मे ॥ ४५ ॥

मुखेन निन्दामाह—देव इत्यादि । विडौजा इन्द्रो देवस्त्वामसूत । कीदृश । द्विषद्भिः शत्रुभिरुपमृदितो यः स्वर्वधूवेणिबन्धस्तस्य प्रेक्षया दर्शनेन धारालवमविरल यद्वैरं तेन प्रसृमरं प्रसारि समरे सङ्ग्रामे उड्डामर निरर्गलमोजस्तेजो यस्य स. य इन्द्र । रुषा क्रोधेन । रज्यद्रक्तीभवत् । 'रज्ज रागे' दिवादि । अक्षणां सहस्रमुदवहत वारयति स्म । कीदृशम् । प्रथमं विद्धा अनन्तरमुत्खाता उत्पाटिता ये बाणास्तेषां क्षतसमूहत्वं ल्यमित्यर्थः । निर्भरमत्यर्थेनोद्भङ्गुरा कुटिला या भ्रूस्तया भीमः । वन्दीकृत्येति । रेवा नदीविशेषाम् । उन्मुच्य त्यक्त्वा । त्वया वालिना । सर्वाभिर्महिषीभिर्महानदीभिः समम् । तत्र संध्यावन्दनविधानात् । विश्वेऽपि सर्वेऽप्यम्बुनिधयः समुद्रा विस्मापिता विस्मय प्रापिताः । 'कृताभिषेका महिषी' इत्यमरः । प्रकृते च समुद्रस्य नद्य एव महिष्यः । रेवा कीदृशीम् । प्रत्यक्षीकृतं दृष्टं कार्तवीर्यस्य सहस्रार्जुनस्य चरितं रावणबन्धनरूपं यया ताम् । रावणबन्धनं रेवाया वृत्तम् । तथा च रेवया कार्तवीर्यपराक्रमो दृष्टः । अतस्तस्या नाश्चर्यमभूदिति भावः । त्वया कीदृशेन । रक्षोराजं रावणमपि वन्दीकृत्य संध्यासमाधिब्रतं संध्योपासनं विदधता कुर्वता । विजित्वरो जयशीलः । पूर्ववत्करम् । ओघः समूहः । दुःसंचरं दुर्धर्षम् । दुश्चेष्टमिति यावत् । विस्मापिता इति 'नित्यं स्मर्यते' इत्यात्वम् । सङ्ग्रामाय राममभिमुखीकर्तुमाह—चिरायेति । चक्रं समूहः । मारणं मारः । तस्याङ्ग-
विहं यत्र स माराङ्को युद्धं सप्रहारो वा । तत्र वैज्ञानिकं कुशलं हे । तव सुधामधर्माण-

किं तु ।

येनाच्छिद्य समस्तपार्थिवकुलप्राणान्तकं कार्मुकं

रामः संप्रति लम्बितो भृगुभुवामुत्सर्गसिद्धां सुचम् ।

द्रष्टुं वीर चिराय धाम भवतस्तद्भूर्भुवःस्वस्त्रयी-

हन्मर्मत्रणरोपणौषधमिमौ बाहू बहुत्ताम्यतः ॥ ४६ ॥

रामः—(सस्मितम् ।)

नन्वेतदधिमौर्वीकं युद्धसर्वस्वदक्षिणम् ।

सैजमस्त्येव मे रक्षोलक्ष्मीमूलहरं धनुः ॥ ४७ ॥

तन्महाभागोऽपि शस्त्रमादत्ताम् ।

वाली—(विहस्य ।) साधु भो महाक्षत्रिय, यथाधर्ममभिदधासि । किं^३ तु ।

नयो हि साङ्गामिकभाग, अयमायः । इजातिप्रतिवद्धमायुधम् ।

अयःकुशीभिः कपक्ष ॥ रामभद्र, ष्टिश्च नखाश्च सन्ति नः ॥ ४८ ॥

लक्ष्मणः—आमसुभिर्दीव्यतां सभिको । नित्योपनतस्वाङ्गशस्त्रैव तै-
रश्री जातिः । तारदस्तुष्टो येनासि भुजगो-^४

मनृततुल्यां वाच शृण्वते किमुच्यते । मूर्धाभि—

त्वित्यादि । हे वीर, अहं । तर्हि केन तृप्यतीत्यत आह—किं

ग्लानीभवतः । वीरेति से । भूमिमौ मे बाहू बहु यथा स्यादेवमुत्ताम्यतो

ननक कार्मुकमाच्छिद्यकुलप्राणान्तकं । अन्तेवासी । तत्कतरत् । येन धाम्ना सकलराजकुलप्राणा-

नपात्र लम्बितम् । रामः परशुरामो भृगुभुवामुत्सर्गसिद्धा साहजिकीं सुच हो-

तः प्रापितः । तपस्विता नीत इत्यर्थः । भुवस्त्यागादिति भावः । 'उत्सर्ग-

शुचिम्' इति पाठे उत्सर्गस्त्यागस्तेन शुद्धाम् । दानात्प्रभृति परशुरामेण स्वभूमिल्यागात्,

भुवो ग्रहणाय । भूर्भुवःस्वस्त्रयी त्रिलोकी रोषण त्रणापनयनम् । सापेक्षमाह—नन्वे-

तदिति । अधिमौर्वीकं दत्तगुणम् । युद्धसर्वस्वदक्षिणं युद्ध सर्वस्वदक्षिणा यस्य तत् ।

अन्योऽपि तुष्टो यस्य भवति तस्य सर्वस्व दक्षिणा दत्ते । इदमपि युद्धमेव ददातीति

भावः । यद्वा युद्धमेव सर्वस्वदक्षिणो यागो यत्र तत् । मूलं कारागारं तद्धरतीति मूल-

हरम् । यद्वा मूलं गवण एव कारणं तद्धरम् । आदत्ता गृह्णातु । 'आद्यो दोऽनास्य वि-

हस्ये' इति नञ् । गृह्णामाय प्रभवति साङ्गामिकः । 'प्रभवति' इति ठक् । दोष्मतां वा-

तृप्यमाश्रितान् । प्रतिवद्धं संवद्धम् । 'प्रतिवृत्तम्' इति पाठे तुल्यमित्यर्थः । अयःकुशी

लोदकालं काण्डादि । यद्वा लोहमिहारः । 'कुशी फाले कुशी रज्ज्वां विकारमवसः

रामः—(विहस्य । धनुरास्फालयन् ।) अहह ।

स्वर्विघ्नप्रसरेण रावणिरसौ यद्दुर्गशोभागिनं

चक्रे गौतमशापयन्त्रितभुजस्थामानमाखण्डलम् ।

कैक्षागर्तकुलीरतां गमयता वीर त्वया रावणं

तत्संमृष्टमहो विशल्यकरणी जागर्ति सत्पुत्रता ॥ ४९ ॥

सोऽपि त्वमस्माकमधुना दैवेन शैरव्यीकृतोऽसि ।

वाली—(सरोषम् ।) आः काकुत्स्थ,

अस्मद्दोर्मूलकूलंकषविषमभुजग्रन्थिभङ्गप्रसङ्ग-

क्रोशलङ्केशदत्तत्रिभुवनविजयख्यातिसर्वस्वदायः ।

यः कश्चिद्विक्रमोऽयं स खलु करचुलिक्षत्रसाधारणत्वा-

दन्तर्मन्दायमानो विजितभृगुपति त्वामजित्वा दुनोति ॥५०॥

तदेहि । विमर्दक्षमां भुवमवतरावः ।

(इति निष्क्रान्तौ)

गुहः—(स्वगतम् ।) दिष्ट्या फलितर्मस्माकं मनोरथेन ।

लक्ष्मणः—(नेपथ्याभिमुखमवलोक्य ।) इदमन्यतो वानरद्वयमार्यस्य पा-
ष्णिग्राहमिव संभ्रमादेनुप्लवते । तदहमपि धनुरारोपयामि ।

कुशी' इति विश्व । तल चपेट । तथा च स्वाङ्गेन शस्त्रीति भावः । अहहेत्यद्भुते ।
स्वरित्यादि । असौ रावणिरिन्द्रजित् आखण्डलमिन्द्र स्वर्गे विघ्नप्रसरेण यद्दुर्गशोभा-
गिन चक्रे तज्जय कृतवान् । 'शस्त्राघप्रसरेण' इति पाठे शस्त्रसमूहप्रसारेणेत्यर्थः ।
स्थाम वलम् । तव भुजबल सङ्ग्रामे मा भूयादिति गौतमपत्नीपरिग्रहपर इन्द्रो गौतमे-
नाभिशाप्त -इति पुराणम् । हे वीर, त्वया तत्संमृष्टं लुप्तम् । प्रोज्झितमित्यर्थः । त्वया
कीदृशेन । रावणं कक्षागर्तस्य कक्षाविवरस्य कुलीरता कर्कटत्व गमयता । विशल्य क्रि-
यते यया सा विशल्यकरणी दुःखोपशामिका । सत्पुत्रता जागर्ति । तथा चेन्द्रजिता
इन्द्रो जितः, त्वया चेन्द्रपुत्रेण वालिना इन्द्रजित्पिता रावणो जित इति पितृवैरनिर्यात-
नमेव सत्पुत्रता । दोर्मूलमेव कूलं तत्कपतीति । 'सर्वकूलाभ्रकरीपेषु कपः' इति खञ् ।
खित्वान्मुम् । विषमो महान् । प्रसङ्गो विधानम् । ख्यातिं प्रनिद्धिः, कीर्तिर्वा । दायो
दानम् । करचुलि. सहस्रार्जुनस्यादिपुरुषः । दुनोति परितप्यते (परितापयति) । पा-
ष्णिग्राह पाष्णिग्राहकम् । सभ्रमस्त्वेता । रामत्राणप्रतीकारागत्या सभ्रम इति भावः ।

१. 'निजस्थामानम्'. २. 'कक्षागर्भ-'. ३. 'शैरव्यम्'. ४. 'अस्मन्मनोरथेन'.

५. 'अनुवर्तते'.

अन० १९.

गुहः—(दृष्ट्वा । सहर्षम् ।) कुमार कुमार, अलमावेगेन । नन्वयं सुग्रीवो
रामभद्रगुणानुरागेण वालिमत्सरेण च द्विगुणितोत्साहः समरसीमानमापतति ।

लक्ष्मणः—दिष्ट्या स एष वैकर्तनिः । अथापरः कः ।

गुहः—अयमपि किष्किन्धेश्वरस्कन्धावारैकवीरो भगवतः प्रभञ्जनस्य
पारस्त्रैणेयः पुत्रो हनूमान् ।

लक्ष्मणः—(सहर्षम् ।) कथमयमसावाञ्जनेयः । अयं हि

ब्रह्मशापपरिक्लिष्टस्वीर्यज्ञानयन्त्रितः ।

अन्यैरपि भुवं वीरैः कीर्यमाणामुपेक्षते ॥ ५१ ॥

नियतमनेन सख्या हृदयशल्यमस्माकमुद्धरिष्यते । इदं तु वर्तमानमेकतु-
लायुद्धमार्यस्य । जयलक्ष्मीर्पेरिग्रहयौतके यशसि वयमयं वा सुग्रीवो वा
न केचिदंशाधिकारिणः ।

गुहः—(ससंभ्रमम् ।) कुमार, पश्य पश्य ।

सप्त तालानयं भित्त्वा वालिप्रहरणीकृतान् ।

हत्वा च वालिनं बाणो रामतूणीरर्मागतः ॥ ५२ ॥

अहह ।

प्राणैः समं कनकपुष्करकण्ठमाला-

सूत्रेण दाशरथ्ये विहितातिथेयः ।

दिक्कूलमुद्रहयशःसरिदादिशैलः

शेते स वीरशयने कपिचक्रवर्ती ॥ ५३ ॥

लक्ष्मणः—(सखेदम् ।) हा देव संक्रन्दन, क पुनरीदृशं महावीरप्र-
काण्डमात्मजं सहस्रेणापि लोचनैरालोकयिष्यसि ।

(नेपथ्ये दुन्दुभिध्वनिर्मङ्गलगीतिश्च ।)

गुहः—(सहर्षम् ।) कथमयमार्यजाम्बवदभिमन्त्रितैः शातकुम्भकलशै-
नीलः कुमारसुग्रीवमभिषिञ्चति । स्वयं चास्य देवो दाशरथिः कार्तस्वर-
पुण्डरीकमालया कण्ठमलंकरोति ।

लक्ष्मणः—प्रियतरं नः ।

(नेपथ्ये ।)

भो भो वानराच्छभल्लगोलैर्झूलयूथपतयः, सर्वानेष वो महाराजः सु-
ग्रीवः समाज्ञापयति—‘सज्जयन्तु भवन्तः सर्वाणि यौवराज्योपकरणानि ।
अयमहं सीतादेव्याः प्रवृत्तिमन्वेष्टुं प्रहित्य हनूमन्तमूर्ध्वमौहूर्तिके लगे कु-
मारमङ्गदमभिषेक्ष्यामि’ इति ।

लक्ष्मणः—

उत्सवः सोऽयमस्माकं सर्वथा हृदयंगमः ।

किं तु वाली विलीनोऽयं व्यथयिष्यति वासवम् ॥ ५४ ॥

दामतन्तुना दाशरथये रामाय विहितमातिथेयं येन सः । दिगेव कूल दिक्कूलम् । तदु-
द्रहते । ‘उदि कूले रजिवहो.’ इति खश् । दिक्कूलमुद्रहा तादृशी यश एव सरिद्वी-
तस्या आदिशैलः प्रभवपर्वतः । पर्वतादेव नदीनामुत्पत्तिः । अत्र च पर्वतसदृशाद्वालिनो
यश सरिदुत्पत्तिरित्यर्थः । प्रकाण्डमिव प्रकाण्डम् । ‘अस्त्री प्रकाण्डः स्कन्धः स्यान्मूला-
च्छाखावधिस्तरो.’ इत्यमरः । क पुनरालोकयिष्यसि । तस्य स्वर्गगमनात् । दुन्दुभि-
र्भेरीति प्रसिद्ध वाद्यम् । ‘भेर्यामानकदुन्दुभी’ इत्यमरः । शातकुम्भकलशै सुवर्णघटः ।
कार्तस्वर सुवर्णम् । अच्छभल्लगोलाङ्गलप्रभृतयो वानरविशेषाः । प्रवृत्तिं वार्ताम् । ऊर्ध्वं
सुहृर्तादूर्ध्वमुहूर्तम् । ‘सुष्पुषा—’ इति योगविभागात्समासः । तत्र भवमूर्ध्वमौहूर्तिकम् ।
अध्यात्मादित्वाद्वा । ‘उत्तरपदस्य’ इति वृद्धिः । सोऽयमङ्गदाभिषेकरूप उत्सवः । हृदय-

१. ‘अवलोकयिष्यति’. २. ‘शातकुम्भकुम्भसलिलैः’. ३. ‘कण्ठकाण्डम्’ ४. ‘प्रिया-
त्प्रियतरम्’; ‘प्रियम्’. ५. ‘गोलाङ्गलप्रभृतयो यूथपतयः’. ६. ‘सज्जयन्तु सज्जयन्तु’.
७. ‘और्ध्वमौहूर्तिके काले’. ८. ‘इति’ इति पुस्तकान्तरे नास्ति.

(अन्तरिक्षे पुण्ड्रवृष्ट्यनन्तरम् ।) जय जय जगत्पते रामभद्र,
 लक्ष्म्या वालिनिवर्हणप्रशमितद्वैराज्यवैराग्यया
 किष्किन्धायतनैकदैवतमयं तारापतिर्दीप्यते ।
 नस्तारं युवराजमङ्गदमपि श्रुत्वातिहर्षादभू-

दस्राम्भःपृषतौघमौक्तिकमयो गुम्फः सहस्रेक्षणः ॥ ५५ ॥

लक्ष्मणः—प्रियात्प्रियतरं नः । वयस्य गुह, तदेहि । आवामपि
 महोत्सवसंविभागिनौ भवावः ।

(इति निष्क्रान्तौ ।)

इति सुग्रीवाभिषेको नाम पञ्चमोऽङ्कः ।

गमोऽभिलषितः । विलीनो मृतः अन्तरिक्षे जय जयेत्यादि देववाणी । लक्ष्म्येति ।
 वालिनिवर्हणेन वालिविनाशेन प्रशमित द्वैराज्यवैराग्यं यस्यास्तादृशा लक्ष्म्या तारापतिः
 सुग्रीवो दीप्यते । वालिनापहृतायास्ताराया लाभात्संप्रति सुग्रीवस्य तारापतिपदेनो-
 पन्यासः । किष्किन्धायतनस्यैकमद्वितीयम् । वालिनोऽभावात् । यद्वा एकं श्रेष्ठं दैवतं
 देव इति तारापतिविशेषणम् । सहस्रेक्षणोऽपीन्द्रोऽपि नस्तार पौत्रमङ्गद युवराजं श्रुत्वा-
 तिहर्षादस्राम्भःपृषतौघमौक्तिकमयो गुम्फोऽभूत् । अस्त्राम्भोऽश्रुजल तस्य पृषतो
 विन्दुः । 'पृषन्ति विन्दुपृषता.' इत्यमरः । तस्यांघ. समूहः स एव मौक्तिक तन्मयो
 गुम्फो गुम्फन कदण वा । 'गुम्फन्तु गुम्फने बाह्वोरलकारेऽपि कथ्यते' इति मेदिनीकरः ।
 निष्क्रान्तौ लक्ष्मणगुहौ ॥

इति समस्तप्रक्रियाविराजमानरिपुराजकंमनारायणभवभक्तिपरायणश्रीहरिनारायण-

पद्मनमलकृतमहाराजाविराजश्रीमद्भैरवसिंहदेवप्रोत्साहितवैजोलीग्राम-

वास्तव्यर्षाआलवगप्रभवरुचिपतिमहोपाध्यायविरचिताया-

मनघराघवटीकाया पञ्चमोऽङ्कः ।

षष्ठोऽङ्क ।

(ततः प्रविशति माल्यवान् ।)

माल्यवान्—(सर्वतोऽवलोक्य सखेदम् ।) अहह कष्टम् ।

दग्धाः प्रदीप्तपावकपरिचयपिण्डस्थहेमवेश्मानः ।

क्षणमुत्पुच्छयमाने हनुमति लङ्कापुरोद्देशाः ॥ १ ॥

अपि च ।

निजकिरणौघप्रमुषितनिम्नोन्नतरूपकर्मभेदेषु ।

मणिभवनेषु कृशानुज्वालाः फलतोऽनुमीयन्ते ॥ २ ॥

(विमृश्य ।) अहो दुर्निवारता भवितव्यतायाः ।

दोःसंदोहवशंवदत्रिभुवनश्रीगर्वसर्वकपः

कैलासोद्धरणप्रचण्डचरितो वीरः कुवेरानुजः ।

यत्रायं स्वयमस्ति सेयममरावत्यापि वन्द्या पुरी

नीता मर्कटकेन कामपि दशां धिगद्वैवमावश्यकम् ॥ ३ ॥

संप्रति रावणविनाशसूचक लङ्कादाहाशोकवनिकाभङ्गादिरूपमुत्पात प्रकटयितु माल्यवतः प्रवेशमाह—ततः प्रविशतीति । न चात्र 'नासूचित विशेत्पात्रम्' इति भरतविरोध । चतुर्थाङ्के माल्यवता 'तदेहि । राजकुलमेव गच्छाव' इति निजप्रवेशस्य सूचितत्वात् । अन्तरा तु परशुरामकलहादीत्यन्यदेतत् । दग्धा इति । परिचयः सवन्धः । पिण्डस्थ पिण्डीभूतम् । उत्पुच्छयमाने पुच्छमुत्क्षिपति सति । 'पुच्छभाण्डचीवराणिङ्' । लङ्कापुरस्योद्देशा वासस्थानानि । निजेति । प्रमुषितोऽपहस्तितः । मणितेजःसमूहसंवन्धान्मणिभवनानि निम्नोन्नतानि न दृश्यन्त इति भावः । फलतो दाहादिकार्यात् । कार्येणैव कारणमनुमीयत इत्यर्थः । भवितव्यतेत्यत्र 'कृदभिहितो भावोऽव्यवत्प्रकाशते' इति तत्प्रत्ययः । अत एव 'सर्वकपा भगवती भवितव्यतैव' इति भवभूतिरप्याह । भवितव्यताया दुर्निवारत्वं स्फुटयति—दोःसंदोहेति । सदोहः समूहः । वशवदो वश्यः । 'प्रियवशे वदः खच्' । श्री सपत्, उत्कर्षो वा । सर्वकप इति । 'सर्वकूलाभ्रकरीपेषु कपः' इति खच् । उद्धरणमुत्तोलनम् । कुवेरानुजो रावणः । अमरावत्या देवनगर्या । 'नगरी त्वमरावती' इत्यमरः । इह 'कृत्याना कर्तरि वा' इति षष्ठीविकल्पात्तृतीया । मर्कटकेन कुत्सितवानरेण हनुमता । कुत्सार्थे कन्, निन्दाया वा । कामपि शोचनीयाम् । आवश्यकमवश्यभावि दैव धिगस्तु । अवश्यभाव आवश्यकम् । 'ओरावश्यक' इति निपातनाद्वा । 'अव्ययाना भमात्रे टिलोपो वक्तव्यः' इति टिलोपः । लङ्कादाहसम्पा-

न किञ्चिदेतद्वा रावणदुर्नयेन । (सखेदमाकाशे ।) आः पौलस्त्य,

विद्याश्चतुर्दश चतुर्षु निजाननेषु

संवाधदुःस्थितवतीरवलोक्य वेधाः ।

तौभ्योऽपराणि नियतं दश ते मुखानि

स्वस्य प्रणमुरकरोत्स कथं जडोऽसि ॥ ४ ॥

(क्षणं च ध्यात्वा सैव्यथम् ।) कथमेवं विशीर्यतीव नः कुलमिदम् ।

खरादीनवधीद्रामो वत्समक्षं च मारुतिः ।

स्वयं निष्क्रामयामास दशास्यश्च विभीषणम् ॥ ५ ॥

अलं वा दुर्विहितमतीतमुपालभ्य । संप्रति सिन्धोरुदीचि तीरे निवे-

शितस्कन्धावारो दाशरथिः किमारम्भ इति कथं प्रतीमः । (पुरो दृष्ट्वा ।)

कथं राघवचरितानि चरितुं प्रहितयोः शुकसारणयोः सारणः ।

(प्रविश्य ।)

सारणः—जयतु जयतु कनिष्ठमातामहः ।

माल्यवान्—(अभिनन्द्य समीपमुपवेद्य च ।) वत्स सारण, कश्चिदमुनैव पदेन सुग्रीवकटकादागतोऽसि ।

सारणः—अथ किम् ।

लोक्य निरुद्धिन्न रावण लक्ष्मीकृत्याह—विद्या इति । चतुर्दश विद्याश्चतुर्षु निजाननेषु स्वमीयमुखेषु संवाधेन सकटेन दुःस्थितवतीर्दुःखेनावस्थिता दृष्ट्वा ताभ्यो विद्याभ्यः । तादर्थ्यं चतुर्थी । प्रणमः प्रपञ्चस्य तवापराणि दश मुखान्यकरोत्स त्वं कथं जडोऽसि मूर्खोऽसि । तथा चात्र प्रतिक्रिया कर्तुमुचितेति भावः । ‘अज्ञानि वेदाश्चत्वारो मीमांसा न्यायविस्मरः । वर्मशास्त्रं पुराणं च विद्या एताश्चतुर्दश ॥’ अज्ञानि वेदाज्ञानि पट् । ‘शिक्षा कपो व्याकरणं निरुक्तं ज्योतिषं तथा । छन्दसां विचितिश्रैव पड्ज्ञो वेद श्रूयते ॥’ इति पुराणम् । विशीर्यत्यवसन्नं भवति । नोऽस्माकम् । अवधीहृतवान् । एन्ते. ‘नुटि च’ इति वधादेशः । अक्ष रावणशुतम् । निष्क्रामयामास निःसारितवान् । दुर्विहितं दुर्धेष्टितम् । उदीच्युत्तरस्मिन् । स्कन्धावारः कटकम् । आरम्भ उद्यमः । नारतु अनुम । ‘चर गता’ । ‘मर्धं गत्यर्था ज्ञानार्था’ इति न्यायात् । सारणः । अस्तीति शेषः । इत्येन इति वा । नमीप ननिहितम् । अमुनैव पदेनेति लोकोक्तिः । उदानीमेवेत्यर्थः ।

१. ‘न किञ्चिदेतद्वा रावणस्य दुर्नयेन’; ‘न किञ्चिदेव तावद्रावणस्य दुर्नयेन’. २. ‘आभ्याः’. ३. ‘सैव्यथम्’ इति पुनरावृत्तिरिति नास्ति. ४. ‘मकलमेव शीर्यतीव नः कुलम्’. ५. ‘दुर्विहितम्’. ६. ‘संप्रति’ इति पुनरावृत्तिरिति नास्ति. ७. ‘किमारम्भे’.

माल्यवान्—तद्यथानुभवमभिधीयतां तावत् ।

सारणः—सारसंख्ये वनौकसामसन्मुखेनैव शतशः प्रतीते माताम-
हेनौलमुक्त्वा । अधुना तु सेतुग्रथनाय मिलितेषु वानरसैनिकेषु वानरमू-
र्तिधरोऽप्यहं महाराजविभीषणेन—(इत्यर्थोक्ते समयम् ।) आर्य, चिरसंवासेन
रामराजधानीप्रवादो मामनुबध्नाति ।

माल्यवान्—(साकृतम् ।) किमभिषिक्तः कनिष्ठवत्सो राघवेण ।

सारणः—अथ किम् ।

माल्यवान्—(क्षणमिव स्तब्ध स्थित्वा निश्चयः ।) वत्स, निःशङ्कमभिधेहि ।

सारणः—कुमारविभीषणेन ज्ञात्वा संयम्य चाहं रामस्य दर्शितः ।

माल्यवान्—(साशङ्कम् ।) ततस्ततः ।

सारणः—ततश्च राघवेण निजसचिवनिर्विशेषमुपगृह्य पुरस्कृत्य च
अहितोऽस्मि ।

माल्यवान्—(सहर्षम् ।) किमुच्यते, यावद्द्रव्यभावी गुणो हि विजि-
गीषूणामुदात्तता । विशेषेण पुनर्यं रामभद्रः । यतः ।

अभेदेनोपास्ते कुमुदमुदरे वा स्थितवतो

विपक्षादम्भोजादुपगतवतो वा मधुलिहः ।

‘पद स्याद्धर्मपादयो.’ इति शाश्वतः । सारो वलम् । सख्या एकत्वादिगणना । ग्रथन व-
न्धनम् । सैनिकेषु सेनासमवेतेषु, सेनारक्षकेषु वा । समयमिति । विभीषणे महाराज-
पदप्रक्षेपादिति भावः । स्तब्धमिति क्रियाविशेषणम् । उपगृह्य ज्ञात्वा । यावदिति ।
यावद्द्रव्य तिष्ठति तावत्तिष्ठति द्रव्यनाशे नश्यति गुण इत्यर्थः । यावद्द्रव्य भवितुं शीलमस्य
यावद्द्रव्यभावी । ताच्छील्ये णिनिः । गुण इह वीर्यशौर्यादिः । यद्वा यावद्द्रव्य यावत्परि-
माण द्रव्य तत्परिमाण एव गुणो वीर्यशौर्यादिः । द्रव्य च महदिति गुणोऽपि महानिति
भावः । विजिगीषूणा जेतुमिच्छूनाम् । ‘न विकार विकारस्य हेतौ यदवगाहते । तदुदात्तं
गुण.’ इति दण्डी । तद्भाव उदात्ततागुण इत्यन्वयः । औदार्यं गुण इत्यर्थः । विशेषेण
पुनरयं रामभद्र उदारत्वेन प्रसिद्ध इत्यर्थः । रामभद्रपुरस्कारस्त्वयि युक्त एवेत्यत्र दृष्टा-
न्तमाह—अभेदेनेति । कुमुद कर्तुं, उदरेऽभ्यन्तरे स्थितवतो वा विपक्षादुत्पादम्भो-
जाद्वा सकाशादुपगतवतो मधुलिहो भ्रमरानभेदेन तुल्यत्वेनोपास्ते संयुनक्ति । कथमि-

१. ‘तावत्’ इति पुस्तकान्तरे नास्ति. २. ‘अलमुक्त्वा’ इति पुस्तकान्तरे नास्ति.
३. ‘वानर’ इति पुस्तकान्तरे नास्ति. ४. ‘मायावानरमूर्तिधरोऽपि महाराज—’. ५. ‘स्त-
ब्धवत्’. ६. ‘उपसंगृह्य’. ७. ‘हि गुणो’. ८. ‘असौ’. ९. ‘किं च’.

अपर्याप्तः कोऽपि स्वपरपरिचर्यापरिचय-

प्रबन्धः साधूनामयमनभिसंधानमधुरः ॥ ६ ॥

अथ शुकः किमासीत् ।

सारणः—अहमपि न जानामि ।

माल्यवान्—(विमृश्य ।) वत्सविभीषणस्य रामोपश्लेषेण स्वकुल्यं व्य-
सनमिति प्रमुग्धोऽस्मि ।

सारणः—आर्य, तथा धर्मवृत्तिरार्यसंतानश्च कुमारः कथं ज्यायांसं
आतरमवधूय प्रतिपक्षवर्ती संवृत्तः ।

माल्यवान्—वत्स, दशग्रीवं पृच्छ । (निःश्वस्य ।) अथवा दैवम् ।

सारणः—आर्य, यदि श्रवणार्होऽस्मि तदा निवेदय ।

माल्यवान्—वत्स, केसरिकलत्रसंभवेन प्रभञ्जनसूनुना विलुण्ठिताम-
शोकवनिकामवलोक्य राजा तवायं विभीषणमवोचत् । यथा—‘वत्स, पश्य
मनुष्यपोतद्वयौवष्टब्धेन दुरात्मना कपिक्रीटेन कथं विजृम्भितम्’ इति ।

सारणः—ततस्ततः ।

माल्यवान्—ततो विभीषणः प्रणम्य व्यजिज्ञपत्—‘देव,

जातिं मानय मानुषीमभिमुखो दृष्टस्त्वया हैहयः

स्मृत्वा वालिभुजौ न सांप्रतमवज्ञातुं च ते वानराः ।

त्यत आह—साधूना स्वस्यात्मीयस्य परस्यान्यस्य च परिचर्या पूजा तत्परिचये ज्ञाने
समृद्धे वा प्रबन्धोऽनुबन्धोऽपर्याप्तोऽनिवारितो भवति । मधुरो मनोज्ञः । किमासीत् ।
किंभूत इत्यर्थः । क्रियच्छो निपातः । कीदृक् । वद्धोऽवद्धो वासीदिति भावः । उपश्लेषः
समाश्रयणम्, उपश्लेषो वा । ज्यायास ज्येष्ठम् । ‘वृद्धस्य ज्य.’ इति ज्यः । ‘ज्यादादीयम्.’
इत्यान्यम् । अवधूय त्यक्त्वा । केसरी वालिगिष्ठो वानरः । तस्य कलत्र बधूस्तत्स-
भवेन प्रभञ्जितो वानराण्य सृनुना पुत्रेण हनुमता विलुण्ठिता भग्ना अशोकेन वृक्षभेदेनो-
पलङ्घिता वनिकान्पवनम् । यद्वा अशोकनिमित्तं वनिकेति शाकपाधिवादि । अवष्ट-
वरेतामन्यम्भितेन क्रीटेनेव क्रीटेन । विजृम्भितं चेष्टितम् । विकान्तं वा । व्यजिज्ञपद्विज्ञा-
पयति स्म । वध्यमाणमिति शेषः । जातिमिति । हे पालम्य रावण, त्वामहमेतदभ्य-
पेक्षे प्रार्थयामि । पतन्निम् । नीतामर्पय । गमायेति शेषः । काराकुटुम्बीकृतान्यन्ध-

तत्पौलस्त्य महाग्निहोत्रिणमहं त्वामेतदभ्यर्थये

सीतामर्पय मुञ्च च क्रतुभुजः काराकुटुम्बीकृतान् ॥ ७ ॥

सारणः—(सबहुमानाश्चर्यम् ।) अहह, ‘वालिभुजौ’ इति ब्रुवता माताम-
हेन किमपि स्मारितोऽस्मि । आर्य,

किमाचक्षे सेतुक्षितिधरशिरःश्रेणिकषणैः

प्रकोष्ठे नीरोम्णः कपिभटभुजस्तम्भनिवहान् ।

सुमेरोर्मात्सर्यादनतिचिरसंरूढमृदुभिः

शिरोभिर्विन्ध्यो यद्भरमपि न सोढुं परिवृढः ॥ ८ ॥

(साशङ्कम् ।) ततस्ततः ।

माल्यवान्—ततश्च रोषान्धतामिस्त्रे मज्जता राक्षसराजेन तथा चेष्टितं
यथा विपक्षमप्याश्रितः ।

नागारमित्रीकृतान्क्रतुभुजो देवान्मुञ्च त्यज । कीदृश त्वाम् । महाग्निहोत्रिणम् ।
अनेन परस्त्रीवैमुख्य प्रकटितम् । ननु मानुषेण समाभिभवः कर्तुं न पार्यत एवेति
रावणवचनमाशङ्कयाह—मानुषीं जातिं मानय पूजय । यतस्त्वया हैहय सहस्रार्जुनोऽ-
भिमुखो दृष्ट । तथा च मानुषेनैव सहस्रार्जुनेन सङ्ग्रामे त्वमभिभूतोऽसि, अतो मानुष-
विषये गर्वो न विधेय इति भावः । वालिभुजौ च स्मृत्वा ते तव वानरा अवज्ञातु न-
साप्रतम् । न युक्ता इत्यर्थः । इह साप्रतपदेन युक्तार्थेन कर्मणोऽभिधानाद्वानरा इत्यत्र
न द्वितीया । यथा—‘विषवृक्षोऽपि सर्वर्धं स्वयं छेत्तुमसाप्रतम्’ इति । वानरेण त्व
कक्षाया क्षिप्तोऽसि, अतो वानरेष्वपि नावज्ञा युक्तेति भावः । ‘कारा स्याद्वन्धनालये’
इत्यमरः । ‘युक्ते द्वे साप्रत स्थाने’ इत्यपि । स्मारितोऽस्मि । वानरबाहुबलमिति शेषः ।
किमाचक्षे इति । हे आर्य, कपिभटानां वानरयोधानां भुजस्तम्भसमूहान्किमाचक्षे
किं ब्रवीमि । अपि तु वक्तुं न शक्नोमीति भावः । कीदृशान् । सेत्वर्थं क्षितिधरशिरःश्रे-
णिकषणैः पर्वतमस्तकपङ्क्तिघर्षणैः । प्रकोष्ठे कफोणाध प्रदेष्टे । नीरोम्णो लोमशन्यान् ।
यद्भर बाहुसमूहभर विन्ध्योऽपि शिरोभिः सोढुं न परिवृढो न समर्थः । सुमेरोर्मात्स-
र्यादुच्चैस्त्वस्यासदनात् । अनतिचिरमतिगीघ्रं सस्तुटैः प्रवृद्धैः । अत एव मृदुभिः । अत
एव भर सोढुं न शक्तोऽभवदित्यर्थः । सुमेरुजिगीषया विन्ध्यो वार्धित इति कथा ।
रोषान्धतामिस्त्रे रोषरूपगाढान्धकारे । ‘रोषान्धतमसे’ इति पाठेऽप्ययमेवार्थः । ‘ध्वान्ते
गाढेऽन्धतमसम्’ इत्यमरः । भवतैव सह । मानतोऽभिमानालोको निवर्तिष्यते । मान
न करिष्यतीत्यर्थः । वैधर्म्यं वैपरीत्यम् । नाश इति यावत् । तत्र दृष्टान्तेन निर्दर्शनेन ।

सारणः—(सखेदमाकाशे ।) हा देव पुलस्त्यनन्दन, कथं भवतव वै-
धर्म्यदृष्टान्तेन मानतो मूलोच्छेदनिमित्तान्निवर्तिष्यते लोकः । (साम्भ्यर्थनं च ।)

अरिषड्वर्ग एवायमस्यास्तात पदानि षट् ।

तेषामेकमपि च्छिन्दन्खञ्जय भ्रमरीं श्रियम् ॥ ९ ॥

(मन्त्रिणं प्रति ।) आर्य, यत्सत्यं राघवेण व्यूढां वानरवरूथिनीमुत्प्रेक्ष्य
शङ्के—विभीषण एव यद्यस्माकं कुलतन्तुरवशिष्यते ।

माल्यवान्—(निःश्वस्य ।) वैत्स, द्वयोरपि कटकयोस्तत्त्वज्ञोऽसि । त-
त्किमिदानीमुचितम् ।

सारणः—आर्य, नन्वेवं ब्रवीमि—राजपुत्रोऽङ्गदोऽसौ बालो नव-
बुद्धिरामपात्रमिव यद्यदाधीयते तत्तदाचुचूषति ।

माल्यवान्—ततः किम् ।

सारणः—ततश्च भवतः पितृवैरिणौ रामसुग्रीवौ व्यापाद्य किष्कि-
न्यायां भवन्तमभिषिच्य वालिसौहृदस्यात्मानमनृणमिच्छाम इति गूढ-
यद्वा विरुद्धो धर्मो विगतो वा धर्मो विधर्मः । ततः स्वार्थिकः प्यञ् । वैधर्म्यं धर्माभाव-
स्तेन दृष्टोऽन्तो नाशो यस्य तेन । निवृत्तौ हेतुमाह—मानतः । कीदृशात् । मूलं रावण-
स्तस्योच्छेदो नाशस्तद्धेतोः । तथा च माने सति रावणो नष्टः । तन्मानं न युक्तमिति
लोको निवृत्तिं करिष्यतीति भावः । अधुनोपदेशमाह—अरीति । हे तात मान्य
रावण । श्रियं भ्रमरीमिति व्यस्तरूपकम् । श्रियं भ्रमरीं लक्ष्मीं भ्रमरवधू खञ्जय खञ्जा
कुरु । यद्वा भ्रमरीं भ्रमणशीलाम् । अस्याः श्रीभ्रमर्या अरिः षड्वर्गोऽरिषड्वर्गः काम-
मोक्षलोभमोहमदमानरूपः स एव षट् पदानि तेषां पदानां मध्ये एकमपि पदं छिन्द-
न्वैवीकुर्वन्तान् । तथा च कामादीनामेकस्यागादपि सीतापरित्यागः । तेन च श्रीः
रक्षा स्थिरा भवति । अन्यथा कामादिसत्त्वात्तव लक्ष्मीः स्थिरा न भविष्यति, अपि तु
राममेवाश्रयिष्यतीति भावः । व्यूढा विन्यस्ताम् । 'व्यूढ तु बलविन्यासे' इति विश्वः ।
वरूथिनी सेना । उत्प्रेक्ष्य उत्प्रेक्षा । तन्तुरिव तन्तुः सूत्रम् । आममपक्कं पात्रं
क्षरावादि । आधीयते आरोप्यते । आचुचूषति पिबति । 'चूष पाने' । गौहृदं मुह-
द्रावः । 'एद्रगनिन्वन्ते पूर्वपदस्य च' इत्युभयपदद्विर्न भवति । तत्रार्धवन्तो हृच्छब्दस्य
प्रद्वान् । 'सुहृद्दृष्टं मित्राभिमित्रयोः' इति निपातसमुदायस्यार्थवत्त्वात् । एकदेशे चात

१. 'अनुमानतः' २. 'भ्रमरीम्' ३. 'एवास्य' ४. 'वन्म' इति पुस्तकान्तरे
नानि. ५. 'वानोऽर्मा' ६. 'आममिव पात्रम्' ७. 'अनृणमानमानम्', 'आनृण्यमा-
नम्' ८. 'निम्न'.

प्रणिधिमुखेन दशकंधरादेशमभिधाय सुग्रीवशिविरादपवाह्यते तस्मिन्न-
पक्रान्ते तु स्वगृहमहिभयोपजापजर्जरमवेक्षमाणो वानरपतिः शिथिलित-
रामप्रयोजनः स्यात् ।

माल्यवान्—(सस्मितम् ।) वत्स, साधु समर्थयसे । किं पुनः स्वयम-
ङ्गदो गर्भरूपोऽभिनवोज्ज्वलयौवराज्यसुखोपलालितो दुरपवाह एव । ये
चास्य मातापितृबन्धवस्ते सुग्रीवस्यापि संबन्धिनः कथमेनमुत्तिष्ठमानमनु-
जानीयुः ।

सारणः—यथा दृष्टमर्थेण । किं च कालापेक्षी दण्डनीतिप्रयोगः ।
तथा कथमपि महोत्साहैः कपिभिः सेतुकर्मणि प्रवृत्तं यथैतावता कालेन
‘संतीर्णमहार्णवो रामः सुवेलशैलोपत्यकामध्यास्ते ।

माल्यवान्—(सविमर्शान्द्रुतम् ।) अहह ।

असौ मनुष्यमात्रेण लङ्घितो यदि सागरः ।

प्रतापो दशकण्ठस्य भुवनैरपि लङ्घितः ॥ १० ॥

थात्वात् । अनृणमृणात्प्रत्युपकाराद्विनिर्मुक्तम् । गूढो गुप्तो वानरादिवेपः । प्रणिधिश्चरः ।
‘प्रणिधि. प्रार्थने चरे’ इति विश्व. । ‘आज्ञा निदेश आदेशः’ इत्यमर. । शिविरात्कटका-
दपवाह्यते आनीयते । तस्मिन्नङ्गदे । स्वपक्षप्रभव भयमहिभयम् । उपजापो भेदः ।
जर्जरमाकुलम् । शिथिलित शिथिलीकृतम् । ‘तत्करोति’ इति णिजन्तात्क. । ‘मही-
भुजामहिभय स्वपक्षप्रभव भयम्’ इत्यमरः । ‘समौ भेदोपजापौ’ इति च । समर्थयसे
मन्यसे किं पुनः किं तु । गर्भरूपो बालकः । उपलालितो वर्धितः । अपवाह-
घञन्त निष्पाद्य पश्चाद्दु. शब्देन समास. । अन्यथा दुरपवाह इति स्यात् । यद्वा ‘वाह
प्रयत्ने’ इत्यतः खल. प्रयोग. । मातापित्रिति । ‘आनङ्गतो द्वन्द्वे’ इत्यानङादेश. ।
मातृवान्धवा मातुलादयः । पितृवान्धवाः पितृव्यादयः । उत्तिष्ठमानमुद्यमं कुर्वाणम् ।
‘उदोऽनूर्ध्वकर्मणि’ इति तद्. । अनुजानीयुरनुमन्यन्ते । ‘दमो दण्ड इति प्रोक्तस्तात्स्थ्या-
दण्डो महीपति’ इति नीतिशास्त्रम् । तस्य राज्ञो नितिर्दण्डनीति । नयन नीतिस्तस्या-
प्रयोग आरम्भ । यद्वा दण्डनीतिः शास्तिप्रधाना नीतिः । उत्साहः पराक्रमः । प्रवृत्त
प्रवृत्तिः कृता । भावे क्तः । तेनानभिहिते कर्तरि तृतीया । सुवेलो गिरिभेदः । उप-
त्यका पर्वतासन्नभूमि. । ‘उपत्यकाद्रेरासन्ना भूमि.’ इत्यमरः । भुवनैर्भुवनस्थैः । ता-

१. ‘च’ २. ‘किं तु स्वयम्’; ‘किं पुनरङ्गद.’. ३. ‘अपि सुग्रीवस्यैव’. ४. ‘यथा-
तु महोत्साहैः’. ५. ‘समुत्तीर्ण’. ६. ‘सुवेलोपत्यका-’.

(सखेद च ।)

पौलस्त्यस्य सुरासुरेन्द्रशिरसां निर्माल्यमद्विद्वयं

कुर्वाणेन रघूद्वहेन घटिते सेतौ निधावम्भसाम् ।

अद्योन्मुद्रयति स्वहस्तविधृतं राजीवमिद्धो रविः

प्रत्यावृत्तरसस्य चामृतभुजामिन्दोः स्वदन्ते कलाः ॥ ११ ॥

(विमृश्य ।) वत्स सारण, वालिवधविशुद्धपाष्णेरनेकवानरानीकनायकेन साक्षादुपकृतेन सख्या सुग्रीवेण महापक्षस्य हनुमच्चरितज्ञातास्मदीयवृत्तेर-
यमेव सुविहितसकलाभियास्यत्कर्मणस्तस्याभियोगसमयः ।

सारणः—आर्य, अयमेवात्मद्रव्यप्रकृतिसंपन्नो नयस्याधिष्ठानं वि-
विजिगीपुरिति प्रथमोदाहरणं दाशरथिः ।

माल्यवान्—(स्तम्भं नाटयित्वा ।)

यत्तस्मिन्निहतेऽपि वालिनि वयं क्षुद्रास्तथैवास्महे

तैद्युक्तं भुजयोर्वलादपि बलं दुर्गस्य दुर्निग्रहम् ।

स्त्यात्प्रयोगः । मन्त्राः क्रोशन्तीतिवत् । सर्वैरपीत्यर्थः । पौलस्त्येति । अद्य इद्धो
दीप्तो रविः सूर्यः स्वहस्तविधृतराजीव पद्ममुन्मुद्रयति प्रबोधयति । अन्यदा राव-
णत्रासात्स्वहस्तस्थमपि पद्म सूर्यो न प्रकाशयति, किं पुनः सरःस्थितमिति भावः ।
अमृतभुजा देवानां चेन्दोश्चन्द्रस्य कलाः स्वदन्ते रोचन्ते । इह प्रीयमाणार्थस्या-
भिर्वाक्षन्त्वान्न चतुर्थी । प्रत्यावृत्तो व्याघ्रव्यायातो रसः स्वादो यत्र । यद्वा प्रत्यावृत्तो
रसोऽसुरागो यत्र । अर्वादेवानाम् । अन्यदा रावणत्रासादेवाश्चन्द्रकला न पिवन्ति,
इदानीं तु पिवन्तीति भावः । क सति । रघूद्वहेन रामेणाम्भसा निधौ समुद्रे सेतौ घटिते
वद्रे सति । कौद्वहेन । पौलस्त्यस्य रावणस्याद्विद्वय पदयुगं सुरासुरेन्द्रशिरसा देवदा-
नवनन्तराना निर्माल्यं कुर्वाणेन । निर्माल्यमलङ्घनीयत्वात् । इद्ध इति 'जिह्न्वी दीप्तौ' ।
क्तः । पाणिः पश्चादेजस्त्रियतः । पक्षः सहाय, बल च । वृत्तिर्व्यापारः । सुविहित
न्यस्तमभियान्तः शत्रोर्गभिमुख गमिष्यतः कर्म येन तस्य । अभियोग आक्रमणम् ।
आन्मन्त्र्याणि च प्रहृतयश्च ताभिः सपन्नः । 'बाहुश्रुत्य तपस्त्याग श्रद्धा यज्ञ-
जिज्ञासमा । भावशुद्धिर्दया सत्य नियमश्चात्मसपदः ॥ अमाल्यगृष्टदुर्गाणि कोपो
यष्टश्च पन्नमः । एताः प्रहृतयन्तर्जिर्विजिगीषोरुदाहृताः ॥ एताः पक्ष तथा मितं
गमनः श्रुतिर्वापतिः । गमप्रवृत्तिरु राज्यमिन्नुदाच वृद्धरपतिः ॥' इति नीतिशास्त्रम् ।
प्रतिपत्तमाधनः । अजगत्प्रतापः । यत्तस्मिन्निनि । तस्मिन्ननिबलनादिनि वालिनि

मर्त्येनापि जगद्विलक्षणगुणग्रामेण रामेण तु

द्वे गव्यूतिशते हि नाम कियती तीर्णोऽयमर्णोनिधिः ॥ १२ ॥

(दीर्घमुष्ण च निःश्वस्य । आकाशे ।)

तर्षार्तिव्यतिलेलिहानरसनारम्यैर्मुखैरष्टभिः

क्रन्दन्ती क्रमशः पपौ दशमुखी वत्सस्य यस्याः स्तनौ ।

वत्से नैकपि विश्ववीरजननी सीमन्तमुक्तामणिः

सा तादृग्भवती कथं गुणवतः पुत्रस्य किं द्रक्ष्यति ॥ १३ ॥

सारणः—शान्तं शान्तम् । प्रतिहतममङ्गलम् । अनर्थशङ्कीनि बन्धु-
हृदयानि भवन्ति । किं च आर्य,

भुजनिवहविहङ्गिकावलम्बी निबिडगुणौघधृतोऽपि राज्यभारः ।

स्वयमपि दशकंधरे धुरीणे स्खलति यदि स्खलनं तदास्य रूपम् ॥ १४ ॥

हतेऽपि सति यद्वय क्षुद्रा अल्पज्ञास्तथैव पूर्ववदेव आस्महे स्थिताः स्मस्तद्भुजयोर्वला-
दपि दुर्गस्य बल दुर्निग्रह दु खेन निगृह्यते यत्तादृश भवतीति कृत्वा । वालिनि हतेऽपि
वयं मध्यस्थितसमुद्ररूपदुर्गत्वाज्जीवाम इति भावः । अबुना समुद्ररूपदुर्गस्यापि नास्माक
त्राण शक्यमिति पर्यवसन्नमर्थमाह—मर्त्येनापि । मर्त्येन मनुष्येण विलक्षणः श्रेष्ठः ।
ग्रामः समूहः । ‘गव्यूतिः स्त्री कोशयुगम्’ इत्यमरः । द्वे इति । शतयोजनविस्तारत्वा-
त्समुद्रस्य । हिरवधारणे । तीर्ण एव । नाम सभावनायाम् । कियति किपरिमाणे । अल्पे
इत्यर्थः । ‘हिहेतावधारणे’ इत्यमरः । ‘अम्भोर्णस्तोयपानीयम्’ इति च । रामाद्रावण-
विनाश निश्चित्य रावणमातरमुद्दिश्याह—तर्षार्तीति । हे वत्से नैकपि निकपात्मजे ।
‘क्वचिदपवादविषयेऽप्युत्सर्गः प्रवर्तते’ इति स्त्रीभ्यो ढक वाधित्वाण् । सा भवती तादृ-
क्प्रसिद्धा गुणवतः पुत्रस्य रावणस्य कथं केन प्रकारेण । विनाशमिति हृदयम् । अमङ्ग-
लत्वाद्विनाशपद नोपात्तम् । द्रक्ष्यति । सा का । यस्या स्तनौ कर्मभूतौ अष्टभिर्मुखैः
क्रन्दन्ती वत्सस्य रावणस्य दशमुखी पपौ पीतवती । कीदृशैः तर्प. पिपासा अर्तिः
पीडा तथा व्यतिलेलिहानाः पुनः पुनरास्वादयन्त्यो या रसनास्ताभी रम्यैः । द्वाभ्यां
स्तनद्वय पीतमपराण्यष्टमुखानि क्रमेण क्रन्दन्तीति भावः । व्यतिलेलिहान इति लिहेर्य-
ङ्लुगन्तात् ‘कर्तारि कर्मव्यतिहारे’ इति तङ् । भुजनिवह इति । भुजसमूह एव वि-
हङ्गिका भारयष्टिः । ‘बहनी’ इति प्रसिद्धा । गुणाः शौर्यादयः, शिष्य च । धुरीणे
भारवाहे । ‘ख. सर्वधुरात्’ इत्यत्र ख इति योगविभागात्त्वः । ‘पूर्वहे धुर्यधारेयधुरीणाः
सधुरधरा.’ इत्यमरः । अस्य राज्यभारस्य । रूप स्वभावः । एककधरात्रारः स्खलतीत्यु-

माल्यवान्—(अश्रूणि स्तम्भयन् ।) वत्स,

विद्वानपावृत्तमिव स्वभाग्यं न तावदात्मानमहं ब्रवीमि ।

महामुनेर्विश्रवसस्तपोभिर्निवापवीजं यदि नः कुलं स्यात् ॥ १५ ॥

(प्रविश्य पटाक्षेपेण संभ्रान्तः शुकः ।)

शुकः—

प्रहस्तधूम्राक्षमहोदरादीन्व्यापाद्य सेनाधिपतीनमात्यान् ।

स एष लङ्कामुपरुद्ध रामः शाखामृगैरर्णवमातनोति ॥ १६ ॥

माल्यवान्—(सविपादम् ।) पुरस्तादेव दृष्टमिदमस्माभिः । देशकालव्यवहितस्यापि प्रमेयग्रामस्य यथामुखीनमादर्शतलं हि स्थविरबुद्धिः । (विमृश्य । आकाशे ।) साधु रामभद्र, साधु । विजिगीषोरदीर्घसूत्रता हि कार्यसिद्धेरवश्यंभावः ।

सारणः—सखे शुक, अथ किंविधानो यातुधानेश्वरः ।

शुकः—(सखेदस्मितम् ।) सखे, किं तस्य विधानम् ।

श्रुत्वा दाशरथी सुवेलकटके साटोपमर्थे धनु-

ष्टंकारैः परिपूरयन्ति ककुभः प्रोज्झन्ति कौक्षेयकान् ।

चितम् । दशकधरादपि यदि भारः स्खलति तदास्य भारस्य स्खलनमेव स्वभाव इति भावः । विद्वान्ज्ञानन् । 'विदेः जतुर्वसुः' । अपावृत्तमपगतम् । पुलस्त्यपुत्रो विश्रवाः । विश्रवा रावणपिता । निवापो मृतस्य जलाञ्जल्यादिदानम् । 'निवापः पितृदानं स्यात्' इत्यमरः । बीजं कारणम् । यदि स्यात् । तदा स्यादित्यर्थः । पटी जवनिका । प्रहस्तादयो योधाः । व्यापाद्य विनाश्य । उपरुद्धं वेष्टयित्वा । शाखामृगो वानरः । अर्णवमिवार्णवम् । ननु भावि कार्यं पुरस्तादेव कुतो दृष्टमित्यत आह—देशकालेति । हि यतः । स्थविरबुद्धिर्दृढमतिः । देशकालव्यवहितस्यापि प्रमेयसमूहस्य यथामुखीनं मुखस्य सदृशं दृश्यते यत्र तादृशमादर्शतलं भवतीत्यर्थः । मुखस्य सदृशं यथामुखम् । 'यथामुखममुनस्य दर्शनः सः' । आदर्शो दर्पणः । तललाब्दस्याजहद्विज्ञत्वात्तलम् । बुद्धिरिति नानानाविहरण्यम् । अदीर्घसूत्रताचिरक्रियता । 'दीर्घसूत्रश्चिरक्रियः' इत्यमरः । किं विधानं यस्य सः । किं प्रश्ने, निन्दाया वा । यातुधानो राक्षसस्तस्येश्वरो रावणः । किं तस्य विधानम् । अपि तु न किमपि । श्रुत्वेति । सुवेलो गिरिस्तस्य कटके नितन्ये दानरथी रामलक्ष्मणी नगभूती श्रुत्वा लङ्कापतेरर्थं करा दश हन्ता धनुष्टकार्थं नुःशब्दः

अभ्यस्यन्ति तथैव चित्रफलके लङ्कापतेस्तपुन-

वैदेहीकुचपत्रवल्लिरचनाचातुर्यमर्धे कराः ॥ १७ ॥

माल्यवान्—(निःश्वस्य ।) हा वत्स रावण, कथमद्यापि सैव हृदयपरिस्पन्दमुद्रा । (शुकं प्रति ।) वत्स, अथ गोपुरगौलिमकवलाध्यक्षेण वत्सेन नरान्तकेन किं प्रतिपन्नम् !

शुकः—(निःश्वस्य ।) मातामह, कृतैव कुमारेण द्वारमर्यादा । परमङ्गदेन सोऽपि । (इत्यर्थोक्ते सास्त्रमधोमुखस्तिष्ठति ।)

माल्यवान्—हा वत्स दशग्रीवनन्दन, कथमिदं त्वं द्रष्टुमेतावन्तं कालमस्माकमायुः ।

(नेपथ्ये ।)

भो भो महापार्श्वप्रभृतयः सैनिकाः,

व्यावर्तध्वमुपाध्वमुद्धुरशरज्वालामुखीं मातरं

देवीमस्त्रमयीं प्लवंगपशवः पश्यन्ति पृष्ठानि वः ।

चेतः शक्रजितोऽपि लक्ष्मणवधे बद्धोत्सवं मध्यमः

पौलस्त्यः स्वयमायुधं विधृतवानद्यापि रामाद्भ्यम् ॥ १८ ॥

ककुभो दिशः परिपूरयन्ति । कौक्षेयक खड्ग प्रोज्झन्ति मार्जन्ति । तथैवार्धे कराश्चित्रफलके चित्ररचनाधारे वैदेह्याः कुचे या पत्रवल्लिः । पत्रावली तस्या रचना लिखन तत्र वैदग्ध्य कौशलमभ्यस्यन्ति । अर्धे इति 'प्रथमचरम-' इत्यादिना जसि वा सर्वनामसज्ञायां शीभावे रूपम् । 'कटकोऽस्त्री नितम्बोऽद्रेः' इत्यमरः । 'कौक्षेयको मण्डलाग्रः करवालः कृपाणवत्' इति च । सैव हृदयपरिस्पन्दमुद्रा स एव सीतास्तनपत्ररचनाया हृदयावष्टम्भ इत्यर्थः । परिस्पन्दश्चेष्टा, अवष्टम्भो वा । मुद्रा निश्चयः । गोपुरं पुरद्वारम् । 'गोपुर तु पुरद्वारं' इत्यमरः । गुल्मः सेना, घट वा । तत्र नियुक्तो गौलिमकः । 'तत्र नियुक्तः' इति ठक् । 'गुल्मः सेनाघटभिदो सैन्यरक्षणरुग्भिदो' इति मेदिनीकरः । अध्यक्षशब्दः प्रत्येकमभिसंवध्यते । नरान्तको रावणपुत्रः । प्रतिपन्न कृतम् । मर्यादा निरोधः । अङ्गदेन वालिपुत्रेण । व्यावर्तध्वमित्यादि । ये सैनिकाः, व्यावर्तध्वम् । किमिति पलायध्वम्, निवर्तध्वमिति । यतो हेतोः प्लवंगपशवः कुत्सितवानरा वो युष्माकं पृष्ठानि पश्यन्ति, अतोऽस्त्रमयीं देवीमुपाध्वम् सेवध्वम् । आस उप-

१. 'सैव ते हृदयपरिपन्थिनीपरिस्पन्दमुद्रा'. २. 'मातामह' इति पुन्यकान्तरे नास्ति. ३. 'सोऽपीत्यम्'. ४. 'तव' इति पुन्यकान्तरे नास्ति.

सारणः—(श्रुत्वा सहर्षम् ।) आर्य, जातं जातमवलम्बनम् । यदयं प्र-
तिबुध्य कुमारकुम्भकर्णः पुरस्कृत्य च मेघनादमभ्यमित्रिणः संवृत्तः ।

माल्यवान्—(निःश्वस्य ।) स्वस्ति विजयेतां रामलक्ष्मणौ कुम्भकर्णमे-
घनादौ ।

शुकः—(सविषादमात्मगतम् ।) शान्तं शान्तम् । कथमविशिष्टकर्तृक-
र्मभावमुभयत्र द्विवचनं प्रयुक्तमार्येण ।

माल्यवान्—(सखेदम् ।) वत्सौ शुकसारणौ, अद्य खल्वियं रौक्षस-
लक्ष्मीः सर्वथा कुम्भकर्णमवलम्ब्य वर्तते । इदं तु न विद्मः ।

अग्रजं वा दशग्रीवमनुजं वा विभीषणम् ।

अन्वयव्यतिरेकाभ्यां वीरः कमभिषेक्ष्यति ॥ १९ ॥

(नेपथ्ये ।)

मा भैष्टं कमठेन्द्रपन्नगपती कश्चिन्न वैशेषिको

भूमेरद्य भरः पतिः पलभुजामाज्ञापयत्येष वाम् ।

वेशने' उपपूर्वः । लोटि मध्यमपुरुषबहुवचने 'धि च' इति सलोपः । कीदृशाम् । उद्धुरा
उद्योगिनो ये शरास्तेषां ज्वाला तेजस्तदेव मुखं यस्यास्ताम् । अन्यापि ज्वालामुखी
देवता भवतीति ध्वनिः । अद्यापि रामाद्भयमस्ति । अपि तु नास्ति भयमिति । इन्द्र-
जितोऽपि मेघनादस्यापि चित्तं लक्ष्मणवधे बद्ध उत्सवो येन तादृशं जातम् । मध्यमः
पौलस्त्यः कुम्भकर्णं आयुधं गृह्यं धृतवान् । अतो रामाद्भयं न विधेयमिति भावः ।
रामादिति 'भीत्रार्थानां भयहेतुः' इत्यपादानता । पुरस्कृत्याग्रतः कृत्वा । अभ्यमित्रिणो
रेणे शत्रोरभिसुखगामी । 'अभ्यमित्राच्छ च' इति चकारात्त्वः । विजयेतां रामलक्ष्म-
णाविल्यत्र रामलक्ष्मणौ कर्मभूतौ । कर्तृपरत्वभ्रान्त्या सविषादमाह—शान्तमिति । उभ-
यत्रेति । रामलक्ष्मणाविल्यत्र कुम्भकर्णमेघनादाविल्यत्र चेत्यर्थः । अन्वयव्यतिरे-
काभ्यां जयपराजयाभ्यामित्यर्थः । अन्वयेनाग्रजं ज्येष्ठम्, व्यतिरेकेणानुजं कनिष्ठम् ।
रावणादीनां गणनादिति भावः । वीरः कुम्भकर्णः । मा भैष्टमित्यादि । पल मांसं
भुजते पलभुजो राक्षसास्तेषां पतिः स्वामी रावणः, हे कमठेन्द्रपन्नगपती कूर्मराजार्प-
णा, वा युचामित्याज्ञापयति—भूमेर्वैशेषिको विशेषभवः । अध्यात्मादित्वाट्टञ् । क-
श्चिन्न भरः जनो मा भैष्टं मा भय कुरुतम् । कुम्भकर्णस्यातिगुरुशरीरपातेन भूमेर-
वित्तो भरः न्यान् । तथा च तद्भारकत्वादायामपि भरभागिनौ भवाव इति भय मा

१. 'जातम्' अन्येदमत्रमेव पुस्तकान्तरे. २. 'मेघनादौ च'. ३. 'राजलक्ष्मीः'.
४. 'अभ्यमित्रे'.

शुकः—(सहर्षम् ।) नूनमस्मदीयैर्विशेषेण किमपि विक्रान्तम् ।

(माल्यवानवधत्ते ।)

(पुनर्नेपथ्ये ।)

दोःशैलौ हरता पृथक्पृथग्गथो मूर्धानमुत्क्षिप्नुना

रामेणापि लघूकृतं पतति यत्तत्कौम्भकर्णं वपुः ॥ २० ॥

माल्यवान्—हा वत्स । (इति मूर्च्छितः पतति ।)

उभौ—(साक्षम् ।) आर्य, समाश्वसिहि समाश्वसिहि ।

माल्यवान्—(आश्वस्य ।) वत्सौ, जीवतो रामभद्रस्य मैथिलीहरणा-
देतदस्माभिरान्तरेण चक्षुषा विषयीकृतमेव । किमिदानीं समाश्वसितव्य-
मस्ति ।

शुकः—धिक्षष्टम् । 'कौम्भकर्णं वपुः पतति' एतदपि देवेनाज्ञापयि-
तव्यम् ।

माल्यवान्—वत्स, अद्यापि रावणस्याज्ञा । नूनमन्योन्येषां वैहा-
सिकाः कपयो दशकण्ठमुल्लुण्ठयन्ति ।

सारणः—आः क्षुद्राः, ।

यद्यस्ति वीर्यमस्त्येव तत्कर्म कथयिष्यति ।

मेघनादमजित्वैव धिक्प्रहासविभीषिकाम् ॥ २१ ॥

कुरुतमित्यर्थः । सहर्षमिति । रामवलस्याहितभ्रमादिति भावः । अवधत्त इति । कुतो भूमेर्भर इति ज्ञातुमिति भावः । नन्वतिगुरुकुम्भकर्णशरीरपातेन कुतो न भरो भूमेरत आह—दोः शैलाविति । यद्यस्माद्धेतोः कौम्भकर्णं कुम्भकर्णसवन्धि वपुः शरीरं तद्रामे-
णैव लघूकृतं सत्पतति । कीदृशेन । पृथक्पृथग्यथा भवति तथा दोःशैलौ बाहुपर्वतौ
हरता छिन्दता । अथो अनन्तरं मूर्धानं मस्तकमुत्क्षिप्नुना ऊर्ध्वं प्रेरणशीलेन । अतो न
कश्चिद्भर इति भावः । 'त्रसिगृविधृषिक्षिपे. कृः' इति कृः । अन्तरेण मानसेन चक्षु-
पेव चक्षुषा ज्ञानेन विषयीकृतं ज्ञातम् । 'विषयो ज्ञानमुच्यते' इति विश्वः । वैहासिका
हास्यकराः । उल्लुण्ठयन्त्युपहसन्ति । प्रहास उपहासस्तद्रूपा विभीषिका । धिग्योगे

१. 'वत्स शुक'. २. 'समाश्वसितम्'. ३. 'आज्ञापितव्यम्'; 'अज्ञायि'. ४. 'राव-
णाज्ञा'. ५. 'उल्लुण्ठन्ति'; 'उल्लुण्ठयन्ति'. ६. 'अजित्वापि'; 'अजित्वा तु'.

(नेपथ्ये ।)

भो भो यूथपतयः, विलुम्पन्तु भवन्तो लङ्कागोपुरप्राकारतोरणानि ।

संनद्धेन्द्रायुधमविरलारम्भिगीर्वाणबाण-

श्रेणीवर्षं तदवजगृहे येन दुष्टग्रहेण ।

माल्यवान्—(सोद्वेगम् ।) आः, किमनेन श्रावयितव्योऽस्मि । (इति
जगोः पिदधाति ।)

(पुनर्नेपथ्ये ।)

दृष्ट्वा कांचित्प्रहरणमयीं वीरयज्वानमिष्टिं

दिष्ट्वा सोऽयं समुपशमितः शक्रजिल्लक्ष्मणेन ॥ २२ ॥

माल्यवान्—सत्योऽयम् 'अतिदुःखो निर्दुःखः' इति लोकप्रवादः ।

यदस्मिन्नपि समूलघातमभिघ्नति व्यतिकरे तथैव श्वसिमः ।

शुकः—(जम्बूवलोक्त्य ।) यथा समन्ताद्दम्बरचरविमानवीथयः ककुभां
मुखानि पर्यवष्टभन्ति, तथा शङ्के दुर्वारदारुणक्रोधवडवानलनिपीयमान-
शोकसमुद्रो दाशरथिविजयाय संनद्धते देवः ।सारणः—(नविपादमात्मगतम् ।) कैष्टम् । कथं दाशरथिविजयायेत्यत्रि-
शिष्टोपपत्तिककर्तृकर्मकारकार्थविषयं वयस्यवचनम् ।माल्यवान्—(उत्थाय ।) तदस्माभिरपि जरसा दूषितस्यात्मनः प्रक्षा-
लनाय प्राप्तं शस्त्रधारातीर्थम् । (इति सशुकसारणो निष्क्रान्तः ।)

विष्कम्भकः ।

द्वितीया । इन्द्रजिह्विनाशं श्रुत्वा रामसेनापतिराह—भो भो इत्यादि । विलुम्पन्त्वप-
नयन्तु । 'तोरणोऽन्तो वहिर्द्वारम्' इत्यमरः । वर्षं वर्षणम् । अवजगृहे वृष्टिनिरोधः
रुतः दुष्टग्रहेणेति ग्रह आसन्नः । पिदधात्याच्छादयति । वीरो यज्वा याज्ञिको यत्र
तानिष्टि यज्ञम् । समुपशमितो मारितः । अन्येनापि दुष्टग्रहेण शनैश्चरादिनेन्द्रधनुःस-
हितं वर्षणमवगृह्यते । तत्र कारीरीयज्ञादिना शाम्यत इति ध्वनिः । अतिशयित दुःखं
नन्य मोऽतिदुःखः । समूलघातं समूलं हन्वेत्यर्थः । 'समूलाकृतजीवेषु हनूकृजग्रहः'
इति पण्डितः । व्यतिकरे दैवविपाके । श्वसिमो जीवामः । दम्बरचरा देवाः । वीथयः
पथयः । पर्यवष्टभन्ति व्याप्नुवन्ति । दाशरथो महान् । दूषितस्य मलिनीकृतस्य । तीर्थं

(तत प्रविशति विद्याधरद्वयमाकाशयानेन ।)

एकः—अहो बहोः कालादनया गगनवीथ्या निरातङ्कमिव संचरावहे ।

(अधोऽवलोक्य ।)

देवेन्द्रोपनिवेद्यनन्दनवनसक्तोरणश्लाघिनी

लङ्केयं दशकण्ठविक्रमसखी यस्यां समन्तादिमाः ।

युद्धालोकनकौतुकोन्मुखवधूसंकीर्णकर्णरिथा

रथ्याः किं कथयामि यान्ति यदमी न व्योम्नि वैमानिकाः॥२३॥

(सखेदाद्भुतम् ।) सखे हेमाङ्गद,

एताः पश्य पलादपत्तनभुवः सौत्रामणीनां दृशा-

मैस्त्राम्भोभिरदेवमातृकगृहारामाभिरामश्रियः ।

एतासु प्रतिघातिविक्रमकथोपालम्भवैतण्डिकैः

कृत्सेन्द्रध्वजिनीजयानुकृतिभिर्दिम्भैरपि क्रीडितम् ॥ २४ ॥

पुण्यभूमिः । वीथ्यङ्गनं, वर्त्म वा । 'वीथी पथ्यङ्गनेऽपि च' इति विश्वः । संचरावहे 'समस्तृतीयायुक्तात्' इति तड् । निरातङ्कमिति क्रियाविशेषणम् । देवेन्द्रेति । इय लङ्कास्तीति शेषः । कीदृशी । देवेन्द्रेणोपनिवेद्या उपभोग्या या नन्दनवनसङ्घं नन्दनवनसवन्धिनी माला तस्यास्तोरणेन वन्दनमालिकया श्लाघिन्यादरणीया । दशकण्ठविक्रमसखी रावणपराक्रमसङ्गिनी । यस्या लङ्कायामिमा रथ्या नगरमध्यगतप्रकीर्णमार्गाः किं कथयामि । अपि तु कथयितु न शक्नोमीत्यर्थः । कीदृशी । युद्धालोकनकौतुकोन्मुखा या वध्वो राक्षसस्त्रियस्तासां संकीर्णा निरन्तरा. कर्णरिथा. त्वारथाः यत्र तादृशी । वैमानिका देवा व्योम्नि यत्र यान्ति । रावणयुद्धालोकनभयात्तदपि किं कथयामीत्यनुपपन्नः । क्वचित् 'मान्ति' इति पाठः । तच्च स्फुटं तत्राप्यनुपपन्नम् । 'कर्णरिथः प्रवहनम्' इत्यमरः । विमानेन चरति वैमानिकः । 'चरति' इति ठक् । सखेदमिति । इन्द्रवन्द्यापि लङ्का कपिना दग्धेति भावः । एता इति । एताः पलादपत्तनभुवो राक्षसनगरभूमी. पश्य । कीदृशी । सुत्रामा इन्द्रस्तत्सवन्धिनीनां दृशा चक्षुषाम्भोभिरधुजलैरदेवमातृका नद्यम्बुपालिता ये गृहारामा गृहवनानि तैरभिरामा. श्रियो यत्र तादृशी । यद्वा गृहाण्या-राम उपवनं च तैर्मनोहरश्रियः । 'गृहारामास्तु निष्कृता.' इत्यमरः । 'आराम म्यादुपवनम्' इति च । एतासु भूमिषु दिम्भैरपि बालकैरपि क्रीडितम् । कृत्ता निराकृता या इन्द्रस्य ध्वजिनी सेना तस्या जयानुकृतिभिर्जयानुकारैः । अनुकृतिस्तुल्यता । वेदप्र-

१. 'आकाशयानेन विद्याधरद्वयम्'. २. 'अधस्तादवलोक्य'. ३. 'वाष्पान्भोभिः'.

४. 'प्रतिपक्ष-'.

द्वितीयः—सखे रत्नचूड, किमुच्यते ।

रक्षांसीति पुरापि संशृणुमहे वीरस्तु कस्तादृशो

जागर्ति स्म जगन्नयीविपदलंकर्माणिदोर्विक्रमः ।

अश्वद्वारभुवि प्रशस्तिरचनावर्णायमानेक्षण-

श्रेणीसंभृतगोत्रभिन्मयजयस्तम्भो यथा रावणः ॥ २५ ॥

रत्नचूडः—सखे हेमाङ्गद, पश्य पश्य । पौलस्त्यपत्तनप्रतोलीषु दी-
यमाने संनाहपटहे

दिग्दन्तावलदन्तमौक्तिकमयद्वास्तोरणसग्विणो

गीर्वाणाधिपतिप्रतीष्टनिगडोन्मृष्टान्यवन्दीशुचः ।

हणमिति यावत् । डिम्भैः कीदृशैः । प्रतिघाती विपक्षस्तस्य विक्रमः पराक्रमस्तस्य
कथायानुपालम्भ आक्रोशस्तत्र वैतण्डिकैर्दूषणमात्रदायिभिः । 'कथादिभ्यष्टक्' इति
टक् । तिस्रः सल्ल कथा भवन्ति—वादो जल्पो वितण्डा चेति । तत्र वादो नाम प्रव-
क्तृदः शिष्यादिविषयः । विजिगीषुकथा जल्पः । वितण्डा तु [प्रति]पक्षस्थापनहीना ।
वितण्ड्यते आहन्यतेऽनया प्रतिपक्षस्थापनमित्युपपत्त्या परपक्षोपघातेन पारिशेष्यात्स्व-
पक्षसिद्धिरस्याः प्रयोजनं प्रतीयते । अपरमप्रस्तुतत्वान्न विवेचितमिति । रक्षांसीति ।
रक्षांस्ति नन्तीति पुरापि संशृणुमहे पूर्वमेवास्माभिः श्रुतम् । 'पुरि लुङ् चास्मे' इति
नकारादृते लट् । यद्यपि संयोगादिसूत्रे अकर्मकादित्यनुवृत्ताविह तङ् न प्राप्नोति,
तथापि परमेव्यर्थाद्वार एवात्र तद् । अन्योन्यं शृणुम इत्यर्थात् । यद्वा अकर्मकादिति
नानुवर्तते इति प्रायिकम् । तु पुनः यः पुरुषो जगन्नयीविपदामलकर्माणः समर्थो बाहु-
रमात्मनो यस्य तादृशः को जागर्ति । अपि तु यथा रावणस्तथा न कोऽपीत्यर्थः । प्रश-

वीरश्रीसहपांसुकैलिसुहृदो मन्दोदरीबन्धुता-

शौटीरासुरसुन्दरीसुरभयः क्षुभ्यन्ति रक्षोगृहाः ॥ २६ ॥

हेमाङ्गदः—(विहस्य ।) नूनमिदानीमत्र

दृष्ट्वा राघवमेकैराक्षसवनस्वच्छन्ददावानलं

जानक्यां निजवल्लभस्य परमं प्रेमाणमालोक्य च ।

काङ्क्षन्ती मुहुरात्मपक्षविजयं भङ्गं च मुग्धा मुहु-

र्ध्यायन्ती ध्रुवमन्तरालपतिता मन्दोदरी वर्तते ॥ २७ ॥

रत्नचूडः—(सकरुणस्मितम् ।) वयस्य, विबुधराजविजयविक्रमक्रीतचे-
तसा वृद्धपितामहेन स्वयं परमेष्ठिना प्रतिष्ठितेन्द्रजिन्नामधेयशेषस्य ता-
दृशस्य तनूजस्य शुचा विचेष्टमानामरातिगृहिणीमपि नैवमुपक्रोष्टुमर्हसि ।
(पुरोऽवलोक्य च ।) हस्तदक्षिणेन कैथमयं द्विधा विभज्यते महाजनः ।
(निरूप्य च सभटाकौतुकम् ।) सखे, पश्य पश्य ।

न्यञ्चन्त्यञ्चद्भरित्रीधृतचरणभरश्चन्द्रहासैकदृष्टि-

व्यावल्गद्यौगपद्योत्सुकसकलभुजाक्रान्तदिक्चक्रवालः ।

मतो गर्वे' इति शाश्वतः । सुरभिर्मनोहर, ख्यातो वा । क्षुभ्यन्ति चलीभवन्ति । 'क्षुभ
संचलने' । दृष्ट्वेति । दावो वनम् । 'वने च वनवह्नौ च दवो दावः प्रकीर्तितः' इति
विश्वः । राक्षसा एव वनम् । एकश्चासौ राक्षसवनस्वच्छन्ददावानलश्चेति कर्मधारयः ।
तादृश राघव राम दृष्ट्वा निजवल्लभस्य रावणस्य जानक्या सीताया परम श्रेष्ठ प्रेमाणम-
वलोक्य च आत्मपक्षविजय भङ्गं च अर्थादात्मपक्षस्यैव काङ्क्षन्तीच्छन्ती मुग्धा अज्ञा
एतत्सकल वाक्यार्थं ध्यायन्ती चिन्तयन्ती ध्रुव निश्चितमन्तरालपतिता मध्यस्थिता
सती मन्दोदरी रावणपत्नी वर्तते । तदयं वाक्यार्थः—रामस्य रक्षोविनाशकारणत्वा-
त्स्वपक्षस्य जयमाकाङ्क्षन्ती रामभङ्गे च रावणस्य सीताविषयक प्रेमाणमालोक्यावश्य मां
परित्यज्य रावणः सीतावश एव भविष्यतीत्यतो रामस्य जयपराजयाभ्यामपि न ममेष्ट-
मित्युभयपक्षमध्ये निपतिता मन्दोदरी सचिन्तास्तीति । 'प्रेमा ना प्रियता हार्दम्'
इत्यमरः । परमेष्ठी ब्रह्मा । प्रतिष्ठितं कृतयदिन्द्रजिन्नाम तदेव जेपोऽवजेपो यस्य तस्य ।
मृतस्येत्यर्थः । विचेष्टमाना विगतचेष्टाम् । अरातिगृहिणी शत्रुभार्या मन्दोदरीमुपक्रोष्टु
निन्दितुम् । 'अपक्षेमुम्', 'उपक्षेमुम्' इति च पाठयोरपह्नितुमुन्धेमुमिति वार्थः । अ-
र्हसि । हे हेमाङ्गद इति जेपः । दक्षिणेन प्रदेगेन विभज्यते विभागवान्भवति । कर्म-
कर्तरि तद् । न्यञ्चदिति । दशास्यो निर्जिहीते निर्गतो भवति । लङ्गात् इति जेपः ।

१. 'शौण्डीर-'. २. 'इदानीम्' इति पुस्तकान्तरे नास्ति. ३. 'एव'. ४. 'मुहु-'.
५. 'प्रतिष्ठापित-'. ६. 'कथमत्र'. ७. 'चित्त'.

क्रोधकूराक्षिरक्तोत्पलरचितवियत्तोरणस्रज्जि विभ्र-

द्वक्त्राणि प्रत्यनीकप्रसरसरभसो निर्जिहीते दशास्यः ॥ २८ ॥

हेमाङ्गदः—(निर्वर्ण्य ।) अहो, दृष्टचरमप्यस्य साङ्गामिकमोजायित-
मयातयाममिव भीषयते । सखे रत्नचूड,

मरुत्वहम्भोलिक्षणघटितघोरश्वयथुना

निसर्गोदग्रेण प्रसभमुरसा पीतगगनः ।

श्रियं देवद्रीची निजभुजवनोद्दामकरिणी-

मयं कुर्वन्वीरः स्मरसि कथमासीद्दशमुखः ॥ २९ ॥

रत्नचूडः—सखे, किमुच्यते । महतामप्युपरि किमप्ययं रावणः ।

एनं कल्पतरुद्वैरसुकरव्याजैः सदा भूषणै-

राराध्नोति सुराधिपः किमपरं दीनो नदीनां पतिः ।

दण्डाधिक्यभयात्कथंकथमपि स्कन्धोपनेयान्मणी-

नप्यस्मै परिशोधयत्यपदिशन्निःसंपदः स्वाकरान् ॥ ३० ॥

हेमाङ्गदः—(सभयम् ।) कथमयं परापतित एवासमसमरहर्षहेपमाणव-
नायुजवाजिनिवहवितीर्णकीनाशकासरकर्णज्वरेण प्रजविना रथेन कार्मुक-
पाणिर्महावीरः ।

रत्नचूडः—(सभयाद्भुतम् ।)

कल्पान्तकूरसूरोत्करविकटमुखो मानुषद्वन्द्वयुद्ध-

क्रीडाकण्डूयदूर्जस्वलसकलभुजालोकभूयोविलक्षः ।

संभूयोत्तिष्ठमानस्वपरवलमहाशस्त्रसंपातभीमा-

मुर्वी गीर्वाणगोष्ठीगुरुर्मदनिकषो नैकपेयः पिधत्ते ॥ ३१ ॥

रान्निजोत्पत्तिस्थानानि नि.संपदो गतसपत्तीनपदिशन्कुर्वन्सन्, कथयन्निति वा, अस्मै
रावणाय मणीन्परिशोधयति पूरयति । दण्डाधिक्यभयात् । दण्डो दमस्तदाधिक्यत्रा-
सात् । ये मनोज्ञास्ते दत्ता इदानीममनोज्ञानपि परिशोधयितुं दण्डः स्यादिति भावः ।
क्रीदृशान्मणीन् । कथकथमपि महता कष्टेन स्कन्धैर्वाहुमूलैर्वाजिभिर्वोपनेयानुपन-
तीकर्तुं शक्यान् । अतिस्थूलानित्यर्थः । 'स्कन्धो वाजिभुजामूले समान्नायसमूहयो'
इति मेदिनीकरः । 'परिच्छिन्नं फलं यत्र स्कन्धस्कन्धेन दीयते । स्कन्धोपनेयं तं प्राहुः
सर्पि मन्त्रविदो जनाः ॥' इति नीतिः । 'उत्पत्तिस्थानमाकरः' इति धरणिः । आप-
तितः समागतः । हेपमाणः शब्दविशेषः कुर्वन् । वनायुर्देशविशेषः । तत्र भवा वनायुजा
अश्वविशेषा किनाशो यमः । 'किनाशः कर्पके क्षुद्रे कृतान्तोपाशुघातिनि' इति
विश्वः । कासरो महिषः । 'लुलायो महिषो वाहद्विपत्कासरसैरिभा' इत्यमरः । कर्ण-
ज्वरः श्रवणव्याधिः । प्रजविनातिवेगवता । कल्पान्तेति । नैकपेयो निकपापुत्रो
रावणः । संभूय मिलित्वा । उत्तिष्ठमानः आक्रममाणो यः स्ववलः आत्मवलः शत्रुवलः-
स्तयोर्महाशस्त्रसंपातेन भयानकामुर्वी पृथिवीं पिधत्त आच्छादयति । 'अपिधानतिरो-
वानपिधानाच्छादनानि च' इत्यमरः । क्रीदृशः । कल्पान्ते प्रलयकाले कूरो भयङ्करे यः
सूरोत्करः सूर्यसमूहस्तद्विकट विकरालः मुखः यस्य सः । मानुषद्वन्द्वयुद्धक्रीडया कण्डू-
यन्त ऊर्जस्वला बलवन्तश्च ये सकलभुजास्तेषामालोकनेन भूयोविलक्षोऽत्यन्तपिलक्षः ।
द्वन्द्वयुद्धमेकतुलायुद्धम् । कण्डूयन्तः इति 'कण्डूदिभ्यो यङ्' । उत्तिष्ठमानः इति ।
'उदोऽनूर्ध्वकर्मणि' इति तड् । निकपो घर्षणप्रस्तरः । दक्षिणतो दक्षिणस्या दिशि ।

१. 'अपि दिशन्'. २. 'सहर्ष-'. ३. 'महारथ'. ४. 'भटनिकय'. ५. 'कैरुत्तयो
विधत्ते'.

हेमाङ्गदः—(सकौतुकम् ।) सखे, दक्षिणतः पश्य तावत् ।

अगस्त्याज्ञासद्यःशमितविपुलोच्छ्रायविपमा-

नुदस्यन्तः सेतावलगितवतो विन्ध्यशिखरान् ।

शिरःसंख्यासत्याकृतदशमुखालोकरभसा-

दुपेत्यातिव्रस्ताश्चपलमपसर्पन्ति कपयः ॥ ३२ ॥

रत्नचूडः—(दृष्ट्वा सहासम् ।)

शस्त्रीकृतान्कपिभिरापततो मुदैव

विक्रम्य चन्दनतरुन्दधते पलादाः ।

तत्सङ्गिनस्तु भुजगाः क्षणपाशवन्ध-

दुःखासिकामवयवेषु दिशन्त्यमीषाम् ॥ ३३ ॥

हेमाङ्गदः—(विह्वल्य ।) इतोऽपि तावत्

रक्षःस्वयंवरविडम्बपराञ्जुखीभिः

पुष्पोत्करे सुरवधूभिरनुज्झितेऽपि ।

नस्त्रीकृतेन तरुणा हरिणा हतोऽसौ

नक्तंचरः स्वपिति तत्कुमुमावकीर्णः ॥ ३४ ॥

रत्नचूडः—(चिर विभाव्य ।) सखे, पश्य पश्य ।

स्यतनुरुचिभिर्दीर्घार्ह्वा द्यामितः सृजतां निजै-

रथ विदधतः कायाभोगैरकाण्डतमस्त्रिणीम् ।

दधति नितरामुद्दीप्राणामैधश्छिदुरश्रियो

हरिहुतभुजां धूमच्छायाममी रजनीचराः ॥ ३५ ॥

हेमाङ्गदः—(सस्मितम् ।) सखे, पश्य पश्य ।

किमपि कपयः कर्माश्चर्यं महातरुशस्त्रिणो

विदधति यथा दिक्कूलेभ्यस्तथापसरन्त्यमूः ।

ध्रुवमवपतद्रक्षःश्रेणीविमुक्तनभोन्तर-

प्रतिभरणिकानिःस्थामानो दशाननकीर्तयः ॥ ३६ ॥

रत्नचूडः—(ससंभ्रमम् ।) अहह, दारुणमुपस्थितम् ।

रक्षोनिपिष्टकपिमुक्तमहीध्रचूर्ण-

पूर्णान्तराभिरिषुवृष्टिभिरुज्जिहानः ।

रोषाट्टहासदहैनप्रसरैस्तडित्वां-

ल्लङ्काधिपः किमपि संतमसं तनोति ॥ ३७ ॥

अमी रजनीचरा राक्षसा हरय एव वानरा एव हुतभुजोऽग्नय । तेषा लोहितमुखत्वात् । तेषा धूमच्छाया दधति धारयन्ति । कृष्णवर्णत्वादक्षसाम् । वानरा भूमिष्ठा राक्षसा उपरिवर्तिनस्तथा दृश्यन्त इति भावः । कीदृशानाम् । नितरामत्यर्थेनोद्दीप्राणामुद्दीप्तिशीलानाम् । रजनीचरा. कीदृशाः । छिदुरा भङ्गुरा श्रीर्येषा ते । धूमोऽपि भङ्गुरश्रीक एव भवति । किमपीति । कपयो वानराः किमप्यनिर्वचनीयमाश्चर्यमद्भुत कर्म तथा विदधति यथामूर्दशाननकीर्तयो दिक्कूलेभ्योऽपसरन्ति पलायन्ते । त्रुव्यन्तीति यावत् । ध्रुवमुत्प्रेक्षायाम् । अवपतन्त्या अध.पतन्त्या रक्षश्रेण्या विमुक्त त्यक्त यन्नभोन्तरमाकाशमध्य तस्य प्रतिभरणिकया प्रतिभरणेन नि स्थामानो बलशून्या । क्षीणा इत्यर्थः । स्थाम बलम् । शून्यदेशस्य प्रतिभरणं युज्यत एव । तथा च रावणकीर्तयो नभोमध्यस्य रक्षोव्याप्तत्वादिगामन्ते स्थिताः । अनन्तर नभोमध्यस्थरक्षोविनाशेन पुनर्दिगन्तान्नभोमध्य एव स्थिता इति भावः । अहह खेदे । दारुण भीषणम् । रक्ष इति । लङ्काधिप. किमप्यनिर्वचनीय संतमस विश्वव्यापक भयम्, अथ च गाढान्वकार तनोति विस्तारयति । रोषाट्टहासाभ्या येऽग्निप्रसरास्तैस्तडित्वान्दीप्तिमान् । अथ च लङ्काधिपस्तडित्वान्मैघ इति व्यस्तरूपकम् । रक्षसा निपिष्टा ये कपिमुक्तमहीध्रास्तेषां चूर्णेन रजसा पूर्णमन्तरमवकाशो यासा ताभिर्वाणवृष्टिभिरुज्जिहान उद्गच्छन् । प्रभवन्ति यावत् । अन्योऽपि मेघोऽन्धकार वृष्टि च तनोतीति भावः । सभूय मिलित्वा । भूयो-

रत्नचूडः—(दृष्ट्वा सखेदहासान्द्रतम् ।) अहह,

अस्त्राणि प्लवगाधिपेन विहिताः पौलस्त्यवक्षःस्थली-

संघट्टानलदत्तदावविपदः सीदन्ति भूमीरुहाः ।

उत्पाट्य प्रहितश्च शैलशिखरो लङ्केन्द्रहस्तावली-

निष्पिष्टो निजकुञ्जनिर्झरजलैर्जम्बालपिण्डायते ॥ ४० ॥

हेमाङ्गदः—(विहस्य ।) सखे दशकंधरमधिकृत्य न किञ्चिदेतत् ।

तथैतेनोद्धृत्य स्फटिकशिखरी सोऽपि विदधे

समन्तादामूलत्रुटितवसुधाबन्धविधुरः ।

अमुं येनाद्यापि त्रिपुरहरनृत्यव्यतिकरः

पुरस्तादन्येषामपि शिखरिणामुल्लयति ॥ ४१ ॥

किं च तर्कयामि ।

शस्त्रीकृतस्तरुवरो हरिपुंगवेन लङ्केन्द्रवक्षसि मृणालमृदुः पपात ।

तत्रस्थितैस्तु कुसुमैः कुसुमेषुरेनं सीतावियोगविधुरं दृढमाजघान ॥ ४२ ॥

रत्नचूडः—(विहस्य ।) सखे, किमुच्यते महासत्त्ववतामुपरि खल्वसौ रावणः । तथा हि ।

स्वेष्टकृत्य हुतेषु मूर्धसु जवादग्नेः स्फुटित्वा बहि-

र्व्याकीर्णेष्वलिकेषु दैवलिपिभिर्दृष्ट्वापि रामायणम् ।

रेश्वरेण सुग्रीवेणास्त्राणि विहिता भूमीरुहा वृक्षाः पौलस्त्यवक्षःस्थलीसंघट्टेन जातो यो-
ऽनलस्तेन दत्ता दावविपदो वनाग्निविपत्तयो येषु तादृशाः सन्तः सीदन्यवसन्ना-
भवन्ति । निजशब्दोऽत्र शैलवाचकः । जम्बालः कर्दमः । तथेत्यादि । एतेन रावणेन
सोऽपि स्फटिकशिखरी कैलासस्तथोद्धृत्य समन्तात्सर्वतः आमूल त्रुटितो यो वसुधाबन्ध-
स्तेन विधुरो विकलो विदधे यथान्यगिरीणां मध्ये पुरस्तात्प्रथमं हरनर्तनक्रमोऽमुमेव
कैलासमुल्लयति चालयति । यद्वा अन्यगिरीणां पुरस्तादग्नें हरनृत्यक्रमोऽमुमेव चाल-
यति । आमूलत्रुटितवसुधाबन्धविधुरत्वात् । कैलास एवं चलति नान्ये केचन पर्वता इति
भावः । हरिपुंगवेन सुग्रीवेण । लङ्केन्द्रो रावणः । तत्रस्थितैर्वृक्षस्थितैः । कुसुमेषुः
कामः । एनं रावणम् । विधुरं दुःखितम् । आजघान हन्ति स्म । 'आङ्गे यमहनः'
इति न तद् । अस्त्राङ्गकर्मकत्वात् । स्वेष्टिविति । उत्कृत्य च्छित्त्वा । अग्नेः सका-

१. 'सखेदान्द्रतम्'. २. 'शस्त्राणि'. ३. 'तटी'. ४. 'महासत्त्वतायां रावणः खल्व-
यम्', 'महासत्त्ववतामुपरि रावणः खल्वसौ'.

अस्मद्बाहुवनान्दोलसुलभं फलमामुवन् ।

नियुद्धलाघवक्लान्त शाखामृग सुखी भव ॥ ४६ ॥

रत्नचूडः—(सहर्षम् ।) सखे, करणकौशलमोचितात्मा विपक्षदुर्वचन-
त्रुट्यमानहृदयो हृदयंगममभिदधाति वानरेन्द्रः ।

विंशत्या युगपत्क्षमैरपि भुजैराकर्षणच्छेदयो-

रैच्छन्नं दशमं शिरः कथयति च्छिन्नानि यानि क्रमात् ।

तान्याराद्धमहेश्वराणि भवतः शीर्षाणि तुल्य दश-

च्छिन्दानो दशभिर्नखैर्यदि पुनः शाखामृगेन्द्रैः सुखी ॥४७॥

अपि च रे रे राक्षस,

दशमुखवधनाट्यसूत्रधारो रघुपतिरस्य च पारिपार्श्वकोऽहम् ।

प्रकरणफलबीजभावकानाममृतभुजां समुपास्वहे समाजम् ॥ ४८ ॥

तयालुभिः समन्तात्पतनशीलैः । 'स्पृहियुहि-' इत्यादिना आलुच् । आन्दोल आरो-
हणम्, कम्पन वा । 'नियुद्ध बाहुयुद्धे स्यात्' इत्यमरः । करण शरीरसकोचादि ।
विपक्षो रावणः । हृदयगम मनोहरम् । विंशत्येति । तव विंशत्या भुजैर्युगपदेकदा
क्षमैः समर्थैरप्यच्छिन्नं दशमं शिरः कर्तुं यानि शिरासि क्रमाच्छिन्नानि कथयति तानि
तव दश शीर्षाणि तुल्यमेकदैव दशभिर्नखैश्छिन्दान् । शाखामृगेन्द्रः सुग्रीवो यदि
सुखी तदा सुखी । तव शिरश्छेदनं विना नाहं सुखीत्यर्थः । इह विंशतिशब्द एकवच-
नान्त एव तावत्संख्यामाह । भुजशब्दस्तु बहुवचनान्त इति तथैव सामानार्थिकरण्यम् ।
कीदृशानि । आराद्धः सेवितो महेश्वरो यैस्तानि । रे इति नीचसंबोधने । दशमुखेति ।
दशमुखवध एव नाट्य नृत्य तस्य सूचना तद्धारयति । अथ च नाट्ये सूत्रधारो
भवत्येव । पारिपार्श्वकः परिपार्श्ववर्ती । अथ च सूत्रधारद्वितीयः । अमृतभुजा देवानां
समाजं सभामावा समुपास्वहे उपासनाविषयं कुर्वे । कीदृशानाम् । प्रकृष्ट करणमुत्फा-
लस्तस्य फल मूर्च्छादि, बीज दर्पवचनादि, तेषां भावकानामनुभावकानाम् । अथ च नाट्ये
प्रकरणं रूपकभेदस्तस्य फलं कार्यं बीजं नाट्यबीजं तद्भावकानां प्रकाशकानाम् । अमृ-
तमिवामृतं सरसं नाट्यं तद्भुजा तदनुभवितृणाम् । काव्यरसशालिनामिति यावत् । समाजं
सूत्रधारपारिपार्श्वकावुपासाते इति ध्वनिः । सूत्रधारलक्षणं प्रागेव लिखितम् । 'सूत्र-
धारेण सहितः सलापं प्रकरोति यः । सूत्रधारसमो वापि स भवेत्पारिपार्श्वकः ॥' इति
भरतः । आत्मशक्त्या कविर्यत्र कथा नायकमेव च । औत्पादिकं प्रकुरुते तद्धि प्रकरणं

१. 'अस्मद्बाहु' इत्यादिश्लोकात्पूर्वं पुस्तकान्तरे 'अनुवदति' इत्यधिकमस्ति.

२. 'अच्छिन्दन्'. ३. 'समुपास्वहे'.

इत्यभिधानेनैवोत्प्लुत्य निर्दयं शिरसि ताडितो रथध्वजदण्डावलम्बी कथं-
चिदाश्वसिति रावणः । (सर्वतोऽवलोक्य सहर्षम् ।) सखे, पश्य पश्य ।

यन्माल्यग्रथनावशेषविकलैः संतानकैर्नाकिनां

भर्त्रे गर्भगमेव दाम निभृतं स्वर्मालिकैर्गुम्फितम् ।

तस्मिन्नद्य दशास्यमूर्धनि नवप्रस्तावनामापदां

पश्यन्तो रभसौघभर्त्सितभियः क्रोशन्ति नः स्यन्दनाः ॥ ४९ ॥

हेमाङ्गदः—(सविपादम् ।) अहह, सोऽप्याश्वस्य दशकण्ठेनापि मु-
ष्टिना ताडितो मूर्छितः कपीन्द्रो नीलहनूमद्रथामाश्वस्यमानोऽपसार्यते ।

रत्नचूडः—सखे, प्रधानस्य 'हि' प्रथमे पर्वणि शतकृत्वो विजयन्ते
पराजीयन्ते च वीराः । तत्र को विषादः ।

हेमाङ्गदः—(अन्यतोऽवलोक्य ।) सखे, रत्नचूड, दिष्ट्या वर्धसे यदय-
मनुप्राप्तः

कुशिकसुतसपर्यादृष्टदिव्यास्त्रतन्त्रो

भृगुपतिसहयुध्वा वीरभोगीणवाहुः ।

विदु ॥' यथा मालतीमाधवम् । यन्माल्येति । रभसौघेन हर्षातिशयेन भर्त्सिता तिर-
स्कृता भीर्भयं येषां तादृशाः सन्नो नोऽस्माकं स्यन्दना रथाः, तात्स्थ्यात्तदारोहा वा,
क्रोशन्ति शब्दं कुर्वन्ति । कीदृशाः । तस्मिन्नपि दशास्यमूर्धनि आपदा विपत्तीनां
नवप्रस्तावनां नूतनविभावना पश्यन्तः । यस्य मूर्ध्नां माल्यमाला तदग्रथनावशेषास्त्यक्ताः
अत एव विकला कीटादिविद्धा ये तैः संतानकैः पुष्पभेदैर्नाकिना भर्त्रे इन्द्राय गर्भगं
केशमध्यगतमेव दाम माला निभृतं गुप्तं यथा स्यादेव रावणभयात्स्वर्मालिकैर्देवमालाका-
रैर्गुम्फितं ग्रथितम् । एतादृशस्यापि रावणस्यापदं पश्यता क्रोशनं युक्तमेव । 'केशमध्ये
तु गर्भकम्' इत्यमरः । भर्त्रे इति तादर्थ्ये चतुर्थी । मुष्टिनेति 'मुष्टिर्द्वयोः' इत्यमरात्पु-
ल्लिङ्गता । आश्वस्यमानो जलादिनाश्वासं कार्यमाणः । अपसार्यते स्थानान्तरं नीयते ।
प्रधानं युद्धं तस्य प्रथमपर्वं आद्योत्सवः । 'प्रधानं रणनाशयोः' इति विश्वः । शतकृत्वः
शतवारान् । 'सख्यायाः क्रियाभ्यामृत्तिगणने कृत्वसुचं' दिष्टयेति हर्षाभिव्यञ्जकम् ।
वर्धसे साभ्युदयोऽसीत्यर्थः । कुशिकसुतेति । सपर्यां सत्कारः । तन्त्रं शास्त्रम् । भृ-
गुपतिः परशुरामः । तेन सह युद्धा सहयुद्धवान् । 'सहे च' इति कनिष् । वीरभोगाय

१. 'इत्यभिधायानेन'. २. 'गर्भकम्'. ३. 'निभृतैः'. ४. 'सोऽपि' इति पुस्तकान्तरे
नास्ति. ५. 'हि' इति पुस्तकान्तरे नास्ति. ६. 'महावीराः'.

दिनकरकुलकेतुः कौतुकोत्तानचक्षु-

र्वहुमतरिपुकर्मा कार्मुकी रामभद्रः ॥ ५० ॥

रत्नचूडः—(सहर्षं राममवलोक्य रावण प्रति ।) रौक्षसराज,

वालेनापि विलूनधूर्जटिधनुःस्तम्भेन बाहूष्मभि-

र्थेन स्वेदयता मनोहरमृजुचक्रे मुनिभार्गवः ।

संप्राप्तो रघुनन्दनः किमपरं तेनाधुना नेष्यते

धन्यो वालिसमानकर्तृकवधश्लाघातिभूमिं भवान् ॥ ५१ ॥

हेमाङ्गदः—(सकौतुकम् ।) सखे, तूष्णीमास्वहे तावत् । शृणुवः किं
ब्रवीति रावणः । (कर्णं दत्वा ।) कथमेवमाह । साधु रे क्षत्रियडिम्भ, साधु ।

यत्कन्यामभिलष्यता निमिषतेर्न स्थाणवीयं मया

दोर्लीलातुलितावतारितहरग्रावणापि रुग्णं धनुः ।

तद्द्रक्ष्यन्त्यधुना कियन्तमवधिं यावद्भवानित्यमी

देवेन्द्रद्विपदानदुर्दिनभिदो रौद्रार्चिषो मार्गणाः ॥ ५२ ॥

योग्यो वीरभोगीणः । 'आत्मन्विश्वजनभोगोत्तरपदात्कः' । 'कुमति च' इति णत्वम् ।
केतु पताका चिह्नं वा । 'केतुश्चिह्नपताकयोः' इति विश्वः । उत्तान विकसितम् । बहु-
मतं स्तुतं रिपौ कर्म युद्धादिव्यापारो यस्य सः । छलतो रावणं स्तुवन्रामस्तुतिमाह—
वालेनापीति । येन रामेण बाहूष्मभिर्बाहुवलैः स्वेदयता स्वेदं कुर्वता मनोहरं यथा स्या-
देव भार्गवो मुनिः ऋजुचक्रे । अवकः । सरल इति यावत् । कृतः । अन्यदपि वशा-
द्यनृजु बहिस्वेदनादृजुकियत इति व्वनिः । वालेनापि न तु समर्थेन विलूनो भग्नो धूर्ज-
टेर्महादेवस्य धनुःस्तम्भो येन तादृशेन । सोऽयं रघुनन्दनः संप्राप्तः । तेन रामेणाधुना
संप्रति भवान् रावणो वालिनि वालिविषये समानः कर्ता यस्य स समानकर्तृकवधस्तेन
करणेन श्लाघातिभूमिं स्तुतिप्रकर्षं नेष्यते प्रापयिष्यते यतोऽतस्त्व धन्योऽसीत्यर्थः । तथा
च भवदभिभवकर्तारं वालिनं यो हतवान्स त्वामपि हनिष्यतीति तव महती श्लाघेति भावः ।
यद्वा वालिवधेनैवात्मवधोऽपि त्वया ज्ञातस्तथापि मानवशान्नं सीतां दत्तां न वा संधिः
कृत इति मनस्वितया तवातिश्लाघेति भावः । तूष्णीमास्वहे निर्वचनौ तिष्ठावः । यत्क-
न्यामिति । निमिर्जनकपूर्वपुरुषः । तत्पतेर्जनकस्य कन्या सीतामभिलष्यतेच्छता मया
यद्वनुर्न रुग्णं न भग्नं तत्र स्थाणवीयमैश्वरं तदिति हेतुः । न त्वशक्तिः । ईश्वरभक्तस्य
मम न युक्तस्तद्वनुर्भग्न इति भावः । स्वसामर्थ्यं स्मारयति—दोर्लीलया बाहुकीडया
तुलितोऽनन्तरमवतारितो हरग्रावा कैलासो येन तादृशेनापि । 'ग्रावार्णो गैलपापाणौ'

(सविस्मयम् ।) कथमद्यापि तृणीकृतजगन्नयः स एवास्य तावानहंकार-
ग्रन्थिः ।

रत्नचूडः—(सोत्प्रासस्मितम् ।) सखे, कथमिदमेव भवन्तं विस्मापयते ।

मानाध्मातः स्वां किलोत्कृत्य तावन्मूर्धश्रेणीमेकशेषोत्तमाङ्गः ।

स्त्रीमर्धाङ्गे वञ्चयित्वा मुखेन प्रीतः शंभोरेकपादे पपात ॥ ५३ ॥

(ऊर्ध्वमवलोक्य च सवितर्कम् ।) भगवतो दिवस्पतेरिव रथो दाशरथिमुपतिष्ठते ।

हेमाङ्गदः—(दृष्ट्वा सहर्षम् ।) सखे, स एवायं किं न पश्यसि । लोचनमा-
र्गसहस्रचन्द्रकस्तवकितमहेन्द्रकवचहस्तो मातलिः । (क्षण निर्वर्ण्य विहस्य च ।)

विविधमणिमयूखमञ्जरीभिः कृतसुरचापसहस्रसंनिपाते ।

अधिसमरमहारयद्विमाने निजमपि कार्मुकमत्र देवराजः ॥ ५४ ॥

(आकाशे कर्णं दत्वा ।) किमाह रावणप्रतीहारः—अरेरे पुरुहूतसूत,

इत्यमरः । तदधुना कियन्त कालमवधिं यावत् । अमी मम मार्गणाः । भवानिति द्रक्ष्यन्ति
चिराय द्रष्टुं न शक्नुवन्ति । दर्शनावधिस्ते पूर्णं इति भावः । इतिशब्देनाव्ययेनोक्तत्वाद्भ-
वच्छब्दान्न द्वितीया । देवेन्द्रद्विपस्यैरावतस्य यद्दानदुर्दिनं मदजलवृष्टिस्तद्भिदस्तन्नाशकाः ।
रावणवाणदर्शनादेव ऐरावतस्य मदगोष इति भावः । 'कलम्बमार्गणशराः' इत्यमरः ।
कथमिदमेव विस्मापयत इति । किं त्वन्यदपीति शेषः । 'नित्यं स्मयते' इत्यात्वम् ।
'भीस्म्योर्हेतुभये' इति तद् । अपरविस्मयहेतुमाह—मानाध्मात इति । किलेति
वार्तायाम् । अयं रावणः स्वां मूर्धश्रेणीं निजा मस्तकपङ्क्तिमुत्कृत्य च्छित्त्वा एकमद्वितीय
श्लेषमवशेषमुत्तमाङ्गं शिरो यस्य तादृशः सन्नर्धाङ्गे वामार्धे । अर्थान्महादेवस्य । स्त्री
गौरीं वञ्चयित्वा ल्यक्त्वा शंभोरेकपादे पपात । मुखेन प्रीतस्तुष्टः । 'येनाङ्गविकारः'
इति तृतीया । मानेनाध्मातः सगर्वः । स्त्रीमिति 'वाम्शसो' इतीयडो विकल्पात् ।
दिवस्पतेरिन्द्रस्य । 'विभाषा स्वसृपत्योः' इत्यलुक् । 'षष्ठ्याः पतिपुत्रः' इति सत्वम् ।
उपतिष्ठते संगतीभवति । संगतिकरणे तद् । चन्द्रक रन्ध्रस्तेन स्तवकितो गुच्छीकृतः ।
कवचः संनाहः । मातलिरिन्द्रसारथिः । 'सूतो मातलिः' इत्यमरः । विविधेति । देव-
राज इन्द्रोऽधिसमरं सङ्ग्रामे निजमपि कार्मुकं धनुरहारयत्प्रास्थापयत् । अत्र हेतु-
गर्भं विशेषणम्—कृतेति । उत्तमरत्नानां तेजोभिरिन्द्रधनुः क्रियत इति तदेवोक्तम् ।
संनिपातः समागमः । अधिसमरमिति 'अव्ययविभक्तिः' इत्यादिना विभक्त्यर्थेऽव्य-
यीभावः । 'देवयानविमानोऽस्त्री' इत्यमरः । पुरुहूतसूत इन्द्रसारथे । काण्डः प्रका-

१. 'सखे' इति पुस्तकान्तरे नास्ति. २. 'महेन्द्र' ३. 'अरेरे' इत्यस्मात्पूर्वं पुस्तका-
न्तरे 'अनुवदति' इत्यविक्रमस्ति.

दर्पोऽयं भवतः सुरासुरचमूदोःकाण्डकण्डूविष-

ज्वालाजाङ्गलिकेन जङ्गलभुजां पत्यापि न त्याजितः ।

येनैन्द्रे रथवर्मणी रघुशिशोरस्योपनीते त्वया

राजद्विष्टमिदं विधाय स कथं शक्तोऽपि वर्तिष्यते ॥ ५५ ॥

रत्नचूडः—(श्रुतिमभिनीय ।) किमाह रामः—सत्यमिदं भोः । य-
च्छीलः स्वामी तच्छीलास्तस्य प्रकृतयः । यैदेवमपि स्वामिनो मूलोच्छे-
दिना दुर्नयेन विकत्थन्ते ।

हेमाङ्गदः—(आकाशे कर्णं दत्त्वा ।) किमाह रावणः—अरे तापसवटो,

क्रोधेन ज्वलिता मुहूर्तमनु च स्वैरेव निर्वापिताः

क्लीवैरश्रुमहोर्मिभिर्मखभुजां पत्युः सहस्रं दृशः ।

यैर्दृष्टा भुवनत्रयीविजयिभिः सर्वैकषाः सन्त्यमी

ते संप्रत्यपि मे नयापनययोर्निर्वाहमूलं भुजाः ॥ ५६ ॥

रत्नचूडः—(कर्णं दत्त्वा विदस्य ।) किमाह रामः—

छित्त्वा मूर्ध्नः किमिति स वृतो धूर्जटिर्यद्यमीषां

दोःस्तम्भानां त्रिभुवनजयश्रीरियं वास्तवी ते ।

ण्ड । कण्डूस्तेजस्तदेव विष तस्य ज्वालाया जाङ्गलिकेन विषवैद्येन । जङ्गल मासम् । तद्भु-
ञ्जते जङ्गलभुजो राक्षसाः । 'किप् च' इति किप् । तेषां पत्या रावणेन येन हेतुना ऐन्द्रे इन्द्र-
संवन्धिनी रथश्च वर्मं च रथवर्मणी । वर्मं सनाह । उपनीते उपढौकिते । राज्ञो द्विष्टं
द्वेषः । भावे क्तः । कथं वर्तिष्यते कथं स्थास्यति । रावणादिति शेषः । तस्यापि नाश-
हेतोरुपस्थितिरिति भावः । जाङ्गलिक इति । 'जाङ्गली विषविद्यायाम्' इति मेदिनी-
करः । जाङ्गलीमधीते वेत्ति वा जाङ्गलिकः । अध्यात्मादित्वाट्टञ् । 'जङ्गल निर्जलस्थाने
त्रिलिङ्गया पिशितेऽस्त्रियाम्' इति मेदिनीकरः । प्रकृतयः परिजनाः । विकत्थन्ते श्ला-
घन्ते । आत्मानं प्रशंसन्ति वा । विकत्थनमात्मप्रशंसेति शाब्दिकाः । क्रोधनेति ।
अनु पश्चान्निर्वापिता निस्तेजीकृताः । क्लीवैर्विक्रमशून्यैः । यैर्भुजैरेन्द्रस्य सहस्रं दृशो
दृष्टा इति सवन्धः । अपनयो दुर्नयः । नयानयसमर्था इत्यर्थः । मूलशब्दस्याजहलि-
ङ्गतया भुजा इत्यनेन विशेषणविशेष्यभावः । मूलत्वं च सर्वेषां भुजानां साधारण्ये-
नेति सामान्यविवक्षायामेकवचनता मूलमिति । ते संप्रतीति । तथा च तैरेव त्वामपि
हनिष्यामीति भावः । छित्त्वेति । मूर्ध्नो मस्तकानि छित्त्वा वृतः प्रार्थितः । मोलुण्ड-

१. 'सत्यम्' इत्यस्मात्पूर्वं पुस्तकान्तरे 'अनुवदति' इत्यधिकमस्ति. एवमग्रेऽपि.

२. 'प्रभुः'. ३. 'तदेवम्'. ४. 'मूलोच्छेदेन'. ५. 'ज्वलता'. ६. 'अपि च'.

मूर्धानो वा न खलु भवतो दुर्लभाः संभवेयु-

र्यदेवस्य त्वमसि जगतां शिल्पिनोऽपि प्रपौत्रः ॥ ५७ ॥

यत्पुनर्ब्रवीषि—‘संप्रत्यपि ते भुजाः सन्ति’ इति तदधुनैव ज्ञास्यन्ते ।

हेमाङ्गदः—(कर्णं दत्त्वा ।) किमाह रावणः—अरेरे राजन्यडिम्भ, भवतः पुराणपितामहेन बहु तावदनरण्येनैव ज्ञातम् । इदानीं भवानपि ज्ञास्यति ।

रत्नचूडः—(कर्णं दत्त्वा विहस्य ।) किमाह रामः—अरेरे राक्षसीपुत्र,

न दूये नः पूर्वं नृपतिमनरण्यं यदवधी-

र्जयो वा मृत्युर्वा युधि भुजभृतां कः परिभवः ।

जितं तु त्वां कारागृहविनिहितं हैहयपतेः

पुलस्त्यो यद्विक्षामकृत कृपणस्तद्व्यथयति ॥ ५८ ॥

हेमाङ्गदः—(कर्णं दत्त्वा ।) किमाह रावणः—आः क्षत्रियवटो वाचाट, कथमपूर्वशिल्पी रजनिचरेन्द्रचरितचन्द्रेऽपि लक्ष्म लिखसि । तदयं न भवसि । (ससंभ्रममवलोक्य ।) कथमुपक्रान्तमेव शरसहस्रदुर्दिनं मन्दोदरीद-यितेन ।

माह—मूर्धानो वेत्यादि । न खलुशब्दोऽत्यन्तनिषेधे । नैवेत्यर्थः । जगता शिल्पिनो ब्रह्मणः । प्रपौत्रः प्रणप्ता । महादेवप्रीत्यर्थं [वा] भवता गिरासि न च्छिद्यन्ते किं तु सुलभान्ये-वेति कृत्वा छिद्यन्त इति सोऽष्टुष्टमुक्तिः । राजन्यडिम्भ क्षत्रियवालकः । पुराणस्य पूर्वपु-रुषस्य पितामहेन । अतिचिरपूर्वपुरुषत्वात् । अनरण्यनामा राजर्षी रामस्य पूर्वपुरुषः । स च रावणेन जितः । न दूय इति । न दूये न परितपामि । ‘दूङ् परितापे’ दि-वादि । नोऽस्माकं पूर्वं पूर्वपुरुषमनरण्यनामानं यत्त्वमवधीर्हतवानसि । कः परिभवः, अपि तु न कोऽपि । कारागारं बन्धनगृहम् । ‘स्यात्कारा बन्धनागारबन्धयोः’ इति मे-दिनीकरः । यद्वा कारारूप गृह कारागृहम् । उक्तिपोषोऽयमलंकारः । हैहयपतेः सह-त्वाजुनस्य भिक्षामकृत भिक्षा प्रार्थितवान् । करोतिः प्रार्थनार्थः । धातोरनेकार्थत्वात् । कृपणो दीनः, निन्दितो वा । ‘कृपणः सन्ननिन्दितयोरपि’ इति विश्वः । तद्व्यथयति तद-तिपीडा जनयतीत्युपहासः । ‘वाचाटो बहुगर्ह्यवाक्’ इत्यमरः । लक्ष्म कलङ्कम् । अन्य-स्मिन्नपि चन्द्रे लक्ष्म भवतीति ध्वनिः । तदयं न भवसि । तत्त्वं न भविष्यसीत्यर्थः । ‘वर्त-मानसामीप्ये वर्तमानवद्वा’ इति भविष्यति लट् । दुर्दिनमन्धकारो वृष्टिर्वा । मन्दोदरी-

रत्नचूडः—कथं मैथिलीवल्लभेनापि प्रत्युपक्रान्तमेव । (विहस्य ।)

पतन्ति रामभद्रेण खण्डिता रावणेषवः ।

पूर्वार्धैः फलिभिर्वेगात्पश्चार्धैः पक्षिभिश्चिरात् ॥ ५९ ॥

किं च ।

अक्षेषु केतुदण्डे च सारथौ च ह्येषु च ।

खेलन्ति राक्षसेन्द्रस्य स्यन्दने रामपत्रिणः ॥ ६० ॥

हेमाङ्गदः—(सभयम् ।) अहह ।

अन्धकारीकृतव्योमा बाणवर्षेण रावणः ।

रामारूढं तिरोधत्ते शताङ्गं शातमन्यवम् ॥ ६१ ॥

(चिर दृष्ट्वा सविस्मयम् ।) सखे,

नानाविधानि शस्त्राणि शस्त्रैर्नानाविधैरपि ।

इमौ हि प्रतिकुर्वाते न कश्चिदतिरिच्यते ॥ ६२ ॥

रत्नचूडः—एवमेतत् ।

यद्रावणो बहुभिरेष भुजैः करोति

तद्राघवः प्रतिकरोति भुजद्वयेन ।

कर्म द्वयोर्यदपि तुल्यफलं तथापि

रक्षोभटादृशगुणं नरवीरशिल्पम् ॥ ६३ ॥

हेमाङ्गदः—(विहस्य ।) सखे,

विंशत्यापि भुजैरेष द्वौ भुजावभियोधयन् ।

अदूषितद्वन्द्वयुद्धमर्यादो दशकंधरः ॥ ६४ ॥

दयितेन रावणेन । प्रत्युपक्रान्तमेवेत्यत्र शरसहस्रदुर्दिनमित्यनुकर्षणीयम् । इषु काण्डः । फलिभिर्लोहफलयुक्तैः । गौरवेण वेगात्पतनमिति भावः । पक्षिभिः पुङ्खयुक्तैः । पक्षैर्वा-
तावरुद्धगतिवत्वेन चिरात्पतनमिति भावः । अक्षेषु चक्रेषु । 'चक्रे कर्षे पुमानक्षः' इति मेदिनीकरः । यद्वाक्षेषु रथकीलकेषु । केतुदण्डे पताकादण्डे । खेलन्ति क्रीडन्ति । स्य-
न्दनो रथः । पत्रिणः काण्डः । तिरोधत्ते आच्छादयति । शताङ्गं रथम् । 'शताङ्गः स्य-
न्दनो रथः' इत्यमरः । शतमन्युरिन्द्र । 'तस्येदम्' इत्यण् । हिरवधारणे । इमावेवेत्यर्थः ।
प्रतिकुर्वाते प्रतीकारविषयाणि कुरुतः । द्वयो रामरावणयोः । कर्म क्रिया । व्यापार
इति यावत् । यदपि । यद्यपीत्यर्थः । 'वक्रः पन्था यदपि' इतिवत् । रक्षोभटो रावणः ।

१. 'प्रक्रान्तमेव'. २. 'रामचन्द्रेण'. ३. 'पत्रिभिः'. ४. 'पतन्ति'. ५. 'विहस्य'
इति पुस्तकान्तरे नास्ति.

चक्षुर्वर्त्मसहस्रनिःसरदस्रगधारौघझांकारिणा

माहेन्द्रेण तु वर्मणा विवृणुते वीरः सहस्रं व्रणान् ॥ ६८ ॥

रत्नचूडः—(सहर्षम् ।) राघवेणापि

सीतास्तनस्तबककुङ्कुमपङ्कलोर्प-

संकल्पपातकिनि वक्षसि रावणस्य ।

न्यस्तः शरो विबुधकुञ्जरदन्तघात-

रूढव्रणार्बुदचतुष्टयमध्यवर्ती ॥ ६९ ॥

हेमाङ्गदः—(कर्णं दत्त्वा सविस्मयम् ।) एकेन सव्यपाणिना विशिखमु-
त्त्वाय किमाह रावणः—साधु रे मनुष्यडिम्भ, साधु ।

त्रैविक्रमः सकलदानवजीवितव्य-

विद्यासमाप्तिलिपिरेष सुदर्शनो मे ।

यस्मिन्निपत्य हृदये दलितारजाल-

ज्योतिस्तुषारमयमाभरणं बभूव ॥ ७० ॥

ति । निवात दृढं शस्त्राभेधम् । कङ्कटः सनाहः । 'उरश्छदः कङ्कटकः' इत्यमरः । प-
त्रिणा वाणेन । नाम प्राकाश्ये, सभावनाया वा । इदं सभाव्यत इत्यर्थः । जगता को-
ऽप्यनिर्वचनीय उल्लाघनो नैरुल्यकारी । रावणनाशरूपभेषजकरणादिति भावः । 'कृत्य-
ल्युटो बहुलम्' इति कर्तरि ल्युट् । 'उल्लाघो निर्गतो गदात्' इत्यमरः । अस्रगधारौघो
रुधिरधारासमूहः । झांकारोऽव्यक्तशब्दः । माहेन्द्रेण महेन्द्रसंवन्धिना । वर्मणा संना-
हेन । विवृणुते प्रकाशयति । एकवाणपातेऽपि सनाहस्य चक्षुर्वर्त्मसहस्रेण रुधिरनिर्गमा-
द्रणसहस्रविवरणमिति भावः । सीतास्तनेति । लोपः खण्डनं तत्र सकल-द-ध्या-
तेनैव पातकयुक्ते । विबुधकुञ्जरस्यैरावतस्य दन्तघातेन रूढमुपचित यद्रणस्यार्बुदचतुष्टयम्,
अर्बुदमिवार्बुदं रूढव्रणोच्चस्थानं तस्य मध्यवर्ती । ऐरावतस्य चतुर्दन्तत्वात्तदन्ताघातेन
रावणहृदयेऽर्बुदचतुष्टयं युज्यत एव । सव्यपाणिना दक्षिणहस्तेन । विशिखं वाणम् ।
उत्त्वायोत्पात्य । त्रैविक्रम इति । एष मम त्रैविक्रमः । त्रिविक्रमो विष्णुस्तत्संवन्धी
सुदर्शनश्चक्रविशेषोऽस्ति । सकलदानवानां जीवितव्यं जीवनं तदेव विद्या तस्याः समा-
प्तिलिपिः, समाप्त इति यस्याः प्रसिद्धिस्तद्वत् । दानवसमूहप्राणनाशक इत्यर्थः । यस्मि-
न्सुदर्शने निपत्य हृदये दलितं खण्डितं यदारजालं चक्रप्रान्तसमूहस्तस्य ज्योतिः कर्तुं

१. 'सात्कारिणा'. २. 'लेप-'. ३. 'वारण-'. ४. 'दन्तपात-'. ५. 'एकेनापि
सव्येन पाणिना'; 'एकेन सव्येन'; 'एकेन सव्यपाणिना तमुत्त्वाय',

तस्मिन्नपि रुधिरदर्शनं कुर्वाणेन भवता दर्शितेयं सुरासुरवीरार्तिशायिनी
हस्तवत्ता ।

रत्नचूडः—अहह, विपक्षगिरामुद्गारेण सर्वग्रन्थिगुरुणा दूरं दीप्यमा-
नस्य

सुविनिहितचन्द्रहासव्रणकिणवलयोपहसितहारेषु ।

रामस्य मार्गणगणाः पतन्ति दशकण्ठकण्ठेषु ॥ ७१ ॥

हेमाङ्गदः—(सचमत्कारम् ।) सखे, पश्य पश्य—अनुरूपवीरसंवाद-
प्रमोदभरद्विगुणितावष्टम्भसंक्षोभितभुवनत्रयस्य निरन्तरप्रहीयमाणवाणप-
ञ्जरमध्यवर्तिना रामभद्रेण क्रीडाशकुन्तकौतुकं पूर्यते राक्षसराजस्य । नून-
मिदानीम्

उदञ्चन्त्यञ्चद्भूविवृतनिभृतानामनुफणं

मणीनां विद्युद्भिः क्षणमुषितपातालतिमिरः ।

भुजक्रीडावल्गदशमुखपदन्यासगरिम-

प्रगल्भैर्निःश्वासैरजनि भुजगानामधिपतिः ॥ ७२ ॥

तुपारमयसाभरणं भूषणं बभूव । अतिशायिनी जयनशीला । हस्तवत्ता प्रशस्तहस्तयो-
गित्वम् । प्रशंसायां मतुप् । 'चक्रं सुदर्शनः' इत्यमरः । विपक्षो रावणः । उद्गारेण भाष-
णेन । ग्रन्थिग्रन्थना । दूरमत्यर्थम् । सुविनिहितेति । दशकण्ठकण्ठेषु कीदृशेषु ।
शिवाराधनावसरे शिरश्छेदार्थं सुष्ठु यथा स्यादेवं विनिहितो धृतो यश्चन्द्रहासो रावणख-
ञ्जस्तस्य व्रणकिणवलयेन क्षतचिह्नवेष्टनेनोपहसितो निन्दितो हारो यत्र तादृशेषु ।
चन्द्रेहासव्रणप्ररोहणाद्वारकृत्यं चन्द्रहासव्रणरेखयैव कृतमिति भावः । सवादो मिलनम् ।
सादृश्यमिति यावत् । अवष्टम्भो गर्वः । प्रहीयमाणः प्रक्षिप्यमाणः । वेष्टनाद्वाण एव पञ्ज-
रम् । शकुन्तः पक्षी । अन्योऽपि क्रीडापक्षी पञ्जरमध्ये तिष्ठतीति ध्वनिः । उदञ्चदि-
त्यादि । भुजगानामधिपतिः सर्पराजो वासुकिः । अनुफणं फणा फणामनु । वीप्सायाम-
व्ययीभावः । मणीनां विद्युद्भिरिव विद्युद्भिर्दीप्तिभिः क्षणं मुषितं दूरीकृत पातालतिमिरं
येन तादृशोऽजनि जातः । निःश्वासैर्लक्षितः । कीदृशैः । भुजक्रीडया वल्गंश्चलन्यो
दशमुखस्तस्य पदन्यासगरिम्णा चरणार्पणगुरुत्वेन पीडनात्प्रगल्भैरुपचितैः । मणीनां
कीदृशानाम् । उदञ्चन्त्युन्नता भवन्ती न्यञ्चन्ती निम्ना भवन्ती या भूस्तया विवृतानां

१. 'वाहिनी'. २. 'देदीप्यमानस्य'; 'कम्पमानस्य'. ३. 'प्रमोदद्विगुणित-'.
४. 'पञ्जरवर्तिना'. ५. 'आपूर्यते'.

रत्नचूडः—(सभयमवलोक्य ।) सखे, एवमेतत् ।

रक्षोविक्षोभवेगोच्छलितजलनिधिव्यक्तमातङ्गचक्र-

कुध्यदिङ्गागमुक्तोद्धरणगुरुभरामद्य नागाधिराजः ।

अङ्गैरङ्गेषु मग्नैरविरलवलिना वामनेनातिपीत्रा

देहेनापहुवानः फणफलकपरीणाहमुर्वी विभर्ति ॥ ७३ ॥

(ऊर्ध्वमवलोक्य ।) कथमितस्ततो वैमानिकैरेपक्रम्यते गगनतलात् ।

हेमाङ्गदः—(सचमत्कारम् ।) अहो त्रिभुवनभयंकरमायोधनमुपक्रान्तं महावीराभ्याम् । तथा हि ।

ध्यायत्ययं गाधिसुतादधीतान्दिव्यास्त्रमन्त्रान्मनुवंशवीरः ।

ब्रह्मोपदिष्टामिह शैलविद्यामसौ तदाकाङ्क्षति राक्षसेन्द्रः ॥ ७४ ॥

तदावामप्यपसरावः । (इत्यपस्रत्यासाते ।)

हेमाङ्गदः—(समन्तादवलोक्य ।) सखे, यथा भुवनसंक्षोभस्तथा तर्क-
यामि—तामिस्रं भानवीयेन, भानवीयं राहवीयेण, राहवीयं वैष्णवीयेन,
वैष्णवीयं पौष्पकेतवेन, पौष्पकेतवं च पाशुपतेनास्त्रमस्त्रेण प्रतिकुर्वाणयोः
पुंलस्यककुत्स्थकुलैकवीरयोस्तुमुलमायोधनं वर्तते ।

विकासितानां निभृताना संकुचितानाम् । अजनीति कर्तारि चिन् । रक्ष इति । ना-
गाधिराजो वासुकिः । रक्षसा विक्षोभश्चलनं संक्षोभो वा तज्जन्यवेगेनोच्छलितस्तुच्छी-
भूतो यो जलनिधिस्तेन हेतुना व्यक्तो यो मातङ्गचक्रो जलहस्तिमूहस्तस्मै विपक्षतया
कुध्यन्तो ये दिङ्गागा दिग्गजास्तैर्मुक्तं त्यक्तमुद्धरणमुत्कृष्टधारण तेन गुरुर्भरो यस्यास्ता-
मुर्वी पृथिवीं विभर्ति धारयति । दिङ्गागैः पृथ्वी ध्रियत इति पुराणम् । 'मातङ्गनक्र-'
इति पाठे मातङ्गो जलहस्ती, नक्रो जलजन्तुः । यद्वा मातङ्गनक्रो जलहस्ती । पृथ्वी-
धारणभारेणातिपीत्रातिस्थूलेन । अत एवाविरलवलिना निरन्तरमांससंकोचरूपत्रिवली-
युक्तेन वामनेन खर्वेण देहेन फणफलकपरीणाहं फणसमूहविशालतामपहुवान् । संकोच-
यन् । अङ्गेषु मग्नैरङ्गैर्लक्षितश्च । 'पीवा च स्थूलपीवरे' इत्यमरः । वैमानिकैर्विमानचा-
रिभिः । विमान आकाशस्थः । 'तेन चरति' इति ठक् । 'व्योमयान विमानोऽस्त्री' इ-
त्यमरः । अपक्रम्यते गम्यते । पलाय्यत इति यावत् । ध्यायति चिन्तयति । गाधिसु-
तात्कौशिकात् । तामिस्रमित्यादौ 'सास्य देवता' इत्यण् । पौष्पकेतवेनेति कामस्य
वैष्णुसुतत्वेन स्नेहातिशयाद्वैष्णवीयमस्त्रं पौष्पकेतवेऽविरुद्धमिति पुष्पकेतवीयोपादानमिति

१. 'शुरुतराम्'. २. 'आक्रम्यते गगनतलम्'; 'अपाक्रम्यते'. ३. 'भङ्गभयकरमुपक्रा-
न्तम्'. ४. 'चास्त्रविद्याम्'. ५. 'तदाभ्यस्यति'. ६. 'तदावामुपस्रत्यास्रहे'. ७. 'यथायम्'.
८. 'च' इति पुस्तकान्तरे नास्ति. ९. 'पौलस्यकाकुत्स्थकुलजयो'.

रत्नचूडः—सखे, कृतिप्रतिकृतीनामविशेषेऽपि जेतव्यमिति रामस्य
मर्तव्यमिति रावणस्य निर्णयनिर्भरोऽयं सर्वास्त्रमोक्षः । विशिखमुखोप-
स्थायिनीनां च पुनर्देवतानामवलीयानाटोपः कैल्प्यते । तथा हि ।

यद्देवतं क्षिपति पत्रिषु राक्षसेन्द्रः

स्नेहेन तद्रघुपतेर्मृदु संनिधत्ते ।

यां देवतामुपदधाति च रामभद्र-

स्त्रासादसौ दशमुखस्य शनैरुपैति ॥ ७५ ॥

(नेपथ्ये ।)

यद्यत्कृतं दशमुखशिरस्तस्य तस्यैव कान्तौ

संक्रामन्त्यामतिशयवती शेषवक्त्रेषु लक्ष्मीः ।

यो यः कृतो दशमुखभुजस्तस्य तस्यैव वीर्यं

लब्ध्वा दृष्यन्त्यधिकमधिकं बाहवः शिष्यमाणाः ॥ ७६ ॥

(नेपथ्ये कलकलः ।)

उभौ—(सहर्षरोमाञ्चमाकर्ण्य ।) अये, शब्दोपलम्भसंवर्तकेन कर्मणा नि-
र्मितानि त्रिभुवनकोषस्य कोऽयमिन्द्रियाणि प्रीणयति ।

(पुनर्नेपथ्ये कलकलः ।)

उभौ—(सभयाद्भुतम् ।) अये, कथमयं कपटकण्ठीरववैकुण्ठकण्ठकठो-
रकोलाहलकाहलो महानिर्घोषः प्रजाकोषभङ्गमपर्वणि प्रक्रमते । नूनं

भावः । तुमुलं महत्, अतिसंकुल वा । आयोधनं सङ्ग्रामः । प्रतिकृतिः प्रतीकारः ।
मोक्षस्त्यागः । विशिखो वाणः । आटोपो गर्वो रोषो वा । यद्देवतमिति । यां देवतां
पत्रिषु वाणेषु क्षिपति तद्रघुपते स्नेहेन मृदु यथा स्यादेव संनिधत्ते संनिहिता भवति ।
देवांशस्त्राद्रामस्य । 'वृन्दारका दैवतानि' इत्यमरः । असौ देवता दशमुखस्य त्रासा-
च्छनैर्मन्दमुपैति दशमुखसंनिधिं गच्छति । यदित्यादि । कृतं छिन्नम् । यानि शिरांसि
च्छिन्नानि तेषां कान्तिरवस्थितेषु मुखेषु संक्रामतीति भावः । लक्ष्मीः शोभा । छि-
न्नानां बाहूनां बलमच्छिन्नेषु बाहुषु संक्रामति । शिष्यमाणा अवशिष्टाः । शब्दोपलम्भसं-
वर्तकेन शब्दज्ञानजनकेन कर्मणा अदृष्टेन । इन्द्रियाणि श्रोत्रेन्द्रियाणि । तथा चातिको-

१. 'सखे' इति पुस्तकान्तरे नास्ति. २. 'देवताना पुनः'. ३. 'कथयति'. ४. 'तस्यैव'.
५. 'नेपथ्ये कलकलः' इति पुस्तकान्तरे नास्ति. ६. 'संवर्तकैककर्मणा'. ७. 'कोऽयमि-
न्द्रियाणि प्रीणयति त्रिभुवनस्य'. ८. 'ब्रह्माण्डकोश-'. ९. 'क्रमते'; 'अद्यापि'.

चेदानीं कालकूटोपदिग्धैरिव कण्ठध्वनिभिरेव मूर्छयतो भुवनानि भैरवस्य स्मरति सभयमद्य परमेष्ठी ।

(पुनर्नेपथ्ये ।)

दिव्यास्त्रैर्भूर्भुवःस्वस्त्रितयडमरणोड्डामरैर्योधयित्वा

लूनोत्क्षिप्तैः शिरोभिर्दशभिरभिनभो दर्शितैकादशार्कः ।

काकुत्स्थेनावकीर्णो निजविशिखशिखायोगपीठोपहृत-

ब्रह्मास्त्रेणाधिशेते रजनिचरपतेर्वीरशय्यां कवन्धः ॥ ७७ ॥

उभौ—(श्रुत्वा सहर्षसभ्रममूर्ध्वमवलोक्य सविस्मयमन्योन्यम् ।) पश्य पश्य प्रलयकालकरालकालानलज्वालापुञ्जपिञ्जराणि रावणशिरांसि । (सत्वरमुप-
सृत्य चाधस्तात्पश्यतः ।)

हेमाङ्गदः—(सकरुणम् ।) हा महावीरप्रकाण्ड लङ्केश्वर, पर्यवसितोऽसि ।

लाहलः श्रूयत इति भावः । कपटेन भूतो यः कण्ठीरव सिंह एतादृशो वैकुण्ठो नारा-
यणो नरसिंहरूपी तस्य कण्ठान्निर्गतो यः कठोरो महान्कोलाहलस्तद्वत्काहलः कटु-
ध्वनिः । देशी शब्दः । भयानको वा । प्रजाकोपो ब्रह्माण्ड तस्य भङ्गो नाशः ।
अपर्वण्यकाले । प्रलयं विनापीत्यर्थः । प्रक्रमत आरभते । नून चेति । नूनं निश्चितमद्य
परमेष्ठी ब्रह्मा सभय यथा स्यादेव भैरवस्य स्मरति । कालभैरव महेश स्मरतीत्यर्थः ।
'अधीगर्थदयेशा कर्मणि' इति षष्ठी । कालकूटेन विषेणोपदिग्धैर्लिप्तैरिव कण्ठध्वनिभिर्भु-
वनानि मूर्छयतो मूर्छं नयतः । दिव्यास्त्रैरिति । रजनिचरपते रावणस्य कवन्धः
शिरःशून्यशरीरं वीरशय्या समराङ्गणमधिगते । तत्र स्वपितीत्यर्थः । काकुत्स्थेन रामे-
णावकीर्णः क्षिप्तः । कीदृशेन । निजविशिखशिखा एव स्ववाणाग्रभाग एत- योगपीठो
देवपूजासन तस्मिन्नुपहृतमाहृत ब्रह्मास्त्रं येन तेन । यद्वा ब्रह्मास्त्रेणेति करणे तृतीया ।
दिव्यास्त्रैर्योधयित्वा लूनैर्दिष्टैः । अर्थादिव्यास्त्रैरेव । अनन्तरमुत्क्षिप्तैरुर्ध्व नीतैर्दशभिः
शिरोभिरभिनभो नभसि दर्शिता एकादशार्काः सूर्या येन सः । दश रावणशिरांसि, एकः
प्रकृतः सूर्यः, एभिरेकादशार्का उदिता इति भावः । भूः पृथिवी, भुवोऽन्तरिक्षम्, स्वः
स्वर्गः, एतत्रितयस्य त्रिभुवनस्य डमरण चमत्कारस्तदर्थमुद्दामरैरुत्क्षिप्तैरुर्ध्व नीतैः ।
केचित्तु डमरेण विनागेनोद्दामरैर्भयानकैरित्यर्थः । 'कवन्धोऽस्त्री क्रियायुक्तमपमूर्धकले-
वरे' इत्यमरः । 'करालो भीषणेऽन्यवत्' इत्यमरः । कालानलो रौद्राग्निस्तज्ज्वालापुञ्जव-
त्पिञ्जराणि पिञ्जलानि । हे महावीरप्रकाण्ड प्रगस्तमहावीर । 'प्रकाण्डमुद्धतलज्जौ । प्रशस्त-

भिन्नैरावणगन्धसिन्धुरशिरःसंपातिभिर्मौक्तिकैः

शश्वद्विश्वजयप्रशस्तिरचनावर्णावलीशिल्पिने ।

नाकान्तःपुरिकाकपोलविलसत्काश्मीरपत्राङ्कुर-

श्रीविन्यासविलासभीषणभुजस्तम्भाय तुभ्यं नमः ॥ ७८ ॥

(निर्वर्ण्य ।) सखे रत्नचूड,

ध्रुवं पतितपङ्क्तिंकंधरकवन्धपीडाभरा-

न्निजावनमनक्रमोन्नमितचक्रवालाचलम् ।

महीवलयमर्धकुण्डलितविग्रहाधारक-

प्रतीष्टफणमण्डलो वहति काद्रवेयाधिपः ॥ ७९ ॥

रत्नचूडः—सखे, सर्वमतिशायि रावणस्य । पुरापि खलु

चलति जगतीजैत्रे यत्र स्वभोगिचमूभटै-

र्वलयितमहादेहस्तम्भो विभर्ति भुवस्तलम् ।

वाचकान्यमूनि' इत्यमरः । पर्यवसितोऽसि समाप्तोऽसि । भिन्नेत्यादि । हे रावण, तुभ्य नमः । अस्त्विति शेषः । भिन्न द्विधाकृतम् । ऐरावण ऐरावत. स एव गन्ध-
सिन्धुरो गन्धगजस्तस्य यच्छिरो मस्तकं तस्मात्संपातिभिः संपतनशीलैर्मौक्तिकैः
करणभूतैः शश्वद्वारंवारं विश्वविजयेन प्रशस्तिरचना प्रशसाग्रथना तदर्थं या वर्णावल्या-
क्षरपङ्क्तिस्तस्याः शिल्पिने घटकाय । नाकस्यान्तःपुरिकाणामप्सरसां कपोले विल-
सन्तो ये काश्मीरपत्राङ्कुराः कुङ्कुमपत्रावल्यास्तेषु श्रीविन्यासविलासे भीषणा भुजस्तम्भा
अस्य तस्मै । श्रीः शोभा । विन्यासो विक्षेपः । दूरीकरणमिति यावत् । तत्पतिवधात् ।
अत एव भुजस्तम्भानामपि भीषणत्वमिति भावः । तुभ्यमिति 'नमःस्वस्ति-' इत्या-
दिना चतुर्थी । ध्रुवमित्यादि । काद्रवेयाधिपः सर्पराजः शेषः, अर्धे कुण्डलितः संकु-
चितो विग्रहः काय एवाधारक आधारस्तेन प्रतीष्टो धृतः फणमण्डलो येन तादृशः
सन्महीवलयं वहति धारयति । ध्रुवं निश्चये । पतितो यः पङ्क्तिंकंधरस्य दशग्रीवस्य
रावणस्य कवन्धस्तेन पीडाभराद्यन्त्रणातिशयान्निजावनमनक्रमेणोन्नमितश्चक्रवालाचलाः
कुलपर्वता गन्धमादनादयो येन तादृशम् । रावणकवन्धभरेण महीवलयस्याधोगमनेन
पर्वतानामुच्चत्वं वृत्तमिति भावः । अतिशाय्यतिशयितम् । चलतीति । यत्र रावणे
जगतीजैत्रे भुवनजेतरे चलति सति अहीश्वरो वासुकिः फणाभिर्भुवस्तल विभर्ति
दधाति । कीदृशः । स्वभोगिचमूभटैः स्वीयसर्पसेनाभटैर्वलयितो वेष्टितो महादेहस्तम्भो

प्रचलदखिलक्ष्माभृन्मूलोपलव्यतिघटितो-

ल्वणमणिशिलाजल्पाकीभिः फणाभिरहीश्वरः ॥ ८० ॥

इदानीं पुनरुत्क्रान्तवायुरतिदुर्वहो देहबन्धः ।

हेमाङ्गदः—(अन्यतोऽवलोक्य ।) कथमियं दशकन्धरस्य कवन्धाभि-
मुखी शोकविक्लवा मन्दोदरी निशाचरीभिरपकृष्यते । (कर्णं दत्त्वा । आकाशे।)
कष्टम् । चपलकपिकुलानुक्रियमाणकरुणकाकुप्रकारकौतरस्वरा मन्दोदरी
किमाह महावीरवरवर्णिनी—

भूयिष्ठानि मुखानि चुम्बति भुजैर्भूयोभिरालिङ्ग्यते

चारित्रव्रतदेवतापि भवता कान्तेन मन्दोदरी ।

हा लम्बोदरकुम्भमौक्तिकमणिस्तोमैर्ममैकावली-

शिल्पे वागधमर्णिकस्य भवतो लङ्केन्द्र निद्रारसः ॥ ८१ ॥

महाङ्गयष्टिर्यस्य तादृशः सन् । प्रचलन्तो येऽखिलाः सर्वे क्ष्माभृत पर्वतास्तेषां मूलो-
पलैर्मूलप्रस्तरैर्व्यतिघटिता अन्योन्यलग्ना या उत्वणा महत्यो मणिरूपाः शिलास्तासां
जल्पाकीभिः शब्दनशीलाभिः । पर्वतमूलपाषाणस्य परस्परघर्षणेन उत्वणा या शिरो-
मणिशिला तस्याः कथयित्रीभिरित्यर्थः । जल्पाकीभिरिति 'जल्पभिक्ष-' इति पाकन् ।
षित्त्वान्दीप् । जेतैव जैत्रः । स्वार्थिकोऽण् । 'जैत्रस्तु जेता' इत्यमरः । उत्क्रान्तो देह-
वहिर्भूतः । विक्लवा विह्वला । निशाचरीभी राक्षसीभिरपकृष्यते [म]रणादपनिवार्यते ।
अनुक्रियमाण सदृशीक्रियमाणः । काकु शोककृतो ध्वनिः । 'उत्तमा वरवर्णिनी'
इत्यमरः । भूयिष्ठानीति । मन्दोदरी भूयिष्ठानि प्रचुराणि दश मुखानि चुम्बति ।
भवता त्वया । कान्तेन स्वामिना रम्येण वा । भूयोभिः प्रचुरैर्विशाला भुजैः सैवाल्लि-
ङ्ग्यते । चारित्रव्रते सुचरित्राव्रते देवतेव देवता । साध्वीत्यर्थः । अपिर्विरोधाभासे । तथा
च पतिव्रताप्यहं नानामुखचुम्बनं भवतः कृते करोमीति भावः । हा कष्टम् । हे लङ्केन्द्र,
भवतोऽपि निद्रारसः । कीदृशस्य । लम्बोदरस्य गणपतेः कुम्भमौक्तिकमणिसमूहैकैका-
वली हारभेदस्तस्याः शिल्पे निर्माणे मम वाचाधमर्णिकस्य ऋणिकस्य । गणेशस्य ह-
स्तिरूपत्वात्तस्य कुम्भस्थमौक्तिकैरेकावलीं कृत्वा तुभ्यं दास्यामीत्यनेनाज्ञीकारेण त्वं
समाधमर्णोऽसीत्यधमर्णिकस्य निद्रा न भवतीति भावः । अधमर्णिक इति । अधमं च
तद्वृण चाधमर्णं तद्व्यस्यास्ति । 'अत इनिठनौ' इति ठन् । 'एकावल्येकयष्टिका' इत्यमरः ।
खेदो दैन्यम् । अनुभवो ग्रहणम् । चक्षुश्च श्रोत्रं च । प्राप्यज्ञादेकवद्भावः । द्रष्टुं

१. 'अपक्रान्तदेहवायुर्दुर्वहोऽयम्'. २. 'कातरतरस्वरा'. ३. 'मन्दोदरी' इति
पुस्तकान्तरे नास्ति.

उभौ—(सखेदम् ।) इदमशक्यानुभवं चक्षुःश्रोत्रस्य । प्रतिकृतानां विद्विषामपि व्यसनमतिमात्रं हृदयमर्माणि च्छिनत्ति । (सविमर्शम् ।) अहह, न किञ्चिदनीपत्करं नाम कृतान्तस्य ।

वन्दारुवृन्दारकवृन्दवन्दीमन्दारमालामकरन्दविन्दून् ।

मन्दोदरीयं चरणारविन्दरेणूत्करैः कर्करतामनैषीत् ॥ ८२ ॥

(नेपथ्ये ।)

नीयन्ते वनदेवताभिरमरक्षोणीरुहो नन्दनं

नीतो वल्लभपालकेन च निजामुच्चैःश्रवा मन्दुराम् ।

रक्षोभिश्च विभीषणप्रणयिभिः कारागृहान्मोचित-

स्वर्वन्दीवदनावलोकनिविडव्रीडो विडौजाः कृतः ॥ ८३ ॥

रत्नचूडः—(सहर्षम् ।) सखे, तदेहि । लङ्केश्वरकाराधिवासचिरप्रवास्तव्यं वन्धुवर्गमीक्षौवहे । (इति परिक्रामन्तौ विलोक्य सहर्षमन्योन्यम् ।) सखे, पश्य पश्य । प्रहारजर्जरवलीमुखाच्छभल्लगोलाङ्गूलग्रामसंवलग्नवल्गितसुग्रीवो लक्ष्मणनिहितधन्वा विभीषणभुजावलम्बी विजयश्रिया किमपि प्रदीप्तरमणीयो रामभद्रः । अयं हि संप्रति

श्रोतुं न पार्यत इत्यर्थः । प्रतिकृतानामुन्मूलितानाम् । व्यसनं दुःखम् । अतिमात्रमल्यर्थम् । मर्माणि तत्त्वानि । अनीपत्करं दुष्करम् । वन्दार्विति । वन्दारुर्वन्दनशीलः । 'शृवन्धोरारुः' । वृन्दारका देवाः । वृन्द समूहः । मन्दारं देवतरुपुष्पम् । कर्करतां कठिनताम् । 'कर्करः कठिनेऽन्यवत्' इति मेदिनीकरः । अनैषीन्नीतवती । अयं भावः—चरणपतितानां देवस्त्रीणां शिरःस्थितमन्दारपुष्परसान्स्वचरणारविन्दरेणुभिः कर्करतामिये मन्दोदरी नीतवती, तस्या इय कष्टा दशेति कृतान्तस्य यमस्य न किञ्चिदनीपत्करम्, अपि तु सर्वमेवेपत्करमिति । नीयन्त इति । अमरक्षोणीरुहो देववृक्षाः पारिजातादयः । नन्दनमिन्द्रवनम् । वल्लभपालकेनाश्वरक्षकेण । 'यश्वारको मुद्रभुजा स स्याद्वल्लभपालकः' इति हारावली । उच्चैःश्रवा इन्द्राश्वः । 'वाजिशाला तु मन्दुरा' इत्यमरः । प्रणयिभिः स्निग्धैः । कारागृहाद्वन्धनागारात् । निविडा गाढा । विडौजा इन्द्रः । प्रवसतीति प्रवास्तव्यः । 'वसेस्तव्यत्कर्तारि णिच्' इति कर्तारि तव्यत् । प्रहारो घातः । वलीमुखो वानरः । अच्छभल्लो भल्लूकः । गोलाङ्गूल. श्यामास्यो वानरः । ग्रामः समूहः संव-

१. 'वल्लव-'. २. 'प्रभृतिभिः'. ३. 'मोचित-'. ४. 'लङ्केश्वराधिवासचिरप्रवासव्यग्रम्'; 'लङ्केश्वरकारागृहाधिवासचिरप्रवासवास्तव्यम्'; 'लङ्केश्वरकाराधिवासचिरप्रवासव्यग्रवन्धुवर्गम्'. ५. 'समीक्षावहे'. ६. 'परिक्रामत-'. ७. 'प्रहारविद्ध-'. ८. 'संवर्गणव्यग्रित-'. ९. 'विनिहित-'. १०. 'रामदेवः'.

पौलस्त्यन्यस्तशक्तिव्रणकिणकणिकालक्ष्मणो लक्ष्मणोरः-

पीठान्निर्मुक्तलज्जो विबुधपुरवधूकृतपुष्पाभिषेकः ।

सद्यो नप्तारमन्यं रजनिचरपुरीभद्रपीठप्रतिष्ठं

दृष्ट्वा तुप्यत्पुलस्त्यो जगति विजयते जानकीजानिरेकः ॥ ८४ ॥

(इति निष्क्रान्तौ ।)

इति दशग्रीवनिग्रहो नाम षष्ठोऽङ्कः ।

त्वन संमाननम् । वलितश्चलितः । पौलस्त्येति । जानकी जाया यस्य स जानकी-
जानी रामो विजयते । लक्ष्मणस्योर.पीठादृढयपीठान्निर्मुक्तलज्जः । कीदृशात् ।
पौलस्त्येन रावणेन न्यस्ता क्षिप्ता या शक्तिरस्त्रभेदस्तस्या या व्रणकिणकणिका क्षत-
चिह्नरेखा सैव लक्ष्म चिह्नं यत्र तस्मात् । तथा च रावणवधाद्रामस्य सा लज्जा नष्टेति
भावः । विबुधपुरममरावती । सद्यस्तत्क्षणादेव । रावणवधानन्तरमेव । विभीषणस्य पिता
विश्रवास्तस्य पिता पुलस्त्य इति पुलस्त्यनप्ता विभीषणः । अयं रावणादन्यमपरं नप्तारं
पौत्रं विभीषणम् । राक्षसपुरीभद्रपीठे प्रतिष्ठाभिषेको यस्य तादृशम् । तुप्यत्पुलस्त्यो
यस्मात्स । भद्रपीठं सिंहासनम् । 'नृपासनं यत्तद्भद्रासनम्' इत्यमरः । जानकीजानि-
रेति 'जायाया निङ्' । 'लोपो व्योर्वलि' इति यलोपः । निष्क्रान्तौ हेमाङ्गदरलचूडौ ॥

इति समस्तप्रक्रियाविराजमानरिपुराजकसनारायणभवभक्तिपरायणश्रीहरिनारायण-

पदसमलंकृतमहाराजाधिराजश्रीमद्भैरवसिंहदेवप्रोत्साहितवैजोलीग्राम-

वास्तव्यखौआलवंशप्रभवश्रीरुचिपतिमहोपाध्यायविरचिताया-

मनर्घराघवटीकाया षष्ठोऽङ्कः ।

सप्तमोऽङ्कः ।

(नेपथ्ये ।)

तमिस्रामूर्छालत्रिजगदगदंकारकिरणे

रघूणां गोत्रस्य प्रसवितरि देवे सवितरि ।

पुरस्थे दिक्पालैः सह परगृहावासवचना-

त्प्रविष्टा वैदेही दहनमथ शुद्धा च निरगात् ॥ १ ॥

अयमपि

एकैकानि शिरांसि राक्षसचमूचक्रस्य हुत्वा निजे

तेजोमौ दशकण्ठमूर्धभिरथो निर्माय पूर्णाहुतिम् ।

अद्य स्वस्त्ययनं समाप्य जगतो लङ्केन्द्रवैन्दीवृतां

सीतामप्यवलोक्य शोकरभसत्रीडाजडो राघवः ॥ २ ॥

क्रमेण च

सहैव सुग्रीवविभीषणाभ्यां सौमित्रिसीतापरिपूर्णपार्श्वः ।

उपैति वैवस्वतवंशवृत्तमेध्यामयोध्यामथ पुष्पकेण ॥ ३ ॥ (युग्मम्)

तमिस्रेति । वैदेही सीता परगृहे रावणगृहे आवासश्चिरावस्थानं तद्रूपाद्वचनाद्धेतोः शुद्ध्यर्थं दहनमग्निं प्रविष्टा । अथानन्तरं शुद्धा सती निरगान्निर्गता बभूव । दहनादित्यर्थात् । दिक्पालैः सह रघूणां गोत्रस्य प्रसवितरि जनके सवितरि सूर्ये पुरःस्थेऽग्रस्थे सति । परीक्षा हि वंश्यस्यान्यस्य च महतोऽग्रे कियत इति समाचारः । तमिस्रा रात्रिस्तस्या मूर्छा निद्रा तथा युक्तं यत्रिजगत्स्यागदकारो वैद्यः । प्रकाशकर्तेति यावत् । किरणो यस्य तादृशे । मूर्छाल इत्यत्र 'सिध्मादिभ्यश्च' इति लच् । अगदंकार इति कर्मण्यण् । 'कारे सत्यागदस्य' इति मुम् । एकैकानीति । एकैकान्यनेकानि । प्रतीयमानवहुत्वाद्बहुवचनम् । अन्यराक्षसशिरांसि हुत्वा रावणशिरोभिः पूर्णाहुतिः । होमसमाप्ता हि पूर्णाहुतिः कियत इति समाचार इति भावः । स्वस्ति कल्याण तस्यायनं वर्त्म स्वस्त्ययनं शान्तिकपौष्टिकं कर्म । 'अयनं पथि भानोरुदग्दक्षिणतो गतौ' इति मेदिनीकरः । वृता वेष्टिताम् । सकलवराकनिशाचराणां सहसैव समूलमुन्मूलनाच्छोकः । सीतायाः प्राप्तेर्विशुद्धिज्ञानाच्च रभसः निष्करुणेन मया सीताविशुद्धिं जानतापि प्रियतमा सान्निप्रवेशं कारितेति व्रीडा । यद्वा वन्दीकृतसीतावलोकनाद्रीडा । एतै रसैर्जडो निष्क्रियः अयमपि राघव इत्यन्वयः । सहैवेति । विवस्वतः सूर्यस्यापत्यं वैवस्वतो मनुः । वृत्तं व्यापारः । मेध्या पवित्राम् । 'मेध्यं त्रिषु शुचौ' इति विश्वः । पुष्पकेण

(ततः प्रतिशति विमानयानेन विजयाभिरामो रामः सीतालक्ष्मणौ सुग्रीवविभीषणौ च ।)

सुग्रीवः—(राम प्रति ।) देव,

किंकुर्वाणपयोधिसेवितगृहोद्यानाधुनालोक्यतां

लङ्केयं रघुवंशविक्रमकथाबीजप्ररोहस्थली ।

देवेनात्र दशाननस्य दशभिश्छिन्नैः शिरोभिः क्रमा-

देकैकेन शतं शतं शतमखस्यामोदिता दृष्टयः ॥ ४ ॥

रामः—देवि वैदेहि, दृश्यतामितो लङ्कां पूर्वेण सुवेलं पश्चिमेन ।

त्वदर्थीयकव्यात्कपिकुलकबन्धव्यतिकरैः

करालेयं भूमिर्भुवनभयमद्यापि तनुते ।

अभूवन्नम्भोधेरिह रुधिरमय्यो युवतयः

सहस्रं साहस्रास्त्रिदिवयुवतीनां च पतयः ॥ ५ ॥

कुवेररथेन । स च पुरा रावणेन गृहीत इदानीं राघवेण लब्धः । 'एकैकानि शिरासि' इत्यादि श्लोकद्वयेन युग्मकम् । युग्मकलक्षणं तु—'कुलक बहुभिः श्लोकैः साकाङ्क्षैकवाक्यता । श्लोकाभ्यां युग्मकं ज्ञेयमेकार्थाभ्यां तु चुम्बकम् ॥' इति । किंकुवाणेति । किंकुर्वाणः किकरः सेवकः । गृहोद्यानं गृहनिकटवाटिका । मुदे हर्षाय । विक्रमोऽतिशक्तिः । तत्कथया यद्वीजं तस्य प्ररोहस्थली जन्मभूमिः । अन्यदपि बीजं भूमौ प्ररोहतीति ध्वनिः । अत्र लङ्कायाम् । [एकैकेन] इन्द्रस्य शतं शतं दृष्टयो नेत्रसहस्रं रावणस्यैकैकेन शिरसा आमोदिताः इन्द्रस्य चक्षुषा दशशतानि प्रत्येकं रावणदश-शिरोभिर्मोदितानीति भावः । एकेन शिरसा एकशतनेत्रस्य हर्षः । एवमपरेणापरस्येति क्रमः । लङ्का पूर्वेण सुवेलं पश्चिमेनेत्यत्र 'एनवन्यतरस्यामदूरेऽपश्चम्याः' इत्येनप् । 'एनपा द्वितीया' इति द्वितीया । लङ्कायाः पूर्वं सुवेलस्य च पश्चिममित्यर्थः । त्वदर्थीयेति । त्वमेवार्थः प्रयोजनं यस्य स त्वदर्थो रावणो रामश्च तस्मै हितं त्वदर्थीयम् । रावणस्य कव्यात्कुलं रामस्य कपिकुलं तेषां कवन्धव्यतिकरैः कवन्धमेलकैः कराला भयानका अतिदन्तुरा वा भूमिरद्यापि भुवनभयं तनुत इत्यन्वयः । इह भूमौ अम्मोधे रुधिरमय्यः सहस्रं युवतयो नद्योऽभूवन्भूताः । त्रिदिवयुवतीनामप्सरसां च पतयः स्वामिनः साहस्राः सहस्रपरिमाणा अभूवन् । सहस्रं परिमाणमेव ते । 'शतमानविंशतिकसहस्रवसनादण्' । रणसमुखं ये मृता वीरास्ते विद्याधरीभूता अप्सरःपतयो वृत्ता इति भावः । यद्वा साहस्राः सहस्रपुरुषबलाः सहस्रजनेश्वरा वा । 'वलिनो ये सहस्रेण

अपि च ।

उद्यम्य दृष्टनिजपन्नगरत्नमात्रा-

नस्त्राणि चन्दनतरुनुपरि भ्रमन्तः ।

द्यां ज्योतिरिङ्गणमयीमिह मेघनाद-

मायातमोपलपितां कपयो वितेनुः ॥ ६ ॥

सीता—अज्जउत्त, अवि इध ज्जेव्व भुअंगपासवन्धणं सीदाए अणु-
हाविदा तुह्मे ।

रामः—आं मैथिलि, आम् ।

चर्वितपीनाहिगण्ट्ठगिति विनिष्ठचूतफणिमणिरभीक्षणम् ।

वैनवन्धनवैधुर्यं व्यधुनोदिह नौ स विहगेन्द्रः ॥ ७ ॥

(विमृश्य संस्मितम् ।) अहो वैषम्यमस्या जातेः ।

द्वे तावत्करणे रसान्तरसयितुं शब्दांश्च रूपाणि च

श्रोतुं द्रष्टुमथैकमिन्द्रियमुरोगत्यै निगूढं पदम् ।

साहस्रास्ते सहस्रिणः' इत्यमरः । उद्यम्येति । इह लङ्काया मेघनादस्य मायातमो
मायोपदर्शितान्धकारस्तेनापलपिता आच्छादिताः कपयो ज्योतिरिङ्गणमयीं खद्योत-
व्याप्तमिव द्यामाकाश वितेनुर्विस्तारयामासुः । कीदृशाः । चन्दनतरुनस्त्राण्युद्यम्योत्तो-
ल्योपरि भ्रमन्तः । कीदृशान् । दृष्टा निजा स्त्रीया पन्नगरत्नानां मात्राल्पत्व कार्त्तं वा
यत्र तान् । तथा च चन्दनवृक्षस्थसर्पाणा मणिप्रभाभिर्मेघनादमायान्धकारे ज्योतिरि-
ङ्गणत्वमासादितम् । अन्योऽपि ज्योतिरिङ्गणोऽन्धकारे प्रसरतीति ध्वनिः । 'मात्राल्पे च
परीमाणे' 'मात्रं कार्त्तर्हेऽवधारणे' इति विश्वः । अज्जउत्तेति । 'आर्यपुत्र, अपि इहैव
भुजंगपाशवन्धन सीतयानुभाविता यूयम्' [इति च्छाया ।] इह अपिः प्रश्ने सभावनाया वा ।
'आर्यपुत्रेति संबोध्यः पतिः पत्नीजनेन तु' इति भरतः । सीतयेति हेतौ तृतीया । आं
स्वीकारे ज्ञाते वा । 'आ ज्ञातेऽथवा स्वीकारे' इति भरतः । आम्शब्दो हलन्तोऽयम-
व्ययः । चर्वितेति । इह स्थाने विहगेन्द्रः पक्षिराजो गरुडो नौ आवयोर्महद्वन्धनवैधुर्यं
वन्धनकष्ट व्यधुनोन्मोचितवान् । कीदृशः । चर्वितः खादितः पीन उपचितोऽहिगणो येन
सः । 'चर्वितपीत-' इति पाठे चर्वितोऽनन्तर पीतो द्रवीकृत्य पानविषयीकृतः । पुनः
कीदृशः । अभीक्षण वारवारं ठणिति कृत्वा निष्ठचूत उद्गीर्णः फणिमणिर्येन सः । ठणादित्य-
व्यक्तानुकरणस्येति शब्दे परतः 'अव्यक्तानुकरणस्यात इतौ' इत्यत्र शब्दस्य पररूपत्वम् ।
द्वे तावदिति । हे मातः कद्रु सर्पमातः, ईदृशान्सुतान्भूयः पुनरपि यदि भवती

१. 'तमोवलयिताम्.' २. 'ठणिति'. ३. 'अहिवन्धन-'. ४. 'नौ विहगपूगेन्द्रः';
'न. स विहगेन्द्रः'. ५. 'सविस्मितम्'.

अन्येष्वप्यशनेषु सत्सु जगतः प्राणाः स्वदन्तेतरां

मातः कद्रु यदि प्रसौति भवती भूयः सुतानीदृशान् ॥ ८ ॥

(सर्वे हसन्ति ।)

सीता—(सस्नेहस्मित लक्ष्मणमवलोक्य रामं प्रति ।) अज्जउत्त, सोमिच्चि-
कित्तिक्कन्दलीए उप्पत्तिखेत्तं कदरो उण सणिवेसो ।

रामः—(सहर्षरोमाश्रमम् ।) देवि मैथिलि, अयमितो हस्तदक्षिणेन दश-
रथदशकंधरस्कन्धवारैकप्रवीरयोर्लक्ष्मणमेघनादयोर्द्वन्द्वयुद्धव्यतिकरसाक्षी
सुवेलपादः ।

सीता—जहिं एव्व

अणुराअरोमकण्ठअसेअजलेहिं णिसाअरी कावि ।

उद्दीविअणिव्वाविअदइदचिदाणलमनु मरेदि ॥ ९ ॥

प्रसौति । तदा पर नान्या कापीत्यर्थः । तावदिति वाक्यालकारे । रसान्तरसयितुमास्वाद-
यितु द्वे करणे द्वे इन्द्रिये जिह्वारूपे । अन्येषा प्राणिनामेकैव रसना, सर्पाणा तु द्वे इति
वैषम्यम् । शब्दाश्च रूपाणि श्रोतु द्रष्टुम् । यथाक्रममन्वयः । एकमिन्द्रिय चक्षुः । तदेव
श्रोत्र च । चक्षु श्रवस्त्वात् । अन्येषा द्वे इन्द्रिये श्रोत्र चक्षुः । उरसा वक्षसा गल्यै
गमनाय निगूढमव्यक्त पद चरणम् । अन्ये पुनः प्रसिद्धचरणैः संचरन्ति । अन्येषु
कठिनकोमलादिष्वशनेषु भक्ष्येषु सत्स्वपि जगतो विश्वस्य प्राणा वायवः, अथ चासवः
स्वदन्ते रोचन्ते । तथा च न युक्ता ईदृशा सुता उत्पादयितुमिति भावः । 'जगत्प्रा-
णसमीरणाः' इत्यर्थः । ननु संवुद्धौ गुणे कृते 'कद्रो' इति स्यात् तत्कथं न तथेति चेत्,
न । 'कद्रुकमण्डल्वो सज्ञायाम्' इत्युडि कृते हस्त्वविधानात् । अज्जउत्तेति । 'आर्य-
पुत्र, सौमित्रिकीर्तिकन्दल्या उत्पत्तिक्षेत्र कतर पुनः संनिवेशः' [इति चर्छाया ।] इह
'कन्दली स्याद्गुल्मभेदे नवाङ्कुरे' इति विश्व । कतर कः । स्वार्थे, तरप् । संनिवेशः
स्थानम् । इतोऽस्मिन्प्रदेशे । आद्यादित्वात्तसि । हस्तदक्षिणेन 'प्रकृत्यादिभ्य उपसं-
ख्यानम्' इति तृतीया । स्कन्धावारः कटकम् । द्वन्द्वमन्योन्यम् । यद्वा द्वन्द्व
युद्धभेदः । व्यतिकरः संगमः प्राचुर्यं वा । पादाः प्रत्यन्तपर्वताः । जहिं इत्यादि ।
'यत्रैव, अनुरागरोमकण्ठकस्वेदजलैर्निशाचरी कापि । उद्दीपितनिर्वापितदयितचित्ता-
नलमनु म्रियते ॥' [इति च्छाया ।] इह रोमकण्ठकेन रोमाश्वेनोद्दीपित स्वेद-
जलेन निर्वापित चित्तानलमनु लक्ष्मीकृत्य निशाचरी राक्षसी म्रियते प्राणास्त्य-
जति । 'अनुसरेदि' इति पाठे अनुसरति । चित्तानलं यथा स्यादेवमेति क्रियाविशे-

रामः—आं जानकि, आम् । इदमेव तल्लक्ष्मणवीरलक्ष्मीस्वयंवर-
कौतुकागारम् । इह हि

आनीतद्रोणशैलेन सौमित्रेः शल्यहारिणा ।

अक्रियन्त जगन्त्येव निःशल्यानि हनूमता ॥ १० ॥

सीता—(स्मृतिमभिनीय सानुरागम् ।) अज्जउत्त, किक्किन्धेसरकन्धावा-
रधुरंधरो रहुडलकुडुम्बविहुरवन्धू सो कहिं हणूमन्तो ।

रामः—देवि निमिराजनन्दिनि,

क्षुण्णे निशाचरपतौ रविविम्बवर्ती

तातो मया दशरथः स्वयमेव दृष्टः ।

तस्याज्ञया रघुपुरीं प्रहितः पुरैव

राज्याभिषेकविधिसंभृतये हनूमान् ॥ ११ ॥

(विमानवेगनाटितकेन ।) देवि^१, प्रणम्यतामयमितो भगवानम्बुराशिः ।

लक्ष्मीरस्य हि यादः कृष्णोरःस्थापि सुभटभुजवसतिः ।

इन्दुः स च मृडचूडामणिरपि जगतामलंकारः ॥ १२ ॥

पणम् । स्वयंवरे स्वयंवरणे । कौतुकागारं क्रीडागृहम् । द्रोणशैलः पर्वतविशेषः ।
यत्र विशल्या नाम महौषधिः स्थिता । शल्य शरादिकम् । निःशल्यान्यव्यथानि ।
अज्जउत्तेति । 'आर्यपुत्र, किक्किन्धेश्वरस्कन्धावारधुरधरो रघुकुलकुडुम्बविधुर-
वन्धुः स कुत्र हनूमान्' [इति च्छाया ।] इह किक्किन्धेश्वरः सुग्रीवः । धुरधरो धुरा-
वारणक्षमः । विधुरवन्धुर्दुःखवारकः । क्षुण्ण इति । क्षुण्णे निष्पिष्टे । मारित इति
यावत् । रविविम्बवर्ती आदित्यमण्डलस्थः । तस्य योगयुक्तत्वात् । तदुक्तम्—'द्वावेतौ
पुरुषौ राजन्सूर्यमण्डलभेदिनौ । परिव्राज्योगयुक्तश्च रणे चाभिमुखो हतः ॥' इति । र-
घुपुरीमयोध्याम् । पुरैव पूर्वमेव । 'पुरापि' इति पाठेऽपि स एवार्थः । अव्ययानामने-
कार्थत्वात् । यद्वा न केवलं तातो दृष्टः, हनूमानपि प्रहित इति समुच्चयेऽपि । इतोऽत्र
प्रदेशे । लक्ष्मीरिति । हिर्हेतौ । अस्य समुद्रस्य लक्ष्मीरिन्दुश्च यादो जलजन्तुः । अ-
जहल्लिङ्गतयान्वयः । अपिर्विरोधाभासे । या हि कृष्णवक्षःस्थिता सा कथं सुभटभुजे
वसतीति । अथ च सैव भगवती श्रीः सपद्मपतया सुभटभुजवर्तिनी वृत्तेत्यविरोधः ।
मृडो हरः । 'गिरीशो गिरिशो मृडः' इत्यमरः । अपिरिहापि विरोधाभासे । जगतां लोकाना-

(सविमर्शं च ।)

स्यादेव तोयममृतप्रकृतिर्यदि स्या-

न्नैकान्तमद्भुतमिदं पुनरद्भुतं नः ।

लक्ष्मीतुषारकरकौस्तुभपारिजात-

धन्वन्तरिप्रभृतयो यदपां विवर्तः ॥ १३ ॥

अपि च देवि,

आकण्ठदृष्टशिरसाप्यविभाव्यपृष्ठ-

पार्श्वोदरेण चिरमृगभिरुपास्यमानः ।

नाभीसरोरुहजुषा चतुराननेन

शेते किलात्र भगवानरविन्दनाभः ॥ १४ ॥

(सीता वन्दते ।)

लक्ष्मणः—यत्सत्यमुत्सर्पिणी धर्मोत्तराणां सिद्धिः

जरयतु जगत्कल्पोच्छित्तौ पिपर्तु पयोधरा-

न्वहतु वडवावक्त्रज्योतिर्दधातु सुधाभुजः ।

मलकर्ता । यो हि हरचूडामणिः स कथं सर्वालंकर्तेति । अविरोधो दर्शित एव । स्यादेवेति । तोय पानीयममृतप्रकृतिरमृतक्षारणममृतस्वभावो वा यदि स्यात्स्यादेव । तोयस्य द्रवद्रव्यत्वात् । अमृतमपि तादृगेवेति । एकान्तमत्यर्थं नाश्वर्यम् । यद्वा अमृतनामकत्वाज्जलस्य न चित्रम् । यद्वा तोय जलममृतप्रकृतिः सुधाकारणं यदि स्यात्स्यादेव । अमृतस्य हि समुद्रोत्पन्नत्वात् । यद्वा तोयममृतस्य प्रकृतिः समगुणं वा स्वभावो वा स्यादेव । 'प्रकृतिर्गुणसाम्ये स्यात्स्वभावे कारणेऽपि च' इति विश्वः । नोऽस्माकमिदं पुनरद्भुतमाश्वर्यं यदेते लक्ष्म्यादयोऽप्या विवर्तः । परिणामः । विसदृशत्वात् । तुषारकरश्चन्द्रः । धन्वन्तरिर्मुनिभेदो वैद्यककर्ता । आकण्ठेति । किल प्रसिद्धौ । अत्र समुद्रे भगवन्^{सुन्दर}रविन्दनाभो नारायणः शेते स्वपिति । कीदृशेन । नाभीपद्मस्थितेन चतुराननेन ब्रह्मणा चिरसमयं व्याप्य ऋग्भिर्वेदैरुपास्यमानः । कीदृशेन । कण्ठपर्यन्तं दृष्टमस्तकेनाप्यज्ञातपृष्ठपार्श्वोदरेण । यद्यपि कण्ठपर्यन्तं शिरो दृष्टं तथापि न ज्ञातं क्वास्य पृष्ठादिकम् । चतुर्मुखत्वात्तत्रापि मुखसभावना स्यादिति भावः । वन्दते नमस्करोति । उत्सर्पिणी वर्धमाना । धर्मोत्तराणां तप प्रधानानामगस्त्यादीनाम् । सिद्धिः कर्मफलम् । जरयत्विति । अयमपा निविः समुद्रो जगद्भुवनं कल्पोच्छित्तौ सृष्ट्यवनासे जरयतु जीर्णं करोतु । नाशयत्वित्यर्थः । 'जनयतु जगत्' इति पाठे कल्पोच्छित्तौ प्रलयावसाने सति जगज्जनयतूत्पादयतु । समुद्रेण हि प्रलये पयः प्राचुर्याजगज्जीर्यते । सृष्टिकालौ जलैरेव सृज्यत इति पुराणम् । सृष्टौ प्रथमं

भवतु वपुषा यावांस्तावानगस्त्यरूपा पुन-

निधिरयमपामीपत्पानस्तपांसि नमोऽस्तु वः ॥ १५ ॥

रामः—(सबहुमानम् ।) वत्स, किमुच्यते—

मुनेः कलशजन्मनो जयति कापि गम्भीरता

यया तुलकमम्भसामपि निधिः समुत्पद्यते ।

अमुष्य पुनरीशमहे न विवरीतुमुत्तुङ्गतां

यया भवति नोच्चकैरहह सोऽपि विन्ध्याचलः ॥ १६ ॥

अपि च वत्स, दुरवगाहगम्भीरस्वभावानि महतां चरितानि । तथा हि ।

जगद्विगमघस्रघस्मरसहस्रभानुप्रभा-

परिकथितपिण्डितो लवणकूटमेवार्णवः ।

अयं क्षणमभूदथ ज्वलति कालरुद्रानले

चटच्चटदिति स्फुटन्न भवति स्म यावत्क्षणात् ॥ १७ ॥

पयसामेव जननम् । तथा च विष्णुपुराणम्—‘अप एव ससर्जादौ तासु वीर्यमवासृजत्’ इति । पयोधरान्मेघान्पिपर्तुं पूरयतु । ‘पृ पालनपूरणयोः’ । लोट् । ‘अतिपिपत्योश्च’ इती-
त्वम् । वडवावक्त्रज्योतिर्वडवानल वहतु दधातु । सुधाभुजो देवान्दधातु पुष्णातु । ‘डु वाच् धारणपोषणयोः’ । निजामृतदानात्तेषां पोषणम् । अत एव सुधाभुज इत्युक्तम् । वपुषेति ‘प्रकृत्यादिभ्य उपसंख्यानम्’ इति तृतीया । वपुषा शरीरेण यावान्यावत्परिमाणस्तावा-
स्तावत्परिमाणो भवतु । अगस्त्यस्य रूपा क्रोधेन पुनरयमपां निधिरपि ईषत्पान. सुख-
पेयः । यैस्तपोभिरगस्त्येन जलनिधिरपि पीतस्तानि हे तपांसि, वो युष्मभ्य नमोऽस्तु ।
नमस्कारोऽस्त्वित्यर्थः । **मुनेरिति** । कलशजन्मागस्त्यः । तुलक गण्डूषः । अमुष्याग-
स्त्यस्योत्तुङ्गतामुच्छ्रितत्वं पुनर्विवरीतुं प्रकाशयितुं न वयमीशमहे न प्रभवामः । अहह
आश्चर्यं । ययोत्तुङ्गतया स विन्ध्यगिरिरपि नोच्चकैर्भवति । न वर्धत इत्यर्थः । कलशा-
दुत्पन्नस्य गाम्भीर्योत्तुङ्गते किं ब्रूम इति भावः । विवरीतुमित्यत्र ‘वृतो वा’ इति दीर्घ-
त्वम् । दुरवगाहानि दु खविलोडनीयानि । अत एव गम्भीराणीत्यर्थः । **जगदिति** ।
अयमर्णवः समुद्रो जगद्विगमस्य प्रलयस्य यद्वस्र दिन तत्र घस्मरो भक्षणशीलो य सह-
स्रभानु. सूर्यस्तस्य प्रभाभिः परिकथितोऽतिपक्वः अत एव पिण्डितः पिण्डीकृतो यतो

१. ‘वत्स’ इति पुस्तकान्तरे नास्ति. २. अस्माच्छ्लोकादग्रे केषुचिन्मूलपुस्तकेषु
‘अपि च, अचिन्त्याः पन्थान. किमपि महतामन्धकरिपोर्यदक्ष्णोऽभूज्योतिस्तदकृत
कथामप्यमदनाम् । मुनेर्नैत्रादत्रैर्यदजनि पुनर्ज्योतिरहह प्रतेने तेनेद मदनमयमेव
त्रिभुवनम् ॥’ अयं श्लोको वर्तते.

सीता—अज्जउत्त, जलणिहिमज्झवट्टिणो लङ्कापोदअस्स जम्बूदीवो-
वसंजमणसिङ्खलेव को एसो पडिहासदे ।

रामः—देवि मेदिनीनन्दिनि, पतितपौलस्त्यजगद्विजयकेतुदण्डानु-
कारी ककुत्स्थकुटुम्बदुःखसंविभागदायादस्य वानरपतेः कीर्तनमयोऽयं
महासेतुः ।

सीता—(सहर्षम् ।) दिट्ठिआ अज्जउत्तदंसणपच्चासाए बन्धप्परोहणम-
हौसहं सेदुबन्धो दीसइ । (अज्जलिं वच्चा ।) भअवं, णमो दे ।

ऽतो लवणकूटमेवाभवत् । पूर्वं रविरश्मिना कथितः पश्चात्पिण्डीकृतः । अत एव कूट-
त्वम् । दुग्धादौ तथा दृष्टम् । अथानन्तरं कालरुद्रानले प्रलयकालीनरुद्रसवन्धिवह्नौ
ज्वलति सति चटत् चटत् इति स्फुटन्सन् क्षणान्न भवति स्म यावत् । न वृत्त एव
यावत् । यावदित्युक्तिविशेषे । चटचटदिति स्फुटित्वा क्षणान्नष्ट इत्यर्थः । अयं भावः—
प्रथमं रवितेजसा क्षारमयत्वाल्लवणकूटमेवाभवत् । अनन्तरं प्रलयानलज्वालया चटचट-
दिति कृत्वा स्फुटित इति दुरवगाहगम्भीराणि महता चेष्टितानीति । चटदित्यत्र
चटच्छब्दस्य तान्तत्वे 'अव्यक्तानुकरणस्यात इतौ' इति 'अत्' इत्यस्य पररूपत्वे
चटितीति रूपप्रसङ्गः । तेन चटदृशब्दो दान्त एवात्र गम्यते । 'घस्रो दिनाहनी' इत्य-
मरः । घस्मर इति 'सृघस्यदः कमरच्' । 'घस्ल अदने' । 'पुञ्जराशी तूत्करः कूटम-
त्रियाम्' इत्यमरः । चटदित्यव्यक्तानुकरणम् । भवति स्मेति 'लट् स्मे' इति भूते लट् ।
अज्जउत्तेति । 'आर्यपुत्र, जलनिधिमध्यवर्तिनो लङ्कापोतस्य जम्बूद्वीपोपसयमनश्च-
लेव क एष प्रतिभासते' [इति च्छाया ।] इह लङ्कैव पोतो वहिर्त्र 'डोंगी' इति ख्यातः ।
उपसयमन बन्धनम् । पोतोऽपि महत्या रज्ज्वा बध्यत इति भावः । केतुः पताका ।
रावणे पतिते तत्केतुदण्डोऽयं पतित इति लक्ष्यते । ककुत्स्थकुटुम्बो रामुन्दिः । सवि-
भागः सम्यग्वण्टनम् । दायादोऽशहरं दाय विभजनीयधनमादत्ते दायादः । 'आतश्चो-
पसर्गे' इति कः । 'विभक्तव्यधने दाय' इति विश्वः । वानरपते. 'सुग्रीवस्य । कीर्तन
कीर्तिः । दिट्ठिआ इत्यादि । 'दिष्ट्या आर्यपुत्रदर्शनप्रत्यागाया बन्धप्ररोहणमहौषधं
सेतुबन्धो दृश्यते' [इति च्छाया ।] इह दिष्ट्या हर्षे । प्रत्याशाया बन्धोऽनुबन्धस्तस्य प्ररो-
हणमङ्कुरस्तत्र महौषधं सेतुबन्ध इत्यजहलिङ्गतयान्वयः । यदा सेतुबन्धवार्ता मया श्रुता
तदा त्वद्दर्शनप्रत्याशाबन्धो वृत्त इति भावः । 'प्रत्याशायाश्छिन्नप्ररोहणमहौषधम्' इति
पाठे प्रत्याशायाश्छिन्न छेदस्ततः प्ररोहणं जन्म तत्र महौषधमित्यर्थः । छिन्नमिति भावे
क्कः । भअवमिति । 'भगवन्, नमस्ते' [इति च्छाया ।] इह 'नमःस्वस्ति—' इति

रामः—देवि विश्वभरासंभवे, पश्य पश्य ।

यथा दूरापातित्रिदिवयुवतीनेत्रसुलभा-

मपां भर्ता हारावलिवलयलक्ष्मीं वितनुते ।

तथायं माणिक्यस्फटिककनकग्रावशिखरै-

रशून्यात्मा सेतुः प्रभवति महानायक इव ॥ १८ ॥

अपि चास्मिन्वध्यमाने

शैलप्रवेशात्प्रचलीभवद्भिः कल्लोलकूटैरभिताडितानाम् ।

आसीन्निवृत्त्याचलगामिनीनामम्भोधिरेव प्रभवो नदीनाम् ॥ १९ ॥

(सुग्रीव प्रति ।) सखे,

तथा सेतुश्रद्धोत्कलितकपिनिक्षिप्तशिखरि-

प्रतिष्ठावर्धिष्णुः क्षणमथ नदीभिः प्रतिवहन् ।

समुत्खातक्षोणीधरकुहरपूर्तिव्यतिकर-

प्रमृष्टाहंकारः स्मरति तदवस्थो निधिरपाम् ॥ २० ॥

चतुर्थी । यथेति । अयमपां भर्ता समुद्रस्तथा हारावलिवलयलक्ष्मी वितनुते । क्षमावेष्टनादूरागमनाच्च हारवल्याकारतया नेत्रविषयो भवतीति भावः । यथायं सेतुर्माणिक्यस्फटिककनकप्रस्तरगृहैरशून्यात्मा व्याप्तः सन्महानायक इव प्रभवति जायते पारावारं व्याप्य तिष्ठति इति वा योज्यम् । नायको हारमध्यमणिः । कीदृशी लक्ष्मीम् । दूरापातिनीना दूरादागमनशीलाना देवस्त्रीणा नेत्रैः सुलभा सुखप्राप्याम् । वध्यमाने वन्धनं प्राप्तवति । शैलेति । समुद्रे शैलप्रवेशात्प्रचलीभवद्भिः कल्लोलसमूहैरभिताडितानामाहताना यतोऽतो हेतोर्निवृत्त्य व्याघुष्य पर्वतगामिनीनां नदीनामम्भोधिरेव प्रभव उत्पत्तिस्थानमासीत् । नद्यः पर्वतात्प्रभवन्ति, अत्र तु शैलप्रवेशानन्तरं कल्लोलाघातात्परिवृत्त्याचल प्रति यान्त्यो नद्यः समुद्रादिव प्रभूता इति भावः । तथेति । तथा सेतुश्रद्धया सेत्वादरेण उत्कलितैरुत्कण्ठितैः कपिभिर्निक्षिप्तानां गिरीणां प्रतिष्ठया सघर्षेण वर्धिष्णुर्वर्धनशीलः । यद्वा सेत्वादरेण उत्कलितानामुत्पाटितानां कपिभिर्निक्षिप्तानां गिरीणां प्रतिष्ठया उत्कर्षेण वर्धिष्णुः । अथानन्तरं क्षण नदीभिः प्रतिवहन् सेतुसगमात्प्रतीपेन वहन् सन् । अथ उत्पाटितशैलस्थानविवरपूरणव्यतिकरेण समूहेन संबन्धेन वा नष्टाहंकारस्तदवस्थो वन्धनकालावस्थः समुद्रः स्मरति । इह वाक्यार्थस्यैव कर्मता । 'कथमासीन्निधिरपाम्' इत्यपि पाठः । तत्र कथमासीत्किरूप आसीदित्यर्थः । वर्धिष्णुरिति

सुग्रीवः—देव, भवच्चरितचित्रशालिकायामस्माकं चेतसि किं किं नाम न लिखितमस्ति । अपि च ।

सेतूद्योगे सपदि लवणादन्यमन्तस्तिमिभ्यः

कालेनापां मधुरमपि हि स्वादमुद्भेदयन्त्यः ।

शैलक्षेपोच्छलितसलिलव्यूहतुच्छे समन्ता-

द्वारां पत्यौ पट्टतररयं निम्नगाः संनिपेतुः ॥ २१ ॥

विभीषणः—देव मनुवंशमौक्तिकमणे,

सद्यः पीत्वा दरीभिर्जलधिमथ चिराद्दृष्टमेनाकवन्धु-

प्रीतिप्रौढाश्रुपूरद्विगुणमहिमभिर्निर्झरैः पूरयन्तः ।

ये विन्यस्ताः पुरस्तान्निशि निशि निवहैरोषधीनां ज्वलद्भि-

स्ते दृश्यन्ते तदात्वोपितकपिशिविरस्मारिणः सेतुशैलाः ॥ २२ ॥

सीता—(सस्मितम् ।) अज्जउत्त, गोरीगुरुणो गिरिन्दस्स जुवराओ जल-
णिहिगब्भवसदी मेणाओ जाणामि पक्खच्छेअं पि विणा थावरीभूदो ।

‘अलकृञ्-’ इत्यादिना इष्णुच् । ‘कुहर सुपिर विवर बिलम्’ इत्यमर । चित्रशालिका चित्रप्रधान गृहम् । नाम सभावनाया निश्चये वा । सेत्विति । शैलक्षेपादुच्छलितो यः सलिलव्यूहो जलसमूहस्तेन तुच्छे वारा पत्यौ समुद्रे । अत एव पट्टतररय मनोहरवेग यथा स्यादेव निम्नगा नद्यः संनिपेतुर्मिलन्ति स्म । कीदृश्यः । पूर्वं तिमिभिर्मत्स्यभेदै समुद्रजलस्य लवणं स्वाद उपलब्धः । शैलक्षेपादुच्छलितलवणमयजलपूरैस्तुच्छे समुद्रे तेभ्यस्तिमिभ्यो जलानां मधुर स्वाद प्रकाशयन्त्यः । सेतोर्वन्धस्योद्योगे उपक्रमे सति । कालेन क्रमेण । तिमिभ्य इति तादर्थ्यं चतुर्थी । सद्य इति । ये सेतुशैलाः सेन्दर्भपर्वताः पुरस्तात्प्रथमं विन्यस्ताः । अर्थात्सेतौ । यद्वा पुरस्तात्प्रथमं विन्यस्तास्तटे जलनिधिं न प्राप्तास्ते पर्वता निशि निशि प्रतिरात्रं ज्वलद्भिरोषधीनां निवहैर्हनुभूतैः तदात्वं तत्कालं तत्रोपितमवस्थितं यद्वा नरसैन्यं तस्य स्मारिणो दृश्यन्ते । ओषधीनां तेजसा पर्वता, कपीनां कपिशत्वाद्वा नरसैन्यनिवासभ्रममुत्पादयन्तीति भावः । कीदृशाः । दरीभिः कदराभिर्जलधिं पीत्वा अनन्तरं जलाभावादृष्टो यो मेनाक एव बन्धुः । मेनाकस्य समुद्रमध्यस्थितत्वात् । तस्य प्रीत्या प्रौढ उपचितो योऽश्रुपूर आनन्दाश्रुसमूहस्तेन द्विगुणो महिमा महत्त्वं येषां तैर्निर्झरैः पुनर्जलधिं पूरयन्तः । सेतुशैला इति शाकपार्थिवादित्वान्मध्यमपदलोपी समासः । ‘तत्कालस्तु तदात्वं स्यात्’ इत्यमरः । अज्जउत्तेति । ‘आर्यपुत्र, गौरीगुरोर्गिरीन्द्रस्य जुवराजो जलनिधिगर्भवसतिर्मेनाको

रामः—(विहस्य ।) आं जानकि, आम् ।

कौञ्चं विमुच्य पुत्रं च पितरं च हिमालयम् ।

प्रविश्य जलधिं पक्षौ रक्षतानेन किंकृतम् ॥ २३ ॥

सीता—(हसन्ती पुष्पक प्रति ।) विमाणराज, गगणमगगचक्रमणकोदूह-
लुलसिअमाणसाहि । ता उण्णमेहि दाव ।

रामः—(सकौतुकस्मितम् ।) देवि रत्नगर्भागर्भरत्नशलाके, पश्य पश्य ।

यथा यथा परं व्योम विमानमधिरोहति ।

तथा तथापसर्पन्ति परतः परितो दिशः ॥ २४ ॥

किं च ।

आसन्नतपनाश्यानत्वचः पुष्पकपीडिताः ।

गगनार्णवयादांसि स्तिम्यन्ति स्तनयन्निव ॥ २५ ॥

जानामि पक्षच्छेदमपि विना स्थावरीभूतः' [इति च्छाया ।] इह गौरीगुरोर्हिमालयस्य ।
शुभराजः कृताभिप्रेतः पुत्रः । गर्भो मव्यम् । जानामीत्यत्र वाक्यार्थस्यैव कर्मेता । इति-
रव्याहार्यो वा । अपिभिन्नक्रमः । तेन पदच्छेद विनापीत्यर्थः । स्थावरः स्थिरः ।
कौञ्च गिरिभेदम् । किंकृतं कुत्तिसत कृतम् । पितापुत्रयोस्त्यागात् । यद्वा किं कृतम्, अपि
तु न किमपि कृतमित्यर्थः । विमाणेति । 'विमानराज, गगनमार्गचक्रमणकौतूहलोल-
सितमानसास्मि । तदुन्नम तावत्' [इति च्छाया ।] इह चक्रमणं कौटिल्यगमनम् ।
'नित्य कौटिल्ये गतौ' इति यद् । 'नुगतोऽनुनासिकान्तस्य' इति नुक् । उन्नम ऊर्ध्वं
गच्छेत् । 'उल्लफलिदमाणसाहि' इति पाठे उल्लफलिदशब्दो देशी उत्कण्ठिते वर्तते ।
'हल्लहलमाणसाहि' इति पाठे हल्लहलशब्दोऽपि देशी उत्सुकतामाह । यथेति । विमानं
कर्तुं । परमुपरि । व्योम कर्म । अपसर्पन्ति पलायन्ते । परतोऽन्यस्थानम् । परितः
सर्वतः । 'परतः परतः' इति पाठे 'नित्यवीप्सयोः' इति वीप्साया द्विरुक्तिः । आस-
न्नेति । आसन्नो निकटो यस्तपनः सूर्यस्तस्य तेजसा आश्यानाः शुष्कास्त्वच इव
त्वच एकदेशा येषा तादृशाः स्तनयित्तवो मेघाः स्तिम्यन्ति आर्द्राभूताः शब्द कुर्वन्ति ।
यद्यपि 'स्तिमिर् आर्द्राभावे' दैवादिक आर्द्रतामात्रे पठ्यते, तथापि स्वभावादर्द्राभाव-
पूर्वकशब्दे तस्य प्रयोगः । तथैव सहचारात् । यादांसि जलजन्तवः । अजहलिङ्गताया

१. 'विहस्य' इति पुस्तकान्तरे नास्ति. २. 'विलुप्य'. ३. 'तेन'. ४. 'रत्नगर्भा-
गर्भरत्नशलाके' इति पुस्तकान्तरे नास्ति. ५. 'तिम्यन्ति'.

अपि च ।

अमी ते गम्भीरस्तनितरवरौद्रा नयनयो-

रनायुष्यं पुष्यन्त्यवतमसमुच्चैर्जलमुचः ।

विसर्पद्विर्येषामुपरि परमिन्दोः परिमलै-

रसंवाधज्योत्स्नातिमिरचयचित्रं वियदभूत् ॥ २६ ॥

सुग्रीवः—(अधोऽवलोक्य सकौतुक राम प्रति ।) देव, दूरादवागवलोक्य
तावत् ।

निहुतोन्नतनतप्रविभक्तिः स्वस्ववर्णविनिविष्टपदार्था ।

अम्बुराशिपरिवेषवती भूश्चित्रकुट्टिममिव प्रतिभाति ॥ २७ ॥

अपि च देव,

अयमनेन महोदधिभोगिना वलयितो वसुधाफणमण्डलः ।

जगदनर्घमवाप्य भवादृशं किमपि रत्नमहंकुरुतेतराम् ॥ २८ ॥

यादःस्तनयिलुशब्दयोः सामानाधिकरण्यम् । अमी इति । अमी ते जलमुचो मेघा
नेत्रयोरनायुष्यमनायु प्रयोजनकमवतमस क्षीणान्धकारमुच्चैरत्यर्थेन पुष्यन्ति पुष्टं कु-
र्वन्ति । यद्वा उच्चैर्जलमुचो महामेघा । कीदृशाः । गम्भीरं मन्द्र स्तनित मेघध्वनिस्त-
द्रूपो रवस्तेन रौद्रा भयकराः । येषां मेघानां परिमलैर्विमर्दरसवाधा असकटा । विर-
लेति यावत् । या ज्योत्स्ना तिमिरचयश्च ताभ्यां चित्रं शुक्लकृष्णवर्णं वियदाकाशमभू-
द्वत्तम् । कीदृशैः । इन्दोरुपरि पर चाधो विसर्पद्विः । यद्वा येषामुपरि परिमलैरित्य-
न्वयः । इन्दोरध इत्यन्वयः । अवतमसमिति 'अवसमन्धेभ्यस्तमसः' इत्यच् । क्षीणेऽव-
तमस तम 'इत्यमरः । 'स्यात्परिमलोऽतिमर्दातिमनोहरगन्धयोश्चापि' इति न्नेदिनीकरः ।
'सवाध सकटे क्षेपे' इति विश्वः । निहुतेति । निहुत आच्छादित । प्रविभक्तिः
कुटिलता विभागो वा । वर्णाः । शुक्लादयः । विनिविष्टः स्थितः । पदार्थो वस्तु । स्वे स्वे
वर्णे विनिविष्टाः स्थिताः पदार्था द्रव्याणि यस्या सा । दूरात्पदार्थविशेषतया न ज्ञाताः
शुक्लादिवर्णशालितयैव परमुपलभ्यन्त इति भावः । परिवेषो वेष्टनम् । चित्रमाश्चर्यम् ।
कुट्टिम भूमिकर्म । अयमिति । अयं वसुधैव फणमण्डलः अनेन महोदधिभोगिना
समुद्ररूपसर्पेण वलयितो वेष्टितः सन् भवादृशं जगतामनर्घं श्रेष्ठं रत्नमवाप्य अहंकुरुते-
तराम् । अत्यर्थमहकार करोतीत्यर्थः । सर्पेण कृष्णवर्णत्वात्समुद्रस्य रूपणम् । अन्ध्र-
व्योमो कृष्णत्व कविसंप्रदायः । अनर्घे श्रेष्ठ भवादृशं त्वा रत्नं प्राप्य । 'जातौ जातौ

सीता—(पुरो दर्शयन्ती ।) को एसो कप्पाणलज्जालाकलावकढिज्जमाण-
जलणिहिलवणत्थवकणिम्मलअव्भंलिहसिहरसहस्समधुरो महीहरो पलो-
इज्जदि ।

विभीषणः—देवि,

पुरः प्रालेयशैलोऽयं यस्मिन्मकरकेतवे ।

मृतसंजीवनी दुर्गा महौषधिरजायत ॥ २९ ॥

सीता—(सकौतुकम् ।) अवि इध ज्जेव चन्दसेहरणअणाणले आहुदी-
भूदो भअवं मम्महो ।

विभीषणः—आं देवि, आम् । इयमुत्तरेण देवदारुवनलेखा विषम-
शरदुरन्तसाक्षिणी ।

पुरा पुरां भेत्तुरिह त्रिनेत्रीशृङ्गाटके तुल्यरूपि स्थितेऽपि ।

धग्धगित्यज्वलदेकमन्ये तद्धूमपीडामपि नासहेताम् ॥ ३० ॥

रामः—किमुच्यते ।

नीललोहितललाटलाञ्छने लोचने जयति कोपपावकः ।

रक्षितस्य जगदन्तहेतवे यस्य संज्वलनमात्मभूरभूत् ॥ ३१ ॥

यदुत्कृष्ट तद्धि रत्न प्रचक्षते' इति विश्वः । को एसो इति । 'क एष कल्पानलज्वाला-
कलापकथ्यमानजलनिधिलवणस्तवकनिर्मलाभ्रलिहशिखरसहस्रमधुरो महीवरः प्रलो-
कयते' [इति च्छाया ।] इह स्तवको गुच्छ । मधुरो हृद्यः । पुर इति । प्रालेयशैलो
हिमालयः । मकरकेतवे कदर्पाय । तादर्थ्यं चतुर्थी । मृतः सजीव्यतेऽनया । करणे
त्युट् । टित्वात् ङीप् । दुर्गा गौरी । दुर्गैव महौषधि । नयनानलदग्धः कामो महेसेन
देही कृतो गौरीग्रहेणेति गौरी मृतसंजीवनी महौषधिः । महौषधिरपि मृतसंजीवनी
भवतीति व्वनिः । अवि इध ज्जेवेति । 'अपि इहैव चन्द्रशेखरनयनानले आहुतीभूतो
भगवान्मन्मथः' [इति च्छाया ।] इह आहुतीभूतो हवनीयद्रव्यमभूत् । लेखा पङ्क्तिः ।
विषमशरः कामः । दुरन्तो दाहः । पुरेति । पुरा पूर्वं इह देवदारुवने पुरा भेत्तुः
शिवस्य त्रिनेत्री नेत्रत्रयं सैव शृङ्गाटक वारिकण्ठक 'सिङ्गाडा' इति प्रसिद्धं चतुष्पथं वा
तस्मिन् तुल्यकोधेऽपि स्थिते सति एकनेत्रं कर्तुं, धक् धक् धक् इत्यनेनाकारेण कदर्प-
दाहार्थमज्वलज्ज्वलितम् । अन्ये इतरे नेत्रे तस्य ललाटनेत्राग्नेर्धूमव्यथामपि न असहेता
न सहेते स्म । धगित्यव्यक्तानुकरणम् । 'शृङ्गाटकं भवेद्वारिकण्ठके च चतुष्पथे' इति

सीता—(राम प्रति ।) अज्जउत्त, तथा गिरणुक्कोसो कथं उण पडिणि-
चुत्तो महादेओ देवीए ।

रामः—

स्मरपरिभवनिःसहायदीर्घैरथ सुभगंकरणैरियं तपोभिः ।

तदकृत यदसौ निजेऽपि देहे जयति जगत्पतिरात्मनाद्वितीयः ॥ ३२ ॥

विभीषणः—(सपरिहासम् ।)

चिरमनया तपसित्वा कपालविषविषधरैकचित्तस्य ।

चक्रे हरस्य मूर्तिः फलमर्थं फलदमर्थं च ॥ ३३ ॥

सीता—(विहस्य त प्रति सकौतुकम् ।) कदरस्सि उण संणिवेसे भअव-
दीए सव्वमङ्गलाए पाणिग्गहणमङ्गलं आसी ।

विभीषणः—इदं पुरस्तादोषधिप्रस्थं नाम नगराजनगरम् । अत्र हि

मेदिनीकरः । नीलेति । नीललोहितो हरः । लाञ्छन चिह्नम् । जगदन्तः प्रलयः ।
संज्वलन सधुक्षणकाष्ठम् । आत्मभूः काम । काम काष्ठं प्राप्य ज्वलितो हराक्षिज्वलनो
जगत्त्रयं धक्ष्यतीति भावः । अज्जउत्तेति । 'आर्यपुत्र, तथा निरनुक्रोशः कथं पुनः
प्रतिनिवृत्तो महादेवो देव्यै' [इति च्छाया ।] इह निरनुक्रोशो निर्देयः । प्रतिनिवृत्तः समु-
खीभूतः । स्मरेति । इयं गौरी असुभग सुभगं क्रियते यैस्तैस्तपोभिस्तदकृतं कृतवती
यदसौ जगत्पतिः शिवो निजे स्वीयेऽपि शरीरे आत्मना स्वेन द्वितीयो द्विसख्यापूरको
जयति वर्धते । एका गौरी द्वितीयस्तु स्वयं भगवान् इत्येकस्मिन्शरीरेऽर्धनारीश्वरोऽभू-
दित्यर्थः । सुभगकरणेति 'आख्यसुभग—' इति करणे ख्युन् । 'अरुद्विपत्—' इति मुम् ।
आत्मनाद्वितीय इत्यत्र 'आत्मनश्च पूरणे' इति तृतीयाया अलुक् । चिरादिति । अनया
गौर्या चिरं तपसित्वा तपश्चरित्वा हरस्य मूर्तिं शरीरमर्थं फलं चक्रं कृतम् । गौर्या
तदर्थं प्राप्ते । यद्वि प्राप्यते तत्फलम् । अर्थं च फलदं कृतम् । तदर्थस्य फलदातृत्वात् ।
'मूर्ते' इति पाठे कायस्यार्थं फलमर्थं च फलदमित्यर्थः स्फुट एव । तपसित्वेति तपश्च-
रतीत्यर्थे 'कर्मणो रोमन्धतपोभ्यां वर्तिचरो' इति क्यङ् । 'क्यस्य विभापा इति
यलोपः । 'वृष—' इति पाठे वृषो वृषभः । विषवरो वासुकिः । 'मूर्तिः काठिन्यकाययो'
इत्यमरः । कदरस्सि इति । 'कतरस्मिन्पुनः सनिवेशे भगवत्याः सर्वमङ्गलाया पा-
णिग्रहणमङ्गलमासीत्' [इति च्छाया ।] इह कतरस्मिन्कुत्र । सनिवेशः स्थानम् ।
सर्वमङ्गला गौरी । ओषधिप्रस्थं हिमालयस्य पादशैलः । नगराजो हिमालयः । संप्रदाता

संप्रदातरि महौषधीमये भूधरे सुखमुवाह पार्वतीम् ।

मूढकङ्कणफणीन्द्रनिर्भयां तारकेश्वरकिशोरशेखरः ॥ ३४ ॥

रामः—आं देवि, इहैव

पितरि निजतुहिनसंपत्कल्पितहेमन्तविभ्रमे गौरी ।

निर्मदमुजंगभूषणमभीषणं प्रियकरं भेजे ॥ ३५ ॥

सीता—(सस्मितम् ।) अज्जउत्त, अवि एदस्सि जेव्व मअणतणुदहण-
वइअरणिरप्पणो फुडमविस्ससन्तीए गोरीए चन्द्रचूडो संघडिदो णिअस-
रीरेण ।

रामः—(विहस्य ।) आं देवि,

एतस्यां हि तुपारभूधरशिरःसीम्नि प्रियार्धेन च

स्वेनार्धेन च तादृशे पशुपतौ वृत्तेऽर्धनारीश्वरे ।

शेषेणार्धयुगेन सप्रहसनं गौरीसखीभिस्तदा

चक्रे दक्षिणवामयोर्विनिमयादन्योऽर्धनारीश्वरः ॥ ३६ ॥

सम्यक्प्रदानकर्ता । संप्रदातरि सतीत्यर्थः । तारकेश्वरश्चन्द्रः । किशोरो बालः । स
शेखर यस्य स हरः सुगन्धकङ्कणसर्पाभयमन्या गौरीं सुखं यथा स्यादेवमुवाह परिणयति
स्म । अमृतरश्मेर्बालत्वेऽपि कन्यादातुर्हिममयत्वान्महौषधीमयत्वाच्च सर्पो निःसहाजस्तेन
त्वभयंमन्याया गौर्याः सुखपरिणय इति भावः । ‘किशोरो बालकेऽपि स्यात्’ इति
शाश्वतः । हेमन्तस्य विभ्रमो विलासो यस्य तस्मिन् । हेमन्ते सर्पा निर्मदा भवन्तीति
प्रसिद्धिः । अभीषणमभयंकरम् । प्रियकर हरहस्तम् । अज्जउत्तेति । ‘आर्यपुत्र,
अप्येतस्मिन्नेव मदनतनुदहनव्यतिकरनिरात्मीय. स्फुटमविश्वसन्त्या गौर्या चन्द्रचूडः
संघटितो निजशरीरेण’ [इति च्छाया ।] इह व्यतिकरः संबन्धस्तेन निरात्मीयोऽस्वीयः ।
‘वइरणिप्पणो’ इति पाठे निष्पन्नवैर । प्राकृते पूर्वनिपातानियमः । चन्द्रचूडो हरः ।
एतस्यामिति । एतस्या हिमालयशिरःसीमाया तादृशे प्रसिद्धे पशुपतौ शिवे प्रिया-
र्थेन स्वेनार्धेन च अर्धनारीश्वरे वृत्ते सति सप्रहसनं साहसं यथा स्यादेवं शेषेणावशि-
ष्टेन गौर्याः शिवस्य चार्धयुगेन दक्षिणवामयोर्विनिमयादन्योन्यपरीवर्तादन्योऽर्धनारीश्वरो
गौरीसखीभिश्चक्रे । कृत इत्यर्थः । दक्षिणेन गौरी, वामेन शकर इति विपर्यासः । अत
एव हासः । अर्धं नार्या अर्धनारी सा ईश्वरा यस्य सोऽर्धनारीश्वरः । न तु अर्धं नारी
यस्येति समासं कृत्वा ईश्वरशब्देन कर्मधारयः । एव हि कपि सति अर्धनारीकेश्वर

अपि च ।

संभोगानतिरिच्यमानविभवो यद्विप्रलम्भो रस-

स्तद्विव्यं मिथुनं परस्परपरिस्यूतं नमस्कुर्महे ।

एकस्याः प्रतिबिम्बसंभृतविपर्यासे मुहुर्दर्पणे

सव्याङ्गस्थितिकौतुकं शमयति स्वामी स यत्रापरः ॥ ३७ ॥

विभीषणः—देव,

स्वच्छन्दैकस्तनश्रीरुभयमतमिलन्मौलिचन्द्रः फणीन्द्र-

प्राचीनावीतवाही सुखयतु भगवानर्धनारीश्वरो वः ।

यस्यार्धे विश्वदाहव्यसनविस्मरं ज्योतिरर्धे कृपोद्य-

द्वाष्पं चान्योन्यवेगप्रहतिसिमसिमाकारि चक्षुस्तृतीयम् ॥ ३८ ॥

इति स्यात् । संभोगेति । तद्विव्यं मिथुनं स्त्रीपुंसौ नमस्कुर्महे । कीदृशम् । परस्परमन्योन्यं परिस्यूतं मिलितम् । यद्विव्यं यस्यार्धे । यस्य विप्रलम्भो रसो विप्रलम्भरूपः शृङ्गारः संभोगात् मिलितस्त्रीपुरुषचेष्टाविशेषरूपादनतिरिच्यमानो विवेक्तुमशक्यो विभवो वैभव यस्य सः । यत्र मिथुने संभोग एव परः शृङ्गारो न विप्रलम्भः । संभोगश्च मिलितस्त्रीपुरुषयोश्चेष्टाविशेषः स चात्र नित्यमेवेति भावः । 'शृङ्गारः शुचिरुज्ज्वलः स्मरकलानिर्वेदसयोगतो हावार्थादुपपद्यते निरुपमाद्भावात्सुखैकाग्र्यः । नारीनायकयोः परस्परभवत्सश्लेषविशेषजः संभोगः स च विप्रलम्भ इति च द्वेधा समुत्कीर्तितः ॥ भ्रूविक्षेपकटाक्षवीक्षणकलास्मेरास्यरोमाङ्घ्रितैरन्यैश्चापि विलासचेष्टितलयैरेषोऽभिनेयो नटैः । संभोगेऽप्यथ विप्रलम्भनविधावस्तु प्रपाताननास्मेरास्यश्रवणोपतापि (?) वचनक्षमात्-ल्पससेवनैः ॥' इति सगीतकल्पतरुः । यत्र मिथुने दर्पणे आदर्शे प्रतिबिम्बे प्रतिकृतौ संभृतं ऊर्जितं । उपदर्शितं इति यावत् । यो विपर्यासो वैपरीत्यं तस्मिन्सति 'एकस्या गौर्याः सव्याङ्गस्थितिकौतुकं वामाङ्गावस्थानकुतूहलमपरं स्वामी शिवः शमयति शान्तं करोति । अयं भावः—शरीरस्य दक्षिणभागं विहाय वामभागे मां धारयतीति स्वसौभाग्याय शुद्धाया गौर्या दर्पणे वामं दक्षिणं दक्षिणं च वामं दृश्यत इत्याशयेन भगवता 'आदर्शं पश्य तावत्, किं दक्षिणभागे धृतासि उत वामभागे' इत्युक्ताया गौर्या आदर्शदर्शने तथा ज्ञानमभूदिति । 'सव्यं दक्षिणवामयो' इति विश्वः । स्वच्छन्देति । भगवानर्धनारीश्वरो वो शुष्मान्सुखयत्विति सवन्धः । कीदृशः । अर्धस्त्रीकत्वात्स्वच्छन्दा स्वतन्त्रा एकस्तनस्य श्रीः शोभा यत्र सः उभयमत उभयस्त्रीकृतः । साधारण इति यावत् । मिलन्मौलिचन्द्रो यस्य सः । फणीन्द्र एव प्राचीनावीतम् । दक्षिणस्कन्धे

१. 'सयोगात्'. २. 'उभयदल-'. ३. 'विस्मरज्योतिः'.

अपि च ।

स्वेदार्द्रवामकुचमण्डलपत्रभङ्ग-

संशोषिदक्षिणकराङ्गुलिभस्मरेणुः ।

स्त्रीपुंनपुंसकपदव्यतिलङ्घनी वः

शंभोस्तनुः सुखयतु प्रकृतिश्चतुर्थी ॥ ३९ ॥

(अन्यतश्च दर्शयन् ।)

आधत्ते दनुसूनुसूदनभुजाकेयूरवज्राङ्कुर-

व्यूहोल्लेखपदावलीवलिमयैरङ्गैर्मुदं मन्दरः ।

आधारीकृतकूर्मपृष्ठकषणप्रक्षीणमूलोऽधुना

जानीमः परतः पयोधिमथनादुच्चैस्तर्रोऽयं गिरिः ॥ ४० ॥

तिर्यग्भावेन परिधानात् । तद्वोढुं शील यस्य सः । ताच्छीलिको णिनिः । 'उपवीत यज्ञ-
सूत्र प्रोद्धृते दक्षिणे करे । प्राचीनावीतमन्यस्मिन्निवीत कण्ठलम्बितम् ॥' इत्यमरः ।
यस्यार्धनारीश्वरस्य तृतीयं चक्षुः अर्धे शिवस्वरूपार्धे जगद्वाहव्यसने विस्मर प्रसरणशीलं
ज्योतिर्ज्वलनस्वरूपम् । व्यसनमासक्तिः । अर्धे च पार्वतीस्वरूपे स्त्रीत्वात् विश्वदाहेन
जाता या कृपा तया उद्यद्वाप्स यस्य तादृशम् । ज्योतिर्वाष्पयोरन्योन्यवेगयोः प्रहत्या
संश्लेषेण सिमसिमारूपशब्दं कर्तुं शील यस्य तादृशमस्ति । अग्नौ तु स्वल्पजलसन्धाना-
त्सिमसिमाशब्दः स्यात् । सिमसिमेत्यव्यक्तानुकरणम् । स्वेदेति । हरस्य तनुर्वं सुख-
यतु । स्त्रीपुंनपुंसकानां पद स्थानं तस्य व्यतिलङ्घनी अतिक्रामिका । त्रितयस्यापि वक्तु-
मशक्यत्वात् । अर्धनारीश्वरतनुर्वं स्त्री । सेश्वरत्वात् । न च पुरुषः । सस्त्रीकत्वात् ।
नापि नपुंसकम् । सेश्वरस्त्रीकत्वात् । अत एव चतुर्थी प्रकृतिः । चतुर्थं लिङ्गमित्यर्थः ।
'प्रकृतिर्ग्रेणिलिङ्गयोः' इति विश्वः । कीदृशी तनुः । हरेण शङ्कारितया गृहीतगौरीस्तनतटे
सात्विकभावाविर्भावादुत्पन्नस्वेदेनाद्रौ वामकुचमण्डलपत्रभङ्गो वामस्तनमण्डलपत्रावली
तत्संशोषी दक्षिणकराङ्गुलिभस्मरेणुर्यत्र सा । आधत्ते इति । अयं मन्दरो गिरिभेदः
अङ्गैर्मुदमाधत्ते । यद्वा अङ्गैर्लक्षितः । कीदृशैः । दनुसूनुर्दानवस्तत्सूदनो विष्णुस्तस्य बाहु-
स्थितकङ्कणहीरकाङ्कुरसमूहस्य उल्लेखपदावली विदारणस्थानपङ्क्तिरेव बलिरुद्रावयववलि-
वली तन्मयैः । उल्लेखो विदारणम् । पद स्थानम् । विष्णुना जलधिमथनार्थं बाहुभिर्वद्धा
कूर्मपृष्ठे मन्दरो धृतस्तदा तद्बाहुहीरकैरेवं लक्ष्यत इति भावः । समुद्रमथनावसरे आधा-
रीकृतं मथनपात्रीकृतं यत्कूर्मपृष्ठं तस्य कषणेन घर्षणेन प्रक्षीणं कृशीभूतमपचितं मूलं
यस्य तादृशो यतः अतः पयोधिमथनात्परतः पूर्वमयं गिरिरुच्चैस्तर्रोऽत्युच्च इति जानीमः ।

रामः—(निर्वर्ण्य सस्मितम् ।)

तत्तादृक्फणिराजरज्जुकषणं संरूढपक्षच्छिदा-

घातारुतुदमप्यहो कथमयं मन्थाचलः सोढवान् ।

एतेनैव दुरात्मना जलनिधेरुत्थाप्य पापामिमां

लक्ष्मीमीश्वरदुर्गतव्यवहृतिव्यस्तं जगन्निर्मितम् ॥ ४१ ॥

सीता—(सोद्वेगम् ।) इमिणा ज्ञेव मत्थुसेसीकिददुद्धसाअरेण चन्द-
मुद्धरिअ पउसिदभत्तुणो इत्थिआजणस्स उवरि चारहली विढत्ता ।

(सर्वे हसन्ति ।)

तत्तादृगिति । तत्प्रसिद्धम् । तादृगतिगुणवत् । फणिराजो वासुकिः । स एव रज्जुर्मे-
थनदोरकम् । कषण घर्षणम् । संरूढ उपचितः । पक्षच्छिदा पक्षच्छेदः । 'इरितो वा'
इत्यङ् । घातः । क्णः । अरुतुद व्रणव्यथाकरम् । नवसंरूढव्रणे घर्षणाद्दुःखं भवत्येवेत्यनु-
भवसिद्धम् । 'विध्वरुषोस्तुदः' इति खश् । 'अरुर्द्विपदजन्तस्य—' इति मुम्, सलोपश्च ।
मन्थाचलो मन्दरः । सोढवान्कथम् । निष्फलमित्यर्थः । यद्वा केन प्रकारेण । अशक्य-
त्वात् । कुतस्तन्निरर्थकमित्यत आह—एतेनैव मन्थाचलेन समुद्रादिमां लक्ष्मीमुत्थाप्य
इदं जगदीश्वरदुर्गतव्यवहारेण व्यस्तमाकुलं निर्मितं कृतम् । लक्ष्म्या अनुत्पत्तौ जगदेक-
प्रकृतिः स्यात् । नतु कोऽपि दुर्गतः कोऽपीश्वर इति । स्त्रीनिन्दामसहमाना सीता च-
न्द्रात्प्राप्तसंतापा पुरुषमपि चन्द्रं निन्दयितुं स्व लक्ष्मीकृत्याह—इमिणा ज्ञेव्वेति ।
'अनेनैव मस्तुशेषीकृतदुग्धसागरेण चन्द्रमुद्धृत्य प्रोषितभर्तृकस्य स्त्रीजनस्योपरि चार-
हली विस्तीर्णा' [इति च्छायाः ।] इह मस्तु तत्कविशेषो दधिजलम् 'घोल' इति प्र-
सिद्धम् । 'मण्डं दधिभव मस्तु' इत्यमरः । तथा च नि सार इत्यर्थः । चारहली पौरुषम् ।
देशीशब्दोऽयम् । ननु सीतायाः स्वात्मानमुद्दिश्य मन्दं पापालम्भं (?) तथा च तस्याः
प्रोषितपतिकात्वमनुपपन्नम् । तथा हि भरतः—'कुतश्चित्कारणाद्यस्याः पतिर्देशान्तरं
गतः । दत्त्वावधिं भृशार्ता सा भवेत्प्रोषितभर्तृका ॥' इति । उच्यते—प्रोषितभर्तृकेति
विरहिण्या उपलक्षणम् । विरहिणी च कान्तसङ्गमप्राप्तवती विप्रलम्भरसमनुभवन्ती
कालं क्षिपतीति स्थितिः । इदं च सीतायामप्यभूदेवेत्युपपन्नम् । यद्वा मायाहेममृगवधार्थं
तद्धारणमेवावधिं दत्त्वा रामे देशान्तरं गतवती भवत्येव तदा सीता प्रोषितभर्तृकेति ।
यद्वा प्रोषिता नाम नवमी नायिका । अष्टौ नायिका इत्युपलक्षणम् । सा च सीतैव ।
तदुक्तं भरते—'प्रवासोऽन्यत्र गमनं भर्तृस्तच्च विशेषणम् । सीता च कथमाचष्टे जनः
प्रोषितभर्तृकाम् ॥ अन्तर्भावमपश्यद्भिः पश्यद्भिर्जनकात्मजाम् । प्रोषिता नाम नवमी
नायिका स्त्रीत्युदाहृतम् ॥ आयोध्यकस्य गृहिणीं राक्षसेन प्रवासिता । प्रवासविप्रलब्धातो

विभीषणः—(तदेव रामसूक्त भावयन् ।) अहह ।

प्रक्षेप्तुमुदधौ लक्ष्मीं भूयोऽपि वलते मनः ।

किं तु प्रक्षिप्त एवायं पुनरायाति चन्द्रमाः ॥ ४२ ॥

(विमृश्य चाकाशे ।)

कस्मैचित्कपटाय कैटभरिपूरःपीठदीर्घालयां

देवि त्वामभिवाद्य कुप्यसि न चेत्तत्किंचिदाचक्ष्महे ।

यत्ते मन्दिरमम्बुजन्म किमिदं विद्यागृहं यच्च ते

नीचान्नीचतरोपसर्पणमपामेतत्किमाचार्यकम् ॥ ४३ ॥

लक्ष्मणः—(सहासम् ।) हन्त, सुरासुरमल्लभटीतूर्यतालनर्तकी सकलराजकुलखलीकारखर्जूला साहसिकजनसहस्रशस्त्रान्धकारखेलनखद्योती मधुमथनजीमूतविलासविद्युलता किमेवमुपालभ्यते । इयं हि

गुणवद्भिः सह संगममुच्चैः पदमासुमुत्सुका लक्ष्मीः ।

वीरकरवालवसतिर्ध्रुवमसिधाराव्रतं चरति ॥ ४४ ॥

भवेत्सीताय नायिका ॥' इति सूक्त सुवचनम् । 'तत्तादृक्कणिराज—' इति । मनः कर्तुं । वलते लगति । किं तु प्रक्षेपोऽस्या अयुक्तः । चन्द्रः प्रक्षिप्तोऽप्यायाति । यतः सूर्याचन्द्रमसौ पश्चिमसमुद्रं प्रविश्य पूर्वसमुद्रेणोत्तिष्ठत इत्यागम । कस्मैचिदिति । हे देवि लक्ष्मि, चेद्यदि न कुप्यसि तदा त्वामभिवाद्य नत्वा किंचिदाचक्ष्महे ब्रूमः । कीदृशी । कस्मैचित्कपटाय । वञ्चनेन लोकविश्वासाथमिति भावः । कैटभरिपुर्विष्णुस्तस्य हृदयपीठमेव दीर्घश्चिरकालीन आलयो निवासस्थानं यस्यास्ताम् । यत्ते मन्दिरं गृहमम्बुजन्म पद्मं किमिदमन्तः कुटिलपत्रसंनिवेशं विद्याभ्यासस्थानम् । अत एव त्वयि कुटिलतेति भावः । यच्च ते नीचान्नीचतरस्योपसर्पणं तत्किमपा जलानामाचार्यकमाचार्यत्वम् । उपदेष्टृत्वमित्यर्थः । यथा आपो नीचान्नीचतरं यान्ति तथा त्वमपीति भावः । अयमाशयः—हरिवक्षसि यच्चिरस्थानं तल्लोकविश्वासाथम् । पद्मे च नीचतरोपसर्पणाध्ययनाय जलसनिधानार्थितया चिरावस्थानम् । अन्यत्र चाञ्चल्यमेवेति । मल्लभटी तूर्यम् । 'मलहली' इति प्रसिद्ध तूर्यं यद्युद्धकाले ताड्यते । राजकुल राजसमूहस्तस्य खलीकारः परिभवस्तत्र खर्जूला कण्डूदायिनी । खर्जू लातीति खर्जूला । 'आतोऽनुपसर्गे कः' । आत्मनिरपेक्षं कर्म साहसम् । साहसेन दीव्यते । 'तेन दीव्यति—' इति ठक् । साहसिकः । तेषां खड्गान्धकारे कृपाणतमसि खेलने क्रीडाया खद्योती ज्योतिरिङ्गणरूपा । अन्यापि खद्योती तमसि खेलतीति ध्वनिः । लक्ष्मीनिमित्तकमेव खड्गादिप्रहरणमिति भावः । मधुमथनो विष्णुः स एव जीमूतो मेघः । खद्योतीत्व विद्युलतात्व च चाञ्चल्य-

सीता—(साभ्यसूयमिव ।) णिअदेव्वदुव्विलासविआरालसो लोओ ल-
च्छीदेवीए दुज्जसवअणाइं गाएदि । (पुरो दर्शयन्ती ।) को एसो दीसदि दि-
असकूडीकिदजोण्हाविच्छद्दपडिरूवो गिरी ।

विभीषणः—देवि,

सोऽयं कैलासशैलः स्फटिकमणिभुवामंशुजालैर्ज्वलद्भि-

श्छाया पीतापि यत्र प्रतिकृतिभिरुपस्थाप्यते पादपानाम् ।

यत्रोपान्तोपसर्पत्तपनकरधृतस्यापि पद्मस्य मुद्रा-

मुद्दामानो दिशन्ति त्रिपुरहरशिरश्चन्द्रलेखामयूखाः ॥ ४५ ॥

रामः—हन्त, शतधा दृश्यमानोऽपि न चक्षुरकौतुकं करोति ।

गिरिः कैलासोऽयं दशवदनकेयूरविलस-

न्मणिश्रेणीपत्राङ्कुरमकरमुद्राङ्कितशिलः ।

अमुष्मिन्नारुह्य स्फटिकमयसर्वाङ्गविमले

निरीक्षन्ते यक्षाः फणिपतिपुरस्यापि चरितम् ॥ ४६ ॥

स्फोरणाय । उच्चैः पद महोत्कर्षेण (महोत्कर्षम्) । करवालः खङ्गः । ध्रुवमुत्प्रेक्षे ।
असिधाराव्रतमसिधारायां सचरणरूप व्रतमित्यर्थः । चरति करोति । णिअदेव्वेति ।
'निजदैवदुर्विलासविचारालसो लोको लक्ष्मीदेव्या दुर्यशोवचनानि गायति । क एष दृश्यते
दिवसकूटीकृतज्योत्स्नाविच्छर्दप्रतिरूपो गिरिः ॥' [इति च्छाया ।] इह दैव भाग्यम् ।
दुर्विलासो दुर्विपाकः । विच्छर्दः समूहः । प्रतिरूपस्तुल्यः । सोऽयमिति । सोऽयं कै-
लासनामा शैलः । अस्तीत्यध्याहार्यम् । यत्र शैले पादपाना वृक्षाणा छाया स्फटिकां-
शुजालैः पीताप्यपहुतापि प्रतिकृतिभिः प्रतिविम्बैरुत्थाप्यते व्यक्तीक्रियते । शून्यनभो-
भागे स्फटिककिरणैरेव वृक्षच्छाया नाशिता । स्फटिकभुवि तु प्रतिविम्बेन गृह्यत इत्यर्थः ।
गिरेरत्युच्चतया रवेरुपान्तगमनम् । करो हस्तो रश्मिश्च । धृत विकासित विधृत च ।
पद्ममब्जम् । मुद्रा संकोचः । त्रिपुरहरो महेशः । लेखा कला तस्या मयूखाः किरणाः ।
प्रकाशकसूर्यकिरणसमीपस्थितान्यपि पद्मानि अतिसनिहितप्रबलमहादेवमस्तकस्थचन्द्र-
किरणा मुद्रयन्तीति भावः । गिरिरिति । केयूरमङ्गदम् । पत्राङ्कुर पत्रावली । मकर-
श्चिह्नविशेषस्तस्य मुद्रया चिह्नेनाङ्किता शिला यस्य सः । अमुष्मिन्कैलासे स्फटिकमय-
सर्वाङ्गविमले आरुह्य यक्षाः फणिपतिपुरस्यापि वासुकिनगरस्य पातालस्यापि व्यवहारं
पश्यन्ति । अत्युच्चत्वात् । यद्वा अतिविमलस्फटिकतेजसा चक्षुस्तेजःप्रसरणस्याप्रतिबन्धा-

अपि च ।

दशमुखभुजदण्डमण्डलीनां दृढपरिपीडनपीतमेखलोऽयम् ।

जलगृहकवितर्दिकासुखानि स्फटिकगिरिगिरिशस्य निर्मिमीते ॥ ४७ ॥

विभीषणः—(सीता प्रति ।) देवि, दृश्यन्ताममी

कैलासाद्रितटीषु धूर्जटिजटालंकारचन्द्राङ्कुर-

ज्योत्स्नाकन्दलिताभिरिन्दुदृपदामद्भिर्नदीमातृकाः ।

गौरीहस्तगुणप्रवृद्धवपुषः पुष्प्यन्ति धात्रेयक-

भ्रातृस्नेहसहोदषण्मुखशिशुकीडासुखाः शाखिनः ॥ ४८ ॥

अपि चास्य नित्यमधित्यकावासी परमेश्वरः ।

सहस्राक्षैरङ्गैर्नमसितरि नीलोत्पलमयी-

मिवात्मानं मालामुपनयति पत्न्यौ मखभुजाम् ।

जिघृक्षौ च कीडारभसिनि कुमारे सह गणै-

र्हसन्वो भद्राणि द्रढयतु मृडानीपरिवृढः ॥ ४९ ॥

दिति भावः । दशमुखेति । दशमुखस्य रावणस्य भुजदण्डमण्डलीनां दृढपरिपीडनेन गाढयन्त्रणेन पीता दुर्वलीकृता मेखला यस्य सोऽयं कैलासो महादेवस्य सलिलगृहं 'जलहरी' इति ख्यातं तदेव वितर्दिका वेदिका तत्सुखानि निर्मिमीते ददाति । 'माङ्माने' । गपः श्रुः । 'भृन्नामि' इतीत्त्वम् । जलनाड्या रावणभुजमण्डलीयन्त्रणेनोर्ध्वगमनाद्वारागृहसुखमिति भावः । 'स्याद्वितर्दिस्तु वेदिका' इत्यमरः । कैलासेति । अमी शाखिनो वृक्षाः कैलासपर्वतस्य तटीषु पुष्प्यन्ति पुष्पवन्तो भवन्ति । महादेवजटालकारीभूतो यश्चन्द्राङ्कुरस्तस्य ज्योत्स्नया कन्दलिताभिः पल्लविताभिरिन्दुदृपदा चन्द्रकान्तमणीनामद्भिर्जलैर्नदीमातृकाः । नदी माता परिपालिका येषां ते । चन्द्रकान्तप्रसरणजलप्रवाहो नदीत्वेन रूपितः । गौर्या हस्तगुणेन भद्रकहस्तकर्मणा प्रवृद्धवपुषः । अत एव धात्रेयकभ्राता कार्तिकेयः । तन्मात्रा गौर्या शाखिना पोषणात् । धात्री उपमाता गौरी । धात्रेयकभ्रातृस्नेहेन हेतुना सहोद सहप्राप्तं षण्मुखशिशुकीडासुखं यैस्ते । यादृश सुखं गौरीतः षण्मुखेन लब्धं तादृश शाखिभिरपि तैस्तेन सहैव लब्धमिति भावः । गिरिरूपरिभूरधित्यका । 'उपत्यकाद्वेरासन्ना भूमिरुर्ध्वमधित्यका' इत्यमरः । सहस्राक्षैरिति । सहस्रमक्षीणि येषु तादृशैरङ्गैः कायावयवैर्नमसितरि नतिं कुर्वेति सति मखभुजा पत्न्यौ इन्द्रे आत्मानं स्व चक्षुषां नीलोत्पलसाम्यानीलोत्पलमयीमिव मालारूपासुपनयति सति

किं च ।

यन्नाट्यभ्रमिघूर्णमानवसुधाचक्राधिरूढे भृशं

मेरौ पार्श्वनिविष्टवासरनिशाचके परिभ्राम्यति ।

तैजस्यस्तडितो भवन्तु शतशो दृष्टा हि जाताः कथं

तामस्योऽपि स वः पुनातु जगतामन्तेष्टियज्वा विभुः ॥ ५० ॥

लक्ष्मणः—

जयति परिमुषितलक्ष्मा भयादनुपसर्पतेव हरिणेन ।

इह केसरिकरजाङ्कुरकुटिला हरमौलिविधुलेखा ॥ ५१ ॥

सीता—(सपरिहासम् ।) एदस्स दंदसूअणरकरोडिमुण्डमालामण्डणस्स मसाणवासिणो भूसणता ज्जेव्व रोहिणीवल्लहस्स कलंको, किं तवस्सिणा कुरङ्गएण ।

क्रीडारभसिनि कुमारे कार्तिकेये ता च पद्ममालाभ्रमेण जिघृक्षौ ग्रहीतुमिच्छौ सति हसन्सन् मृडानीप्रभुर्महेशो वो युष्माक कल्याणानि द्रढयत्वित्यर्थः । नमसितरीति 'नमो वरिव—' इति क्यच् । 'यस्य हल' इति यलोप । परिवृढः प्रभु । 'प्रभौ परिवृढ' इति निपातनम् । यन्नाट्येति । स भगवान् अन्तेष्टिरन्तयज्ञ प्रलयनामा तस्य यज्वा याज्ञिको विभु सर्वव्यापी महादेवो वो युष्मान्पुनातु । यस्य प्रलयार्थं नाट्ये भ्रम्या मण्डलीभ्रमेण घूर्णमान भ्रमित यद्भूचक्र तत्राधिरूढे मेरौ सुमेरौ अत एव भृशमत्यर्थं भ्राम्यति सति तैजस्यस्तेजोविकारास्तडितो विद्युतो भवन्तु । हि यतस्ता शतशो बहुधा दृष्टाः । तामस्यस्तमोविकारा अपि तडितः कथं भवन्तु । अदृष्टपूर्वत्वात् । तथापि दृश्यन्त इत्याश्चर्यम् । ननु कथं तैजस्यस्तामस्यश्च तडितो भवन्तीत्यत आह— मेरौ कीदृशे । पार्श्वे समीपे निविष्टाभ्यां दिनरात्रिभ्यां चित्रे कर्तुरे । अयमाशयः परमेश्वरनाट्येन परिभ्राम्यति सुमेरौ समीपस्थितदिवसरात्र्योरपि भ्रमणेन यथाक्रमं तैजस्यस्तामस्यश्च तडितो जाता इति । जयतीति । इह केलासतटीभूमौ शिवशिरः-शशिलेखा जयति । कीदृशी । सिंहनखाग्रवत्कुटिला वक्रा । अत एव सिंहनखभ्रमजन्यत्रासादनुपसर्पतेव पलायमानेनेव हरिणेन परिमुषितं लक्ष्म कलङ्को यस्य तादृशी । हरिणेनेति 'प्रकृत्यादिभ्य उपसङ्ख्यानम्' इति तृतीया । करजो नखः । अनुपसर्पतेवेत्यत्र श्वशब्द उत्प्रेक्षायाम् । 'अन्यथैव स्थिता वृत्तिश्चेतनस्येतरस्य वा । अन्यथात्प्रेक्ष्यते या तु तामुत्प्रेक्षा विदुर्बुधा ॥ 'मन्ये शङ्के ध्रुव प्रायो नूनमित्येवमादिभिः । उत्प्रेक्षा व्यज्यते शब्दैरिवशब्दोऽपि तादृशः ॥' इति दण्डी । वस्तुतस्तु—हरशिरःस्थितचन्द्रलेखाया कलङ्को न वर्तत एवेति तत्रोत्प्रेक्षा । एदस्सेति । 'एतस्य ददगङ्गनरकरोटिमुण्डमाला-

विभीषणः—(विहस्य ।) शङ्के भगवानपि न मृगाङ्गमलंकारकामः कल्यति । तथा हि ।

सहचरपिशाचपरिपत्प्रसत्तये कामचारतो रजनीम् ।

कारयितुमिव कपाली शिरसि निशाकरमयं वहति ॥ ५२ ॥

(सर्वे हसन्ति ।)

रामः (सबहुमानम् ।)

श्रीकण्ठस्य कपर्दवन्धनपरिश्रान्तोरगग्रामणी-

संदष्टां मुकुटावतंसकलिकां वन्दे कलामैन्दवीम् ।

या बिम्बप्रतिपूरणाय परितो निष्पीड्य संदंशिका-

यन्त्रेणैव ललाटलोचनशिखिज्वालाभिरावर्त्यते ॥ ५३ ॥

(पुष्पक प्रति ।) विमानराज, मनागुन्नम्यताम् । अलोकयतु मैथिली सुमेरु-
शिखराणि ।

विभीषणः—(सीता प्रति ।) देवि पश्य पश्य ।

मण्डनस्य श्मशानवासिनो भूषणतैव रोहिणीवल्लभस्य कलङ्कः, किं तपस्विना कुरङ्गकेण' [इति च्छाया ।] इह ददशक. सर्प. । नरकरोटिर्ब्रह्मकपालास्थि । 'लडआ' इति प्रसिद्धा । रोहिणीवल्लभश्चन्द्र. । तपस्विना वराकेण । कुरङ्गकेणाल्पहरिणेन । अल्पार्थे कन् । 'भूषणताविलम्बनमेव' इति पाठे अलकरणतारूप विडम्बन धर्षणमेव कलङ्क इत्यर्थः । कल्यति धारयति । सहचरो द्वितीयः । परिपत्समूहः । प्रसत्ति प्रसन्नता । कामचारत इच्छात । पिशाचानां रात्रिचरत्वाच्चन्द्रोऽप्यय निशा करोत्विति कृत्वा शिवश्चन्द्र व-
हति । एतदेव निशाकरपदोपादाने बीजम् । इवेत्युत्प्रेक्षायाम् । सबहुमान सादरम् ।
श्रीकण्ठस्येति । ऐन्दवीमिन्दुखवन्धिनीं कला वन्दे नमामि स्तौमि वा । श्रीकण्ठस्य गिवस्य कपर्दवन्धनेन जटाजूटसयमनेन परिश्रान्तो य उरगग्रामणी सर्पराजो वासुकि-
रतेन सदष्टा कवलिताम् । अवतसो भूषणम् । कलिकेव कलिका । या कला बिम्बप्र-
तिपूरणाय अर्थाच्चन्द्रस्य संपूर्ण मण्डल कर्तुं सदशिका 'सडासी' इति प्रसिद्धा सा च
वासुकिरेव तद्रूपयन्त्रेण निष्पीड्य यन्त्रयित्वा महेशस्य ललाटलोचनज्वालाभिरावर्त्यते
द्रवीक्रियत इव । अन्यदपि हिरण्यादिक किञ्चित्पूरणाय सदशिकया धृत्वाग्निभिरावर्त्यत
इति ध्वनिः । 'ग्रामणीर्नापिते प्रभौ' इति विश्वः । 'उग्र- कपर्दी श्रीकण्ठ' इत्यमरः ।

१. 'तथाहि' इति पुस्तकान्तरेषु नास्ति. २. 'शिरोनिशाकर'. ३. 'उत्क्षम्यताम्';
'उत्ताम्यताम्'. ४. 'अवलोकयतु'.

मेरोर्मेदुरयन्ति संमदमधःसंपातिभिर्ज्योतिषा-

माटोपैर्विंटपोपरिस्थिततरुच्छायाभृतोऽधित्यकाः ।

निष्पीतासु च मासि मासि विबुधैरिन्दोः कलासु क्रमा-

दुद्दामप्लवमानलाञ्छनमृगच्छिन्नाग्रदर्भाङ्कुराः ॥ ५४ ॥

लक्ष्मणः—(सीतां प्रति ।)

एतासु पर्वतनितम्बतटीषु पश्य

मध्यंदिनेऽपि हरिचन्दनवाटिकेयम् ।

पक्षस्थितद्युमणिविम्बतयातिदीर्घ-

च्छायावितानमधुरा मुदमादधाति ॥ ५५ ॥

अपि च ।

भूमेः स्वर्णतया फलोत्तरतरुस्मेरस्य मेरोस्तटी-

सीमन्तोऽयमनूरुसारथिरथप्रस्थानघण्टापथः ।

अस्मिन्नुद्भियते कथंचन ह्यैरुद्दामचण्डातप-

ज्वालाजालविलीनकाञ्चनशिलाजम्बालमग्नः प्रधिः ॥ ५६ ॥

‘कपादोऽस्य जटाजूट’ इत्यपि । उन्नम्यतामूर्ध्वं गम्यताम् । मेरोरिति । अधित्यकाः पर्वतोर्ध्वभूमयः । मेरो. सपद हर्षं सपद शोभा वा मेदुरयन्ति उपचितीकुर्वन्ति । कीदृश्य । अध संपातिभिरध सचारिभिः सूर्यादीनां ज्योतिषा तेजसामाटोपैः समूहैर्हेतुभूतैः शाखोपरिस्थिततरुच्छाया विभ्रति यास्ता । यदा ज्योतिरूर्ध्वं तदाधश्छाया, यदा चाधस्तेजस्तदोपरिच्छाया । अत्र च मेरोरुच्चतया शैलाग्रस्थितवृक्षाणामवो ज्योतिषामाटोपादूर्ध्वमेव च्छाया । तेन च्छायानां स्थिरत्वमिति भावः । मासि मासि प्रतिमासम् ‘पद्मोमासू-’ इत्यादिना मासशब्दस्य हलन्तो मासुआदेशः । निष्पीतासु भक्षितासु । यथापर्यायपीतस्य सुरैर्हिमाशोरिति । विबुधैर्देवैः । उद्दाम उद्भटः । मृगस्योद्दामत्व प्रतिबन्धकचन्द्रभक्षणात् । दर्भं कुश । एतास्त्विति । नितम्बः कटकम् । ‘कटकोऽस्त्री नितम्बोऽद्रे.’ इत्यमरः । मध्यंदिने दिनमध्ये । मध्यशब्दादौणादिको दिनप्रत्ययः । हरिचन्दनं देवदारुभेदः । पक्ष. सुमेरो. पार्श्वम् । युमणि. सूर्यः । छाया प्रतिविम्बम् । वितानो विस्तारः । मधुरा मनोज्ञा । अन्यत्र प्रातः सायंकालयोर्दृक्छाया दीर्घा । अत्र तु रवेः पार्श्वस्थतया मध्याह्नेऽपि सा दीर्घेति हर्ष इति भावः । भूमेरिति । अयं मेरोस्तटीसीमन्तस्तटीरेखा । स्त्रीकेशरचनारेखायां सीमन्तशब्दो मुख्यः । इह तु लक्षणया रेखामात्रे प्रयुक्त इति । भूमेः स्वर्णतया फलोत्तरा फलप्रधाना ये तरवस्तैः स्मेरस्य

१. मूलपुस्तकेष्वयं श्लोकः ‘भूमेः स्वर्णतया-’ इत्याद्यग्रिमश्लोकादनन्तरं वर्तते.

(निरूप्य च सहर्षस्मितम् ।) कथमुपर्युपरि पुष्करावर्तकानभ्रमुवल्लभः । (विमृश्य ।)

अद्यायं विवुधेन्द्रवान्धववधूसंभुक्तसंतानक-

स्रग्दाम्नीममरावतीं विहरते निर्वैरमैरावणः ।

यं दोर्मात्रपरिच्छदो युधि मुदोत्क्षिप्य प्रतीच्छन्मुहुः

संतेने दशभिर्निजैरपि मुखैः साराविणं रावणः ॥ ५७ ॥

सहासस्य । स्वर्णादिप्रदेशे तरुणा फलोपचय इति प्रसिद्धिः । अनूरुसारथेः सूर्यस्य रथानां प्रस्थाने गमने घण्टापथो राजमार्गः । अस्मिन्सीमन्ते ह्यैरश्वैः अर्थादादित्यस्य प्रधिश्चक्रान्तः कथञ्चन कष्टसृष्ट्या उद्भ्रियते उत्तोल्यते । उद्दामा उद्भटा या चण्डातप-ज्वाला सूर्याचिंस्तस्याः समूहस्तेन विलीना आवर्तिता द्रवीभूतेति यावत् । काञ्चन-शिला सुवर्णप्रस्तरः । सैव जम्बालः कर्दमः । तत्र मग्नः । तथा च कर्दममग्नत्वात्कष्टेनो-द्भ्रियत इति भावः । 'घण्टापथः संसरणम्' इत्यमरः । 'नेमिः स्त्री स्यात्प्रधिः पुमान्' इति च । उपर्युपरीति 'उपर्यध्यधसः सामीप्ये' इति द्विरुक्तिः । पुष्करावर्तकान्मेघभेदान् । 'पुष्करावर्तका मेघाः पुण्यवारिप्रवर्षिणः' इति ज्योतिःशास्त्रम् । 'उभसर्वतसोः-' इत्यादिना द्वितीया । अभ्रमुवल्लभ ऐरावतः । ऐरावतस्य पुष्करावर्तको वाहनमिति प्रसिद्धिः । अद्यायमिति । ऐरावण ऐरावतः निर्वैरं शत्रुशून्यं यथा स्यादेवममरावतीमिन्द्रनगरीं विहरते । भ्रमतीत्यर्थः । कर्त्रभिप्राये तद् । विवुधेन्द्र इन्द्रस्तस्य वान्धवो मित्रं देवा-स्तेषां वध्वोऽप्सरसस्तामिः सभुक्तमुपभुक्तं संतानको देववृक्षो देवपुष्प वा तस्य स्रग्दाम स्रगेव । वज्राशनिन्यायात् । यद्वा स्रजो मालाया दाम समूहः । यद्वा स्रजा दाम वेष्टनं यत्र तादृशीम् । यमैरावणं दोर्मात्रपरिच्छदो भुजैकसहायो रावणो युधि सङ्ग्रामे मुदा हर्षेणोत्क्षिप्योर्ध्वं नीत्वा वारं वारं प्रतीच्छन्सन् स्त्रीयैर्दशभिर्मुखैः साराविणं सभूय रव-संतेने वितनुते स्म । साराविणमिति 'अभिविधौ भावः इनुण्' । 'अणिनुण' इति स्वा-र्थेऽणि 'अर्ण्यनपत्ये' इति प्रकृतिभावान्न टिलोपः । 'सरावो बहुभिः कृतः' इत्यमरः । ननु 'दामहायनान्ताच्च' इत्यत्र 'सख्याव्ययादे' इत्यनुवर्तते तत्कथं दाम्नीत्यत्र ङीष् । मैवम् । 'डावुभाभ्यामन्यतरस्याम्' इत्यतोऽन्यतरस्याग्रहणादसख्याव्ययादेरपि 'दामहा-यनान्ताच्च' इति ङीपो विधानात् । विहरत इत्यत्र यद्यपि विपूर्वस्य हरतेरकर्मकत्वम् । 'वि-हरति हरिरेह सरसि वसन्ते' इत्यादौ तथा दर्शनात् । तथापि तत्र क्रीडार्थतया विहरतेः प्रयोगः । अत्र तु भ्रमणार्थतया । तथा च सकर्मकत्वमेव । भ्रमणार्थता च धातोरनेका-र्थत्वात् । 'उपसर्गेण धात्वर्थो बलादन्यत्र नीयते' इति न्यायाद्वा । न च विहरतेः क्री-डाया रुढेस्तत्प्रागे रुढिच्युतक स्यादिति साप्रतः विहरतेर्नानार्थत्वात् । तथाहि मेदिनी-कर — 'विहारो भ्रमणे स्कन्धे लीलायां मुगतालये' इति । यद्वा देशे अत्यन्तसयोगे

सुग्रीवः—सत्यमगोचरे गिरां दशकण्ठक्रीडितानि ।

एकैके निवसन्ति ते भुजभृतः कस्मै निगृह्यामहे

वीरक्षेत्रमियं पुनर्वसुमती पौलस्त्यमाविभ्रती ।

वाली त्वाह्वयमानमेनमपि यच्चक्रे कृते चक्षुषी

पश्यामः श्रवसी कृते च शृणुमस्तद्वक्तुमल्पे वयम् ॥ ५८ ॥

रामः—(सबहुमानम् ।)

स किं वाच्यो वाली भुजकुलिशमूलेन दैशतो

दशग्रीवं यस्य प्रतिजलधि संध्याविधिरभूत् ।

कथं वा निर्वाच्यः स च दशमुखो यस्य दमने

मनागासीद्वालिव्ययचरितमेवोपकरणम् ॥ ५९ ॥

सीता—(राम प्रति ।) अज्जउत्त, किं उण एदं दल्लिदकप्पूरसलाआम-
लक्कगोरअं गअणङ्गणे दीसइ ।

द्वितीया । ‘कालभावाध्वदेशानाम्’ इति न्यायात् । तथा चामरावती प्राप्य विहार करो-
तीत्यर्थः । अगोचरे अविषये । एकैक इति । एकैके अनेके ते भुजवलभृतो बाहुवल-
धारिणो निवसन्ति । तेषु मध्ये इत्यर्थात् । कस्मै निगृह्यामहे कुत्सा कुर्मः । कस्मै इत्यत्र
‘क्रियाग्रहणमपि कर्तव्यम्’ इति सप्रदानता । ‘ग्रह गृह् कुत्मायाम्’ । इय पुनर्भूमी रावणं
दधाना वीरक्षेत्र वीराणां स्थानमस्ति । वाली पुनरेनमपि रावणमपि आह्वयमानं स्पर्ध-
मानं यच्चक्रे यादृश परिभवभाजनं कृतवान् । कक्षास्थमित्यर्थः । तच्चक्षुषी कृते इति
कृत्वा पश्यामः । श्रवसी कर्णौ कृते इति कृत्वा शृणुमः । वक्तुं तद्वयमल्पे असमर्था
एव । श्रवणौ चक्षुषी च द्वे द्वे इति श्रुतं दृष्टं च । एकैकैव तु मुखेन कथं रावणं च
भवो वालिपराक्रमश्च वक्तुं शक्यः । बहुभिरेव मुखैर्वक्तुं शक्यत इति भाष्यत्रोद्देशो न
इत्यत्र ‘प्रथमचरम-’ इत्यादिना जसि सर्वनामसज्ञा । स किमिति । किं वाच्यं ।
अपि तु वक्तुमेव न शक्यः । भुज एव कुलिशं वज्रम् । दशतः पीडयतः । प्रतिजलधि
समुद्रे समुद्रे । वीप्सायामव्ययीभावः । रावणं कक्षायां निक्षिप्य प्रतिसमुद्रं वाली संध्या-
वन्दनं कृतवानिति प्रसिद्धिः । दमने मारणे । व्ययो विनाशः । चरितमाचरणम् । मना-
गेकदेशतः । उपकरणं रावणवधकरणमित्यर्थः । रावणजेतृविनाशे सति रावणस्य
सुकरत्वादिति भावः । तथा च येन वालिना रावणं कक्षायां निक्षिप्य दत्तः स वाली
यथा नाशितस्तथैवायं रावणोऽपीति रावणस्य शौर्योत्कर्षं प्रतिपादितः । अज्जउत्तेति ।
‘आर्यपुत्र, किं पुनरेतद्दलितकर्पूरगलाकाखण्डगौरं गगनाङ्गणे दृश्यते’ [इति च्छायाः ।]
इह दलिता भग्नाः । शलाका. काष्ठिका ‘सराग’ इति ख्याता । ‘छत्रादिकाष्टीशरयोः
शलाका’ इति मेदिनीकरः । मल्लक इति देशी खण्डवाचकः । गौरं शुभ्रम् । अवदातः

विभीषणः—(सीतां प्रति ।) देवि, चन्द्रलोकोपकण्ठमधिरूढो विमान-
राजः । दृश्यतां च भगवानयम् ।

यं प्राक्प्रत्यगवागुदञ्चि ककुभां नामानि संविभ्रतं
ज्योत्स्नाजालझलञ्जलाभिरभितो लुम्पन्तमन्धं तमः ।

प्राचीनादचलादितस्त्रिजगतामालोकबीजाद्बहि-

निर्यान्तं हरिणाङ्गमङ्कुरमिव द्रष्टुं जनो जीवति ॥ ६० ॥

अपि च ।

स श्रीकण्ठकिरीटकुट्टिमपरिष्कारप्रदीपाङ्कुरो

देवः कैरववन्धुरन्धतमसप्राग्भारकुक्षिभरिः ।

संस्कर्ता निजकान्तिमौक्तिकमणिश्रेणीभिरेणीदृशां

गीर्वाणाधिपतेः सुधारसवतीपौरोगवः प्रोदगात् ॥ ६१ ॥

सितो गौरः' इत्यमर । उपकण्ठः समीपम् । यमित्यादि । यं हरिणाङ्गं द्रष्टुं जनो जीव-
तीत्यन्वयः । कीदृशम् । प्राक् प्राची, प्रत्यक् प्रतीची, अवाक् दक्षिणा, उदक् उत्तरा,
एवंरूपाणि ककुभा दिशां नामानि संविभ्रतं धारयन्तम् । प्राच्यादिव्यपदेशस्य चन्द्र-
सूर्यादिनिमित्तकत्वात् । यत्र प्रथममश्नति चन्द्रः स प्राक् । यत्र प्रतीपमश्नति स प्रत्यक्,
यत्रावाश्नति तिर्यग्याति सोऽवाक् । यत्रोत्तरमश्नति स उदग्देश इति व्युत्पत्तेः । इह 'द-
क्षिणस्यामवाच्येव' इति विश्वप्रकाशकोषादवपूर्वस्याश्चतेरधःप्रदेशार्थत्वात् 'अवाङ्मुखस्यो-
य ३ पुष्पवृष्टिः' इत्यादौ तथा निर्णयादक्षिणादिग्वाचकोऽवाक्शब्द इत्यवधेयम् । ज्यो-
हर्षेणाति-य झलञ्जलाभिरास्फालैः । आघातैरिति यावत् । अभितः सर्वतोऽधतमो
सुतेने वित्तु-गो-र लुम्पन्त नाशयन्तम् । प्राचीनात्पूर्वदेशोद्भवादितोऽस्मात्पूर्वतान्निर्यान्तमुद्य-
न्तम् । आलोकबीजाद्दर्शनकारणात् । कीदृशम् । अङ्कुरमिव अङ्कुरतुल्यम् । अन्यो-
ऽप्यङ्कुरो बीजाद्बहिर्निर्गच्छन् दृश्यत इति ध्वनिः । 'स्यादास्फाले झलञ्जला' इति हारा-
वली । 'आलोकौ दर्शनोद्योतौ' इत्यमरः । स श्रीकण्ठेति । सोऽयं कैरववन्धुश्चन्द्रः
प्रोदगादुदितः । श्रीकण्ठस्य शिवस्य यत्किरीटं मुकुटं तदेव कुट्टिमं गृहभेदो भूमीकर्म
वा तस्य परिष्कारे प्रदीपाङ्कुर इव प्रदीपकलिकेवैत्युत्प्रेक्षा । अन्यस्यापि कुट्टिमस्य रात्रौ
परिष्कारः प्रदीपेन क्रियत इति ध्वनिः । अन्धतमसानां गाढान्धकाराणां यः प्राग्भारः
प्राचुर्यं तेन कुक्षिभरिः । अशेषान्धकारनाशक इति भावः । निजकान्तिरेव मौक्तिकम-
णिश्रेणी तथा अङ्गनाना संस्कर्ता अलकर्ता । 'संपर्युपेभ्यः करोतौ भूपणे' इति सुट् ।
गीर्वाणाधिपतेरिन्द्रस्य सुधारसवती अमृतपाकस्थानं तस्य पौरोगवो महानसाधिपः ।

अपि च ।

प्राणायामोपदेष्टा सरसिरुहवने यौवनोन्मादलीला-

गोष्ठीनां पीठमर्दस्त्रिभुवनवनितानेत्रयोः प्रातराशः ।

कामायुष्टोमयज्वा शमितकुमुदिनीमौनमुद्रानुरागः

शृङ्गाराद्वैतवादी विभवति भगवानेष पीयूषभानुः ॥ ६२ ॥

लक्ष्मणः—(विलोक्य सकौतुकम् ।)

कर्णोत्तंसयवाङ्कुरं करतले कृत्वा हसित्वा मिथः

संहृतः पुरुहूतपौरयुवतीवर्गेण कौतूहलात् ।

ग्रासार्तिक्षुभितोऽयमङ्कहरिणः कुर्वीत किं किं कला-

कन्थामिन्दुमयीमजस्रघटनोद्धाटश्लथावस्थिताम् ॥ ६३ ॥

‘रसवती पाकस्थानं सहानसम्’ इत्यमरः । ‘पौरोगवस्तदध्यक्षः’ इति च । प्राणायामेति । एष पीयूषभानुश्चन्द्रो विभवति उदेति । सरसिरुहवने प्राणायामोपदेष्टा पद्मवने निमीलनमौनकथकः । प्राणायामे हि नेत्रनिमीलन मौनं च क्रियते । ‘स निमीलितदृष्टौ नी प्राणायामान्समभ्यसेत्’ इति स्मृतेः । यौवनोन्मादे या लीला विलासस्तदर्थं या गोष्ठी मेलक तस्याः पीठमर्दोऽनुनायकविशेषः । तथा च भरतः—‘पीठमर्दो विटश्चैव विदूषक इति त्रयः । शृङ्गारे नर्मसचिवा नायकस्यानुनायकाः ॥’ इति । यथा मालतीमाधवे मकरन्दः पीठमर्दः । पुनः कीदृशः । त्रिभुवनवनिताना त्रैलोक्यस्त्रीणां नेत्रयोर्लोचनयोः—‘स्तनादीनां द्विष्टा जातिः’ इत्युक्तत्वात्स्त्रीणां बहुत्वेऽपि नेत्रयोरिति जात्यपेक्षया उक्तं च प्रातराशः प्रातर्भोजनम् । नेत्रयोरिति द्विवचनेन तासां सुखित्वं प्रत्येकमेव यत्रोद्वेगो न यथा लोकाः किञ्चिद्भुक्त्वैव दारेषु सुखं प्रवर्तन्ते तथैता अपि चन्द्रं दृष्ट्वा कामकलिपूत-हन्त इति भावः । ‘प्रातराशः कल्यवर्तं प्रातर्भोजनमित्यपि’ इति हारावली । कदर्प-स्यायुष्टोम आयुर्वर्धको यागस्तस्य यज्वा कर्ता । ‘ज्योतिरायुषः स्तोमः’ इति पत्वम् । भूयः किभूतः । शमितः कुमुदिनीनां मौनं तूष्णींभावस्तद्रूपा मुद्रा मीलनग्रहस्तदनुरागो येन स तथा । पुनः कीदृशः । शृङ्गाराद्वैतवादी शृङ्गार एव परं नान्यः कश्चिदस इति वादकः । कर्णोत्तंसेति । अयमङ्कहरिणः इन्दुमर्या कलाकन्था कलया या कन्था कन्धेव कन्था इति प्रसिद्धा ता किं किं कीदृशीं कीदृशीं कुर्वीत । अपि तु यवाङ्कुरभक्षणाय निरन्तरचलनाद्विपर्यस्ता कुर्वीतेति भावः । बहुगो निर्माणे उद्धाटश्लथालनं तेन श्लथीभूय स्थिताम् । कृष्णपक्षे प्रत्यहमेव कलया आकर्षणात् श्लथत्वम् ।

सुग्रीवः—

रोमन्थप्रचलौष्ठसंपुटसुखासीनश्चिरं कौतुका-

दृष्ट्वा सिद्धवधूभिरङ्कहरिणन्तालैरथोन्नतः ।

मा भाङ्गीदनुमासनव्यघटनानिःसंधिवन्धं वपुः

शीतांशोः क्षुभितस्तु शल्यवदयं दुःखाय वर्तिष्यते ॥ ६४ ॥

अपि च ।

एतस्य कलमेकाममृतमयूखस्य पार्वतीरमणः ।

वर्णावलिमिव वहति प्रतिमासं घट्यमानस्य ॥ ६५ ॥

रामः—(सादरं प्रणम्य ।)

त्वं गीर्वाणगणाय नित्यममृतश्राद्धं भवद्दीधिति-

र्धात्रीकर्म च वीरुधां विदधती धत्ते जगज्जीवितम् ।

सोम त्वामनिधाय मूर्धनि भवेत्कः कालकूटं गिल-

न्कण्ठे तच्छलकालपाशवल्यालीढोऽपि मृत्युञ्जयः ॥ ६६ ॥

(सीतां प्रति ।)

नेत्राणां मधुपर्कसत्रमुदधेः सर्वाङ्गमेदस्करः

शृङ्गारस्य रसायनं मखभुजां पीयूषगङ्गापतिः ।

अयमङ्कहरिणः गीताशो. शरीर मा भाङ्गीत् मा भग्न कुर्यात् । तु पुनः
जलेन सन् शल्यवद्दुःखाय वर्तिष्यते । भङ्गहेतुविशेषणमाह—रोमन्थेत्यादि ।
लहस्तद्वयसयोगजन्यगच्छभेदः । वपुः कीदृशम् । अनुमास प्रतिमासं या नव्यघटना
हर्षेणादिन् तथा निःसंधिः संधिगून्य वन्धो यत्र तादृशम् । वर्णावलिमिव । यावतो
संतेने वित्तुत्तस्तावदक्षरपङ्क्तिमिवेत्यर्थः । घट्यमानस्य क्रियमाणस्य । त्वमिति । हे
सोम, त्वं गीर्वाणायामृतश्राद्धममृतरूपं हव्यम् । असीति शेषः । 'हव्ये कव्ये भवेच्छ्राद्धम्'
इति विश्वः । भवतो दीधितिः किरणो जगता जीवित प्राणान्धत्ते । कीदृशी । वीरुधां
लतानां धात्री उपमाता तत्कर्म परिपालनस्वरूपं विदधती कुर्वाणा । जलेन चन्द्रते-
जसा च वृक्षा जीवन्तीति ध्वनिः । त्वां मूर्धनि मस्तके अनिधायाधृत्वा कालकूटं विष-
भेदं गिलन्सन् कण्ठे गले तच्छलेन कालकूटव्याजेन यमपाशवल्यानेन यमरज्जुवेष्टनेना-
लीढ आस्वादितोऽपि मृत्युञ्जयो मृत्योर्जिता को भवेत् । अपि तु न कोऽपि जीवेदित्यर्थः ।
तथा च भगवानेव निवस्त्वां मूर्धनि निधायामृतरूपकिरणवारणाद्विषमपि गिलजीवतीति
भावः । नेत्राणामिति । अयं दाक्षायणीनायकस्तारापतिश्चन्द्रः । अस्तीति शेषः । किं
स्तुमहे कथं स्तुमहे । तमिति शेषः । अपि त्वतिगुणजालितया स्तोतुमेवैनं न पारयामः ।
कीदृशः । नेत्राणामानन्ददायित्वेन मधुपर्कस्य दधिमधुघृतस्वरूपस्य सत्रं यज्ञः सदा भोज-

देवः किं स्तुमहे महेश्वरशिरोनेपथ्यरत्नाङ्कुरः

क्षीरोदार्णवशुक्तिमौक्तिकमयं दाक्षायणीनायकः ॥ ६७ ॥

सीता—(हसन्ती ।) अज्जउत्त, समाणकुलसीलरूवजोव्वणाणं वि स-
वत्तीणं सीसे दिण्णो घण्णाए दक्खगोत्तधवलाए रोहिणीए चलणो । जेण
रोहिणीरमणो जेव्व भअवं चन्दो सुणीअदि ।

रामः—(विहस्य ।) आं जानकि,

प्रियोपभोगतुल्येऽपि ताराणां सप्तविंशतेः ।

धत्ते किमपि सौभाग्यमञ्जरीमिह रोहिणी ॥ ६८ ॥

(स्पर्शं च रूपयन् ।)

दलितकुमुदकोषोदञ्चदूष्मोपचार-

क्षणशमितचकोरीचन्द्रिकापानजाड्याः ।

अभिस्रमरमृगाक्षीमूकदूत्यः स्वदन्ते

शशिमणिमकरन्दोत्कन्दलाश्चन्द्रभासः ॥ ६९ ॥

नशाला वा । 'सतर' इति यस्य प्रसिद्धिः । 'सत्रमाच्छादने यजे सदादाने वनेऽपि च'
इत्यमरः । उदधे समुद्रस्य मेदो मासवृद्धिस्तत्कारकः । 'नित्य समासे—' इति सत्वम्
रसायन सदा क्रियमाणपुष्टिप्रदमौषधम् । पीयूषस्य गज्जा गृह तत्पतिः । यद्यपि 'गज्जा
तु मदिरागृहम्' इत्यमराद्गज्जाशब्दो मदिरागृहे रूढस्तथापि लक्षणया योग्यतया वा
गृहमात्रपरोऽत्र । यद्वा गज्जा खनि । 'गज्जा खनौ सुरागेहे' इति मेदिनीकरः । नेपथ्य
प्रसाधनम् । 'आकल्पवेष्टौ नेपथ्यम्' इत्यमरः । क्षीरोदार्णव एव शुक्तिः । रूपक शुभ्रत्व-
साम्यात् । तत्र मौक्तिक मुक्ताफलम् । अत्रार्णवस्य शुक्तित्ववर्णनं नानुचितम् । उक्तं च
दण्डिना—'न लिङ्गवच्चेन भिन्ने न हीनाधिकतापि वा । उपमादूष्णायाम् यत्रोद्वेगो न
धीमताम् ॥' यथा—'हसीव धवलश्चन्द्र सरसीवामलं नभः । भर्तृभक्तो भटः श्व
खद्योतो भाति भानुवत् ॥' इति । दाक्षायण्यः सप्तविंशतितारकाः । 'दाक्षायण्योऽश्विनी-
त्यादि तारा' इत्यमरः । अज्जउत्तेति । 'आर्यपुत्र, समानकुलशीलरूपयौवनानामपि
सपत्नीनां शीर्षे दत्तो धन्यया दक्षगोत्रधवलया रोहिण्या चरणः । येन रोहिणीरमण
एव भगवाश्चन्द्रः श्रूयते' [इति च्छाया ।] इह शीर्षे शिरसि । दक्षो नाम मुनिः ।
धवला निर्मला सुन्दरी वा । 'धवलः सुन्दरेऽमले' इति विश्वः । 'पदद्भिश्चरणोऽस्त्रियाम्'
इत्यमरः । येन हेतुना । सप्तविंशतेरित्यत्र 'विंशत्याद्याः सदैकत्वे संख्या सख्येयसंख्ययोः'
इति वचनादेकत्वम् । मञ्जरी प्रकाण्डः । 'सौरभ्यम्' इति पाठे मनोहरत्वं ख्यातिं वेलथं ।
रूपयन्गृह्णन् । 'रूपं निदर्शने' । णिच् । दलित विकसितम् । कोपो मध्यम् । उदञ्च-
दुद्रच्छत् । उपचारः समूहः । चकोरीणां चन्द्रिकापानेन यज्जाज्य शीतलत्वं तद्विकसि-

अपि च ।

तैः सर्वज्ञीभवदभिसृतानेत्रसिद्धाञ्जनैर्वा
नीरन्ध्रैर्वा त्रिभुवनदृशामन्धपट्टैस्तमोभिः ।
व्याप्तं पृथ्वीवलयमखिलं क्षालयन्नुच्छलद्भि-
ज्योत्स्नाजालैरयमुदयते शर्वरीसार्वभौमः ॥ ७० ॥

अपि च जगतामनुग्रहाय

उदयति कलमन्दैः कण्ठतालैरलीनां
कुमुदमुकुलकेषु व्यञ्जयन्नङ्गहारान् ।
मदमुखरचकोरीतोषकर्मान्तिकोऽयं
तुहिनरुचिरधामा दक्षिणं लोकचक्षुः ॥ ७१ ॥

तकैरवगर्भादुत्थितेनोष्मणा शमितमिति तात्पर्यम् । अभिसृमरा अभिसरणशीला या मृगाक्षी तस्या मूका अवचना दूत्य इव । अन्या दूती नायिकानायकयोरन्योन्यवाक्य-
कथनेनान्योन्यानुरागं साधयति । चन्द्रकिरणास्तु विद्युक्तयोरुभयोः संबन्धमात्रेणैव संयोग-
जनयन्तीति भावः । अभिसुमरेति 'सृष्टस्यदः कमरच्' । खदन्ते रोचन्ते । शशिम-
णिश्चन्द्रकान्तः । मकरन्दोऽमृतम् । मकरन्द इव मकरन्दः । तेनोत्कन्दला उद्रतप-
ल्लावाः । तैरिति । अभिसृताभिसारिका । 'आदिकर्मणि क्तः कर्तरि च' इति क्तः ।
सर्वज्ञीभवन्ती चासावभिसारिका चेति । तस्या नयनसिद्धाञ्जनैरिव । अभिसारिकाणाम-
खिलकामकलापरसज्जनप्रच्छादनादिज्ञातृतया सर्वज्ञत्वम् । तत्र चान्धकार एव सर्वत्र
हेतुरित्याशयः । अन्यस्मिन्नपि सर्वज्ञत्वे सिद्धाञ्जनतन्त्रता भवत्येवेति ध्वनिः । त्रिभुवन-
नेत्राणां नीरन्ध्रैर्निविडैरन्धपट इति ख्यातैरिव तमोभिरन्धकारैर्व्याप्तमखिलं समस्तं
पृथ्वीवलयमुच्छलद्भिस्तथैज्योत्स्नाजालैः क्षालयन्नुच्छीकुर्वन् । प्रकाशयन्निति यावत् ।
अयं शर्वरीसार्वभौमः शर्वर्या रात्रेश्चक्रवर्ती चन्द्र उदयत इत्यन्वयः । बाह्वयं विकल्पे
उपमाया वा । 'वा स्याद्विकृतपोपमयोः' इति विश्वः । उदयतीति । तुहिन हिम तदेव
रुचिरं मनोज्ञं धाम तेजो यस्य स चन्द्र उदयतीति संबन्धः । 'इ गतौ' इति भौवा-
दिकः परस्मैपदी । कलोऽव्यक्तमधुरः । मन्द्रो गम्भीरः । तादृशैरलीनां भ्रमराणां कण्ठा
एव ताला गीतक्रियामानानि तैः । कुमुदमुकुलकेषु अङ्गहारानङ्गविक्षेपान्व्यञ्जय-
न्प्रकाशयन् । 'अङ्गहारोऽङ्गविक्षेपः' इत्यमरः । चकोरीसतोपरूपः कर्मान्तः कर्मस्थानं
तद्योगात् 'अत इनिठनौ' इति ठन् । कर्मान्तिकः कर्मकराध्यक्षः । 'कामत' इति
ख्यातः । पुनः कीदृशः । दक्षिणं लोकानां चक्षुरिव चक्षुः । आनन्दजनकत्वाद्दक्षिणनय-
नेन रूपणम् । 'तुहिनरुचिरवामादक्षिणम्' इति पाठे तुहिनरुचिश्चन्द्र उदयतीत्यन्वयः ।

१. अयं श्लोकः पुस्तकान्तरेऽग्रिमश्लोकादनन्तरं वर्तते. २. 'जगतामनुग्रहाय' इति
पुस्तकान्तरे नास्ति.

इदं चास्य

प्राचीनाचलचुम्बिचन्द्रमणिभिर्निर्व्यूढपाद्यं निजै-
 निर्यासैरुडुभिर्निजेन वपुषा दत्तार्घलाजाञ्जलि ।
 अन्तः प्रौढकलङ्कतुच्छमभितः सान्द्रं परिस्तीर्यते
 विम्बादङ्कुरभग्नैशिकतमःसंदोहमिन्दोर्महः ॥ ७२ ॥

एनं च

मृगराजकरजभङ्गुरकिशुककलिकावतंसिकाः सुदृशः ।
 भयसंकुचदङ्कहरिणवहलोज्ज्वलमिन्दुमीक्षन्ते ॥ ७३ ॥

विभीषणः—

इन्दोरेककलाया रुद्रेणोद्धृत्य मूर्धनि धृतायाः ।
 स्थानमिव तुच्छमेतत्कलङ्करूपेण परिणमते ॥ ७४ ॥

(विहस्य राम प्रति ।)

रोदसीकूपमण्डूकः कियदेष प्रकाशते ।

चन्द्रमा यदयं देव त्वत्कीर्तिः प्रतिगर्जति ॥ ७५ ॥

कीदृश । लोकचक्षुरिव । कीदृशम् । अवामा अकुटिला स्त्री तस्या दक्षिण दाक्षिण्यवत् ।
 लिङ्गव्यत्ययेनान्वयः । अवामाविषये दक्षिण इत्यर्थः । ‘मन्द्रस्तु गम्भीरे’ इत्यमरः ।
 ‘ताल. कालक्रियामानम्’ इति च । प्राचीनेति । इन्दोर्महस्तेज. कर्तुं अभितः सर्वत्र
 सभूय मिलित्वा विम्बान्मण्डलात्परिस्तीर्यते विस्तीर्यते । स्वमाच्छादनं करोतीत्यर्थः ।
 कर्मकर्तरि लट् । कीदृशम् । प्राचीनपर्वताग्रस्थितचन्द्रकान्तैर्निर्व्यूढं कृतं पाद्यं पादार्थ-
 मुदकं यस्य तादृशम् । पुनः कीदृशम् । निजैर्निर्यासैः सारभूतै. उडुभिस्ताराभिर्निजेन
 वपुषा स्वरूपेण दत्तोर्धो लाजाञ्जलिश्च यस्मै तत् । आत्मनार्घदानं ताराभिर्लाजाञ्जलि-
 नमिति क्रमः । योग्यत्वादन्ययः । आर्येण क्रमेण शाब्द. क्रमो लङ्घ्यते । यथा अग्निहोत्रं
 जुहोति, यवागू पचति, इत्यत्र । ताराणां शुभ्रवर्तुलत्वाभ्यां लाजत्वव्यपदेशः । अन्तर्मध्ये
 उपचितकलङ्केन तुच्छं शून्यम् । अङ्कुर एव भग्नो नैशिकतमःसमूहो येन तत् । नैशिक
 निशाभवम् । ‘निशाप्रदोपाभ्यां च’ इति ठञ् । मृगेति । मृगराजं सिंह. । करजो
 नख. । तद्वद्भङ्गुरं कुटिलम् । सिंहनखभ्रमाद्भयम् । वहलमधिकम् । उज्ज्वलं दीप्तम् ।
 इन्दोरिति । उद्धृत्य उत्पाद्य. । परिणमते निष्पद्यते । कर्मव्यतिहारे तट् । रोदसीति ।
 यावापृथिव्योर्मध्यं रोदसी । ‘रोदश्च रोदसी चेति दिवि भूमां पृथक्पृथक्’ इत्यमरः ।
 नैव कूपः तत्र मण्डूको भेक इव । एष चन्द्र. कियत् किंप्रमाणं प्रकाशत इत्यन्वयः ।

१. ‘इदं चास्य’ इत्यारभ्य ‘मलकुहामगोरं जसम्’ इत्यन्तः पाठः. केयुचित्पुस्तकेषु
 ‘सैतूपकम्—’ इत्यादिश्लोकादग्रे वर्तमानादनन्तरं वर्तते. २. ‘एव च’.

सीता—(सस्मितम् ।) जाणामि अज्जउत्तस्स किञ्चित्किन्तीहिं पडिस्सपद्धं
कदुअ पराजिदेण संपदि भववदा हरिणङ्केण कलङ्कसंघदी विढत्ता ।

(सर्वे हसन्ति । रामः स्मयते ।)

सीता—(राम प्रति ।)

सारम्भं सिरिवच्छलञ्छणमुआपज्जत्थमन्थाअल-

कखोभोच्छल्लिददुद्धसिन्धुलहरीगठमच्छईसच्छअम् ।

को गायेदि ण दे रहुणं पहुणो अन्धारपक्खन्तरा-

संतुट्ठन्तमिअङ्कमण्डलमलकुद्दामगौरं जसम् ॥ ७६ ॥

रामः—(सहर्षस्मितम् ।) अयि प्रिये प्रियवादिनि,

चन्द्रलोकादपि परं पदमारोपयन्ति माम् ।

अमूरमृतविन्दूनामनुप्रासास्तुवोक्तयः ॥ ७७ ॥

विभीषणः—(सानुरागम् ।)

अद्योर्वीतलमूलघर्षणवशादुन्मृष्टचूडामणि-

श्रेणिश्रीपरिपीतपीवरतमःपूरे पुरे भोगिनाम् ।

कर्णाभावनिरस्तकुण्डलरवव्यासङ्गमाधुन्वता

मूर्ध्निः पन्नगपुंगवेन सुभगं त्वत्कीर्तिराकर्ण्यते ॥ ७८ ॥

‘क्रियत्तदेतेभ्यः परिमाणे वतुप्’ । ‘किमिदंभ्या वो घः’ । क्रियदिति सामान्योक्तौ क्रिया-
विशेषणे वा नपुसकता । यद्यस्मान्महत्परिमाणायास्त्वत्कीर्तः प्रतिगर्जति सदृशीभवति ।

‘स्पर्धते जयति द्वेष्टि द्रुह्यति प्रतिगर्जति’ इत्याद्युक्त्वा ‘शब्दाः सादृश्यवाचकाः’ इति दण्डी ।

जाणामीति । ‘जानाम्यार्यपुत्रस्य कीर्तिकान्तिभिः प्रतिस्पर्धां कृत्वा पराजितेन स-
प्रति भगवता हरिणाङ्केन कलङ्कसहतिरर्जिता’ [इति च्छाया] विढत्ता इति देशी । सार-

म्भमिति । ‘सारम्भं श्रीवत्सलाञ्छनमुजापर्यस्तमन्थाचलक्षोभोच्छलितदुग्धसिन्धुलहरी-
गर्भच्छविसदृशम् । को गायति न ते रघूणा प्रभोरन्वकारपक्षान्तरासंवृत्त्यन्मृगाङ्गमण्ड-

लखण्डोद्दामगौर यशः ॥’ [इति च्छाया ।] ते तव यशः को न गायति । अपि तु सर्वे
एव । श्रीवत्सलाञ्छनो हरिस्तस्य बाहुभिः पर्यस्तः क्षिप्तो यो मन्थाचलस्तत्क्षोभादुच्छ-

लितस्य दुग्धाम्बुधेर्लहरी तरङ्गः प्रवाहो वा तन्मध्यकान्तितुल्यम् । अन्तरा मध्यम् ।
मलक्क. खण्ड. । मृगाङ्गखण्डवदुद्दामगौरमतिश्वेतम् । अनुप्रासा. सदृशा. अद्येति । हे

देव, भोगिना पुरे पाताले पन्नगपुंगवेन वासुकिना सुभग यथा स्यादेवं त्वत्कीर्तिराकर्ण्यते
श्रूयते इत्यन्वयः । पुरे कीदृशे । उर्वामूलस्य घर्षणेन उन्मृष्टा या चूडामणिश्रेणी तस्याः

श्रिया कान्त्या परिपीतो नाशितो निविडान्धकारप्रवाहो यत्र तादृशे । कर्णाभावान्निर-

(विहस्य ।)

भोगीन्द्रः प्रमदोत्तरङ्गमुरगीसंगीतगोष्ठीषु ते

कीर्तिं देव शृणोतु विंशतिशती यच्चक्षुषां वर्तते ।

रक्ताभिः सुरसुन्दरीभिरभितो गीतां तु कर्णद्वयी-

दुःस्थः श्रोष्यति नाम किं स हि सहस्राक्षो न चक्षुःश्रवाः ॥७९॥

रामः—(विलक्षस्मितेन विभीषणसूक्तमनुगृह्य चन्द्रं सीतामुख च क्षणमालोक्य स्वगतम् ।)

आरब्धे दयितामुखप्रतिसमे निर्मातुमस्मिन्नपि

व्यक्तं जन्मसमानकालमिलितामंशुच्छटां वर्षति ।

आत्मद्रोहिणि रोहिणीपरिवृढे पर्यङ्कपङ्केरुहः

संकोचादतिदुःस्थितस्य न विधेस्तच्छिल्पमुन्मीलितम् ॥ ८० ॥

स्तो यः कुण्डलरवस्य व्यासङ्गोऽन्तरायस्तादृश यथा स्यादेव मूर्ध्नि गिरासि आधुन्वना कम्पयता । इह शिरसा सहस्रतया बहुवचनम् । कर्णाभावेन कुण्डलपरिवानाभावः । अत एव तज्जन्यशब्दाभावात्कीर्ते सुखेन श्रवणमिति भावः । भोगीन्द्र इति । हे देव, तव कीर्तिं भोगीन्द्रो वासुकिः शृणोतु श्रोतु शक्नोतु । कुत्र । प्रमदो हर्षस्तेनोत्तरङ्गमुद्रतातिशयः यथा स्यादेव सर्पीभिर्भयत्सगीतं मिलित्वा गानं तद्गोष्ठीषु सभासु । 'सभासलापयोगोष्ठी' इति मेदिनीकरः । 'प्रमदसंमदौ हर्षे' इत्यच्प्रत्ययान्तो निपातः । विंगतिगती सहस्रद्वयम् । वासुके सहस्रफणत्वात् चक्षुषा सहस्रद्वयम् । तस्य चक्षुःश्रवस्त्वान् । रक्ताभिरनुरक्ताभिरप्सरोगीता पुनः कीर्तिं सहस्राक्ष इन्द्रो द्विकर्णत्वात्किं नाम श्रोष्यति । अपि तु न किमपि । हि यतः स इन्द्रः सहस्राक्षोऽपि न चक्षुःश्रवाः । तस्य नेत्रेण श्रवणयोग्यतेत्यर्थः । आरब्ध इति । अस्मिन्रोहिणीपरिवृढे चन्द्रे दयिता सीता नन्मुखतुल्ये निर्मातुमारब्धे सति पर्यङ्क आसनं 'पालङ्क' इति ख्यातं तद्रूपं यत्पङ्केरुहं पत्र

१. 'विहस्य च'. २. केषुचिन्मूलपुस्तकेषु अस्माच्छ्लोकादग्रे 'अपि च, अद्य स्वर्गि-
वधूगणे गुणमय त्वकीर्तिमत्युज्ज्वलामुच्चैर्गायति निष्कलङ्कमदशामापत्स्यते चन्द्रमा ।
गीताकर्णनमोदमुक्तयवसग्रासाभिलापोऽधुना स्वामिन्नङ्कमृगः कियन्त्यपि दिनान्येतस्य
वर्तिष्यते ॥ अपि च, गीयन्ते यदि पन्नगीभिरभितस्त्वकीर्तयस्तद्वयं तुष्टा एव परतु
चेतसि चमत्कारोऽयमारोहति । तासां तादृशभावभङ्गवल्गनासस्थानसंदर्शने व्यालेन्द्रे
रसव्यूतमूर्धनि महीचक्रं पुनर्भ्राम्यति ॥' इति श्लोकद्वयमधिकमस्ति. ३. 'सविलक्षस्मि-
तम्'. ४. 'क्षणम्' इति पुस्तकान्तरे नास्ति. ५. 'स्वगतम्' इति पुस्तकान्तरे नास्ति.
६. 'दयितानन-'. ७. 'तच्चित्रमुन्मीलितम्', 'तच्छिल्पमुन्मीलितम्'.

(सीता प्रति ।)

अनेन रग्भोरु भवन्मुखेन तुषारभानोस्तुलया धृतस्य ।

ऊनस्य नूनं परिपूरणाय ताराः स्फुरन्ति प्रतिमानखण्डाः ॥ ८१ ॥

किं चान्यदपि

गोत्रे साक्षादजनि भगवानेप यत्पद्मयोनिः

शय्योत्थायं यदखिलमहः प्रीणयन्ति द्विरेफान् ।

एकाग्रां यद्वधति भगवत्युष्णभानौ च भक्तिं

तत्प्रापुस्ते सुतनु वदनौपम्यमम्भोरुहाणि ॥ ८२ ॥

सीता—(स्मेरावनतमुखी ।) अज्जउत्त, कधं उण संपुण्णमण्डलमेरिसं चन्दमवमच्चिअ कलामेत्तं भवदा भूदणाहेण चूडामणीकिदं आसी ।

रामः—(सप्रहासम् ।) प्रिये जानकि, त्रयाणामपि जगतामुपजीव्योऽय-

तस्य संकोचादतिदुःस्थितस्यात्यन्तासुस्थस्य विधेः स्रष्टुस्तच्छिल्प कौशल नोन्मीलितं न प्रकाशितम् । दयितामुखसमश्चन्द्रो नाभूदिति भावः । पद्मसंकोचे हेतुमाह—रोहिणी-परिवृढे कीदृशे । व्यक्त स्फुट यथा स्यादेव जन्मसमय एव संवद्धामशुच्छटा तेजोराशि वर्धते प्रकाशयति । तथा च चन्द्रकिरणसवन्धादासनपद्मसंकोच इति भाव । अत ए-वात्मद्रोहिणि निजशत्रौ । आत्मना ब्रह्मणः पद्मसंकोचादात्मनोऽसंपूर्णतयात्मशत्रुत्वमिति भावः । रम्भा कदली तद्वदूरु यस्याः तादृशि हे कान्ते, भवत्या मुख भवन्मुखम् । 'सर्वनाम्नो वृत्तिमात्रे पुवद्भावो वक्तव्यः' इति पुवद्भावः । तुलया मानदण्डेन धृतस्य तुलितस्य । नूनमुत्प्रेक्षे । प्रतिमान 'पडिमान' इति ख्यातम् । हिरण्यादेस्तुलनाया न्यू-नस्य क्षुद्रप्रतिमानेन पूरणानुल्यता क्रियते यथा तथात्रापीति भावः । गोत्रे इति । हे सुतनु सीते, तत्तस्माद्धेतोरम्भोरुहाणि तव मुखसादृश्य प्रापुः । यद्यस्मादेश्च गोत्रे पद्मयो-निर्ब्रह्मा साक्षादजनि उत्पन्नः । शय्योत्थाय शय्याया उत्थाय । 'अपादाने परीप्सायाम्' इति णमुल् । परीप्सा त्वरा । अखिल समस्तमहो दिनं व्याप्य भ्रमरान्प्रीणयन्ति प्रीता-न्कुर्वन्ति । यच्चोष्णभानौ सूर्ये एकाग्रायेकचित्तां भक्तिं सेवा विदधति । तथा च परोप-कारात् नियतसूर्यभक्तेश्च पद्मानि त्वन्मुखसदृशानि जातानीति भावः । अहः इत्यत्र अत्यन्तसयोगे द्वितीया । अज्जउत्तेति । 'आर्यपुत्र, कथं पुनः संपूर्णमण्डलमीदृश च-न्द्रमवमल्य कलामात्रं भगवता भूतनाथेन चूडामणीकृतमासीत्' [इति च्छाया] इह अव-

१. 'तवाननेन'. २. 'चैतान्यपि'. ३ 'सप्रहासम्' इति पुस्तकान्तरे नास्ति.
४. 'लोकानाम्'.

ममृतदीधितिः । यदि पुनः समग्रमेनं मौलिना पिनाकपाणिरधारयिष्यत्,
अङ्ग शिवनिर्मात्यमेनुपभोग्य एवायमभविष्यत् ।

(सर्वे हसन्ति ।)

रामः—किं च भवत्यापि मासप्रमितो दृश्यत एवायं

पीयूषाश्रपणं जगत्रयदृशामालातलेखालवो

विश्वोन्माथहुताशनस्य ककुभामुद्धाटनी कुञ्चिका ।

वीरेषु प्रथमा च पुष्पधनुषो रेखा मृगाक्षीमुख-

श्रीणां च प्रतिराजवीजमधिकानन्दी नवश्चन्द्रमाः ॥ ८३ ॥

सीता—(अनुमोदमाना ।) अज्जउत्त, परिपुण्णा गुणिणो जहिं कहि पि
सोहन्ति । खीणा उण सीसमाहरुहन्ति त्ति हरजडाचन्दो जेव्व पढमं णि-
दंसनम् ।

मत्य ल्यक्त्वा । भूतनाथेन शिवेन । समग्र सपूर्णम् । पिनाकपाणि. शिवः । आधारयिष्यत्
तद्धारणमकरिष्यत् । क्रियातिपत्तौ लृङ् । अतिपत्तिः कुतोऽपि हेतोः । क्रियाया अनि-
ष्पत्तिः । अङ्गशब्दः संवोधने वितर्के वा । निर्मात्य पूजानन्तरं ल्यक्तपुष्पम् । अजहल्लि-
ङ्गत्वादन्वयः । शिवनिर्मात्यस्य धर्मशास्त्रेणोपभोगस्य निषेधात् । यद्यपि रामवचनस्यैव
तापमानता तथापि सर्वे हसन्तीत्युक्तमतो हासानामन्ते पुनर्वचने वक्तुराकाङ्क्षायां राम
इत्युक्तम् । क्वचित्पुस्तके तु राम इति नास्त्येव । किं चेत्यनेन समुच्चयवाचकेन तत्प्रक-
मस्य प्राप्तेः । व्युत्पत्तिस्तूभयरूपापि । मासं प्रमितो मासप्रमितः । अत्यन्तसंयोगे द्वि-
तीया । 'अत्यन्तसंयोगे च' इति समासः । प्रमित इति प्रमानुमारब्धः । आदिकर्मणि क्तः ।

पीयूषेति । अयं नवचन्द्रमा दृश्यत इति मस्तकस्थेनान्वयः । कीदृशः । जगत्रयनेत्राणां
पीयूषस्यामृतस्याश्रपणं स्थाली । विश्वः समस्त एव विरही तस्योन्मार्था उन्मथनकर्ता
कामस्तद्रूपहुताशनस्य कामाग्ने आलातलेखालवः । आलातमद्धारस्तस्य लेखा पङ्क्ति-
स्तस्या लवः कणः । ककुभा दिगामुद्धाटनी उद्वेलनकर्त्री कुञ्चिका । कपाटादिस्फोट-
नार्थं या क्रियते सा 'कुञ्चिका' इति ख्याता । उद्धाटयतीत्युद्धाटनी । 'प्यासश्रन्थो युच्' ।
वीरेषु मध्ये कामस्य प्रथमा आद्या रेखा । गणनाया कठिन्या आद्या रेखा । प्रथम ग-
णनीयेत्यर्थः । नारीमुखगोभाना प्रतिपक्षो राजा प्रतिराजः । राजा चन्द्रोऽपि भण्यते ।
'राजाह सखिभ्यष्टच्' । तस्य बीज कारणम् । पूर्णं एव चन्द्रः कविसंप्रदाये भण्यत
इति भावः । सर्वत्राजहल्लिङ्गतयान्वयः । अज्जउत्तेति । 'आर्यपुत्र, परिपूर्णा गुणिनो
यस्मिन्कस्मिन्नपि शोभन्ते । धीणाः पुनः शीर्षमारोहन्तीति हरजटाचन्द्र एव प्रथमं

रामः—(विहस्य ।) देवि महाकुलक्षत्रियसंभवे, एवमेतत् ।

सेतूपक्रमसंभ्रमाहृतगिरिप्रक्षेपवेगोच्छल-

न्निःशेषाम्बुपरिस्फुटोदरदरीगम्भीरिमा सागरः ।

चक्रे गोष्पदवद्विलङ्घितवतोऽप्यन्तर्भयं मारुतेः

पूर्णत्वादतिरिच्यते हि महतस्तुच्छस्य दुर्लङ्घ्यता ॥ ८४ ॥

(नेपथ्ये ।)

देव, त्वर्यतां त्वर्यताम् । संनिधत्ते खलु भगवद्वसिष्ठगृहीतो मङ्गला-
भिषेकमुद्घृतः ।

रामः—(आकर्ष्य ।) कथमयोध्यायाः प्रत्यावृत्तो मारुतिरस्मांस्त्वरयति ।

सीता—(सहर्षम् ।) अज्जउत्त, कथं अज्जणाणन्दणो तुवरावेदि । ता-
मअवं पुप्फअ, अवणम । मेइणीसंणिहिदगअणमग्गेण गच्छह । (अधो-
ऽवलोक्य राम प्रति ।) अज्जउत्त, किं उण एदं तरुणजीमूदसामले महीवलए
महुमहणवच्छत्थले कोत्थुभकिरणत्थवअं विअ जलन्तं लक्खीअदि ।

निदर्शनम्' [इति च्छाया ।] इह निदर्शनं दृष्टान्तः । सेत्विति । उपक्रम आरम्भः ।
संभ्रमस्त्वेरा । आहृत आनीतः । शैलपतनवेगादुच्छलदितस्ततो गच्छत् । परिस्फुटो
व्यक्तः उदरमेव उरी कंदरा तस्या गम्भीरिमा गम्भीर्यं यत्र तादृशः सागरो मारुतेर्ह-
नूमतोऽन्तर्भय चक्रे । पूर्णत्वात् पूर्णदगातः । कीदृशस्य । गोष्पद गोपदपरिमाणविल-
तद्वलङ्घितवतोऽपि । 'गोष्पद सेविते माने' इत्यमरः । 'गोष्पद सेवितासेवितप्रमाणेषु'
इति निपातनम् । उक्ते उपपत्तिमाह—हि यतः महतस्तुच्छस्यापि दुर्लङ्घ्यतातिरिच्यते
अतिरिक्ता भवति । तुच्छ एव महादुर्लङ्घ्यो भवतीति भावः । अज्जउत्तेति । 'आर्य-
पुत्र, कथमज्जनानन्दनस्त्वरयति । तद्भगवन् पुष्पक, अवणम । मेदिनीसनिहितगमन-
मार्गेण गच्छामः' [इति च्छाया ।] इह अज्जनानन्दनो हनूमान् । 'अज्जना मरुतः सूनोर्ज-
नन्यां च हलाहले' । अवणम अधो गच्छ । अज्जउत्तेति । 'आर्यपुत्र, किं पुनरेतत्त-
रुणजीमूतश्यामले महीवलये मधुमथनवक्षःस्थले कौस्तुभकिरणस्तवक इव ज्वललक्ष्यते'

१. 'महाक्षत्रिय-'; 'महाक्षत्रियकुल-'. २. 'सेतुप्रक्रम'. ३. कौतुक. ४. 'देव,
त्वर्यताम् । संनिधत्ते भगवान्वसिष्ठः संगृहीतमङ्गला-'. ५. 'खलु' इति पुस्तकान्तरे
नास्ति. ६. 'अयोध्यातः'.

रामः—(दृष्ट्वा विभीषणं प्रति ।)

तर्कुटङ्कलिलितार्कमण्डलप्रोच्छलत्कणकदम्बभासुरम् ।

शिल्पशालमिव विश्वकर्मणः किं विभाति मृगतृष्णिकामयम् ॥ ८५ ॥

विभीषणः—देव, स एषः

ज्येष्ठामूलीययात्रासरभसकरभीकाम्यकान्तारवर्त्मा

दूरेऽपि ज्योतिरक्षणोरपलपति मरुर्जाज्वलज्जाङ्गलश्रीः ।

विश्वद्वीचीभिरस्मिन्निबिडमुडुपते कान्तिभिः प्रस्तुवानाः

फेनायन्ते निजोष्मक्कथनपरिणमद्बुद्धुदं चन्द्रकान्ताः ॥ ८६ ॥

(सर्वे विमानावनति नाटयन्ति ।)

रामः—(विलोक्य सीतां प्रति ।) देवि, दक्षिणेन

सिंहलद्वीपमम्भोधिसंभूतमिदमुत्पलम् ।

माणिक्याचलकिंजल्करमणीयमुदीक्ष्यते ॥ ८७ ॥

सीता—जहिं कासकुसुमसंकासो अगत्यहंसो चरइ ।

[इति च्छाया ।] इह जीमूतो मेघस्तद्वत् श्यामे महीवलये पृथ्वीमण्डले । तर्कुः कुन्दः । टङ्क- 'टाकी' इति प्रसिद्धः । लिखितस्तक्षितः । कदम्ब- समूह । शिल्पस्य शाला शिल्पशालम् । 'विभाषा सेना-' इत्यादिना क्लीबत्वम् । ज्येष्ठामूलीयेति । अयं मरु- देशभेदो दूरेऽपि अक्षणेस्तेजोऽपलपति खण्डयति । क्रीदणः । ज्येष्ठामूलीयो ज्येष्ठमासः । तथा च हारावली—'ज्येष्ठामूलीयमिच्छन्ति मासमापादपूर्वजम्' इति । तत्र यात्राया सरभन्मा या करभी उष्ट्री तस्याः काम्य इच्छाविषयः कान्तारो दुर्गपथस्तद्रूपं 'वर्त्म' यस्य सः । ज्येष्ठे हि उष्ट्री सरभसा कामुकी जायते । जङ्गलो निर्जलो देगः । तस्येव जाङ्गली । सा चासौ श्रीश्चेति 'पुवत्कर्मधारय-' इति पुवद्भावः । अस्मिन्मरौ चन्द्र- कान्ताः फेनायन्ते फेनमुद्गमन्ति । सर्वतो गमनकारिणीभिरुडुपतेश्चन्द्रस्य कान्तिभिः प्रस्तुवानाः स्वयं क्षरन्तः । कर्मकर्तरि नङ् । निजोष्मणा मस्त्यलतेजना कथनं पाकस्तेन परिणमद्बुद्धुदं यथा स्यादेवम् । 'कथनभरणमद्बुद्धुदं' इति पाठे कथन- भरेण पाकभरेण । दक्षिणेन दक्षिणस्या दिशीत्यर्थः । 'एनवन्यतरस्याम्' इत्ये- नप् । सिंहलेस्यादि सुगमम् । जहिं इति । 'यत्र कासकुसुमसंकासोऽगस्त्य- हंसश्चरति' [इति च्छाया ।] इह सकाशः सदृशः । अन्योऽपि येनो हनश्चरति

रामः—(स्मिता ।) अं मैथिलि, आम् । ईहैव रोहणगिरेरुपत्यकायां
द्वितीयमायतनं मुनेर्लोपामुद्रावल्लभस्य । स तत्रभवान्

वृहत्पात्रप्राप्त्या विततजलमम्भोधिमुदरे

दधावीषद्राह्यं किल कलशजन्मा कुलपतिः ।

यमाराध्यन्विन्ध्याचलशिखरशोथैकभिपजं

विवस्वानाश्वीनं गगनमविरोधात्कलयति ॥ ८८ ॥

अपि च ।

निपीते येनावधौ स्तिमितगुरुभिः पक्षपटलैः

प्रयत्नादुड्डीय प्रतिपदमपव्यस्तपतिताः ।

विंशन्तः कौलीरं कुहरमशरण्याः शिखरिणः

क्षणं दृष्टास्तस्य स्तुतिषु न गिरां साहसरसः ॥ ८९ ॥

खादतीति ध्वनिः । रोहणः पर्वतभेदः । 'उपत्यकाद्वेरासन्ना भूमिः' इत्यमरः । आयतन
देवतागृहम् । 'चैत्यमायतनं तुल्ये' इत्यमरः । लोपामुद्रागस्त्यपत्नी । वृहदिति । कल-
शजन्मागस्त्यः अम्भोधिमुदरे दधाविति संवन्धः । वृहत्पात्रस्य महायोग्यस्य प्राप्या
विस्तीर्णं जलं यस्य तम् । यमगस्त्यमाराध्यन् रविराकाशमाश्वीनमश्वेनैकाहगम्य कलयति
जानाति करोति वा । अविरोधात् निर्विघ्नमित्यर्थः । विन्ध्याचलशिखरस्य यः शोथो
रोगभेदः अकस्मादङ्गवृद्धिः शोथनाम्नैव प्रसिद्धस्तस्य भिपजं वैद्यम् । तत्प्रतीकारकर्तृ-
त्वान् । कथेयमतिप्रसिद्धैव । इह आराध्यन्वित्यत्र कथं सकर्मता, श्यनोऽकर्मके विधी-
यमानत्वात् इति चेत्, न । तत्राकर्मकादित्यस्य प्रायिकत्वात् । एवविधप्रयोगस्य
बहुशो दर्शनात् । 'प्रयोगमूला हि पाणिनिस्मृतिः' इति वचनादित्यवधेयम् । अश्वेन
यदेकाहेन गम्यते तदाश्वीनम् । 'अश्वस्यैकाहगमः' इति खच् । निपीत इति । तस्या-
गस्त्यस्य स्तुतिषु गिरां साहसरसो न । अपि तु साहसरस एव । शिरश्चालने नकारः ।
तद्गुणा विशिष्य वक्तुं न शक्यन्त इति भावः । येनागस्त्येन समुद्रे पीते तत्रस्थाः शिख-
रिणो भैनाकादयः पर्वताः कौलीरः कुलीरः कर्कटस्तत्संवन्धिः कुहरं विवरं विगन्तः
सन्तः क्षणं दृष्टाः । जनैरिति शेषः । स्तिमितमार्द्रमत एव गुरुभिरतिभारैः पक्षपटलै-
र्यतः अतः प्रयत्नात्कृष्टादुड्डीय ऊर्ध्वं गत्वा प्रतिपदं पदे पदे अपव्यस्ता व्याकुलाः मन्तः
पतिताः । शरण्यां रक्षिता स न विद्यते येषां ते । शृङ्गार एव सार्वभौमश्चक्रवर्ती राजा ।

अपि च यत्र शृङ्गारसार्वभौमस्य रत्नसिंहासने सिंहलद्वीपनाम्नि प्रदोषा-
रम्भेषु

उदेप्यत्पीयूषद्युतिरुचिकणार्द्राः शशिमणि-

स्थलीनां पन्थानो' घनचरणलाक्षालिपिभृतः ।

चकोरैरुड्डीनैर्झटिति कृतशङ्काः प्रतिपदं

पराञ्चः संचारानविनयवतीनां विवृणते ॥ ९० ॥

(अन्यतो दर्शयन् ।) इयमितो मौक्तिकीयानामपामाधारस्ताम्रपर्णी ।

शुक्तिकागर्भसंबन्धस्तम्भितास्तोयविन्दवः ।

भ्रमन्ति सुभ्रुवामङ्कादङ्गमस्याः प्रसूतयः ॥ ९१ ॥

अपि च ।

युवतिकुचभोगकर्मभिरुद्धूतैः शुक्तिसंपुटधृतानि ।

दधतीह ताम्रपर्ण्याः स्थिरकरकाभावमम्भांसि ॥ ९२ ॥

सीता—अज्जउत्त, जेड्डेत्ति दक्खिण्णमत्तएण भअवदो साअरस्स
भाईरहीपक्खपादो । पेम्मसव्वस्सणीसन्दो उण सहजसव्वङ्गमोत्तिआहर-
णरमणीआए तम्मपणीए लक्खीअदि ।

‘प्रदोषो रजनीमुखम्’ इत्यमरः । उदेप्यदिति । चन्द्रकान्तस्थलीना पन्थानः । अविन-
यवतीनामभिसारिकाणा पराञ्चः प्रतीपान् पदन्यासान् विवृणते प्रकटयन्ति । कीदृशाः ।
उदेप्यनुदय गमिष्यन् यश्चन्द्रस्तस्य दीप्तिरवैराद्राः । घना निविडा या चरणाना लाक्षा
तस्या लिपिमक्षर धारयन्तः । उड्डीनैश्चकोरैः शीघ्र कृता शङ्का यत्र । अर्थादभिसा-
रिकाणाम् । ते । अभिसारिकाश्चलिता अपि मार्गे चकोरसंचाराच्चकिता व्याघुटिताश्च ।
तासा पदलाक्षाक्तवाटेन प्रतीपचरणन्यासः प्रकटित इति भावः । ताम्रपर्णी मुक्तो-
त्पत्तिनदी । आधारस्ताम्रपर्णाल्यजहल्लिङ्गतयान्वयः । शुक्तिकेति । गभो मध्यम् ।
स्तम्भिताः पिण्डीभूताः । अस्यास्ताम्रपर्ण्या अङ्गान्मव्यात् प्रसूतयो जाता जलविन्दवो
मुक्त्वारूपा युवतीना क्रोड भ्रमन्ति गच्छन्ति । युवतीति । युवतिकुचाना यानि भोग-
कर्मणि यैरदृष्टैः स्त्रीकुचभोग प्राप्नुवन्ति तैरुद्धूतैः परिणतैर्हेतुभिर्निविडवर्षोपलवं यस्या
जलानि दधति । ‘वर्षोपलस्तु करका’ इत्यमरः । अज्जउत्तेति । ‘आर्यपुत्र, ज्येष्ठेति
दाक्षिण्यमात्रकेण भगवतः सागरस्य भागीरथीपक्षपातः । प्रेमसर्वस्वनिःस्यन्दः पुनः सहज-
सर्वाङ्गमौक्तिकाभरणरमणीयायास्ताम्रपर्ण्या लक्ष्यते’ [इति च्छाया ।] इह पक्षपातोऽनु-

रामः—(विहस्यान्यतो दर्शयन् ।)

रमयति मलयाचलोऽयमस्मादुपनमता पवनेन मानिनीनाम् ।

दयितविनयकूटसाक्षिणीभिः स खलु सखीभिरदुष्करप्रबोधः ॥ ९३ ॥

लक्ष्मणः—(अग्रे दर्शयन् ।)

स्वपाणिप्राग्भारप्रवलविततोत्तानसलिल-

स्वयंदृष्टक्रीडतिमिनिवहलग्नमिव घृणाम् ।

दधानस्यापीतोऽज्झितजलनिधेरेतदपरं

पुरो लोपामुद्रासहचरमुनेराश्रमपदम् ॥ ९४ ॥

अपि चास्मिन्

चतुरब्धिपानचेष्टादृष्टपिपासे मुनावुदयमाने ।

पाययितुमिवात्मानं विशुध्य सज्जीभवन्त्यापः ॥ ९५ ॥

सुग्रीवः—(सस्मितम् ।)

ध्रुवमिह चतुरम्भोनिधिरचितापोशानकर्मणि मुनीन्द्रे ।

भक्ष्यमन्यानि किमपि चकम्पिरे सप्तभुवनानि ॥ ९६ ॥

ग्रह । नि.स्यन्दोऽविच्छेदेन प्रवृत्तिः । रमयतीति । अयं मलयाचलो रमयति । मामिति शेषः । अस्मान्मलयपर्वतादुपनमता आगच्छता पवनेन करणेन मानिनीनां प्रबोधः सखीभिरदुष्करः सुखसाध्यः । खलु निश्चितम् । दयितविनये वल्लभनम्रतायाः कूटेऽसत्ये साक्षिणीभिः । स्वपाणीति । पुरोऽग्रे लोपामुद्रासहचरमुनेरगस्त्यस्य एतदपरमाश्रमस्थानम् । अस्तीति शेषः । आपीतोऽनन्तरमुज्झितस्त्यक्तो जलधिः समुद्रो येन तस्य । स्वपाणिप्राग्भारेण प्रवलमत्यन्तविस्तीर्णमत एवोत्तानं गाधं यत्सलिलं तत्र स्वयं दृष्टो यः क्रीडन् तिमिनिवहस्तेन लग्ना संवद्धा घृणामिव दधानस्य । तथा च मत्स्यादिघृणयैव पीतस्यावधेरुद्गिरणमगस्त्येन कृतमिति भावः । चतुरब्धीति । मुनावगस्त्ये । अगस्त्योदये स्वभावादेव जलं निर्मलं भवति । तत्रोत्प्रेक्षते—आत्मानं पाययितुमिवेति । उत्प्रेक्षायामिवशब्दः । ध्रुवमिति । अस्मिन्मुनीन्द्रे चतुःसमुद्रेण रचितापोशानकर्मणि सति किमप्यनिर्वचनीयं यथा स्यादेव भक्ष्यमन्यानि सप्तभुवनानि चकम्पिरे कम्पितानि । तथा च यस्यास्य चतुःसमुद्रेण भोजनारम्भचुलकरूपमापोशानं वृत्तं तस्य किं भक्ष्यं भविष्यति । तथा चास्मान् किं नु भक्षयिष्यतीति भावः । आत्मानं भक्ष्यं मन्यते भक्ष्यमन्य । 'आत्ममाने खश्च' इति खश् । मुम् । रामदेव इति नाट्य-

(सर्वतोऽविलोक्य सहर्षाद्भुतम् ।) अहो चिरेणाद्य चतुर्दशलोकैकदण्डधरे धर्मा-
सनाधिकारिणि रामदेवे दण्डकारण्यगृहमेधिनां तपोधनानामृद्धयः ।

रामः—(सलज्जस्मित विमानवेगनाटितकेनाधोऽवलोक्य ।) कथं हिरण्यह-
रिणविहारकान्तारस्थलीनामुपरि प्रतिष्ठामहे ।

सुग्रीवः—(सोपहासम् ।) इयं सा मारीचशरीरोपहाररक्षितात्मनो दश-
कण्ठस्य कपटभिक्षुवेषविडम्बनाडम्बरैकमर्मज्ञा पञ्चवटी । (सादरं च ।)

विश्वामित्रमखद्विषे च वपुषा चित्रेण पत्युर्मुखा-
दप्याकृष्टविदेहराजतनयानेत्रारविन्दाय च ।

मारीचाय नमो नमः किमपरं यस्मै कुले रक्षसां

द्वौ वारौ विभुनापि दाशरथिना चक्रे ततज्यं धनुः ॥ ९७ ॥

(सीता लज्जते ।)

रामः—(प्रस्रवणाचलं दर्शयन्सीतामपवार्य ।) देवि,

नक्तं रत्नमयूखपाटलमिलत्काकोलकोलाहल-

त्रस्यत्कौशिकभुक्तकंदरतमाः सोऽयं गिरिः स्मर्यते ।

यत्राकृष्टकुचांशुके मयि रुषा वस्त्राय पत्राणि ते

चिन्वन्त्यो वनदेवतास्तरुलतामुच्चैर्व्यधुः कौतुकात् ॥ ९८ ॥

भाषाया राजा देवपदवाच्यः । तथा चामरः—‘राजा भट्टारको देवः’ इति । गृहमे-
धिना गृहस्थानाम् । दण्डकारण्यवासिनामित्यर्थः । प्रतिष्ठामहे गच्छाम । ‘समवप्र-
विभ्यः स्थ’ इति तड् । मारीचशरीरोपहारेति मारीचद्वारा हरेणशरीरपरिग्राहणादिति
भावः । विडम्बना कदर्थनं तस्या डम्बर आभोगः । मर्मज्ञा तत्त्वज्ञा । विश्वामित्र-
मखद्विष इति । अनेनातिवलवत्त्व सूचितम् । मखो यज्ञः । वपुषा चित्रेण स्वर्म-
हरिणमयेनेति भावः । एतेनातिमनोहारित्व सूचितम् । पत्यू रामस्य । मारीचः शूर्पण-
खापुत्रो रावणभागिनेयः । द्वौ वाराविल्यनेनातिमायावित्व प्रकटितम् । तत्र विश्वामित्र-
मखरक्षाया तस्य नाशादित्येको वारः । सीतापहारावसरे द्वितीयो वारः । प्रस्रवणाचलः
पर्वतभेदः । नक्तमिति । काकोलो द्रोणकाकः । ‘डोडकौआ’ इति प्रसिद्धः । ‘द्रोण-
काकस्तु काकोलः’ इत्यमरः । रत्नकान्तिपाटलं च मिलत्काकोलकोलाहलश्च ताभ्यां
त्रस्यन् यः कौशिकः पेषकस्तेन भुक्तः सेवितः कंदरतमो यस्य तादृशः । ‘श्वेतरक्तस्तु
पाटलः’ इत्यमरः । तथा च पर्वतीयरत्नकान्त्या दिवसभ्रमेण काकगण्डेन च कौशिकस्य
त्रास इति भावः । ‘कौशिकोल्कपेषकाः’ इत्यमरः । उच्चैर्व्यधुस्त्व्यं विहितवत्यः । उत्तो-
लितवत्यः इति यावत् । अंशुकाकर्पणमेव कौतुकवीजम् । कपोतहस्तो हस्तवन्धविशेषः ।

सीता—(सयमाना कपोतहस्तं कृत्वा ।) भवदीओ जणट्टाणदेवदाओ,
एसा वो परिचारिआ जाणई पणमदि ।

रामः—(अन्यतो दर्शयन् ।) देवि, वन्दस्व भगवतीमितो गोदावरीम् ।
(जनान्तिकम् ।)

एतस्याः पुलिनोपकण्ठफलिकुञ्जोदरेषु सजं
कृत्वा किंशुककोरकैरकरजक्रीडासहिष्णुस्तने ।
दत्त्वा वक्षसि ते मयि ग्रहसति प्रौढापराधे तदा
कौमारव्रतभङ्गरोषितमपि स्मेरं तवासीन्मुखम् ॥ ९९ ॥
(सीता सलज्जस्मित मुखमवनमयति, नमति च गोदावरीम् ।)

रामः—(परिवृत्यावलोकितकेन सखेदम् ।) देवि,
अस्मिन्माल्यवतस्तटीपरिसरे कादम्बिनीडम्बरः
स स्थूलंकरणो मदश्रुपयसामासीदवर्षन्नपि ।

तथा च संगीतसर्वस्वम्—‘पार्श्वद्वयसमालेपात्कपोतः सर्वशीर्षके । विनयोपगमे शीते
भये सभापणे गुरोः ॥ वक्षःस्थलगतो ह्येष कल्पितस्तु कपोतवत् ।’ इति । भवदी-
ओ इति । ‘भगवत्यो जनस्थानदेवता, एषा वः परिचारिका जानकी प्रणमति’ [इति
च्छाया ।] इह वो युष्माकम् । परिचारिका परिचारकर्त्री । एतस्या इति । एतस्या
गोदावर्या । प्रवाहापचये जलमध्ये जलादुत्थितो भूभागः पुलिनम् । ‘तोयोत्थितं तत्पु-
लिनम्’ इत्यमरः । उपकण्ठः समीपम् । ‘उपकण्ठान्तिकाभ्यर्णाभ्यग्रा अप्यभितोऽव्य-
यम्’ इत्यमरः । फलिनी प्रियगुच्छः । ‘प्रियंगुः फलिनी फली’ इत्यमरः । उदरं मध्यम् ।
किंशुककोरकैः पलाशकलिकाभिः । ‘पलाशे किंशुकः पर्णः’ इत्यमरः । ‘कलिका
कोरकः पुमान्’ इत्यपि । किंशुककोरको हि वक्रो नखक्षताकारो भवतीति भावः ।
वक्षसि कीदृशे । करजस्य नखस्य क्रीडायाः सहिष्णू करजक्रीडासहिष्णू, न तादृशौ-
स्तनौ यत्र तदकरजक्रीडासहिष्णुस्तनम् । तस्मिन् । दत्त्वा वक्षसीति यथेय तव स्तनो-
परि किंशुकमाला तथा समाप्यत्र नखक्षतानि शोभां धारयिष्यन्तीति भावः । कौमा-
रव्रतं नवोढाद्यवस्था तस्य भङ्गो नाशस्तेन रोषितमपि । अपिर्विरोधाभासाय । व्रतभङ्गा-
देव प्रौढापराधे मयीति भावः । स्मेरं सहासम् । अस्मिन्निति । माल्यवतः पर्वतविशे-
षस्य परिसरे समीपभुवि । ‘पर्यन्तभूः परिसरः’ इत्यमरः । कादम्बिनी मेघमाला तस्या
डम्बर आभोगः अवर्षन्नपि मदश्रुपयसा स्थूलकरणः स्थूलं विपुलं क्रियते येन तादृश
आसीदिति संबन्धः । तथा च लद्विरहवारिधिमग्नेन मया तथा रुदितं यथावर्षन्नपि
मेघो मदश्रुजलस्य विपुलताकारणं वर्षन्निवासीदिति भावः । मा तथा दृष्ट्वा । रुदन्त

यद्द्वारावलितैर्न शाखिभिरपि त्वत्पालितैर्मौ तथा

दृष्ट्वा कन्दलितं न केकिभिरपि प्रारम्भि संगीतकम् ॥ १०० ॥

सीता—(मन्युगद्गदकण्ठग्रन्थिलस्वरा पुष्पक प्रति ।) विमाणराज, सीदहि ।
ण दलदि ज्जेव वज्जमअं मे हिअअम् । तथा वि तुवरेहि । एसा अन्तरी-
अदु दण्डआरण्णविच्छोली ।

रामः—(विमानवेगनाटितकेन सीता प्रति ।) ३देवि, इदमग्रे महाराष्ट्रम-
ण्डलैकमण्डनं कुण्डिनं नाम नगरम् । इह हि

अनन्यक्षुण्णश्रीर्मलयवनजन्मायमनिलो

निपीय स्वेदाम्बु स्मरमकरसंभुक्तविभवम् ।

विदर्भीणां भूरिप्रियतमपरीरम्भरभस-

प्रसङ्गादङ्गानि द्विगुणपुलकस्रञ्जि तनुते ॥ १०१ ॥

किं च

विभ्रती कैशिकीं वृत्तिं सौरभोद्गारिणी गिरः ।

दूराध्वानोऽपि कवयो यस्य रीतिमुपासते ॥ १०२ ॥

दृष्ट्वेत्यर्थः । यद्द्वारावलितैर्मेषमालाधारासवर्धितैः शाखिभिरपि न कन्दलितं न नवपल्ल-
वितम् । कन्दलं नवपल्लवं । तस्य तारकादित्वादितच् । 'कन्दलं स्यात्पल्लवे च नवा-
ङ्कुरे' इति विश्वः । केकिभिर्मयूरेरपि जलधरदर्शनादपि संगीतं गीतनृत्यादि न प्रारम्भि
न प्रारब्धम् । कर्मणि चिप् । मन्युर्दैन्यम् । उपताप इति यावत् । ग्रन्थिलो ग्रन्थि-
मान् । सिध्मादित्वाल्लच् । विमानेति । 'विमानराज, सीतास्मि । न दलत्येव वज्रमयं
मे हृदयम् । तथापि त्वस्व । एषा अन्तरीयता दण्डकारण्वपङ्क्तिः' [इति च्छाया] इह
सीतास्मीत्यनेन शब्दच्छलात् यथा लाङ्गलपद्धतिश्चिरकालेन शोषणात्कठिना तथाहमप्य-
स्मीति ध्वनितम् । त्वस्व त्वरया चल । अन्तरीयतामतिक्रम्यताम् । विच्छोली
पङ्क्तिरिति देशी । महाराष्ट्रो देशविशेषः । मण्डनमलकरणम् । अनन्येति ।
अनन्यक्षुण्णेत्यत्र मलयपर्वतात् । प्रथमं तद्देशसम्बन्ध एव पवनस्येलाशयः ।
श्रीः सपत्तिः । स्मरस्य कामस्य चिह्नरूपो मकरस्तेन संभुक्त उपभुक्तो वि-
भवः प्रभावो यस्य तत् । मकरो जलजन्तुतया जलमल्यं पिबति । इह तु स्वेदाम्बु तेन
प्रथमं पीतमिति भावः । विदर्भीणां विदर्भस्त्रीणाम् । भूरि प्रचुरम् । परीरम्भ आलिङ्ग-
नम् । द्विगुणा पुलकस्रक् येषु तानि । स्रक् माला । विभ्रतीमिति । यस्य महाराष्ट्र-
देशस्य गिरो वाण्या रीतिं वैदर्भीनाम्नीं कवयो दूरस्था अप्युपासते आश्रयन्ते । कीदृ-

१. 'मन्युत्पीडगद्गद-'. २. 'देवि' इति पुस्तकान्तरे नास्ति. ३. 'विभ्रतः'.

४. 'धाराकुलितैः'; 'धाराकुलितैः'.

विभीषणः—(दक्षिणतो दर्शयन् ।) देव, प्रणम्यतामयमन्ध्रविषयलक्ष्म्याः
सप्तगोदावरहारकलापैकनायको भगवान्भीमेश्वरः । अयं हि

तत्कालारभटीविजृम्भणपरित्रासादिव भ्रश्यता

वामार्धेन तदेकशेषचरणं विभ्रद्रुपुर्भैरवम् ।

तुल्यं चास्थिभुजंगभूषणमसौ भोगीन्द्रकङ्कालकै-

र्विभ्राणः परमेश्वरो विजयते कल्पान्तकर्मान्तिकः ॥ १०३ ॥

रामः—(कृताञ्जलिः ।)

नृत्यारम्भपरित्रसद्भिरिषुतारिक्तार्धसंपूर्तये

निर्व्यूढभ्रमिविभ्रमाय जगतामीशाय तुभ्यं नमः ।

शीम् । कैशिकीनाम्नी वृत्तिं विभ्रतीं दधानाम् । सौरभं मनोहरता ख्यातिश्च सौगन्ध्यं
चा । तत्प्रकाशिनीम् । रीतिलक्षण सरस्वतीकण्ठाभरणे—‘वैदर्भादिकृतः पन्थाः काव्ये
मार्ग इति स्मृतः । ऋ गताविति धातोः स व्युत्पत्त्या रीतिरिष्यते ॥ वैदर्भी साथ पा-
ञ्चाली गौडीयावन्तिका तथा । लाटीया मागधी चेति रीतिः पोढा निगद्यते ॥’ तेषु
च—‘अस्पृष्टा दोषमात्राभिः समग्रगुणगुम्फिता । विपश्चीखरसौभाग्या वैदर्भी रीति-
रिष्यते ॥’ इति । वृत्तिलक्षणं तु तत्रैव—‘या विकासेऽथ विक्षेपे संकोचे विस्तरे तथा ।
चेतसो वर्तयित्री स्यात्सा वृत्तिः सापि षड्विधा ॥ कैशिक्यारभटी चैव भारती सा-
त्वती परा । मध्यमारभटी चैव तथा मध्यमकैशिकी ॥ सुकुमारार्थसंदर्भा कैशिकी तासु
कथ्यते ।’ अन्ध्रविषयोऽन्ध्रनामा देशः । गोदावर्यो नदीविशेषः । सप्ताना गोदाव-
रीणा समाहारः सप्तगोदावरम् । अच् समासान्तः पञ्चनदवत् । नायकः प्रधानमणिः
स्वामी च । भीमनामा ईश्वरो महादेवः । तत्कालेति । अयं परमेश्वरो विजयते ।
कीदृशः । तत्काले नृत्यकाले । आरभटी आरम्भः नृत्यविशेषो वा । आरभटीवृत्तिमय-
त्वात् । तस्या विजृम्भणं वृद्धिस्तद्भयादिव भ्रश्यता अपगतेन वामार्धेन गौरीरूपेण
तस्यैकशेषेण चरणं यत्र तादृशं भैरवशरीरं दधानः । अस्थिरूपस्य भुजगरूपस्य च
भूषणस्य रसद्वयं तुल्यं विभ्राणः । कैः । सर्पराजाङ्गास्थिभिः एकेनैव भोगीन्द्रकङ्काल-
केन रसद्वयास्वादमनुभवति । प्रलये वासुक्यादीना कङ्कालमात्रं तिष्ठतीति भावः ।
प्रलयकाले कर्माधिकृतः । ‘नियुद्धयुद्धसंस्फोटविद्रवादिभिरन्विता । विज्ञेयारभटी वृत्ति-
रुद्धतैः पुरुषैः कृता ॥ कपटानृतदम्भेषु वञ्चनास्कन्दयोस्तथा । समुत्फालेन्द्रजालादौ
सदा योज्येयमार्थकैः ॥’ इति सगीतसर्वस्वम् । ‘कङ्कालोऽस्थि शरीरस्य’ इत्यमरः ।
नृत्येति । रिक्तं तुच्छम् । संपूर्तिर्भरणम् । निर्व्यूढः समाप्तो भ्रमिर्मण्डलिकया भ्रमणं
तेन विभ्रमो विलासो येन तस्मै । गौर्या भ्रमिभयात्त्यक्तं स्वशरीरं दृष्ट्वा भ्रमिविभ्रमः

यश्चूडाभुजगेश्वरप्रभृतिभिस्तादृग्भ्रमन्तीर्दिशः

पश्यद्भिर्भ्रमघूर्णमाननयनैः शान्तोऽपि न श्रद्दधे ॥ १०४ ॥

अपि च ।

क्रीडानटस्य प्रलयान्धकारैः कण्ठे निपीते तव नीलकण्ठ ।

पृथक्कवन्धं पृथगुत्तमाङ्गं नृत्यद्वयादैक्षत कालरात्रिः ॥ १०५ ॥

(सर्वे नमन्ति ।)

रामः—(अन्यतो दर्शयन् ।) देवि, द्रविडमण्डलमौलिर्मण्डनमाणिक्य-
मणिस्तवकमिदं काञ्चीनामधेयमायतनं मीनकेतनस्य । (सीतामपवार्य) इह हि

स्वेदजलपिच्छिलाभिस्तनुभिर्यूनां च शिथिलमाश्लेषम् ।

विपुलं पुलकशलाकापटलं झटिति प्रतिकरोति ॥ १०६ ॥

अपि च ।

अभिमुखपतयालुभिर्ललाटश्रमसलिलैरवधूतपत्रलेखः ।

कथयति पुरुषायितं वधूनां मृदितहिमद्युतिनिर्मलः कपोलः ॥ १०७ ॥

सुग्रीवः—(वामतो दर्शयन् ।) इयमितः शृङ्गारदेवतागर्भगृहमवन्तिवि-
षयसीमन्तमौक्तिकमुज्जयिनी नाम राजधानी । इह हि

परित्यक्त इति भावः । यस्त्वं श्रान्तोऽपि नृत्यनिवृत्तोऽपि नाट्येनात्यन्तघूर्णमाननयनैश्चू-
डास्थितसर्पेशायैर्न श्रद्दधे न निर्णीतः । अधुनापि नृत्यतीत्यवगतमिति भावः । कर्मणि
लिट् । तादृगतिशयित भ्रमन्तीर्भ्रमणं कुर्वतीर्दिशः पश्यद्भिः । क्रीडेति । क्रीडार्यं नटो
हरः । प्रलये अन्धकारैर्निपीते आच्छादिते । कवन्धः शिरःशून्यकायः । उत्तमाङ्गं मस्त-
कम् । 'उत्तमाङ्गं शिरः शीर्षम्' इत्यमरः । ऐक्षत पश्यति स्म । 'ईक्ष दर्शने' । लृट् ।
कालरात्रिर्महाभैरवी कण्ठस्थितकालकूटत्वाद्विभ्रमेवोत्तमाङ्गं कवन्धं ददर्शेति वाक्यार्थः ।
द्रविडनामा देशः । आयतनं स्थानम् । स्वेदेति । यूनां स्त्रीपुंसानाम् । युवा च युवती
च 'पुमान्स्त्रिया' इत्येकशेषः । शिथिलं श्लथं आश्लेषमालिङ्गनं पुलक एव शलाका
तत्पटलं कर्तुं शीघ्रं प्रतिकरोति । स्वेदजलपिच्छले शरीरे श्लथमालिङ्गनं रोमान्नः
स्थिरीकरोतीत्यर्थः । अभिमुखेति । पतयालुभिः पतनशीलैः । 'स्पृहिगृहि-' इत्या-
लुच् । 'अयामन्ता-' इत्यादेशः । पुरुषायितं विपरीतरतम् । विपरीतरते स्त्रिया
अयोमुख्या घर्मस्याभिमुखं पतनात्कपोलपत्रलेखापनयः । मृदिता शुद्धा । धौतेति या-
वत् । हिमस्य द्युतिरद्वयविस्तृता निर्मलः । यद्वा विशुद्धो यो हिमद्युतिश्चन्द्रस्तद्वन्निर्मलः ।

१. 'मौलिमाणिक्यस्तवकम्'. २. 'हिमद्युतिर्दुर्मना.'. ३. 'इह हि' इति पुस्तकान्तरे
नास्ति.

कमितुरभिसृत्वरीणां गौराङ्गीणामिहेन्दुगौरीषु ।
उड्डयमानानामिव रजनिषु परमीक्ष्यते छाया ॥ १०८ ॥

अपि च ।

अधस्तात्सौधानामिह हि चरतामिन्दुकिरणा-
न्धनोदञ्चच्चञ्चूपुटनिहितनेत्रा युवतयः ।
चकोराणां ज्योत्स्नारसकुतुपकौतूहलकृता-
मुदीक्षन्ते नश्यत्तिमिरविशदाभोगमुदरम् ॥ १०९ ॥

अपि च ।

इह युवतिवदनकान्तिभिराप्यायिततुन्दपरिमृजः शेते ।
भुक्तापभुक्तहिमरुचिमरीचिरन्तःपुरचकोरः ॥ ११० ॥

विभीषणः—इहैवायमलकायाः शाखानगरगौरवभाजि त्रिपुरदह-
नाधिष्ठानप्रतिष्ठो भगवान्महाकालनाथः । अयं हि
उद्दामभ्रमिवेगविस्तृतजटावल्लीप्रणालीपत-
त्स्वर्गङ्गाजलदण्डिकावल्यितं निर्माय तत्पञ्जरम् ।

गृङ्गारदेवता कदर्पः । गर्भगृह मध्यगृह 'गम्भहर' इति ख्यातम् । अवन्तिर्देशविशेषः ।
सीमन्तः केशरचनारेखा । गर्भगृह मौक्तिकमिति चोज्जयिन्या विशेषणम् । अजहल्लि-
ङ्गतयान्वयः । कमितुरिति । परंशब्दो भिन्नक्रमश्छायाशब्दानन्तरं द्रष्टव्यः । तेन
इह नगर्यामिन्दुगौरीषु चन्द्रधवलासु रात्रिषु कमितु कामुकस्य कृते अभिसृत्वरीणाम-
भिसरणशीलानां गौराङ्गीणां छायेव परमीक्ष्यते दृश्यते । जनैरिति शेषः । न तु शरी-
रम् । तासां गौराङ्गीत्वात् । इति परशब्दार्थः । उड्डयमानानां वकादीनां यथावच्छाया
दृश्यते तथेत्यर्थः । गौरमेवाङ्ग तद्देशस्त्रीणामिति भावः । अधस्तादिति । युवतयश्चको-
राणामुदरमीक्षन्ते पश्यन्ति । कीदृशानाम् । ज्योत्स्नैव रसः पारदस्तस्य यः कुतुपश्चर्मघटः
'कुरुआ' इति ख्यातः तस्य कौतुककारिणाम् । 'कुतू कृतेः स्नेहपात्रं सैवाल्पा कुतुपः
पुमान्' इत्यमरः । सौधानामधस्तादिन्दुकिरणान् चरताम् । कीदृशमुदरम् । ज्योत्स्नापा-
नान्नश्यत्तिमिरमन्धकारस्तेन विशदो धवल आभोगो यत्र तादृशम् । घन वारं वार-
मुदञ्चद्विकसद्यच्चञ्चूपुटं तत्र निहितं नेत्रं याभिस्ताः । अधस्तादिति 'अस्ताति च'
इत्यस्तातिप्रत्ययः । इह युवतीति । आप्यायितः स्फीतः । तुन्दपरिमृजोऽलसः । 'तु-
न्दशोकयोः परिमृजापनुदो' इत्यालस्ये कः । भुक्तापभुक्त भुक्तमपभुक्तं त्यक्तम् । तथा
चार्धभुक्तमित्यर्थः । अलका कुवेरनगरी । मुख्यनगरावयवभूतं नगरं शाखानगरम् । तस्य
गौरवभाजि तुल्ये । त्रिपुरदहनो हरस्तस्याधिष्ठानं साक्षादवस्थानम् । उद्दामेति ।
जटावल्लीधेव प्रणाली जलनिर्गमपथः 'पनारी' इति प्रसिद्धः । जलमेव दण्डिका काष्ठिका

संभ्राम्यद्भुजदण्डपक्षपटलद्वन्द्वेन हंसायित-

ल्लैलोक्यव्ययनाटिकानयनटः स्वामी जगन्नायताम् ॥ १११ ॥

रामः—(प्राञ्जलि. ।)

नमस्तुभ्यं देवासुरमुकुटमाणिक्यकिरण-

प्रणालीसंभेदस्त्रपितचरणाय स्मरजिते ।

महाकल्पस्वाहाकृतभुवनचक्रेऽपि नयने

निरोद्धं भूयस्तत्प्रसरमिव कामं हुतवते ॥ ११२ ॥

किं च ।

वेगादगाद्देव तव त्रिनेत्र युग्मेतरस्मान्नयनात्कृशानुः ।

कामे तु संमोहनशस्त्रहस्ते स्वाहामनुध्याय चिरं जडोऽभूत् ॥ ११३ ॥

(सर्वे नमन्ति ।)

सीता—(विहस्य ।) अहो तत्थभवदो ससहरसेहरस्स कवलितचण्ड-
सभुवणस्स वि ण पलाइदा अक्खिवुभुक्खा जेण भअवं मअणो वि विआ-
लिअग्गासीकिदो ।

(सर्वे हसन्ति ।)

तया वलयितं वेष्टित तत्पञ्जर हसपञ्जरम् । भुजदण्डावेव पक्षपटलद्वन्द्व पक्षतिद्वयम् ।
हंसायितो हंसीभूतः । व्ययो नाशः स एव नाटिका नाट्यविशेषस्तस्या नयोऽभिनयस्तत्र
नट इव नटः । नमस्तुभ्यमिति । प्रणाली 'पनारी' इति प्रसिद्धा तस्याः संभेदः
संबन्धः । स्त्रपितं नान कारितम् । मित्सत्राया 'मिता हसः' इति हसत्वम् । स्मर-
जिते हराय । महाकल्पे प्रलये स्वाहाकृत हुत भुवनचक्र यत्र तादृशे । नयने नेत्राग्नौ ।
निरोद्धं निरुद्धं कर्तुं वारयितुमिव । भूयः पुनरपि । तत्प्रसर नेत्राग्निप्रसरणम् । इवगच्छ
उत्प्रेक्षायाम् । कामः कदर्पं हुतवते होमविषयं कुर्वते । कामः पूर्णाहुतिरिव कृत इति
भावः । वेगादिति । हे देव त्रिनेत्र, इति संबोधनम् । युग्मेतरस्मात् द्वयान्यतरस्मात्
तृतीयात् । कृशानुरग्निः । समोदयतीति संमोहनम् । तादृश शस्त्र वाणो हस्ते यस्य
तादृशे सति । यद्वा तादृशकामविषये । जडः शीतलः । निष्क्रिय इति यावन् । स्वाहा अ-
ग्निवधूस्तामनुध्यायानुस्मृत्य । कामेन समोहनाख्येण मोहितः सन् वहिः स्वाहास्मरणान्क
एवाभूदिति भावः । 'स्वाहा तु हुतभुक्तिप्रया' इत्यमरः । अहो तत्थेति ! 'अहो तत्रभवतः
शशधरशेखरस्य कवलितचतुर्दशभुवनस्यापि न पलायिता अधिवुभुक्षा चेन भगवान्मद-
नोऽपि विनालिक्रिप्रासीकृत' [इति च्छाया ।] इह पलायिता अपगता । बुभुक्ष-

रामः—(सविमर्शम् ।) अस्य हि भगवतः

वाणीभूतपुराणपूरुषधृतिप्रत्याशया धाविते

विद्राति स्फुरदाशुशुक्षणिकणक्लान्ते शकुन्तेश्वरे ।

नम्रोन्नम्रभुजंगपुंगवगुणव्याकृष्टवाणासन-

क्षिसास्त्रस्य पुरद्रुहो विजयते संधानसीमाश्रमः ॥ ११४ ॥

(अन्यतो दर्शयन् ।) इयं च कैलचुरिकुलनरेन्द्रसाधारणाग्रमहिषी माहिष्मती
नाम चेदिमण्डलमुण्डमाला नगरी । इह हि

आश्लेषचुम्बनरतोत्सवकौतुकादि-

क्रीडादुरोदरपणप्रतिभूरनङ्गः ।

भोगस्तु यद्यपि जये च पराजये च

यूनोर्मनस्तदपि वाञ्छति जेतुमेव ॥ ११५ ॥

भोक्तुमिच्छा । विगतः कालो दिनरूपो यत्र स विकालः तद्भवो विकालिकः । स चायं
ग्रासश्चेति विकालिकग्रासः 'विधारी' इति यत्प्रसिद्धिः । वाणीभूतेति । परद्रुहो महे-
शस्य संधान शरसंयोजन तदेव सीमा अवधिर्यस्य तादृश श्रमः परिश्रमो विजयत इ-
त्यन्वयः । पुरद्रुह इति पदेन पुरनामकदैत्यनाशाय संधान कृतमित्यर्थप्राप्तिनिमित्तमुपन्या-
सः । क्रीडशस्य । वाणीभूतः शरीभूतो यः पुराणपुरुषो विष्णुस्तस्य धृतिप्रत्याशया धारणे-
च्छया धाविते चलिते । विष्णोर्गरुडवाहनत्वात् । अनन्तर महेशस्य यो नेत्रजो वह्निकण-
स्तेन क्लान्ते क्लिप्ते । अत एव शकुन्तेश्वरे गरुडे विद्राति अपगच्छति सति सनिहिते
गरुडे भयान्नम्रो नतः, अपगते तस्मिन् भयाभावादुन्नम्र उद्गतो यो भुजगपुंगवः सर्प-
राजो वासुकिः स एव गुणः प्रत्यञ्चिका तेन विशेषेणाकृष्ट यद्वाणासन धनुस्तेन
क्षिप्त प्रेरितमखं वाणो येन तस्य । तथा च गरुडकृतनम्रोन्नम्रनानावस्थवासुकि-
रूपगुणाकर्षणे संधानश्रम इति भावः । 'वह्नि शिखावानाशुशुक्षणि' इत्यमरः । त्रिपुर-
दाहे विष्णुर्वाणो वृत्त इति पुराणदार्ता । कलचुरिकुलं 'करचुरि' इति प्रसिद्धं पश्चिम-
देशे क्षत्रियकुलम् । अग्रमहिषी ज्येष्ठमहादेवी चेति नगरीविशेषणम् । तत्कुलजनरेन्द्राणां
माहिष्मत्यामेवावस्थानात्साधारणतेति । पुनः क्रीडशी नगरी । चेदिमण्डलस्य चेदिनाम-
कराष्ट्रस्य मुण्डमाला गिरोलंकारविशेषः 'मुण्डवारी' इति प्रसिद्धा । इह हीति । इह
नगर्याम् । क्रीडादुरोदरो विनोदयूतम् । 'दुरोदरो द्यूतकरे पणे द्यूते दुरोदरम्' इत्यमरः ।
पणः 'पाट' इति ख्यातः । इहाश्लेषादीना नानारूपतया पणस्य चैकरूपतया वचनभेदे-
नापि सामानाधिकरण्येनान्वयः । प्रतिभूर्लङ्गकः 'सहिआर' इति ख्यातः । यद्यपि
जये च पराजये चोभयथैव संभोग (उपभोग) इत्यर्थः । तदपि तथापीत्यर्थः । यूनोरिति

१. 'गति-'. २. 'पतङ्गेश्वरे'. ३. 'करचुलि-'. ४. 'भोगस्तु यद्यपि जयेऽपजये च तुल्यो'; 'भोगः स यद्यपि जये विजयेऽपि तुल्यो'.

(विमानवेग रूपयित्वा ।) देवि,

देव्या भूमेर्मृगमदमषीमण्डनं सिद्धसिन्धोः

सध्रीचीयं जयति यमुना या तटैकाग्रवृत्तीन् ।

प्रेमोत्कर्षादिव पितृपतेर्भातुराच्छिद्य हस्ता-

दस्ताबाधं गमयति पितुर्मण्डलं चण्डभानोः ॥ ११६ ॥

लक्ष्मणः—(दूरमङ्गुल्या दर्शयन् ।)

त्रिपुरहरकिरीटक्रीडितैः क्रीडैयद्भि-

र्भुवनममृतभानोर्बालमित्रैः पयोभिः ।

सगरसुतचितायाः पावनी तोयराशे-

रियमियमघमग्रे जाह्नवी निहुते नः ॥ ११७ ॥

युवतरुण्योरित्यर्थः । युवती च युवा चेति 'पुमान्त्रिया' इत्येकशेषः । रूपयित्वा ना-
टयित्वा । देव्या इति । इय यमुना जयतीत्यन्वयः । कीदृशी । मृगमदः कस्तूरी ।
कृष्णत्वाद्वूपकम् । (सैव मषी) तया जात भूमेर्मण्डनं भूषणम् । अजहलिङ्गतया-
न्वयः । या यमुना सिद्धसिन्धोर्गङ्गायाः सध्रीची सहचरी सती तटैकाग्रवृत्तीन्पु-
रुषान्पितृपतेर्यमस्य स्वभ्रातुर्हस्तात्प्रेमोत्कर्षात्लेहोद्रेकादिवाच्छिद्याकृष्य चण्डभानोः
सूर्यस्य स्वपितुर्मण्डलं गमयति प्रवेशयति । प्रयागमरणे रविरदिमवर्त्मना स्वर्गगमनं
भवतीत्यागमः । अस्ता आवाधा महापीडा यत्र तादृशम् । क्रियाविशेषणं वा ।
'मृगनाभिर्मृगमद' इत्यमरः । 'पितृपति समवर्ती परेतराट्' इत्यपि । त्रिपु-
रहरेति । इयमियमित्यत्र 'संभ्रमे द्वे भवत' इति द्वित्वम् । अघ पाप नोऽस्माकं
निहुते नाशयतीत्यर्थः । सगरसुतचिताया इति तोयराशेरित्यस्य विशेषणम् । अजहलि-
ङ्गतयान्वयः । चिता मृतदाहार्थमग्न्याधानम् । 'चिता चित्वा चिति. स्त्रियाम्' इत्यमरः ।
पावनीति 'करणाधिकरणयोश्च' इति ल्युट् । पयोभिरिति करणे तृतीया । पयोभिः की-
दृशैः । अमृतभानोश्चन्द्रस्य बालमित्रैः । बाला एव मित्राणि तैः । यद्वा भावप्रधानो
निर्देशः । बाल्यान्मित्रैरित्यर्थः । किरीट भूपालादीनां शिरोलकरणम् । 'मुकुटं किरीटं
पुनपुसकम्' इत्यमरः । 'कलुपं वृजिनैर्नोघम्' इति च । सगरसुतचितायाः पावनीत्यत्र
सगरसुतकथा पुराणे व्यक्ता । तथा हि—सगरेण राज्ञा अश्वमेवे आरब्धे तस्याश्वमित्रो
हत्वा कपिलमुनिसनिधाने बद्धा गतः । सगरपुत्रैस्तदश्वान्वेषणपरैः पृथिवीं खनद्भिः
कपिलान्तिकेऽश्वो दृष्टः । स मुनिश्च ताडितः । ततस्तन्नेत्रोद्भवाग्निना सगरपुत्रा भस्मी-
भूताः । सगरपुत्रखननादेव समुद्रः सागर इति ख्यातः । ततश्च सगरप्रपौत्रेण भगीरथेन
कपिलमुनिवचसैव गङ्गामानीय सागरे प्रवेष्ट्य भस्मीभूता अगतयः सगरपुत्राः पाविता

रामः—(सहर्षम् ।)

गौरीविभज्यमानार्धसंकीर्णहरमूर्धनि ।

अम्ब द्विगुणगम्भीरे भागीरथि नमोऽस्तु ते ॥ ११८ ॥

(सीतां प्रति ।) देवि, वन्दस्व ।

देवस्याम्बुजसंभवस्य भवनादम्भोधिर्मागामुका

सेयं मौलिविभूषणं भगवतो भर्गस्य भागीरथी ।

उद्यातानपहाय विग्रहमिह स्रोतःप्रतीपानपि

स्रोतस्तीव्रतरत्वर गमयति द्वाग्ब्रह्मलोकं जनान् ॥ ११९ ॥

सीता—(कृताञ्जलिः ।) एसा णिअस्सोतसिह्वलासंदाणिदतिहुअणे म-
न्दाइणि, वन्दिज्जसि ।

(सर्वे नमन्ति ।)

लक्ष्मणः—(अन्यतो दर्शयन् ।)

धनाधिनाथप्रणयानुरोधादभग्नकैलासनिकेतनस्य ।

देवस्य कल्पान्तकपालपाणेर्वाराणसी नाम पुरी पुरस्तात् ॥ १२० ॥

रामः—(सहर्षमवलोक्य ।)

प्लवमानैरपारोऽयं जनैः संसारसागरः ।

द्वीपे वाराणसीनाम्नि विश्रान्तैरिह तीर्यते ॥ १२१ ॥

इति । तेन सगरसुतचितायाः समुद्रजलराशेः पावनी सा गङ्गेति भावः । गौरीति । हे
अम्ब मातः, इति संबोधनम् । 'अम्बार्थनद्योर्हस्वः' इति ह्रस्वत्वम् । यत्र किल नद्यो
विस्तृतान भवन्ति तत्र गम्भीरा भवन्तीति भावः । देवस्येति । अम्बुजसंभवस्य देवस्य
ब्रह्मणः । आगामुका आगमनशीला । 'लषपत—' इत्यादिना उक्तम् । भर्गस्य शिवस्य ।
'स्मरहरो भर्गः' इत्यमरः । इह भागीरथ्या विग्रह शरीरमपहाय त्यक्त्वा उद्यातानूर्ध्वं
गतान् । 'या प्रापणे' । क्तः । स्रोतःप्रतीपान्स्रोतसः प्रवाहस्य प्रतीपान्विपरीतगा-
मिनोऽपीति विरोधाभासः । गङ्गास्रोतोऽधोगामि, जना ऊर्ध्वगामिन इति भावः । स्रो-
तसा तीव्रतरा अतिशयिता त्वरा वेगो यस्याः सा । एतेनाद्भुतत्वं ध्वनितम् । द्वाक्त्वक्षणम् ।
'द्वाग्ब्रह्मलोकसाहाय' इत्यमरः । एसेति । 'एषा निजस्रोतःशृङ्खलासदानितत्रिभुवने
मन्दाकिनी, वन्द्यसे' [इति च्छाया ।] इह स्रोत एव शृङ्खला 'साकर' इति ख्याता, इति
रूपकम् । सदानित वद्धम् । 'वद्धे सदानित मूर्तम्' इत्यमरः । धनाधिनाथः कुबेरः ।
'प्रणयः प्रेम्णि विश्वासे याच्चाविस्मभयोरपि' इति । संसार एव सागरः समुद्रः । जलमध्ये
स्वत उत्थितः समुच्छिन्नभूभागो द्वीपः । 'द्वीपोऽस्त्रियामन्तरीप यदन्तर्वारिणस्तटम्'

अपि चैनां नित्यमध्यास्ते भगवान्

कण्ठच्छायनिपीतपन्नगफणारत्नौघमात्रस्थितौ

हारे निर्भयपार्वतीभुजलताबन्धोलसत्कंधरः

तत्सर्वाङ्गविरामवामनतमैरेव स्वरैः सामगं

विभ्रद्ब्रह्मशिरः शिवाय जगतामेणाङ्गचूडामणिः ॥ १२२ ॥

(अन्यतो दर्शयन्, सीता प्रति ।) देवि, दृश्यतामितः ।

नवोन्मीलन्मौर्वीकिणनिकरकार्कश्यसदय-

प्रवृत्तस्त्वत्पाणौ किमपि निविडं पीडयति मे ।

कृतार्थोऽयं यस्यां समजनि करः सैव पुरतः

पुरी पूर्वेषां ते नयनमियमालानयति नः ॥ १२३ ॥

इत्यमरः । इह वाराणसीनाम्नि द्वीपे विश्रान्तैर्विगतपरिश्रमैः । एनामध्यास्त इति 'अधि-
शीङ्स्थासा कर्म' इत्याधारे कर्मत्वम् । कण्ठेति । एणाङ्गचूडामणिः शिवो जगतां
शिवायास्तु इति सवन्धः । कीदृशः । तत्प्रसिद्धं ब्रह्मशिरो ब्रह्मकपाल विभ्रद्वत् । पुनः
कीदृशः । कण्ठच्छायया नीलगलप्रतिविम्बेन पीत आच्छादितो यः सर्पफणारत्नसमूह-
स्तन्मात्रेणावस्थितिर्यस्य तादृशे हारे वासुकिस्वरूपे सति अत एव निर्भया या पार्वती
तस्या भुजलताबन्धेनोलसन्ती कंधरा ग्रीवा यस्य सः । अन्यदा शिरोरत्नदीप्तवासुकि-
दर्शनाद्भयम्, इदानीं तु न तथेति भावः । ब्रह्मशिरः कीदृशम् । स्वरैः सामग सामवेदगा-
यनम् । कीदृशैः । सर्वाङ्गविरामेण शिरोव्यतिरिक्ताङ्गशून्यतया वामनतमैरतिनीचैः । क-
ण्ठस्य च्छायेति समस्य, 'विभाषा सेनासुराच्छाया-' इत्यादिना क्लीबत्वम् । 'छाया सू-
र्यप्रिया कान्तिः प्रतिविम्बमनातपः' इति नानार्थः । नवोन्मीलदिति । पुरतोऽग्रे ते तव
पूर्वेषां पूर्वपुरुषाणां सैवेय पुरी मिथिला नोऽस्माकं नयनमालानयति बन्धयति । तत्रा-
त्यर्थं लगतीत्यर्थः । 'पूर्वोऽन्यलिङ्गः प्रागाह पुं बहुत्वे च पूर्वजान्' इत्यमरः । सा का ।
यत्र पुर्यां त्वत्पाणावधिकरणे । मौर्वी हरधनुर्गुणः । किणो व्रणार्तुदस्तस्य निकरः समूह-
स्तस्य कार्कश्यात्काठिन्याद्धेतोः सदय यथा स्यादेव प्रवृत्तो व्यापारोद्यतः सन् अयं मे
मम करः किमप्यनिर्वचनीयमनुरागातिरेकान्निविडं गाढ यथा स्यादेवं अर्थात्त्वत्पाणिमेव
कर्मभूत मत्कर एव कर्तृभूते पीडयति सति कृतार्थोऽजनि कृतकृत्यो जातः । यद्यपि
पीडनक्रियायाः कर्मपद कर्तृपद च शब्दतो न श्रूयते तथाप्यर्थमहिम्नैव शाब्द्या वृत्त्या-
नुक्तयोरप्यार्था वृत्त्यैव व्याख्यानरीत्या प्रत्यासत्त्यैव तयोरुपस्थितिरित्यवधातव्यम् ।
पाणिपीडन विवाहः । 'तथा परिणयोद्वाहोपयामा. पाणिपीडनम्' इत्यमरः । साचीकु-

सीता—(सस्मितानुरागं साचीकृताक्षी रामं पश्यन्ती पुरीं प्रति ।) अम्ब मिहिले, वन्दिज्जसि । गुरुअणे वि वन्दणं मे विण्णवेसि ।

रामः—(सुग्रीवविभीषणौ प्रति ।) वयस्यौ, इयं सा जानकीं प्रजायमानाया भगवत्या भूमेररिष्टमन्दिरं मिथिला ।

सुग्रीवविभीषणौ—(सकौतुकसस्मितम् ।) यत्र भगवतः पार्वतीजीवितेश्वरस्य धेनुर्धनुरन्तेवासिनावजगवभार्गवौ भञ्जतो भवतः सहपांसुक्रीडादीर्घसखीयं वीरलक्ष्मीः ।

रामः—(सर्ललसस्मितमन्यतो दर्शयन्सीतां प्रति ।) देवि, इयं पुनस्ततोऽपि पुरस्ताच्चम्पा नाम गौडानां विनयमधुरशृङ्गारविभ्रमरमणीया मकरकेतनकुमारव्रतचर्यातपोवनमिव राजधानी । (अपवार्यं च ।) इह हि

रोमाञ्चोच्छ्वसदङ्गसंधिनिविडैरालिङ्गनैर्यामिनीं

शेषीकृत्य विवृण्वते निजरहश्चातुर्यमेणीदृशः ।

ताक्षी वक्रीकृताक्षी । साचीत्यव्ययं वके । 'तिर्यगर्थे साचि तिरः' इत्यमरः । अम्बवेति । 'अम्ब मिथिले, वन्द्यसे । गुरुजनेऽपि वन्दन मे विज्ञापयिष्यसि' [इति च्छाया ।] इह अम्ब हे मातरित्यर्थः । जानकीं प्रजायमानाया जानकीं जनयन्त्या इत्यर्थः । प्रपूर्वाणिजर्थोऽत्र गम्यते । 'जातापत्या प्रजाता च प्रसूता च प्रसूतिका' इत्यत्र तथादर्शनात् । प्रजाता जनितापत्येत्यर्थात् । अरिष्टमन्दिरं सूतिकागृहम् । अजहल्लिङ्गतया मिथिलाविशेषणम् । 'अरिष्ट सूतिकागृहम्' इत्यमरः । मन्दिरपदं स्फुटत्वार्यम् । तेन न पुनरुक्तिः । यत्रेत्यादि । यत्र मिथिलायां पार्वतीजीवितेश्वरस्य शिवस्य । धनुश्च धनुरन्तेवासी चेति द्वन्द्वः । अजगवभार्गवावित्यस्य यथाक्रमं विशेषणम् । शिवस्य धनुस्सजगवः शिवस्य धनुरन्तेवासी धनुर्विद्यायां शिष्यो भार्गवः । तौ भञ्जतस्तवेत्यन्वयः । वीरस्य लक्ष्मीर्वीरलक्ष्मीः । इयं पुनरिति । पुरस्तादग्रे गौडानां गौडीयानां नगरीत्यन्वयः । चम्पानाम् 'चम्पा' इति ख्याता । कीदृशी । विनयेन मधुरो मनोहरो यः शृङ्गारो रसस्तस्य विभ्रमेण विलासेन रमणीया रम्या । मकरकेतनस्य कामस्य कुमारस्य व्रतं कुमारव्रतं तस्य चर्या आचरणं तस्यास्तपोवनमिवेलजहल्लिङ्गतयान्वयः । तथा च तत्र सर्वदा कामो जागरूक एव वर्तत इति भावः । 'मकरकेतनविलासतपस्तपोवनमिव' इति क्वचित्पाठः । इह हीत्यादि । इह चम्पायामेणीदृशो मृगाक्ष्यः आलिङ्गनैरर्थाद्वलभस्य यामिनीं रात्रिं शेषीकृत्य किञ्चिदवशिष्टां कृत्वा निजरहश्चातुर्यं स्त्रीयैकान्तवैदग्ध्यं विवृण्वते प्रकाशयन्ति । कीदृशैः । रोमाञ्चोच्छ्वसन्नपचय गच्छन् योऽङ्गस्य सधिरवयवद्वयमध्यभागः स विरिति ख्यातस्तेन निविडैर्गाढैः । तथा च रोमाञ्चेनाङ्गस्य निम्नोन्नतसमतया आलिङ्गनस्य

१. 'कृताङ्गी'. २. 'वयस्यौ' इति पुस्तकान्तरे नास्ति. ३. 'तौ सकौतुकम्'. ४. 'पार्वतीदयितस्य'. ५. 'धेनुरन्तवासिनौ'. ६. 'सस्मितम्'. ७. 'मकरकेतु-'. ८. 'अङ्गसङ्ग'.

यष्टिस्थे सपदि प्रदीपमुकुले दग्ध्वा दशां मल्लिका-

तैले प्रज्वलति स्तृणोति वसतीर्यन्नाभिदघ्नं तमः ॥ १२४ ॥

लक्ष्मणः—(अग्रे दर्शयन् ।) एते भगवत्यौ भूमिदेवानां मूलायतनम-
न्तर्वेदी पूर्वेण कृष्णागुरुमलयजमयमङ्गरागमिवान्योन्यस्य कुर्वाणे कलि-
न्दकन्यामन्दाकिन्यौ संगच्छेते ।

हिमालयोत्सङ्गसदाधिवासतो जातेव पाण्डुः प्रतिभाति जाह्नवी ।

निदाघभानोः पितुरङ्गलालनात्कृतेव काली यमुना च दृश्यते ॥ १२५ ॥

(विभाव्य च ।)

बलिद्विषः पादनखांशुराजिभिः स्मरारिमौलीन्दुमरीचिवीचिभिः ।

हिमाद्रिनिःस्यन्दरसैः पदे पदे विवर्धते वैबुधसैन्धवी रुचिः ॥ १२६ ॥

अपि च ।

प्रयागः सर्वतीर्थेभ्यस्तीर्थमुच्चैस्तरामयम् ।

संसारान्वहेः परं पारमिहस्थैरवलोक्यते ॥ १२७ ॥

रामः—(सादरम् ।) किमुच्यते ।

सत्यमेव प्रयागोऽयं मोक्षद्वारमुदीर्यते ।

देव्यौ यस्याभितो गङ्गायमुने वहतः श्रियम् ॥ १२८ ॥

नैविज्यमिति भावः । यद्यस्मात् यष्टिस्थे प्रदीपमुकुले दशा दग्ध्वा मल्लिकातैले प्रज्वलति सति । नाभिदघ्न नाभिप्रमाणं तमः कर्तुं वसतीर्वेश्मानि स्तृणोत्याच्छादयति । तथा च समस्तरजन्या दशायां दग्धाया मल्लिकाभ्यन्तरे ज्वलति सति प्रदीपे गृहाभ्यन्तर उप-
रिभागे उद्योतः, अधोभागेऽन्धकार इति भावः । समस्तरजन्या क्रीडनात्कामिनीचानु-
र्यमपि प्रकटितम् । 'वसती रात्रिवेश्मनो.' इत्यमरः । एते इत्यादि । भूमिदेवानां ब्रह्म-
णानाम् । मूलायतन मूलावस्थितिस्थानमित्यन्तर्वेदीविशेषणम् । अन्तर्वेदी देशविशेषः ।
'एनपा द्वितीया' इति द्वितीया । कृष्णागुरुमलयजमयमङ्गरागमन्योन्य कुर्वाणा इति यमु-
नागङ्गयोर्यथाक्रममन्वयः । मलयज चन्दनम् । 'कालिन्दी सूर्यतनया यमुना' इत्यमरः ।
संगच्छेते सगतीभवतः । 'समो गम-' इत्यादिना तड् । काली श्यामला । 'कालश्या-
मलमेवका.' इत्यमरः । निदाघभानोरुष्णतेजःसंवन्धाच्छ्यामतेति तात्पर्यम् । चलीति ।
बलिं द्विषन् विष्णुः । स्मरारिमहेशः । विबुधमिन्धुर्गङ्गा । तत्संवन्धिनी । 'हृद्ग-'
इत्यादिनोभयपदवृद्धिः । पदे पदे प्रतिपदम् । तेषां सर्वेषां श्वेतानामुत्तरोत्तरसंवन्धात्प्रति-
पदं शुक्ला द्युतिर्विशेषेण वर्धत इति भावः । उच्चैस्तरा महत् । पर पारमुत्तरं कूलम् ।

(सीतां प्रति ।) देवि, प्रणम्यतामितः ।

श्यामो नाम वटः सोऽयमेतस्याद्भुतकर्मणः ।

छायामप्यधिवास्तव्यैः परं ज्योतिर्निषेव्यते ॥ १२९ ॥

(सर्वे प्रणमन्ति ।)

रामः—(विमानवेगनाटितकेन सहर्षम् ।)

यूपाङ्कुरप्रकरदन्तुरतीरलेखा-

संख्यायमानमनुसंततिसप्ततन्तुः ।

इक्ष्वाकुराजमहिषीपदपट्टलक्ष्मी-

देव्या भुवो भगवती सरयूरियं नः ॥ १३० ॥

इयं च भगवत्ययोध्या

गङ्गनगतास्मदुदीक्षणकुतूहलोत्तानपृथुलनिःस्यन्दैः ।

उन्नालस्थलकुवलयवनमिव जनलोचनैः क्रियते ॥ १३१ ॥

(सर्वे नमस्यन्ति ।)

सुग्रीवविभीषणौ—(निर्वर्ण्य ।)

वृन्तैरिव क्रतुसहस्रभुवां फलाना-

मालोक्य यूपनिकरैर्मधुरामयोध्याम् ।

यस्य मोक्षद्वारस्य । श्रिय द्वारशोभाम् । अभितः पार्श्वद्वये गङ्गायमुनयोरवस्थानात्प्रया-
गस्य द्वारशोभा । अन्यस्मिन्नपि द्वारपार्श्वद्वये खात भवतीति ध्वनिः । **इयाम इति ।**
सोऽयं श्यामो नाम वटोऽक्षयवटोऽस्ति ।-एतस्य वटस्य छायामप्यधिवास्तव्यैः पुरुषैः पर
श्रेष्ठं ज्योतिस्तेजो निषेव्यते । अपिर्विरोधाभासे । छायायां स्थितस्य तेजोनिषेवणमिति
विह्वलम् । अतः एवाद्भुतमाश्चर्यकारि कर्म यस्य तस्य । तथा चास्याक्षयवटस्य तटस्थेन
परं ब्रह्माविगम्यत इति वाक्यार्थः । छायामिति 'उपान्वध्याङ्वसः' इत्याधारस्य कर्मता ।
वास्तव्य इति 'वसेस्तव्यत्कर्तरि णिच्' इति तव्यत् । **यूपेति ।** नोऽस्माकमियं सरयूर्न-
दीविशेषोऽस्तीत्यन्वयः । कीदृशी । यूपरूपोऽङ्कुरो यूपाङ्कुरस्तत्प्रकरेण तेषां समूहेन दन्तुरा
उन्नतदन्ता इव यास्तीरलेखास्ताभिः संख्यायमाना गणनाविषयीकृता मनुसंततीनां मनो-
रपत्यानां राज्ञा सप्ततन्तवो यज्ञा यथा सा । तीरखातयूपसमूहेनैव मनुसंततियज्ञसंख्या
ज्ञातेति । पुनः कीदृशी । भुवो देव्याः पृथिव्या इक्ष्वाकुराजमहिषीपदे पट्टलक्ष्मीरिव ।
महिषी महादेवी । पट्ट 'पटवासि' इति ख्यातः । तस्य लक्ष्मीः शोभा । 'सप्ततन्तुर्मखः
क्रतुः' इत्यमरः । गगनगतेत्यादि सुगमम् । निर्वर्ण्य दृष्ट्वा । 'निर्वर्णेन तु निध्यान दर्शनालो-
कनेक्षणम्' इत्यमरः । **वृन्तैरिवेति ।** अयोध्यामालोक्य इहायोध्याया प्रवसतां प्रकर्षणा-

राज्ञामिह प्रवसतां च विचिन्त्य सिद्धिं

देवः शचीसहचरोऽपि न रोचते नः ॥ १३२ ॥

रामः—(तौ प्रति ।) वयस्यौ,

ईदृशाः प्रागजायन्त राजानो यदिहान्वये ।

तद्वसिष्ठचरोरैन्द्रावार्हस्पत्यस्य वैभवम् ॥ १३३ ॥

(पुरोऽवलोक्य सहर्षोल्लासम् ।) कथं स एवायं भगवान्प्रकल्पितास्मदभिषेकसं-
भारो भरतशत्रुघ्नाभ्यां सह वसिष्ठो मां प्रतीक्षमाणस्तिष्ठति । (पुष्पक प्रति ।)
विमानराज, सैमवतीर्यतामस्यां कंकुत्स्थकुलोपकारिकायाम् ।

(सर्वे विमानावतरण नाटयन्ति ।)

(ततः प्रविशति पटाक्षेपेण वसिष्ठो भरतशत्रुघ्नौ च ।)

वसिष्ठः—

चक्रे लङ्केश्वरपरिभवच्छेदनिष्णातदोष्णा

यद्वत्सेन त्रिजगदभयं तन्न चित्रीयते नः ।

बालेनाजौ विगलितवतो वीर्यनिर्यासराशे-

र्यत्पिण्याकः स मुनिरमुना निर्मितो जामदग्नयः ॥ १३४ ॥

चस्थितानां राज्ञा सिद्धिं च विचिन्त्य नोऽस्मभ्य शचीसहचरोऽपीन्द्रोऽपि न रोचते न
प्रीतिविषय । कीदृशीम् । क्रतुसहस्रभुवां क्रतुसहस्रैर्जातानां फलानां वृन्तैरिव यूपसमूहै-
र्मधुरा रम्याम् । अन्येषामपि फलानां वृन्तादिकं भवतीति ध्वनिः । तथा चात्र यज्ञ-
सहस्रजन्यफलप्राप्तेरिन्द्रोऽपि न रोचत इति भावः । वसिष्ठप्रवेशं सूचयितुं भूमिमारच-
यति—ईदृशा इति । ऐन्द्रावार्हस्पत्यस्येति इन्द्रावृहस्पती देवते यस्य तस्य । वसिष्ठच-
रोरित्यस्य विशेषणम् । 'देवताद्वन्द्वे च' इत्युभयपदवृद्धिः । इन्द्रश्च वृहस्पतिश्चेति द्वन्द्वे
'देवताद्वन्द्वे च' इति पूर्वपदे आनङ् । 'हव्यपाके चरुः पुमान्' इत्यमरः । वैभव प्र-
भावः । उपकारिका राजगृहम् । 'राजसदनमुपकार्योपकारिका' इत्यमरः । चक्रे
इति । वत्सेन रामेण त्रिजगद्भुवनत्रयमगद रोगशून्यं यत्कृतं तन्न चित्रीयते नाश्चर्ययति ।
ननु त्रिजगदेव कुतो रोगशून्यं कृतमित्यत आह—कीदृशेन । लङ्केश्वरस्य यः परिभवो-
ऽभिभवश्छेदः खण्डनं च तन्न निष्णातः कुशलो दोर्बाहुर्यस्य तेन । निष्णात इति
'निनदीभ्यां स्नातेः कौशले' इति षत्वम् । 'भुजबाहूप्रवेष्टो दो.' इत्यमरः । ननु दुर्दलन-

१. 'प्रभवताम्'. २. 'तादृशाः'. ३. 'सहर्षम्'. ४. 'उपकतिपत-'. ५. 'सह वसिष्ठो'
इति पुस्तकान्तरे नास्ति. ६. 'अवतार्यता'. ७. 'रघुकुल-'.

(राममवलोक्य सहर्षम् ।)

भल्लवल्हनदशकंधरकण्ठपीठ-

सीमासमाप्तभुजविक्रमकर्मकाण्डः ।

दिष्ट्या जगद्विजयमाङ्गलिकैर्यशोभिः

सोऽयं पुनर्नयनवर्त्मनि रामचन्द्रः ॥ १३५ ॥

रामः—(ससंभ्रममुपसृत्य वसिष्ठपादाबुपगृह्य च ।)

रघुब्रह्मक्रियाचार्यं पुराणब्रह्मवादिनम् ।

ब्रह्मर्षिं ब्रह्मजन्मानमेष रामोऽभिवादये ॥ १३६ ॥

वसिष्ठः—(सादरमालिङ्ग्य ।) वत्स रामभद्र, का तुभ्यमाशीः ।

आदाय प्रतिपक्षकीर्तिनिवहान्ब्रह्माण्डमूषान्तरे

निर्विघ्नं धमता नितान्तमुदितैः स्वैरेव तेजोभिः ।

तत्तादृक्पुटपाकशोधितमिव प्राप्तं गुणोत्कर्षिणा

पिण्डस्थं च महत्तरं च भवता निःक्षारतारं यशः ॥ १३७ ॥

रावणदलनेनापि कथं न चित्रीयत इत्यत आह—यद्यस्मात्कारणाद्वालेनापि सतामुना रामेणाजौ सङ्ग्रामे स ज्ञामदभ्यो मुनिर्विगलितवतो विशेषेण गलितस्य वीर्यनिर्यासराशेः वीर्यं पराक्रमस्तस्य निर्यासराशेः सारभागराशेः पिण्याकस्तिलकल्को निर्मितः कृतः तत्परं चित्रीयते । त्याजितदर्पत्वात्सारशून्यः कृत इत्यर्थः । चित्रीयत इति 'नमो-वरिवश्चित्रदं क्यच्' इति क्यच् । चित्रदो डित्त्वादात्मनेपदम् । भल्लेति । सोऽयं रामभद्रो नयनवर्त्मनि कृतः दृष्ट इत्यर्थः । दिष्ट्येत्यानन्दे । 'दिष्ट्या समुपजोष चेत्या-नन्दे' इत्यमरः । यशोभिर्लक्षितः । इत्थभूतलक्षणे तृतीया । कीदृशैः । जगद्विजये माङ्गलिकैः । मङ्गलाय प्रभवन्ति माङ्गलिकाः । ठक् । कीदृशैः । भल्लेनाहविशेषेणावलून छिन्न यदृश-कंधरस्य कण्ठपीठं तस्य सीमावसानं तथा समाप्तं पर्ववसन्नो भुजविक्रमकर्मकाण्डो बाहुवलव्यापारसमूहो यस्य सः । 'काण्डोऽस्त्री दण्डवाणावर्गवर्गावसरवारिषु' इत्यमरः । रघुब्रह्मेति । रघूणा या ब्रह्मक्रिया वेदाभ्यासस्तत्राचार्यमुपदेष्टारम् । पुराणब्रह्मवादिनं वृद्धं वेदवक्तारम् । अत्र ब्रह्मशब्दो वेदपरः । ब्रह्मर्षिमित्यत्र ब्रह्मा ब्राह्मणः ब्रह्मा चासौ ऋषिश्चेति ब्रह्मर्षिस्तम् । ब्रह्मजन्मानमित्यत्र ब्रह्मा प्रजापतिस्तस्माज्जन्म यस्य तम् । अभिवादये नमस्करोमि । अहमित्यध्याहारः । 'वेदस्तत्त्व तपो ब्रह्म ब्रह्मा विप्रः प्रजापतिः' इत्यमरः । आदायेति । भवता रामेण पिण्डस्थमेकीभूतं महत्तरं च यशः प्राप्तम् । कीदृशम् । निःक्षार निर्मलम् । तारमुद्भूतं शुभ्रं वा । अतः का तुभ्यमाशीः प्रदेया भवति । आशीर्जन्यफलभागित्वाद्भवतः । ननु यशसः कुतः पिण्डस्थत्वमत आह—यशः की-

अपि च ।

त्रिजगदङ्गनलङ्घनजाङ्घिकैस्तव यशोभिरतीव पवित्रिताः ।

प्रथमपार्थिवपुंगवकीर्तयो विबुधसिन्धुजलैरिव सिन्धवः ॥ १३८ ॥

तथापीदमस्तु ।

जगदालोकधौरेयौ सूर्याचन्द्रमसाविव ।

पुत्रौ गोत्रस्य गोप्तरौ जनय स्वभुजाविव ॥ १३९ ॥

(सीता मुनिं वन्दते ।)

वसिष्ठः—वत्से जनकवंशसुवासिनि, युवयोः साधारणीमेव रामस्य वयमाशिषमवोचाम ।

सीता—(सहर्षमात्मगतम् ।) अम्मो निस्सावत्तअं मे अज्जउत्तस्स घरणिच्चणं हुविस्सदि ।

लक्ष्मणः—सगरगोत्रगुरो मैत्रावरुणे, सौमित्रिरभिवादयते ।

दशम् । प्रतिपक्षकीर्तिनिवहानादाय ब्रह्माण्ड एव मूषा आवर्तनघटिका 'मूस' इति ख्याता तस्या अभ्यन्तरे स्वैरेव तेजोग्निभिर्धमता । भवतेत्यर्थात् । 'ध्मा अग्निस्योगोपतापयो.' 'पाघ्रा—' इत्यादिना धमादेशे शतरि रूपम् । 'तैजसावर्तनी मूषा' इत्यमरः । तत्तादृगस्युत्कृष्टपुटपाकेन 'घलिआ' इति ख्यातेन मृत्तिकालेपादिना गोधितम् । अन्यदपि द्रव्य वर्तुलीकृत्य मूषिकायामग्निना धम्यते । पुटपार्क कृत्वा पिण्डीक्रियत इति ध्वनिः । त्रिजगदिति । जाङ्घिकैरतिगन्तृभिः । विबुधसिन्धुजलैर्गङ्गाजलैः । सिन्धवः प्रमुद्गः । 'देशे नदविशेषेऽब्धौ सिन्धुर्ना सरिति स्त्रियाम्' इत्यमरः । जगदिति । गोत्रस्य कुलस्य गोप्तरौ रक्षकौ पुत्रौ जनयेत्यन्वयः । स्वभुजाविवेति गोमृत्वे सादृश्यम् । कीदृशौ जगतो लोकस्य य आलोकौ दीप्तिः । विपक्षतमोनाशात् । तत्र धौरेयौ धुरधरौ । सूर्याचन्द्रमसाविति 'देवताद्वन्द्वे च' इत्यानङि रूपम् । 'धूर्वहे धुर्यधौरेयधुरीणाः सधुरंधरा.' इत्यमरः । 'सततिगोत्रजननकुलान्यभिजनान्वयौ' इति च । सुवासिनी पितृभवनस्था नारी । 'सोआसुनि' इति ख्याता । 'चिरण्टी तु सुवासिनी' इत्यमरः । अम्मो इति । 'अम्मो नि.सापन्न्य मे आर्यपुत्रस्य गृहिणीत्व भविष्यति' [इति च्छाया ।] इह अम्मो हर्षे देशी । अभये अभयनिमित्तम् । गीर्वाणग्रामणीदेवाविष इन्द्रः । 'ग्रामणी-

वासिष्ठः—वत्स लक्ष्मण, आशिषां विषयमतिक्रम्य वर्तसे ।

वीरमिन्द्रजितं जित्वा दिष्ट्या वर्धयतो जगत् ।

अभये दक्षिणीयस्ते गीर्वाणग्रामणीरपि ॥ १४० ॥

तथापि यूयं सर्वेऽपि द्वौ द्वौ जनयतात्मजौ ।

यैरादिराजवंशोऽयमष्टशाखः प्ररोहति ॥ १४१ ॥

रामः—(सहर्षं कृताञ्जलिः ।) भगवन्, परमनुगृहीतमिक्ष्वाकुकुलम् ।

भरतः—(रामं प्रति ।) आर्य, शून्यभवनप्रकोष्ठैकरक्षापदातिर्भरतः प्रणमति ।

रामः—(सहर्षमालिङ्ग्य ।) वत्स भरत,

आत्मानमिन्दुकरमेदुरचन्द्रकान्त-

स्तम्भोज्ज्वलं वितर मे हृदि निर्वृणोमि ।

न भ्रातृसंगमसुखासिकया जहाति

विष्णोः सकौस्तुभमुरश्चपलापि लक्ष्मीः ॥ १४२ ॥

भरतः—(सीता प्रति ।) ३देवि, प्रणमामि ।

सीता—वच्छ भरत, उष्णकरकिरणणिउरम्बचुम्बिअकमलखण्डं विअ चिरं मे णअणं आणन्देहि ।

(लक्ष्मणो भरतं वन्दते ।)

नार्पिते पुंसि त्रिषु श्रेष्ठेऽधिपेऽपि च' इत्यमरः । दक्षिणीयो दक्षिणार्हः । इन्द्रजिज्ञ-
येन्नेन्द्रस्याप्यभये दक्षिणा भवता दत्तेति । इन्द्रस्याप्यभयं वृत्तमिति भावः । 'दक्षिणीयो
दक्षिणार्हस्तत्र दक्षिण्य इत्यपि' इत्यमरः । आदिराजो मनु । भवन गृहम् । द्विधाकृ-
तस्य गृहस्य द्वारि वहिर्भूतो भागः प्रकोष्ठः 'ओहारी' इति प्रसिद्धः । तन्मात्ररक्षायाम्
पदातिः । आत्मानं स्वशरीरम् । 'आत्मा देहमनोब्रह्मस्वभावगतियुद्धिषु' इति नानार्थः ।
मेदुरमतिचिक्कणम् । 'सान्द्रस्निग्धस्तु मेदुरः' इत्यमरः । चन्द्रकान्तस्तम्भोज्ज्वलमिति
तद्वच्छीतलमिति भावः । वितर देहि । सयोजयेति यावत् । निर्वृणोमि सुखी भवामि ।
दृष्टान्तमाह—भ्रातृसंगमसुखासिकयैव चक्षलापि लक्ष्मीः सकौस्तुभं विष्णोर्हृदयं न
त्यजति । समुद्रसमुद्भूतत्वादेव कौस्तुभस्य लक्ष्म्या भ्रातृत्वम् । वच्छेति । 'वत्स भरत,
उष्णकरकिरणानिकुरम्बचुम्बितकमलखण्डमिव चिरं मे नयनमानन्दय' [इति च्छाया ।]

भरतः—

वत्स लक्ष्मण सोत्कण्ठं चिरात्परिरभस्व माम् ।

श्रद्धालुर्भ्रातुरङ्गानि चन्दनेष्वप्यरोचकी ॥ १४३ ॥

(निर्भरं परिरभ्य) हन्त रघुवंशयशस्तडागयूपदण्डेन लक्ष्मणवाहुना परिक्षि-
प्यमाणश्चिरेण शीतलीकृतोऽस्मि ।

इन्दोः कलाकलापेन पङ्क्तिक्रमनिवेशिना ।

सर्वदुःखापनोदाय सोदर्याणां भुजाः कृताः ॥ १४४ ॥

शत्रुघ्नः—(रामं प्रति ।) आर्य, पादुकाभृत्यानुभृत्यः शत्रुघ्नः प्रणमति ।

रामः—(गाढमालिङ्ग्य ।) कथमौवृत्त्या लक्ष्मणमनुभवामि । (अपवार्य
सीतायै दर्शयन् ।)

एतत्तदेव मुखमक्षतचन्द्रविम्ब-

संवावदूकमवलोकय लक्ष्मणस्य ।

गीर्वाणवारणकरार्गलकर्कशौ मां

तावेव लक्ष्मणभुजौ नु परिष्वजाते ॥ १४५ ॥

(शत्रुघ्नः सीतां प्रणमति ।)

सीता—तेल्लोक्कसल्लुद्धरणगौरविदेहिं चरिदेहिं लक्खणसरिसो होहि ।

वच्छ सत्तुहण, अज्जाजणो कहिं ।

इह उष्णकरः सूर्यः । निकुरम्बः समूहः । परिरभस्व आलिङ्ग । भ्रातुरङ्गानि कर्मभू-
तानि । श्रद्धालुः श्रद्धावानो जनश्चन्दनेष्वरोचकी अनभिलाषी भवति । भ्रातुरङ्गाणां
चन्दनादप्यधिकसुखप्रदत्वात् । 'अङ्गानाम्' इति पाठे 'कर्तृकर्मणोः कृति' इति पृष्ठी ।
इन्दोरिति । कलापः समूहः । सोदर्याणां सहोदराणाम् । पादुकाभृत्यानुभृत्य इति
विशेषणादतिविनीतत्वं प्रकटितम् । आवृत्त्या पुनरपीत्यर्थः । अत्र शत्रुघ्नालिङ्गनेन
लक्ष्मणालिङ्गनानुभव इवेति भावः । एतदिति । लक्ष्मणस्य तदेवैतन्मुखम् । शत्रुघ्नमुखं
लक्ष्मणस्यैवेत्यर्थः । अक्षतचन्द्रविम्बस्य संपूर्णचन्द्रमण्डलस्य संवावदूकं सवदनशीलम् ।
सदृशमिति यावत् । गीर्वाणवारणो देवहस्ती ऐरावणः । तस्य कर एवार्गल कपाटस्य
प्रसरणप्रतिबन्धकं लोहकाष्ठादिघटितं दण्डादि 'आगल' इति ख्यातम् । तद्वत्कर्कशौ
कठिनौ । नु वितर्के । परिष्वजाते आलिङ्गतः । तेल्लोक्केति । 'त्रैलोक्यगत्योद्धरण-
गौरवितैश्चरितैर्लक्ष्मणसदृशो भव । वत्स शत्रुघ्न, श्वश्रूजनः कुत्र' [इति च्छाया ।) इह

शत्रुघ्नः—कृतमङ्गलोपचारो मध्यमाम्बाभवने भवतीं प्रतीक्षते ।
(उपसृत्य लक्ष्मण प्रणमति ।)

लक्ष्मणः—(सहर्षमालिङ्ग्य ।) वत्स, दिष्ट्या दीर्घायुषि त्वयि दीप्य-
माने नै वयमेकाकिनमार्यभरतं परित्यज्य गताः ।

रामः—(मुनि प्रति ।) भगवन्, एतौ लङ्काकिष्किन्धयोरधिपती विभी-
षणसुग्रीवौ भगवन्तं प्रणमतः ।

वसिष्ठः—विकर्तनपुलस्त्यकुलकीर्तितोरणमालावलम्बनस्तम्भाविमौ चि-
रस्य भूयास्ताम् ।

रामः—(भरतं प्रति ।) वत्स, वन्दस्व महात्मानावेतौ पौलस्त्यसावित्रौ ।
(भरतशत्रुघ्नविभीषणसुग्रीवा मिथो यथोचितमाचरन्ति ।)

वसिष्ठः—(सहर्षम् ।) दिष्ट्या चतुर्दशभिः परिवत्सरैः पुनः समुदय-
मानं दशरथकुटुम्बमीक्षामहे । (सविमर्शस्मितम् ।)

जेतारं दशकंधरस्य जितवानेवार्जुनं भार्गव-
स्तं रामो यदि काकपक्षकधरस्तत्पूरितेयं कथा ।

ऊर्ध्वं कल्पयतस्तु वालचरितात्तत्प्रक्रियांगौरवा-

दन्येयं कविता तथापि जगतस्तोषाय वर्तिष्यते ॥ १४६ ॥

(रामं प्रति ।) वत्स, माङ्गलिकलग्नमतिक्रामति ।

तदिदं रघुसिंहानां सिंहासनमलंकुरु ।

राजन्वन्तः प्रतन्वन्तु मुदमुत्तरकोशलाः ॥ १४७ ॥

गौरवितैर्गौरवं गतैः । तारकादित्वादितच् । भवतीं प्रतीक्षत इत्यत्र श्वश्रूजन इत्यनुपङ्गः ।
विकर्तनः सूर्यः । जेतारमिति । दशकंधरस्य जेतार सहस्रार्जुनं भार्गवः परशुरामो
जितवान् । त परशुराम चूडाधरोऽपि वालकोऽपि रामो यदि जितवान् तदा इय कथा
जयकथा पूरिता समाप्ता । परशुरामजयेनैव रावणजयावधारणान् । व्याप्यव्यापकस्य
मुतरा व्याप्यत्वात् (व्यापकत्वात्) । तथापि वालचरितादूर्ध्वं कल्पयतः कवेरन्येय
कविता तत्प्रक्रियांगौरवाज्जगतस्तोषाय वर्तिष्यते । तथा च प्रक्रियांगौरवमेव पर ना-
न्यत्किंचित्कवित्वमित्यर्थः । रघुसिंहानां रघुश्रेष्ठानाम् । 'स्युस्तरपदे व्याघ्रपुगवर्षभ-
कुञ्जराः । सिंहशार्दूलनागाद्याः पुंसि श्रेष्ठार्थवाचकाः ॥' इत्यमरः । 'नृपासन यत्तद्भ-

१. 'प्रतिनमति'. २. 'वत्स' इति पुस्तकान्तरे नास्ति. ३. 'न' इति पुस्तकान्तरे
नास्ति. ४. 'स्तम्भौ स्वं स्वं भाविनौ'. ५. 'मिथो' इति पुस्तकान्तरे नास्ति. ६. 'दृष्ट्वा'
७. 'पुनःपुनः समुदयमानम्'.

(रामस्तथा करोति । वसिष्ठ ऐन्द्रेण महाभिषेकेण मन्त्रपूर्वकमभिषिञ्चति । अन्ये तू-
च्चावचमभिषेकं नाटयित्वा पञ्चाङ्गचुम्बितभूमयः प्रणमन्ति । नेपथ्ये मङ्गलगीतिर्नान्दी-
वाद्यानि च ।)

वसिष्ठः—(तहर्षम् ।) वत्स रामभद्र, संप्रति

उदयदुदयद्धर्मस्कन्धे धुरं त्वयि विभ्रति

क्व नु परिभवौ दृष्टादृष्टौ प्रजाः परिचिन्वते ।

अपि खलु यथा जीवात्मानः प्रभोः परमात्मनो

दिशि दिशि दिशामष्टौ नाथास्तवैव विभीषिकाः ॥ १४८ ॥

(रामो लज्जते ।)

विभीषणः—(कृताञ्जलिर्जानुभ्या प्रणिपत्य ।) देव,

लङ्का च पुष्पकमिदं च विमानमार्या-

द्यक्षेश्वरादपहृतं दशकंधरेण ।

द्रासनं सिंहासनं तु तत् । हैमम्' इत्यमरः । राजन्वन्तः प्रशस्तराजयुक्ताः । उत्तरको-
शला देशविशेषाः । तत्रस्था लक्ष्यन्ते । ऐन्द्रेणेन्द्रसंवन्धिना । यथेन्द्रस्याभिषेकस्तथेत्यर्थः ।
नान्दी अभ्युदयपूर्वकं तूर्यमित्यर्थः । **उदयदिति** । उदयदुदयद्धर्मस्कन्धे अत्यन्तो-
दयमानधर्म एव स्कन्धो यस्य तादृशे त्वयि धुरं भार विभ्रति दधति सति दृष्टरूपः
परिभवः परचक्रजातः अदृष्टरूपोऽनावृष्ट्यादिः तौ प्रजा लोकाः क्व नु परिचिन्वते ।
अपि तु न कापि जानन्तीत्यर्थः । 'अदृष्टं वह्नितोयादि दृष्टं स्वपरचक्रजम्' इत्यमरः ।
अपि समुच्चये । दिशि दिशि प्रतिदिशम् । दिशामष्टौ नाथा इन्द्रादयस्तवैव विभीषिकाः
प्रपञ्चा । 'तवैव विभूतयः' इति क्वचित्पाठः । तत्राप्ययमेवार्थः । दृष्टान्तमाह—यथा
परमात्मनः प्रभोर्जीवात्मानः प्रपञ्चास्तथा । वेदान्तिभिरेकस्तावत्प्रधानभूतः परमात्मा
वास्तवः स्वीक्रियते । तेषामद्वैतवादित्वात् । अन्ये जीवात्मानस्तस्यैव प्रपञ्चा अविद्यासपन्ना
अवतिष्ठन्त इति तन्मतेन । प्रभोः परमात्मन इति षष्ठ्यन्तं पदम् । यद्वा पञ्चम्यन्तेन
परमात्मगण्डेन मुक्तात्माभिप्रेतः । जीवात्मानः संसारिण आत्मानः । तथा च नैयायि-
कस्याशेषविशेषगुणोच्छेदो मोक्ष इति मतम् । स च पुरुषार्थः । आत्यन्तिकदुःखोच्छे-
दवशात् । तेन हि संसार्यात्मतो मुक्तात्मा श्रेष्ठ इत्युच्यते । तव तु राज्ये प्रभोः परमा-
त्मनः सासारिका एवात्मानोऽतिश्रेष्ठाः । यतस्त्वद्राज्ये संसारिणा त्वत्संप्रादात्सुखानुभव
एव केवलं न तु दुःखानुभवोऽपीति भावः । लङ्केति । पुष्पकं पुष्पकसंज्ञकं कुवेररथः ।

१. 'ऐन्द्रेण महाभिषेकेण' इति पुस्तकान्तरे नास्ति. २. 'मङ्गलगीतिनान्दीर्मङ्गल-
वाद्यानि'; 'मङ्गलगीतिनान्यादि'.

एकां भवानदित मह्यमथेदमन्य-

दाज्ञापय द्रुतमुपैतु पतिं निधीनाम् ॥ १४९ ॥

रामः—(वसिष्ठेनानुज्ञातः पुष्पकं प्रति ।) विमानराज, प्रथमस्वामिनं प्रथ-
मपौलस्त्यमुपतिष्ठस्व ।

वसिष्ठः—(सहर्षप्रसादम् ।)—रामभद्र, किं ते भूयः प्रियं करोमि ।

रामः—भगवन्, किमतः परमपि प्रियमस्ति । भगवत्प्रसादात्
ताताज्ञामधिमौलि मौक्तिकमणिं कृत्वा महापोत्रिणो
दंष्ट्राविन्ध्यविलासपत्रशवरी दृष्टा भृशं मेदिनी ।

सेतुर्दक्षिणपश्चिमौ जलनिधी सीमन्तयन्त्रर्पितः

कल्पान्तं च कृतं च विश्वमदशग्रीवोपसर्गं जगत् ॥ १५० ॥

तथापीदमस्तु ।

समुन्मीलत्सूक्तस्तवकमकरन्दैः श्रवणयो-

रविश्रम्यद्वारौसवनमुपचिन्वन्तु कवयः ।

न शब्दब्रह्मोत्थं परिमलमनाधाय च जनः

कवीनां गम्भीरे वचसि गुणदोषौ रचयतु ॥ १५१ ॥

‘विमानं तु पुष्पकम्’ इत्यमरः । विमानमाकाशगरथः । ‘व्योमयान विमानोऽस्त्री’ इत्य-
मरः । यक्षेश्वरात्कुवेरात् । एका लङ्काम् । अदित दत्तवान् । अन्यत्पुष्पकम् । निधीनां
पतिं कुवेरम् । उपतिष्ठस्वेति सगतकरणे तड् । ‘देवतादर्शनान्तं तु कर्तव्यं नाटकं बुधैः ।
राजर्षिदर्शनान्तं वा तेऽपि देवैः समा मताः ॥’ इति भरतानुरोधाद्वसिष्ठदर्शनान्तमि-
दम् । महावाक्यार्थमुपसहर्तुं भूमिमारचयति—ताताज्ञामिति । ताताज्ञा पितुरादेशं
अधिमौलि मौलौ मौक्तिकमणिं कृत्वा मेदिनी पृथ्वी दृष्टा महापोत्रिणो महावराहस्य
दंष्ट्रेव यो विन्ध्यः पर्वतविशेषः स एव विलासार्थं पत्रावली कर्णालंकारविशेषो यस्या-
स्तादृशी शवरी भिल्लीव दृष्टा । पितुराज्ञया चण्डालस्त्रीव पृथ्वी मया त्यक्तेति भावः ।
दक्षिणपश्चिमौ समुद्रौ कर्मभूतौ सीमन्तयन् द्विधा कुर्वन् सेतुरर्पितः क्षिप्तः । विश्वं
समस्तं च जगत्कल्पान्तं व्याप्य दशग्रीव एवोपसर्गो व्याधिविशेषः । दुःखजनकत्वात् ।
तच्छून्यं कृतं च । अतः परमपि प्रियमस्तीत्यन्वयः । ‘वरप्रदानसंप्राप्तिः काव्यसह्यार
द्वच्यते’ इति भरतानुरोधादाह—तथापीति । तदेवाह—समुन्मीलदिति । समुन्मी-
लन् विकास गच्छन् यः सूक्तं सुष्टूक्तमेव स्तवको गुच्छस्तस्य मकरन्दै रसैः श्रवणयोः
कर्णयोः अविश्रम्यद्वारासवन निरन्तरधारास्नानं कवय उपचिन्वन्तु लभन्ताम् । जनश्च

अपि च ।

देवस्यात्मभुवः कमण्डलुजलस्रोतांसि मन्दाकिनी-

गङ्गाभोगवतीमयानि पुनते यावन्निलोकीमिमाम् ।

तावद्वीरयशोरसायनमधुस्यन्दः कवीनामयं

जागर्तु श्रुतिशङ्कुलीवलयितव्योमावगाही गुणः ॥ १५२ ॥

(इति निष्क्रान्ताः सर्वे ।)

इति नायकानन्दो नाम सप्तमोऽङ्कः ।

इति महाकविश्रीमुरारिविरचितमनर्घराघव नाम नाटक समाप्तम् ।

शब्दरूपब्रह्मण उत्थित परिमल सौरभमनाघ्रायाननुभूय कवीना गम्भीरे वचसि गुणदोषौ न रचयतु । तथा च शब्दप्रतिपाद्यमर्थविशेष ज्ञात्वा जनो गुणदोषौ विदधात्विति भावः । देवस्येति । मन्दाकिन्याकाशगङ्गा, गङ्गा मर्त्यगङ्गैव, भोगवती पातालगङ्गा, एतन्मयान्यात्मभुवो देवस्य ब्रह्मणः कमण्डलुजलस्रोतांसि यावदिमा त्रिलोकीं स्वर्गमर्त्यपातालरूपा पुनते पवित्रयन्ति तावत् कवीनामयं गुणो जागर्तु । कीदृशः । श्रुतिशङ्कुल्या कर्णविवरेण वलयितमवच्छिन्न यद्योमाकाशं तदवगाहित्वं शील यस्य सः । कर्णशङ्कुल्यवच्छिन्नाकाशदेश उत्पन्नः शब्दो गृह्यत इति राद्धान्तः । तथा च शब्दरूपो गुणो जागर्त्विति भावः । वीरः प्रकृते रामस्तस्य यश एव रसायनं नित्यं क्रियमाणमौषध तस्य मधुस्यन्दो मधुस्रवः वीरयशोवर्णनेन मधुस्यन्द एवेति भावः । 'मन्दाकिनीविद्यद्गङ्गा इत्यमरः ॥

दोषाकरं समवधीर्य गुणानशेषानाशु प्रकाशयति सूर इवाशुराशीन् ।

यस्तु प्रति प्रविहितोऽञ्जलिरेष नित्यमालोकनान्मम कृतेर्मुदमादधातु ॥

इति समस्तप्रक्रियाविराजमानरिपुराजकंसनारायणभवभक्तिपरायणश्रीहरिनारायण-

पदसमलंकृतमहाराजाधिराजश्रीमद्भैरवसिंहदेवनिदेशप्रोत्साहितवैजोलीग्राम-

वास्तव्यखौआलवशप्रभवश्रीरुचिपतिमहोपाध्यायविरचिताया-

मनर्घराघवटीकाया सप्तमोऽङ्कः ।

१. 'स्यन्दी'. २. 'इति सप्तमोऽङ्कः'; 'इति नायकपरमानन्दो नाम'. ३. अधुनास्माभिरस्य नाटकस्य टीकाद्वयमन्यदपि दृष्टम्. तत्रैकामलधारिशिष्यनरचन्द्रसूरिकृता, अपरा तु कर्तृनामरहिता वर्तते.

